

بِسْمِ اللَّهِ الرَّحْمَنِ الرَّحِيمِ

تفسير القرآن

جلد اول

مطبعة دار الفکر بیروت

الطبعة الأولى ۱۳۸۵ھ

بیتنا

زیر نظر: استاد محقق آیۃ اللہ ناصر مکارم شیرازی

تفسیر مروجہ  
جلد ہفتم

ترجمہ:

مولانا سید طیب آغا بزمی

اثر نگارش:  
اہل قلم کی ایک جماعت

مصباح القرآن ٹرسٹ لاہور، پاکستان

## جملہ حقوق محفوظ ہیں


* - تفسیر نمونہ ( جلد ۷ )	کتاب
اکادمی محقق آقائے ناصر مکارم شیرازی	زیر نظر
مولانا سید طیب آغا حبز اتری	مترجم
حافظ منظور احمد سندھو آف بارکوسے - لاہور	کتابت
مصباح القرآن ٹرسٹ، انگلکارا بلڈنگ	ناشر
دوسری منزل شاہراہ قائد اعظم - لاہور	
ناصر پرنٹرز لاہور	طابع
ذوالحجہ ۱۴۰۶ھ	تاریخ اشاعت
اول	ایڈیشن
۴۰ روپے	ہدیہ




ملنے کا پتہ

قرآن سنٹر

۱-۲۴ فضل مارکیٹ اردو بازار - لاہور - ۲



اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ  
وَبَارِكْ وَسَلِّمْ





بِسْمِ اللّٰهِ الرَّحْمٰنِ الرَّحِیْمِ ۝

## قارئین محترم

سلام و رحمت

تفسیر نمونہ کی چھٹی جلد کا اردو ترجمہ آپ کے ہاتھوں میں ہے۔ اس جلد کا ترجمہ حجۃ الاسلام مولانا سید طیب آغا جزائری نے کیا ہے۔

ہم مترجم محترم کے ممنون احسان ہیں کہ انہوں نے حجۃ الاسلام مولانا سید صفدر حسین نجفی کی فرمائش پر یہ عظیم خدمت سرانجام دی ہے۔

حاشیے میں گاہے گاہے مترجم محترم نے اپنا نقطہ نظر یا وضاحت پیش کی ہے جس کے آخر میں لفظ (مترجم) درج کر دیا گیا ہے باقی حاشیے حسب معمول مؤلف گرامی کے ہیں۔

سال رواں میں آپ کی خدمت میں پیش کی جانے والی یہ تیسری جلد ہے۔ ہماری خواہش ہے کہ آئندہ رفتار و معیار مزید بہتر ہو۔ اسی جذبے اور ضرورت کے پیش نظر "مصباح القرآن ٹرسٹ" کا قیام عمل میں آیا ہے۔

تفسیر نمونہ کے عظیم پروجیکٹ کے علاوہ قرآن حکیم ہی کے حوالے سے ٹرسٹ کے پروگرام میں دیگر تفاسیر اور مطالب و مفاہیم قرآنی کی نشر و اشاعت کے متعدد منصوبے شامل ہیں۔

تفسیر نمونہ جلد 4 کی اس اشاعت میں ہم سے شیخ حاجی محمد اقبال ہیرانے خصوصی تعاون کیا ہے۔ خداوند کریم انہیں اجر عظیم عطا فرمائے اور ان کی توفیقات خیر میں اضافہ فرمائے۔

آپ کی آراء، تجاویز اور تنقید سے ہم مسلسل استفادہ کر رہے ہیں۔ امید ہے خامیوں کی نشاندہی اور اپنی تجاویز پیش کر کے آپ خدمت قرآن کے اس کام میں شریک رہیں گے۔

خداوند کریم خدمت قرآن کے راستے پر ہماری نصرت فرمائے اور استقامت عطا فرمائے  
بجی محمد وآلہ الطاہرین۔

والسلام  
آپ کا مخلص  
مصباح القرآن ٹرسٹ

# إِهْدَاء

”مرکز مطالعات اسلامی و نجات نسل جوان“

جو

تمام طبقات میں عموماً اور جوانوں میں خصوصاً اسلام کی حیات بخش  
تعلیمات پہنچانے کے لیے قائم کیا گیا ہے  
اس نغمہ تالیف کو

ان اہل مطالعہ کی خدمت میں پیش کرتا ہے

جو

قرآن مجید کے متعلق بیشتر بہتر اور عمیق تر معلومات حاصل کرنا  
چاہتے ہیں۔

حوزہ علمیہ - قم



# یہ تفسیر

حسب ذیل علماء و مجتہدین کی باہمی کاوش و قلم کا نتیجہ ہے

- حجۃ الاسلام و المسلمین آقائے محمد رضا آشتیانی
- حجۃ الاسلام و المسلمین آقائے محمد جعفر امامی
- حجۃ الاسلام و المسلمین آقائے داؤد السامی
- حجۃ الاسلام و المسلمین آقائے اسد اللہ ایبانی
- حجۃ الاسلام و المسلمین آقائے عبد الرسول حسینی
- حجۃ الاسلام و المسلمین آقائے سید حسن شجاعی
- حجۃ الاسلام و المسلمین آقائے سید نور اللہ طباطبائی
- حجۃ الاسلام و المسلمین آقائے محمود عبد اللہی
- حجۃ الاسلام و المسلمین آقائے محسن قرائتی
- حجۃ الاسلام و المسلمین آقائے محمد محمدی





# چند تفسیر

جن سے اس تفسیر میں استفادہ کیا گیا ہے

مشہور مفسر طبری	تالیف	تفسیر مجمع البیان	۱
عظیم و فقیہ عالم شیخ طوسی	تالیف	تفسیر تبیان	۲
علامہ طباطبائی	تالیف	تفسیر المیزان	۳
ملا محسن فیض کاشانی	تالیف	تفسیر معانی	۴
عبد علی بن جمہر جویری	تالیف	تفسیر نور الثقلین	۵
سید ہاشم بحرانی	تالیف	تفسیر ربہان	۶
علامہ شہاب الدین محمود آلوسی	تالیف	تفسیر روح المعانی	۷
محمد رشید رضا (تقریرات درک تفسیر شیخ محمد عبدی)	تالیف	تفسیر المنار	۸
سید قطب	تالیف	تفسیر فی ظلال القرآن	۹
محمد بن احمد انصاری قرطبی	تالیف	تفسیر قرطبی	۱۰
ابوالحسن علی بن متویہ واحدی نیشاپوری	تالیف	اسباب النزول	۱۱
احمد مصطفیٰ مراغی	تالیف	تفسیر مراغی	۱۲



بِسْمِ اللّٰهِ الرَّحْمٰنِ الرَّحِیْمِ

## اس تفسیر کے لکھنے کا اصل مقصد

اس تفسیر کے لکھنے کا مقصد یہ ہے کہ فارسی زبان میں قرآن کریم کی ایک ایسی تفسیر پیش کی جائے جس سے خاص طبقہ (اہل علم) بھی فائدہ اٹھائے اور عام افراد بھی بہرہ مند ہو سکیں۔

یہ ایک ایسی تفسیر ہے جس کی زبان سلیس، پیچیدہ اصطلاحوں سے دور اور مفسرین کے اقوال پریشاں اور ان کے اختلافات سے ہٹی ہوئی ہو۔ ساتھ ہی اس کی بنیاد قرآن کے ان معنی پر رکھی جائے جو ذہن سے بالکل قریب ہوں۔ نیز اس میں ان جدید مطالب کو سمویا جائے جن سے عہد حاضر کے ترقی یافتہ علوم کی روشنی میں قرآن کریم سے استفادہ کیا جاسکتا ہے اور ان کے اخذ کرنے میں تاریخی قرائن، شان نزول اور ان قوی احادیث کا سہارا لیا جائے جو عظیم پیشوایان اسلام سے پیش بہا اور معتبر ماخذوں کے ذریعے ہم تک پہنچی ہیں۔

خلاصہ یہ کہ یہ ایک ایسی تفسیر ہو جو تفسیر ہونے کے ساتھ ساتھ عصر حاضر کے مسائل اور سوالات کا جواب دے سکے اور اس کے دامن میں ان مسائل و اعتراضات کا حل مل سکے جو آج کل مباحث اسلامی پر یکے جاتے ہیں (لیکن اسی حد تک کہ جہاں تک اس قسم کی تفسیر اجازت دیتی ہے)۔

الحمد للہ کہ اس تفسیر کی ابتدائی جلدوں کی اشاعت نے مختلف طبقات میں گہرا اثر ڈالا یہاں تک کہ اس کا پہلا، دوسرا اور تیسرا ایڈیشن بڑی جلدی نایاب ہو گیا۔ اس پر جوش استقبال سے پتہ چلتا ہے کہ بیدار مسلمانوں کے طبقے میں اس طرح کی تفسیر کے لیے خاصی تشنگی موجود ہے۔ یہی امر اس بات کا باعث بنا کہ بعد کی جلدوں پر زیادہ توجہ کی جائے اور ان میں بیشتر تحقیق و نگرانی سے کام لیا جائے اور ان کی نگارش میں ہم زیادہ وقت صرف کریں حتیٰ کہ طرز جمع آوری اور نظم مطالب میں اس ڈگر سے ہٹا جائے جس کا ذکر ہم نے جلد اول کے مقدمے میں کیا تھا، تاکہ اس کے مطالب ذہنوں سے مزید ہم آہنگ اور مکمل تر ہو جائیں اور دوسری، تیسری اور چوتھی جلدوں کا جلد اول سے موازنہ کیا جائے تو اس امر کا اندازہ ہو جائے گا جس کا ہم نے ذکر کیا ہے۔

سچی بات یہ ہے کہ صاحبان نظر اور مختلف طبقات کی جانب سے اس تفسیر کی اشاعت کے بارے میں جو قدر دانی اور حوصلہ افزائی ہوئی ہے اس نے اس کام میں جسے ہم نے شروع کیا تھا (ان تمام مشکلات کے باوجود جو پہلے بھی تھیں اور اب بھی ہیں) ہمیں مزید استقلال اور سرگرمی بخشی۔

اس قدر دانی اور حوصلہ افزائی کے ہم پہلو کچھ تنقید بھی موصول ہوئی جس سے شاید ہم نے تعریف سے بڑھ کر استفادہ کیا۔ ہم کوشش کریں گے کہ بعد کی جلدوں کو اس تنقید کو مد نظر رکھ کر تحریر کیا جائے۔ بلکہ ہمیں بہت خوشی ہوگی اگر دوسرے صاحبان نظر بھی اس کے مطالعہ کے بعد جو بھی خامی ان کی نظر سے گزرے اس سے ہمیں مطلع کریں۔ ہم یہ اطمینان دلاتے

۱۔ اس کا اردو ترجمہ بھی اسی مقصد کے پیش نظر پیش کیا جا رہا ہے۔ (ناشر)

۲۔ ہم نے نظر ثانی شدہ جلد اول کا ترجمہ شائع کیا ہے۔ نظر ثانی کے بعد بجا طور پر جلد اول کو پہلے سے بہتر قرار دیا جاسکتا ہے۔ (ناشر)



ہیں کہ ہمیں ان نواقص و عیوب کے بارے میں کسی قسم کا تعصب نہیں ہے لہذا ہم ان اعتراضات و یاد دہانیوں کا کھلے دل سے استقبال کریں گے اور یقیناً ان سے استفادہ کریں گے۔

ہمیں امید ہے کہ یہ تفسیر ان تمام افراد کی مدد کرے گی جو قرآن کریم جیسے ناپید اکنار سمندر سے بیش از بیش آشنا ہونا چاہتے ہیں، تاکہ ہم سب قرآن پاک کی زندہ و عینی تعلیمات کے المام کے ذریعے آج کے مسلمان دجن کی حالت نہایت افسوس ناک ہے، کی نجات کے لیے ایک قدم اٹھا سکیں اسلامی معاشروں کو بیشتر جنبش و آگاہی دے سکیں اور ان ذمہ داریوں کے مقابلہ میں جو اس عصر اور خاص زمانے میں ہمارے دوش پر ہیں ایک موثر قدم آگے بڑھا سکیں۔  
خصوصاً یہ کہ نسل جوان کا رشتہ قرآن سے استوار کر سکیں۔

ناصر مکارم شیرازی

حوزہ علیہ قسم

یکم رجب المرجب ۱۳۹۴ھ





## فہرست مضامین

صفحہ نمبر	مضمون	صفحہ نمبر	مضمون
۲۰	۲۔ پے در پے تاکیدیں	۱۶	سورہ الانعام
۲۰	۳۔ دائمی احکام	۱۶	آیت ۱۴۱
۲۰	۴۔ ماں باپ کے ساتھ نیکی کرنے کی اہمیت	۱۶	توحید کا ایک عظیم درس
۲۱	۵۔ گرسنگی کی وجہ سے اولاد کا قتل	۱۹	چند اہم نکات
۲۱	۶۔ فواحش سے کیا مراد ہے؟	۱۹	۱۔ اس آیت کا سابقہ آیات سے ربط
۲۲	۷۔ ان گناہوں کے پاس نہ جانا	۱۹	۲۔ اذا الشمس
۲۲	۸۔ نمایاں دپنہاں گناہ	۲۰	۳۔ یہ حق کیا ہے؟
۲۲	۹۔ یہودیوں کے دس گناہ	۲۰	۴۔ کلمہ "یوم"
۲۲	۱۰۔ ان چند آیتوں نے کس طرح مدینہ کی تباہی	۲۰	آیت ۱۴۲ تا ۱۴۴
۲۵	آیت ۱۵۲ تا ۱۵۷	۲۲	آیت ۱۴۵
۲۴	بہانہ سازوں کو ایک قطعی جواب	۲۵	بعض حرام جانوروں کا ذکر
۵۰	آیت ۱۵۸	۲۷	ایک سوال کا جواب
۵۱	بے جا اور محال توقعات	۲۷	آیت ۱۴۶ و ۱۴۷
۵۲	عمل صالح کے بغیر ایمان کا کوئی فائدہ نہیں	۲۸	وہ چیزیں جو یہودیوں پر حرام ہوئیں
۵۲	آیت ۱۵۹ و ۱۶۰	۳۰	چند اہم نکات
۵۲	نفاق پیدا کرنے والوں سے علیحدگی کا حکم	۳۱	آیت ۱۴۸ تا ۱۵۰
۵۲	چند اہم نکات	۳۲	"جبر" کا بہانہ کر کے ذمہ داری سے فرار
۵۲	اس آیت سے کون لوگ مراد ہیں؟	۳۴	آیت ۱۵۱ تا ۱۵۳
۵۵	تفرقہ اور نفاق کی بُرائی	۳۸	خدا کے دس فرمان
۵۵	مذہب شیعہ پر مولف "المنار" کے ناروا حملے	۴۰	چند اہم نکات
۵۹	جزا بیشتر۔ سزا کمتر	۴۰	۱۔ توحید سے ابتدا۔ نفی اختلاف پر انتہا



صفحہ نمبر	مضمون	صفحہ نمبر	مضمون
۸۹	قیامت کے روز اچھے بُرے اعمال کی پرکھ کیلئے ترازو سے کیا مراد ہے؟	۵۹	چند مزید نکات
۹۲	آیت ۱۰	۵۹	۱- تجاوبہ سے مراد
۹۲	جہان ہستی میں انسان کا عظیم الشان مقام	۴۰	۲- جزا کے مختلف درجے
۹۳	آیت ۱۱ تا ۱۸	۴۱	۳- ویسی سزا کا مفہوم
۹۵	ابلیس کی سرکشی اور عصیان کا ماجرا	۴۲	۴- نہایت لطف و کرم
۹۷	سب سے پہلا قیاس کرنے والا شیطان تھا	۴۳	آیت ۱۴۱ تا ۱۴۳
۹۹	ایک استثنا۔	۴۵	یہ میری صراطِ مستقیم ہے
۱۰۰	ایک سوال کا جواب	۴۶	پیغمبر کے "اول مسلمین" ہونے کے کیا معنی ہیں؟
۱۰۳	مسکب جبر کا بانی بھی ابلیس تھا	۴۸	آیت ۱۴۳
۱۰۵	شیطان کی پیدائش اور اسے مہلت دینے کا فلسفہ	۴۸	دو اہم نکات
۱۰۶	نظر یہ نکال انواع و پیدائش آدم	۴۸	دوسروں کے گناہ اپنے کندھے لینا
۱۰۷	آیت ۱۹ تا ۲۲	۴۹	کیا دوسروں کے اعمال نیک ہمارے لیے مفید ہو سکتے ہیں؟
۱۰۸	دل فریب انداز میں شیطانی دوسے	۷۱	آیت ۱۴۵
۱۱۲	چند نکات	۷۲	انسانوں میں فرق اور عدالت کے تقاضے
۱۱۲	۱- شیطانی دوسے اور انسانی آزادی	۷۲	زمین پر انسانی خلافت
۱۱۲	۲- شجرہ ممنوعہ کونسا درخت تھا؟	۷۵	سورۃ اعراف
۱۱۳	۳- آیا آدم نے گناہ کیا تھا؟	۷۶	اس سورہ پر ایک طائرانہ نظر
۱۱۴	آیت ۲۳ تا ۲۵	۷۷	اس سورہ کی اہمیت
۱۱۹	آدم کی بازگشت خدا کی طرف	۷۹	آیت ۱ تا ۳
۱۱۹	آدم کا ماجرا اور اس جہان پر ایک طائرانہ نظر	۸۲	آیت ۴ و ۵
۱۲۰	آیت ۲۶ تا ۲۸	۸۳	وہ قومیں جو نابود ہو گئیں
۱۲۱	بنی آدم کے لیے خطرے کی گھنٹی	۸۳	چند اہم نکات
۱۲۳	لباس کا نازل ہونا	۸۵	آیت ۶ تا ۹
۱۲۳	گزشتہ اور موجودہ زمانے میں لباس	۸۶	ایک عام باز پرس
۱۲۹	فحشاء سے کیا مراد ہے؟	۸۷	سوال کس لیے؟
		۸۸	وہ آیات جن میں سوال کیا گیا ہے



صفحہ نمبر	مضمون	صفحہ نمبر	مضمون
۱۶۷	اصحابِ اعراف کون لوگ ہوں گے؟	۱۳۰	آیت ۲۹ و ۳۰
۱۷۱	آیت ۵۰ و ۵۱	۱۳۲	دو اہم نکات
۱۷۲	جنت کی نعمتیں دوزخیوں پر حرام ہیں	۱۳۲	۱- اقیما وجوہکم عند کل مسجد کا مفہوم
۱۷۲	چند اہم نکات	۱۳۲	۲- معاد پر ایک مختصر ترین استدلال
۱۷۲	آیت ۵۲ و ۵۳	۱۳۲	آیت ۳۱ و ۳۲
۱۷۴	آیت ۵۴	۱۳۴	اسلام کی نظر میں زیب و زینت کی اہمیت
۱۷۷	کیا جہان چھ روز میں پیدا ہوا؟	۱۳۸	تندرستی کے بارے میں ایک اہم فرمان
۱۷۹	اللہ نے دنیا کو ایک لمحہ میں کیوں پیدا نہ کیا؟	۱۴۰	آیت ۳۳
۱۸۰	عرش کیا ہے؟	۱۴۰	محرماتِ الہی
۱۸۲	خلق و امر سے کیا مراد ہے؟	۱۴۲	آیت ۳۴
۱۸۳	آیت ۵۵ و ۵۶	۱۴۲	ہر گروہ کا ایک انجام
۱۸۴	قبولیت دعا کی شرائط	۱۴۳	ایک شبہ اور اس کا جواب
۱۸۷	آیت ۵۷ و ۵۸	۱۴۵	آیت ۳۵ و ۳۶
۱۸۸	ربی اور قابلیت دونوں چیزوں کی ضرورت ہے؟	۱۴۶	فرزندانِ آدم کے لیے اور فرمان
۱۹۰	آیت ۵۹ تا ۶۴	۱۴۶	ایک اور سازش کا جواب
۱۹۱	حضرت نوح - پہلے اولوالعزم پیغمبر	۱۴۷	آیت ۳۷
۱۹۴	آیت ۶۵ تا ۷۲	۱۴۹	آیت ۳۸ و ۳۹
۱۹۸	قوم یہود کی سرگزشت کا ایک گوشہ	۱۵۰	دوزخ میں پیشواؤں اور پیروؤں کا جھگڑا
۲۰۳	آیت ۷۳ تا ۷۹	۱۵۲	آیت ۴۰ و ۴۱
۲۰۶	قوم ثمود کی عبرت انگیز سرگزشت	۱۵۵	آیت ۴۲ و ۴۳
۲۱۰	قوم ثمود کو کس طرح موت آئی؟	۱۵۶	سکونِ کامل و سعادتِ جاودانی
۲۱۱	آیت ۸۰ تا ۸۴	۱۵۸	.. ارث کیوں کما گیا؟
۲۱۲	قوم لوط کا دردناک انجام	۱۵۹	آیت ۴۴ و ۴۵
۲۱۶	آیت ۸۵ تا ۸۷	۱۶۱	یہ ندا کرنے والا کون ہے؟
۲۱۶	بدین میں حضرت شعیب کی رسالت	۱۶۳	آیت ۴۶ تا ۴۹
	پارہ ہفتم	۱۶۴	اعراف - جنت کی طرف ایک اہم گزرگاہ



صفحہ نمبر	مضمون	صفحہ نمبر	مضمون
۲۶۱	آیت ۱۳۰ و ۱۳۱	۲۲۰	آیت ۸۹ و ۸۸
۲۶۱	بیدار کرنے والی سزائیں	۲۲۳	آیت ۹۰ تا ۹۳
۲۶۴	قال نیک و بد	۲۲۴	آیت ۹۲ و ۹۵
۲۶۴	آیت ۱۳۲ و ۱۳۳	۲۲۶	اگر بار بار کی تبتیہ کارگرنہ ہو
۲۶۶	مختلف اور پیہم بلاؤں کا نزول	۲۲۹	آیت ۹۶ تا ۱۰۰
۲۸۰	آیت ۱۳۴ تا ۱۳۶	۲۳۱	زندگی - ایمان و تقویٰ کے زیر سایہ
۲۸۰	بار بار کی عمد شکنیاں	۲۳۱	چند اہم نکات
۲۸۳	آیت ۱۳۷	۲۳۳	ایمان سے بے بہرہ قومیں کیوں خوشحال ہیں؟
۲۸۴	قوم فرعون کا دردناک انجام	۲۳۴	ایک سوال اور اس کا جواب
۲۸۶	آیت ۱۳۸ تا ۱۴۱	۲۳۸	آیت ۱۰۱ و ۱۰۲
۲۸۸	حضرت موسیٰ سے بت سازی کی فرمائش	۲۴۱	آیت ۱۰۳ تا ۱۰۸
۲۸۸	چند اہم نکات	۲۴۲	موسیٰ اور فرعون کی لڑائی کا ایک منظر
۲۹۲	آیت ۱۴۲	۲۴۳	حضرت موسیٰ کی زندگی کے پانچ ادوار
۲۹۲	عظیم وعدہ گاہ	۲۴۶	عصا اژدھے کی شکل میں
۲۹۳	چند قابل توجہ نکات	۲۴۸	آیت ۱۰۹ تا ۱۱۲
۲۹۵	حدیث منزلت کے اسناد	۲۴۹	مقابلہ شروع ہوتا ہے
۲۹۸	حدیث منزلت کے سات مواقع	۲۵۱	آیت ۱۱۳ تا ۱۲۲
۳۰۱	حدیث منزلت کے مفہوم کی وسعت	۲۵۲	آخر کار حق نے کیسے فتح پائی؟
۳۰۱	حدیث منزلت کے متعلق کچھ سوال اور ان کے جواب	۲۵۵	دو اہم نکات
۳۰۲	آیت ۱۴۳	۲۵۵	۱۔ ساحروں کے جادو کا ایک عجیب منظر
۳۰۵	دیدار پروردگار کی خواہش	۲۵۹	۲۔ مناسب ہتھیار سے مقابلہ
۳۰۴	چند قابل غور نکات	۲۶۰	آیت ۱۲۳ تا ۱۲۶
۳۰۴	۱۔ حضرت موسیٰ نے رویت کی خواہش کیوں کی؟	۲۶۴	لغو تحدیدیں
۳۰۴	۲۔ کیا خدا کو دیکھا جانا ممکن ہے؟	۲۶۵	آگاہی اور استقامت
۳۰۶	۳۔ خدا کے جلوہ سے کیا مراد ہے؟	۲۶۸	آیت ۱۲۷ تا ۱۲۹
			ایک سوال اور اس کا جواب



صفحہ نمبر	مضمون	صفحہ نمبر	مضمون
۳۲۲	۲۔ پیغمبر کے اُتی ہونے کا کیا مطلب ہے؟	۳۰۸	۴۔ حضرت موسیٰ نے کس چیز سے توبہ کی؟
۳۲۲	کتب ہمدین میں پیغمبر اکرم کے ظہور کی بشارتیں	۳۰۹	۵۔ خدائے متعال کسی صورت قابلِ ردیت نہیں
۳۲۴	آیت ۱۵۸	۳۰۹	آیت ۱۴۴ و ۱۴۵
۳۲۶	پیغمبروں کی عالمگیر دعوت	۳۱۰	الواحِ توریت
۳۲۹	آیت ۱۵۹ و ۱۶۰	۳۱۱	پنڈ اہم نکات
۳۵۰	بنی اسرائیل پر اللہ کی نعمتوں کی ایک جھلک	۳۱۱	۱۔ لوح کس چیز کی بنی ہوئی تھیں؟
۳۵۲	آیت ۱۶۱ و ۱۶۲	۳۱۱	۲۔ کلام کیسے ہوا؟
۳۵۵	”حطہ“ کیا ہے اور اس کے کیا معنی ہیں؟	۳۱۲	۳۔ توریت پیامِ کامل نہ تھا
۳۵۴	آیت ۱۶۳ تا ۱۶۴	۳۱۲	۴۔ جو فرامین بہترین ہیں سنے کیا مراد ہے؟
۳۵۸	ایک عبرت انگیز سرگزشت	۳۱۳	۵۔ ساوریکم دار الفاسقین
۳۶۱	چند قابلِ توجہ باتیں	۳۱۳	آیت ۱۴۶ و ۱۴۷
۳۶۱	۱۔ بنی اسرائیل نے کس طرح گناہ کیا تھا؟	۳۱۴	شکروں کا انجام
۳۶۲	۲۔ کن لوگوں کو عذاب سے نجات ملی؟	۳۱۴	آیت ۱۴۸ و ۱۴۹
۳۶۲	۳۔ کیا دونوں گروہوں کو ایک ہی طرح کی سزا ملی تھی؟	۳۱۶	یودیوں میں گوسالہ پرستی کا آغاز
۳۶۳	۴۔ یہ مسخ جسمانی تھا یا روحانی	۳۱۹	طلانی گوسالہ سے کس طرح آواز پیدا ہوئی؟
۳۶۵	۵۔ شریعت کی آڑ میں الہی فرمان کی خلاف ورزی	۳۲۰	آیت ۱۵۰ و ۱۵۱
۳۶۶	۶۔ آزمائشِ الہی کی مختلف شکلیں	۳۲۱	گوسالہ پرستوں کے خلاف شدید ردِ عمل
۳۶۶	آیت ۱۴۶ و ۱۴۸	۳۲۵	قرآن اور موجودہ توریت کا موازنہ
۳۶۶	یودیوں کا پراگندہ ہونا	۳۲۶	آیت ۱۵۲ تا ۱۵۴
۳۶۹	آیت ۱۴۹ و ۱۶۰	۳۲۹	دو سوالوں کا جواب
۳۶۳	آیت ۱۶۱	۳۳۰	آیت ۱۵۵ و ۱۵۶
۳۶۴	قومِ یہود کے بارے میں آخری بات	۳۳۱	میراد گاہ الہی میں بنی اسرائیل کے نمائندوں کا حضور
		۳۳۶	آیت ۱۵۷
		۳۳۸	ایسے پیغمبروں کی پیروی کرو
		۳۴۱	چند قابلِ توجہ امور
		۳۴۱	۱۔ آنحضرت کی نبوت پر ایک آیت میں پانچ دلیلیں





# تفسیر نمونہ

جلد ششم

## آغاز — کا —

سورہ انعام کی آیت ۱۲۱ سے ہوتا ہے

جسے میں —

توحید کا ایک عظیم درس ہے

اور اس کا اختتام —

سورہ اعراف کی آیت ۱۷ پر ہوتا ہے۔

جسے میں —

قوم یہود کے بارے میں ایک آخری بات کی گئی ہے

یہ تفسیر — قرآن پر ایک تازہ تحقیق ہے — جس میں محمد حاضری  
کی ضروریات، تقاضوں، سوالات اور مختلف مکاتب خیال کو  
لمحوظ رکھا گیا ہے۔



۱۴۱) وَهُوَ الَّذِي أَنْشَأَ جَنَّاتٍ مَّعْرُوشَاتٍ وَغَيْرَ مَعْرُوشَاتٍ وَالنَّخْلَ  
وَالزَّرْعَ مُخْتَلِفًا أَكْلُهُ وَالزَّيْتُونَ وَالرُّمَّانَ مُتَشَابِهًا وَغَيْرَ  
مُتَشَابِهٍ كُلُوا مِنْ ثَمَرِهِ إِذَا أَثْمَرَ وَآتُوا حَقَّهُ يَوْمَ  
حَصَادِهِ وَلَا تُسْرِفُوا إِنَّهُ لَا يُحِبُّ الْمُسْرِفِينَ ۝

## ترجمہ

۱۴۱- (وہ خدا) وہ ہے کہ جس نے معروش باغات (جس میں درخت بیل کی شکل میں ہوتے ہیں اور ان کو مچان باندھ کر ان پر پھیلا یا جاتا ہے جیسے انگور کی بیل) اور غیر معروش باغ (وہ درخت جن کو مچان کی ضرورت نہیں ہوتی) پیدا کیے، اسی طرح سے کھجور کے نخلستان اور طرح طرح کی کھیتیاں پیدا کیں جو میوہ اور مزے کے لحاظ سے آپس میں مختلف ہیں (نیز) زیتون اور انار کے درخت پیدا کیے جو ایک جہت سے باہم مشابہ ہیں اور دوسری جہت سے مختلف ہیں (پتوں اور ظاہری شکل میں آپس میں ملتے جلتے ہیں جبکہ ان کے میووں کا مزہ آپس میں مختلف ہے) ان کے میووں کو جب ان میں پھل آئیں کھاؤ اور ان کا حق محصول لینے کے وقت ادا کر دو، اسراف نہ کرو کیونکہ خدا اسراف کرنے والوں کو دوست نہیں رکھتا۔

## توحید کا ایک عظیم درس

اس آیت شریفہ میں چند امور کی طرف اشارہ کیا گیا ہے جن میں سے ہر ایک دراصل دوسرے کا نتیجہ ہے۔ پہلے ارشاد ہوتا ہے :- اللہ وہی ذات ہے جسے انواع و اقسام کے باغات، کھیتیاں اور طرح طرح کے درخت پیدا کیے جن میں سے بعض لکڑی کے مچانوں پر پھیلتے ہیں اور اپنے دلاویز منظر سے نگاہوں کو اپنی طرف متوجہ کرتے ہیں اور اپنے لذیذ و بابرکت میووں سے انسان کو شیریں کام کرتے ہیں۔ بعض درخت ایسے ہیں جنہیں مچان باندھنے



کی ضرورت نہیں ہوتی اور وہ اپنے پیروں پر کھڑے ہو کر انسانوں کے سر پر اپنا سایہ بھی ڈالتے ہیں اور اپنے طرح طرح کے میووں سے انسان کی خدمت کرتے ہیں۔

(وهو الذی انشا جنات معروشات و غیر معروشات)

مفسرین نے کلمہ "معروش" دو غیر معروش کے سلسلے میں تین احتمالات ذکر کیے ہیں :-

اول :- اس کی طرف سطور بالا میں اشارہ کیا گیا ہے، یعنی ایسے درخت جو اپنے پیروں پر کھڑے نہیں ہو سکتے بلکہ ان کو بچان وغیرہ کی ضرورت ہوتی ہے، دوسرے وہ درخت جو بغیر بچان کی احتیاج کے اپنے پیروں پر کھڑے ہونے کی صلاحیت رکھتے ہیں (کیونکہ "معروش" کے معنی لغت میں پھیلائے اور ہر پھیلی ہوئی چیز کے ہیں، اسی بنا پر چھت یا اونچے پایوں کے تخت کو بھی معروش کہا جاتا ہے)۔

دوم :- معروش سے مراد گھریلو درخت ہیں جن کی دیوار وغیرہ سے بانگوں میں حفاظت کی جاتی ہے اور غیر معروش سے مراد جنگلی اور کوہستانی درخت ہیں۔

سوم :- معروش ایسا درخت ہے جو پیروں پر کھڑا ہو، یا زمین پر اٹھا ہوا ہو جبکہ غیر معروش وہ درخت ہے جو زمین پر بچھ کر پھیلتا ہے۔

لیکن پہلے معنی زیادہ مناسب معلوم ہوتے ہیں۔ شاید "معروش" کا تذکرہ آغاز سخن میں اس طرح کے درختوں کی عجیب و حیرت انگیز ساخت کی وجہ سے ہوا ہے۔ اگر ایک مختصر نظر انگور کی بیل، اس کے تنے اور اس کی پیچھا ریشٹوں پر کی جانے جو مخصوص قلابوں کے ذریعے اپنے کو اطراف کے سہاروں میں جکڑ لیتے ہیں تاکہ اپنی کمر کو سیدھا کر سکے تو اس سے ہمارے دعوے کی تائید ہوتی ہے۔

بعد ازاں دو طرح کے بانگوں کی طرف اشارہ کیا گیا ہے۔ چنانچہ ارشاد ہوتا ہے: کہ اس طرح کجور کے درخت اور کھیتیاں پیدا کیں۔ (والنخل والزروع)۔

ان دو کا ذکر خاص طور سے اس وجہ سے کیا گیا ہے کہ یہ دونوں انسانی زندگی اور خوراک میں شامل ہیں (یہ توجہ رہے کہ "جنات" باغات کو بھی کہتے ہیں اور زراعت سے دھکی ہوئی زمینوں کو بھی کہتے ہیں)۔

اس کے بعد مزید ارشاد ہوا :- یہ درخت میوہ اور ذائقہ کے لحاظ سے آپس میں مختلف ہیں۔ یعنی باوجود اس کے کہ یہ ایک ہی زمین سے اُگتے ہیں لیکن ان میں سے ہر ایک الگ الگ مزہ، خوشبو اور خاصیت کا حامل ہے جو دوسرے درختوں میں نہیں پائے جاتے (مختلفا اکلہ)۔

اس کے بعد دوسرے دو قسم کے میووں کی طرف اشارہ فرمایا گیا ہے جو غیر معمولی مفید اور حیات بخش ہیں۔ چنانچہ ارشاد ہوتا ہے: اسی طرح سے زیتون اور انار ہیں (والزیتون والرمان)۔

ان دو کا انتخاب بظاہر اس وجہ سے ہوا ہے کہ یہ دو درخت اگرچہ ظاہری نظر میں ایک دوسرے سے مشابہت

لے آئل (باضم الف) و سکون یا ضم کاف (اس چیز کو کہتے ہیں جو کھانی جانے (اس کی اصل آئل ہے جس کے معنی کھانے کے ہیں)۔



رکھتے ہیں لیکن میوہ اور غذائی خاصیت کی رُو سے ایک دوسرے سے بالکل مختلف ہیں۔ لہذا بغیر کسی وقفہ کے ارشاد ہوتا ہے :- یہ دونوں ایک دوسرے سے مشابہ بھی ہیں اور غیر مشابہ بھی (متشابهًا و غیر متشابهہ)۔

ان تمام طرح طرح کی نعمتوں کا ذکر کرنے کے بعد پروردگار عالم فرماتا ہے :- جب ان کے میوے تیار ہو جائیں تو ان میں سے تناول کرو لیکن بھولنا نہیں کہ میوہ پھنٹے وقت ان کے حق کو ادا کر دینا (کلوا من ثمرہ اذا اشتر و اتواحقہ یوم حصاد)۔ آخر میں خدا تعالیٰ یہ حکم دیتا ہے :- اور اسراف نہ کرنا کیونکہ خدا اسراف کرنے والوں کو دوست نہیں رکھتا (ولا تسرفوا انہ لا یحب المرفین)۔

”اسراف“ کے معنی ہیں حد اعتدال سے متجاوز ہونا۔ اس لفظ سے ہو سکتا ہے کھانے میں اسراف یا بچھنے میں اسراف کی طرف اشارہ ہو۔ کیونکہ بعض لوگ اتنے کھلے دل کے ہیں کہ اپنا مال ادھر ادھر لٹا دیتے ہیں اور اپنے تئیں اور اپنے بچوں کو محروم کر دیتے ہیں۔

## چند اہم نکات

### ۱۔ اس آیت کا سابقہ آیات سے ربط

اس سورہ کی گزشتہ آیات میں بُت پرستوں کے خرافاتی احکام و رسوم کے متعلق گفتگو کی گئی تھی کہ وہ لوگ اپنی زراعت اور چوپالیوں میں سے خدا کے لیے ایک حصہ مقرر کر دیتے تھے۔ ان کا عقیدہ یہ تھا کہ ان حصوں کو خاص طریقے سے صرف کرنا چاہیے۔ نیز بعض چوپالیوں پر سواری کو بھی حرام جانتے تھے اور اپنے بچوں کو بعض بُتوں کے لیے قربان کر دیتے تھے۔ آیت مذکورہ بالا اور وہ آیت جو بعد میں آنے والی آیت درحقیقت ان تمام خرافی احکام کا جواب ہے کیونکہ اس میں صاف طور پر کہا گیا ہے :-

ان تمام نعمتوں کا خالق خدا ہے، وہی ہے جس نے تمام درختوں، چوپالیوں اور کھیتوں کو پیدا کیا ہے اور وہی ہے جس نے حکم دیا ہے کہ ان سے فائدہ اٹھاؤ اور اسراف نہ کرو۔ بنا بریں اس کے علاوہ کسی اور کو یہ حق نہیں پہنچتا کہ کسی چیز کو حرام یا حلال قرار دے۔

### ۲۔ ”اذا اشتر“

(جس وقت میوہ دے) اس کا ذکر لفظ ”ثمرہ“ کے بعد آیا ہے۔ یہ کیا مطلب بیان کرتا ہے؟ مفسرین نے اس بارے میں گفتگو کی ہے لیکن ظاہر اس سے یہ غرض ہے کہ جو نہی درختوں پر میوہ اور زراعت میں خوشے آشکار ہو جائیں تو ان سے فائدہ اٹھانا مباح اور جائز ہے اگرچہ ان کا حق ادا نہ کیا گیا ہو اور یہ حق محصول کاٹنے کے دن (یوم الحصاد) ادا کرنا چاہیے۔

۱۔ اس بارے میں اسی سورہ کی آیت ۹۹ کے ذیل میں جلد ۵ میں ایک توضیح گزر چکی ہے، ملاحظہ کیجئے۔

۲۔ اس حق سے کیا مراد ہے اس کی تفصیل آگے آرہی ہے۔ (مترجم)



غور کیجئے گا۔

۳۔ یہ حق کیسی ہے

جسے یوم الحصاد پر ادا کرنا چاہیے اور اس سے کیا مراد ہے؟ بعض مفسرین کا خیال ہے کہ اس سے مراد وہی زکوٰۃ واجب ہے یعنی ۱٪ اور ۱٪، لیکن اس بات پر نظر کرتے ہوئے کہ یہ سورہ مائدہ میں نازل ہوئی اور زکوٰۃ کا حکم ہجرت کے دوسرے سال یا بعد ازاں مدینہ میں نازل ہوا، مذکورہ خیال بعید معلوم ہوتا ہے۔

بہت سی روایات جو اہل بیت طاہرین علیہم السلام سے ہم تک پہنچی ہیں، اسی طرح اہل سنت کی بھی متعدد روایات سے پتہ چلتا ہے کہ یہ حق زکوٰۃ کے علاوہ ہے اور اس سے مراد وہ غلہ یا میوہ ہے جو محصول لینے وقت جو مستحقین موجود ہوں انہیں دینا چاہیے اور اس کی کوئی معین مقدار یا نصاب نہیں ہے۔

بنابراین آیا یہ حکم واجب ہے یا مستحب؟ بعض کا عقیدہ یہ ہے کہ یہ واجب حکم ہے جو تشریح زکوٰۃ سے قبل مسلمانوں پر واجب تھا لیکن جب زکوٰۃ کی آیت نازل ہوئی تو یہ حکم منسوخ ہو گیا اور زکوٰۃ کا حکم اپنی تمام تفصیل و کیفیات کے ساتھ اس کی جگہ مقرر ہو گیا۔

لیکن روایات اہل بیت سے استفادہ ہوتا ہے کہ یہ حکم منسوخ نہیں ہوا ہے اور ایک مستحبی حکم کے طور پر اب بھی اسی طرح باقی ہے۔

۴۔ کلمہ "یوم"

اس تعبیر سے ممکن ہے اس امر کی طرف اشارہ مقصود ہو کہ میوہ توڑنے اور زراعت کا محصول لینے کا کام بہتر ہے کہ دن کے وقت انجام پائے چاہے اس طرح صاحبان احتیاج اکٹھا کیوں نہ ہو جائیں۔ یہ نہ ہو کہ بعض بخیل افراد اس خوف سے کہ لوگوں کو پتہ نہ چل جائے رات کے وقت یہ کام کریں۔ جو احادیث اہل بیت کے ذریعے ہم تک پہنچی ہیں ان سے بھی اس بات کی تاکید و تائید ہوتی ہے۔

۱۴۲) وَمِنَ الْأَنْعَامِ حَمُولَةً وَفَرْشًا كُلُوا مِمَّا رَزَقَكُمُ اللَّهُ

وَلَا تَتَّبِعُوا خُطُوتِ الشَّيْطَانِ إِنَّهُ لَكُمُ عَدُوٌّ مُّبِينٌ ۝

۱۴۳) ثَمِينَةَ أَزْوَاجٍ مِنَ الضَّالِّينَ وَمِنَ الْمَعْرَاضِينَ قُلْ

وَالذَّكَرَيْنِ حَرَّمَ أَمِ الْأُنثَيَيْنِ أَمَا اشْتَمَلَتْ عَلَيْهِ أَرْحَامٌ الْأُنثَيَيْنِ

۱۴۴) اس موضوع سے متعلق روایات کہ صاحب دسائل نے تحریر کیا ہے دیکھو دسائل الشیعہ کتاب زکوٰۃ، ابواب زکوٰۃ باب ۱۳۔ نیز بیہوشی سے بھی لکھا ہے۔ دیکھو کتاب سنن جلد ۱ ص ۱۳۲۔

باب کراہت الحصاد والجذاز ..... ہالیل (جلد ۶ ص ۱۳۶)۔



نَبِّؤُنَّ بِعِلْمٍ إِنْ كُنْتُمْ صَادِقِينَ ۝

۱۴۲) وَمِنَ الْإِبِلِ اثْنَيْنِ وَمِنَ الْبَقَرِ اثْنَيْنِ ۚ قُلْ آلذَّكَرَيْنِ حَرَّمَ  
أَمِ الْإُنثَيَيْنِ أَمْ مَا شَتَمْتُمْ عَلَيْهِ زُحَاهُ الْإُنثَيَيْنِ ۚ أَمْ كُنْتُمْ  
شُهَدَاءَ إِذْ وَصَّيْنَاكُمْ اللَّهُ بِهَذَا ۚ فَمَنْ أَظْلَمُ مِمَّنِ افْتَرَى  
عَلَى اللَّهِ كَذِبًا لِيُضِلَّ النَّاسَ بِغَيْرِ عِلْمٍ ۗ إِنَّ اللَّهَ  
لَا يَهْدِي الْقَوْمَ الظَّالِمِينَ ۝

ترجمہ

۱۴۲) (یہ خدا وہ ہے کہ جس نے) چوپالیوں میں سے تمہارے لیے بوجھ اٹھانے والے حیوانات اور چھوٹے حیوانات پیدا کیے۔ اس نے تمہیں جو روزی عطا کی ہے اُس سے کھاؤ اور شیطان کے نقش قدم پر نہ چلو کیونکہ وہ تمہارا کھلا ہوا دشمن ہے۔

۱۴۳) آٹھ جوڑے چوپالیوں میں سے (تمہارے لیے پیدا کیے) بھیڑ کے دو جوڑے اور بکری کے دو جوڑے، کہو کہ اللہ نے ان کے زکوٰۃ حرام کیا یا مادہ کو؟ یا اسے جو مادہ کے رحم میں ہے، اگر تم سچ کہتے ہو (اور ان کی حرمت پر کوئی دلیل تمہارے پاس ہے) تو مجھے بتاؤ

۱۴۴) اور اونٹ کے دو جوڑے اور گائے کے بھی دو جوڑے (تمہارے لیے پیدا کیے) کہو کہ اللہ نے ان میں سے کیا حرام کیا ہے؟ زکوٰۃ یا مادہ کو؟ یا اُسے جو ان کے رحم میں ہے اور کیا تم (اس تحریم کے) گواہ تھے جب اللہ نے تمہیں یہ حکم دیا تھا۔ بنا بریں کون شخص اس سے زیادہ ظالم ہے جو خدا پر جھوٹ باندھے، تاکہ لوگوں کو از روئے جہل گمراہ

کرے۔ اللہ بھی بھی ستم کرنے والوں کی ہدایت نہیں کرے گا۔

## تفسیر

یہ آیت جیسا کہ پہلے بھی اشارتاً ذکر ہوا زراعت اور چوپالیوں کے بارے میں ہے مشرکوں کے خرافاتی احکام کی نفی کے لیے ہے۔ اس سے قبل کی آیت میں طرح طرح کی زراعت اور خدا داد میوؤں کی بابت گفتگو کی گئی تھی، اور اب اس آیت میں حلال گوشت حیوانات اور ان کی خدمات کا تذکرہ ہے۔

پہلے ارشاد ہوتا ہے: اللہ وہ ہستی ہے جس نے چوپالیوں میں سے تمہارے لیے بڑے حیوانات اور بوجھ اٹھانے والے اور چھوٹے حیوانات پیدا کیے (ومن الانعام حمولة وفرشاً)۔

جیسا کہ علماء لغت نے کہا ہے۔ حمولۃ جمع کے لیے ہے۔ اس لفظ کا مفرد اس کی جنس سے نہیں ہے۔ یہ لفظ جو بوجھ اٹھانے والے بڑے حیوانات جیسے اونٹ، گھوڑا وغیرہ کے لیے استعمال ہوتا ہے۔

فرش کے وہی معنی ہیں جو معروف و مشہور ہیں لیکن اس مقام پر بھیڑ اور اسی طرح کے چھوٹے جانوروں سے اس کی تفسیر کی گئی ہے اور بظاہر اس میں نکتہ یہ ہے کہ اس طرح کے جانور زمین سے زیادہ نزدیک ہیں اور بڑے جانوروں کے مقابلے میں فرش کی طرح معلوم ہوتے ہیں۔ کسی جنگل میں بھیڑ چر رہی ہوں اگر ہم دور سے دیکھیں تو بالکل ایسا معلوم ہوتا ہے جیسے زمین پر فرش بچھا ہوا ہو، جبکہ اونٹوں کا گلہ دور سے کبھی ایسا نہیں معلوم ہوتا۔

حمولۃ کے مقابلہ میں۔ وش کا ذکر کرنا اس مطلب کا مؤید ہے۔

نیز ایک اور احتمال بعض مفسرین نے یہ دیا ہے کہ اس کلمہ (فرش) سے مراد بچھانے کی ایسی چیزیں ہیں جو جانوروں کی اُدن وغیرہ سے بنائی جاتی ہیں، یعنی بہت سے حیوانات سے بار برداری کا بھی کام لیا جاتا ہے اور ان کے بالوں سے فرشی چیزیں بھی تیار کی جاتی ہیں لیکن پہلا احتمال آیت کے معنی سے زیادہ نزدیک ہے۔

بعد ازاں یہ نتیجہ نکالا گیا ہے۔ اب جبکہ یہ سب چیزیں خدا کی مخلوق ہیں اور ان کا حکم اسی کے قبضہ قدرت میں ہے تو وہ تم کو یہ فرمان دیتا ہے کہ جو روزی اس نے تم کو دی ہے اس میں سے کھاؤ (چکلوا مما رزقکوا اللہ)۔

وہ یہ نہیں فرماتا کہ ان حیوانات ہی میں سے کھاؤ، بلکہ فرماتا ہے کہ اس نے جو کچھ تمہیں دیا ہے اس میں سے کھاؤ۔ یہ فرمان اس وجہ سے ہے کہ حلال گوشت صرف چوپالیوں ہی میں منحصر نہیں ہیں بلکہ دوسرے حیوانات بھی حلال گوشت ہیں جن کا آیہ مذکورہ بالا میں ذکر نہیں کیا گیا ہے۔

اس امر کی مزید تاکید کے لیے اور مشرکوں کے خرافاتی احکام کی رد کے لیے ارشاد ہوتا ہے: شیطان کے نقش قدم پر نہ چلو کیونکہ وہ تمہارا کھلا دشمن ہے (ایسا دشمن جس نے آدمی کی خلقت اول ہی کے وقت سے اعلان جنگ کر دیا ہے) ولا تتبعوا خطوات الشيطان انه لکم عدو مبین)۔

لے اس آیت کے شروع میں۔ واذا عطف کے لیے ہے اس کے بعد کا لفظ جنات۔ گزشتہ آیت میں جس کا ذکر ہے پر عطف کیا گیا ہے۔



یہ اس امر کی طرف اشارہ ہے کہ اس طرح کے بلا دلیل احکام و رسوم جو صرف خام خیالی، ہوا و ہوس اور جمل و نادانی کی وجہ سے پیدا ہوئے ہیں، ان کی حیثیت شیطانی دوسوں کے سوا کچھ نہیں ہے جو تم کو قدم بقدم حق سے دور کر کے گمراہی کے راستے میں سرگرداں کرتے ہیں۔

سورہ بقرہ کی آیت نمبر ۱۶۸ میں بھی اس امر کی ایک دلچسپ توضیح کی گئی ہے۔

اس کے بعد کی آیت میں توضیح کے طور پر بعض حلال گوشت حیوانات اور بعض وہ حیوانات کہ جو بار بردار بھی ہیں اور انسان کے لیے غذا کے طور پر بھی قابل استفادہ ہیں کی شرح کرتے ہوئے فرماتا ہے: خداوند کریم نے جو پالیوں کے آٹھ جوڑے تمہارے لیے پیدا کیے۔ بھیڑ اور مینڈھے کا ایک جوڑا (نر اور مادہ) اور بکری کا ایک جوڑا (نر اور مادہ) (ثمانیۃ ازواج لمن الضأن اثنتین ومن المعز اثنتین)۔

ان چار جوڑوں کے تذکرے کے بعد بلا فاصلہ پیغمبر اسلام کو حکم دیا گیا ہے کہ ان (کافروں) سے صاف صاف پوچھو کہ: آیا خدا نے ان کے نروں کو حرام کیا ہے یا ماداؤں کو (قل الذکرین حرم ام الاثنتین)۔

یا وہ حیوان جو بھیڑوں یا بکریوں کے پیٹ میں ہیں (اما اشملت علیہ ارحام الاثنتین)۔

اس کے بعد مزید فرماتا ہے: اگر تم سچ کہتے ہو، اور ان حیوانات کی تحریم پر از روئے علم و دانش کوئی دلیل رکھتے ہو تو مجھے بتلا دو (نبشوف بعلم ان کنتوا صدقین)۔

اس کے بعد کی آیت میں ایک اور جوڑے کا ذکر فرماتا ہے: اونٹ کا جوڑا (نر اور مادہ) اور گائے کا بھی جوڑا (نر اور مادہ) ہم نے پیدا کیے ہیں، تاؤ اس میں سے کے حرام قرار دیا ہے، نروں کو یا ماداؤں کو، یا ان حیوانوں کو جو اونٹوں اور گائیوں کے شکم میں ہیں؟ (ومن الابل اثنتین ومن البقر اثنتین قل الذکرین حرم ام الاثنتین اما اشملت علیہ ارحام الاثنتین)۔

چونکہ ان حیوانات کے حلال یا حرام ہونے کا حکم صرف اس خدا کے ہاتھ میں ہے جو ان کا اور انسانوں کا بلکہ تمام نظام ہستی کا پیدا کرنے والا ہے لہذا جو شخص بھی ان کے حلال یا حرام ہونے کا دعویٰ کرے تو یہ عقلی گواہی کے ذریعے ہو یا شخصاً اس پر وحی نازل ہوئی ہو یا جس وقت یہ فرمایا پیغمبر اکرم صلی اللہ علیہ وآلہ وسلم نے دیا اس وقت وہ آنحضرت صلی اللہ علیہ وآلہ وسلم کے پاس موجود ہو۔

اس سے قبل کی آیت میں اس بات کی تصریح کی گئی تھی کہ مشرکین کے پاس ان حیوانات کے حرام ہونے

سے۔ ازواج زوج کی جمع ہے اور لغت میں جوڑے کے معنی میں ہے لیکن یہ توجہ رکھنا چاہیے کہ یہ بھی دو حیوانوں کے مجموعے نر اور مادہ کیلئے بولا جاتا ہے اور کبھی دو زوجوں پر بھی اس کا اطلاق ہوتا ہے (زوج کا لفظ حیوانوں کے ساتھ مخصوص نہیں ہے چنانچہ قرآن کریم میں ارشاد ہوتا ہے: "فیہما من کل فاکھة زوجان سورہ رحمن۔ مترجم) لہذا ان کے مجموعے کو زوجین کہتے ہیں، لہذا یہ کہ آیہ مذکورہ بالا میں جن آٹھ جوڑوں کی طرف اشارہ ہوا ہے ان سے چار قسم کے زوجان اور چار قسم کے مادہ جیران مراد ہیں۔ اس آیت میں یہ احتمال بھی بیان کیا گیا ہے کہ شاید اس سے مراد گھریلو اور وحشی حیوانوں کے جوڑے ہوں۔ یعنی نر اور مادہ گھریلو بھیڑوں اور جنگلی بھیڑوں کی اسی طرح سے باقی کے بارے میں قیاس کرنا چاہیے۔





کی کوئی علمی یا عقلی دلیل نہیں ہے اور چونکہ وہ دعوائے نبوت و وحی بھی نہیں کرتے تھے بنا بریں صرف یہ احتمال باقی رہ جاتا ہے کہ جب پیغمبر نے یہ فرمان دیا تھا اس وقت حاضر و گواہ ہوں اس لیے ارشاد ہوتا ہے: آیا جب اللہ نے اس بات کا حکم دیا تھا اس وقت کے تم گواہ ہو (ام کنتو شہداء اذ وصاکم اللہ بهذا)۔ چونکہ اس سوال کا جواب بھی نفی میں ہے اس لیے یہ ثابت ہوتا ہے کہ ان کے پاس سوائے تمہمت او افتراء کے کوئی سرمایہ نہ تھا۔

اس لیے آیت کے آخر میں اضافہ فرماتا ہے: اس شخص سے بڑھ کر کون ستیگار ہے جو خدا کی طرف جھوٹی بات کی نسبت دے تاکہ لوگوں کو از روئے جہل گمراہ کرے اور یہ بات مسلم ہے کہ خدا ستم گاروں کو ہدایت نہیں کرے گا (فن اظلم ممتن افترای علی اللہ کذ بالیضل الناس بغیر علم ان اللہ لا یهدی القوم الظالمین)۔ مذکورہ بالا آیت سے معلوم ہوتا ہے کہ اللہ پر جھوٹ بانڈھنا بزرگ ترین ظلموں میں سے ایک ہے، مقام مقدس الہی پر ظلم، بندگان خدا پر ظلم، اپنی ذات پر ظلم، جیسا کہ ہم نے سابقاً بیان کیا کہ "ظالم ترین" کا جملہ نبی پہلو کا حال ہے بنا بریں کوئی حرج نہیں اگر بالکل یہی تعبیر بعض گناہان کبیرہ کے لیے بھی استعمال کی گئی ہو۔ نیز اس آیت سے یہ بھی استفادہ ہوتا ہے کہ ہدایت و گمراہ کرنا ایک اجباری چیز نہیں ہے بلکہ اس کے اسباب و مقدمات کو خود انسان اختیار کرتا ہے، جس وقت کوئی ظلم کرنا شروع کرتا ہے خدا اس سے اپنی حمایت و ہدایت روک دیتا ہے نتیجہ میں وہ غلط راستہ پر بھٹکتا رہتا ہے۔

قُلْ لَا أَجِدُ فِي مَا أُوْحِيَ إِلَيَّ مُحَرَّمًا عَلَىٰ طَاعِهِ يَطْعَمُهُ  
إِلَّا أَنْ يَكُونَ مَيْتَةً أَوْ دَمًا مَّسْفُوحًا أَوْ لَحْمَ خِنزِيرٍ فَإِنَّهُ  
رِجْسٌ أَوْ فِسْقًا أُهِلَّ لِغَيْرِ اللَّهِ بِهِ فَمَنْ اضْطُرَّ غَيْرَ بَاغٍ وَلَا  
عَادٍ فَإِنَّ رَبَّكَ غَفُورٌ رَّحِيمٌ ○

ترجمہ

کیجئے: مجھ پر جو وحی آتی ہے اس میں کسی غذا کھانے والے کے لیے کوئی چیز حرام نہیں پاتا سوائے

اس کے کہ وہ چیز مُردار ہو یا خون ہو جو (حیوان یا انسان کے بدن سے) باہر نکلے، یا سور

سے۔ بغیر علم۔ یا اصطلاحاً ایوں کہا جائے کہ ہار و جرد۔ کس چیز سے متعلق ہے؟ اس بارے میں متعدد احتمال پیش کیے گئے ہیں لیکن یہ بعید نہیں کہ یہ فیض

سے متعلق ہو یعنی وہ لوگ اپنی نادانی اور جہل کی وجہ سے لوگوں کو گمراہی میں مبتلا کیے ہوئے تھے۔



کا گوشت ہو کہ یہ سب چیزیں گندی ہیں، یا وہ حیوان جن پر بطور گناہ سر جدا کرتے وقت غیر خدا (بتوں) کا نام لیا گیا ہو، لیکن وہ لوگ جن کا مقصود لذت نہ ہو اور نہ وہ حد سے تجاوز چاہتے ہوں مجبور ہو کر کچھ کھالیں تو ان پر کوئی گناہ نہیں ہے) تیرا پروردگار بخشنے والا اور مہربان ہے۔

تفسیر

### بعض حرام جانوروں کا ذکر

بعد ازیں خداوند کریم، محرمات الہی کو ان بدعتوں سے الگ کرنے کے لیے جنہیں مشرکوں نے حقیقی قانون میں داخل کر دیا تھا اس آیت میں اپنے پیغمبر کو حکم دیتا ہے کہ ان لوگوں سے صاف طور سے کہہ دیجئے، مجھ پر جو وحی ہوئی ہے اس میں کسی شخص (وہ عورت ہو یا مرد، چھوٹا ہو یا بڑا) کے لیے مجھے تو کوئی غذا حرام قرار دی ہوئی نہیں ملتی (قل لا اجد فیما اوحي الی محرمات علی طاعم یطعمہ)۔

سوائے چند چیزوں کے، پہلی یہ کہ وہ مُردار ہو (الا ان یكون میتة)۔ یا وہ خون ہو جو کسی جاندار کے بدن سے نکلے (اودما مسفوحا) اس سے وہ خون خارج ہے جو حیوان کی رگوں کو کاٹنے کے بعد، اور خون کی بڑی تعداد بہ جانے کے بعد گوشت کے اندر کی باریک رگوں میں رہ جاتا ہے۔

”یا سُر کا گوشت“ (او لحم خنزیر)۔

کیونکہ یہ سب نجاست اور گندگی ہے؛ اور انسان کی صحیح سالم طبیعت کو ناپسند ہے۔ طرح طرح کی آلائشوں کا سرچشمہ ہے اور مختلف طرح کے نقصانات کا سبب ہے (فانہ رجس)۔

”انہ“ کی ضمیر اگرچہ مفرد ہے لیکن بہت سے مفسرین کے خیال کے مطابق یہ تینوں قسم کی نجاستوں (مردار کا گوشت، خون، سُر کا گوشت) کی طرف پلٹتی ہے، اور اس جملہ کے معنی اس طرح ہیں ”یہ سب جو بیان کیا گیا گندگی ہے“۔ لہٰذا اور آیت کے ظاہر سے جو معنی مناسبت رکھتے ہیں وہ بھی یہی ہیں کہ ضمیر تینوں کی طرف پلٹے کیونکہ اس میں کوئی شک نہیں کہ مُردار اور خون بھی سُر کے گوشت کی طرح پلید ہیں۔

اس کے بعد نجاست کی چوتھی قسم کی طرف اشارہ کرتے ہوئے فرماتا ہے ”یا وہ حیوان جن پر ذبح کے وقت غیر خدا کا نام لیا گیا ہو“ (او فسقا اهل لغیر اللہ بہ)۔

یہ امر قابل توجہ ہے کہ بجائے لفظ ”حیوان“ کے لفظ ”فسق“ استعمال کیا گیا ہے جیسا کہ سابقاً بھی اشارہ ہوا ہے۔

لہٰذا درحقیقت کلمہ ”انہ“ بہ معنی ”انما ذکر ہے۔“

”اہل“ کی اصل ”اہلال“ ہے اور یہ ہلال سے لیا گیا ہے جس کے معنی رویت ہلال کے وقت صدا بلند کرنے کے ہیں اس کے بعد ہر صدائے بلند کو ”ہلال“ کہا جانے لگا، نیز نومولود کے رسنے کی سب سے پہلی آواز کو بھی ہلال کہتے ہیں، کفار جانور کو ذبح کرتے وقت چونکہ بہ آواز بلند بتوں کے نام لیتے تھے اس لیے اسے بھی ”اہل“ سے تعبیر کیا گیا ہے۔

کہ فسق کے معنی ہیں۔ راہ و رسم بندگی اور طاعت فرمان الہی سے خارج ہو جانا۔ لہذا ہر قسم کے گناہ کو فسق کہتے ہیں۔ لیکن جس جس کا تذکرہ تین قسم کے حراموں کے سلسلہ میں ہوا، اس کے مقابلہ میں فسق کا ذکر ممکن ہے اس امر کا طرف اشارہ ہو کہ حرام گوشت اصولی حیثیت سے دو قسم کے ہیں، ایک تو اس قسم کے گوشت، جن کی تحریم ان کی پلیدگی، تنفر طبع و جسمانی نقصانات کی وجہ سے عمل میں آتی ہے اور ان پر جس کا اطلاق ہوا ہے دوسرے وہ گوشت جو نہ تو پلید ہیں، نہ حفظانِ صحت کی رو سے زیاں بخش، لیکن اخلاقی و معنوی حیثیت سے خدا سے بیگناہی اور مکتب توحید سے دوری کا باعث ہیں اور اسی وجہ سے حرام قرار پاتے ہیں۔

بنابریں یہ توقع نہیں رکھنا چاہیے کہ تمام حرام گوشت ہمیشہ زیاں بخش ہی ہوں گے بلکہ کبھی ایسا ہوتا ہے کہ معنوی یا اخلاقی قدر کی وجہ سے بھی چیز حرام ہوتی ہے۔ یہیں سے معلوم ہوتا ہے کہ ذبحِ اسلامی کے شرائط دو طرح کے ہیں۔ بعض میں مثلاً کھا گیا ہے کہ چاروں رگیں کاٹی جائیں اور حیوان کا خون بہایا جائے۔ ایسے احکام میں حفظانِ صحت کا پہلو مضر ہے اور بعض احکام مثلاً قبلہ رو کرنا، بسم اللہ کہنا اور ذبح کرنے والے کا مسلمان ہونا یہ سب معنوی حیثیت کے حامل ہیں۔

آخر آیت میں بھی ان لوگوں کے لیے حرمت سے استثناء ہوا ہے جو ناچار و مجبور ہو جائیں اور کوئی ایسی غذا ان کو نہ مل سکے جس سے ان کی جان بچے تو ایسی صورت میں وہ ان گوشتوں کو (بقدر ضرورت) اپنے استعمال میں لاسکتے ہیں ارشاد ہوتا ہے: وہ لوگ جو بالکل مجبور ہو جائیں ان پر کوئی گناہ نہیں ہے لیکن شرط یہ ہے کہ صرف حفظِ جان کے لیے ہو، لذت کے لیے نہ ہو، اسے حلال سمجھتے ہوئے نہ ہو اور نہ ضرورت سے زائد کھائیں۔ ان حالات میں خدائے غفور و رحیم ایسے افراد کو معاف کر دے گا (فمن اضطر غیر باغ و لاعاد فان ربك غفور رحيم)۔

درحقیقت یہ دو شرطیں (حالتِ اضطرار کا ہونا اور حد سے تجاوز نہ کرنا) اس لیے ہیں کہ بعض افراد اضطرار کو قوانینِ الہی کے توڑنے کی سند نہ سمجھ بیٹھیں اور ضرورت کو بہانہ بنا کر حکمِ خدا کے دائرے سے باہر نکلنے کی کوشش نہ کریں۔ لیکن اہل بیت طاہرینِ علیہم السلام سے بہ قول بعض روایات میں کچھ اور معافیہ بھی ہیں جیسے تفسیر عیاشی میں امام جعفر صادق علیہ السلام سے منقول ہے:

الباغی الظالم والعادى الغاصب۔

باغی سے مراد ظالم اور عادى سے مراد غاصب ہے۔

نیز ایک دوسری روایت میں امام علیہ السلام سے نقل ہوا ہے کہ آپ نے فرمایا:

الباغی الخارج على الامام والعادى اللص۔

باغی سے وہ شخص مراد ہے جو امام عادل اور حکومتِ اسلامی کے خلاف خروج کرے اور عادى سے مراد چور ہے۔

اس طرح کی روایات سے اس امر کی طرف اشارہ منظور ہے کہ گوشت حرام کھانے کی مجبوری بالعموم سفر

میں درپیش ہوتی ہے لہذا اگر کوئی شخص ظلم و ستم یا غصب و چوری کے مقصد سے سفر کرے اور حلال غذا کیسب ہو جائے

لے۔ باغی یا باغی کا مادہ۔ یعنی ہے۔ اور۔ عاد۔ یا۔ عادى۔ کا مادہ۔ عدو۔ ہے اس کا معنی۔ تجاوز ہے۔



تو ایسی صورتوں میں حرام گوشتوں کا کھانا اس کے لیے جائز نہیں ہوگا، اگرچہ اس کا فرض یہ ہے کہ وہ اپنی جان بچانے کے لیے ان گوشتوں کو کام میں لائے لیکن اس گناہ کی سزا بھی اسے بھگتنا پڑے گی کیونکہ اس حرام سفر کے مقدمات کو اُس نے خود فراہم کیا ہے بہر حال یہ روایات مذکورہ آیت کے عمومی مفہوم سے بالکل ہم آہنگ ہے۔

## ایک سوال کا جواب

یہاں پر ایک سوال یہ درپیش ہوتا ہے کہ اس کی کیا وجہ ہے کہ غذاؤں کے بارے میں تمام محرمت الہی چار اقسام میں منحصر ہو گئے ہیں جبکہ ہمیں علم ہے کہ حرام غذائیں انہی چار چیزوں میں منحصر نہیں ہیں۔ درندوں کا گوشت، دریائی حیوانات (پھلکے دار پھلی کے علاوہ) کا گوشت اور اسی طرح کے دوسرے حرام جانوروں کا گوشت، یہ سب حرام ہیں لیکن آیہ مذکورہ میں ان میں سے کسی کا نام نہیں لیا گیا اور محرمت کو صرف چار چیزوں میں منحصر کر دیا گیا ہے؟ بعض حضرات نے اس سوال کے جواب میں یہ کہا ہے کہ یہ آیت مجتہد میں اتری اور اس وقت تک دوسری چیزیں حرام نہیں ہوئی تھیں۔

یہ جواب صحیح نہیں معلوم ہوتا کیونکہ بعینہ ہی عبارت یا اس جیسی عبارتیں بعض مدنی سورتوں میں بھی ملتی ہیں جیسے بقرہ کی آیت ۱۷۳۔ بظاہر اس کا جواب اس طرح سے دیا جاسکتا ہے کہ اس آیت کی نظر صرف مشرکوں کے خرافاتی احکام پر ہے اور اصطلاحاً یوں کہنا چاہیے کہ یہاں پر "حصراضانی" ہے۔ دوسرے لفظوں میں آیت کا مفہوم یہ ہے کہ "محرمت الہی یہ چیزیں ہیں نہ کہ وہ جنہیں تم نے اپنی طرف سے گھڑ لیا ہے۔"

اس بات کی مزید توضیح کے لیے بے جا نہ ہوگا اگر ہم ایک مثال پیش کریں۔ وہ یہ کہ اگر کوئی ہم سے یہ سوال کرے کہ آیا حسن اور حسین دونوں آئے تھے؟ ہم جواب میں یہ کہیں گے: نہیں، صرف حسن آئے تھے، یہاں پر ہماری غرض صرف یہ ہے کہ دوسرے شخص (حسین) کے آنے کی نفی ہو جائے، اس سے کوئی بحث نہیں کہ دوسرے افراد جو سوال کے دائرے سے خارج تھے وہ آئے کہ نہیں۔ وہ چاہے آئے بھی ہوں تب بھی ہمارا مذکورہ جواب صحیح ہوگا۔ اس طرح کے حصر کو حصراضانی (یانسی) کہتے ہیں۔

لیکن یہ ملحوظ رہے کہ ہر حصر عام طور سے حقیقی ہی ہوتا ہے، الا یہ کہ اس کے خلاف کوئی قرینہ موجود ہو جیسے زیر بحث آیت۔

وَعَلَى الَّذِينَ هَادُوا حَرَّمْنَا كُلَّ ذِي ظُفْرٍ وَمِنَ الْبَقَرِ وَالْغَنَمِ  
حَرَّمْنَا عَلَيْهِمْ شُحُومَهَا إِلَّا مَا حَمَلَتْ ظُهُورُهُمَا أَوِ الْحَوَايَا  
أَوْ مَا اخْتَلَطَ بِعَظْمٍ ذَلِكَ جَزَيْنَهُمْ بِبَغْيِهِمْ وَإِنَّا لَصَادِقُونَ

(۱۴۶)



۱۳۶) فَإِنْ كَذَّبُوكَ فَقُلْ رَبُّكُمْ ذُو رَحْمَةٍ وَاسِعَةٍ وَلَا يُرَدُّ بَأْسُهُ  
عَنِ الْقَوْمِ الْمُجْرِمِينَ ۝

## ترجمہ

۱۳۶) اور ہم نے یہودیوں پر ہر ناخن دار (حیوان جس کے کھر بغیر شگاف کے ہوتے ہیں) کو حرام کیا، اور گائے بھیڑ میں سے ان کی چمکتی اور چربی کو حرام کیا، سوائے اس چربی کے جو ان کی پیٹھ پر، یا آنتوں کے تھوں میں اور دونوں پہلوؤں میں ہو یا وہ چربی جو ہڈیوں میں ملی ہوئی ہو، یہ حکم بطور سزا کے اس ظلم و ستم کی وجہ سے تھا جو وہ کیا کرتے تھے اور ہم سچ کہتے ہیں۔

۱۳۷) اگر یہ تیری تکذیب کریں (اور ان حقائق کو نہ مانیں) تو ان سے کہہ دو کہ تمہارا پروردگار بڑی رحمت والا ہے لیکن اس کے باوجود مجرموں سے اس کی سزا دور ہونے والی نہیں (پلٹنے کا راستہ تمہارے لیے کھلا ہوا ہے اور وہ تمہیں فوراً سزا نہیں دیتا لیکن اگر اسی طرح سے اس کے احکام کی خلاف ورزیاں کرتے رہے تو تمہاری سزا حتمی ہے)۔

## تفسیر

وہ چیزیں جو یہودیوں پر حرام ہوئیں

قبل کی آیات میں حرام حیوانات کی چار قسمیں ہی بیان کی گئی تھیں لیکن ان آیتوں میں یہودیوں پر جو چیزیں حرام تھیں ان میں سے بعض کی طرف اشارہ کیا گیا ہے، تاکہ یہ واضح ہو جائے کہ بُت پرستوں کے مہل و خرافاتی احکام نہ تو آئین اسلام سے ہم آہنگ ہیں، نہ آئین یہود سے (اور نہ ہی آئین مسیح سے جس میں عموماً آئین یہود کی پردہ کی گئی ہے) اس پر مستزاد یہ کہ ان آیات میں اس بات کی تصریح کی گئی ہے کہ اس قسم کے محرمات بھی یہودیوں کے لیے سزا و عذاب کا پہلو لیے ہوتے تھے۔ اگر انہوں نے احکام الہی کی خلاف ورزیاں نہ کی ہوتیں تو یہ چیزیں بھی ان پر حرام نہ کی جاتیں۔ بنا بریں اس بات کا حق پہنچتا ہے کہ بُت پرستوں سے سوال کیا جائے کہ اس طرح کے احکام



تم کہاں سے لے آئے؟

لہذا پہلے ارشاد ہوتا ہے: یہودیوں پر ہم نے ناخن دار ہر جانور کو حرام کیا۔ (وعلی الذین ہادوا حرمنا کل ذمی ظفر)۔

”ظفر“ (بروزن شتر) دراصل ناخن کے معنی میں ہے لیکن اس لفظ کا استعمال سمدار حیوانات (یعنی وہ حیوانات جن کا سُم گھوڑے کی طرح پھٹا ہوا نہیں ہے، نہ کہ بھیڑ گائے وغیرہ کی طرح جن کا کھرنیچ سے پھٹا ہوا ہوتا ہے) کے سُم پر بھی ہوا ہے کیونکہ ان کے سُم ناخن کی طرح کے ہوتے ہیں، اسی طرح اونٹ کا پاؤں جس کی نوک یکپارچہ ہوتی ہے اور اس میں شگاف نہیں ہوتا اس کے لیے بھی یہ لفظ ”ظفر“ بولا جاتا ہے۔

اس بنا پر آیہ فوق سے یہ معلوم ہوتا ہے کہ وہ تمام حیوانات جن کے سُم نیچ سے شگافہ نہیں ہیں یا وہ ناخن والے ہیں چاہے وہ چوپائے ہوں یا پرندے، یہودیوں پر حرام کر دیئے گئے تھے۔ موجودہ توریت کے ”سفر لاویان“ فصل ۱۱ سے بھی اجمالی یہی مفہوم حاصل ہوتا ہے جیسا کہ اس میں تحریر ہے۔

”بہائم میں سے شگافہ کھرنے والا جس میں پورا شگاف ہو اور جگالی کرتا ہو کھاؤ، لیکن وہ جگالی کرنے والا جس کا کھرن پھٹا ہوا نہیں ہے، مت کھاؤ، اونٹ باوجودیکہ وہ جگالی تھا ہے چونکہ اس کا پورا کھرن چاک نہیں اس لیے وہ تمہارے لیے ناپاک ہے“

آیہ مذکورہ میں بعد کے جملے سے (جس میں صرف گائے بھیڑ کا ذکر کیا گیا ہے) بھی یہ پتہ چلتا ہے کہ اونٹ یہودیوں پر بالکل حرام تھا، (ذرا غور کیجئے)۔

اس کے بعد ارشاد ہوتا ہے: گائے بھیڑ کے جسم پر موجود چربی کو ہم نے ان پر حرام کر دیا تھا۔ (ومن البقر والغنم حرمنا علیہم شحو مہما)۔

اسی کے ذیل میں تین چیزوں کا استثنا فرماتا ہے: پہلے وہ چربی جو اُن کی پشت پر ہوتی ہے (الما حملت ظہورہما)۔

دوسرے وہ چربی جو پہلوؤں میں اور آنتوں کی تہوں میں پائی جاتی ہے (او الحویا)۔

تیسرے وہ چربی جو ہڈیوں میں تھڑی ہوتی ہے (او ما اختلط بعظم)۔

لیکن آیت کے آخر میں اس بات کی تصریح ہے کہ یہ چیزیں یہودیوں پر درحقیقت حرام نہ تھیں لیکن چونکہ وہ ظلم و ستم کرتے تھے اس لیے حکم خدا وہ اس طرح کے گوشت اور چربی سے محروم کر دیئے گئے جسے وہ پسند کرتے تھے (ذالک جزینا ہو ببغیہم)۔

لے ”حویا“ جمع ہے ”حادیہ“ (بروزن زاویہ) کی۔ یہ ایسی چیز کہتے ہیں جس میں شکم کی تمام چیزیں شامل ہیں یہ کڑھ کی شکل کی ہوتی ہے اور آنتیں بھی اسی کے اندر ہوتی ہیں۔

تاکید کے لیے اضافہ فرماتا ہے: یہ ایک حقیقت ہے اور ہم سچ کہتے ہیں (وانا لصادقون)۔

## چند اہم نکات

۱۔ بنی اسرائیل نے وہ کیا ظلم و ستم کیے تھے جس کی سزا میں اللہ نے اپنی بعض ایسی نعمتیں جو انہیں پسند تھیں ان پر حرام کر دی تھیں۔ مفسرین کے درمیان اس بارے میں ایک بحث ہے لیکن سورہ نسا کی آیت ۱۴۰ اور ۱۴۱ سے جو ظاہر ہوتا ہے یہ ہے کہ اس تحریم کا باعث چند امور تھے۔  
کمزور طبقہ پر ظلم و ستم اور انہیں انبیائے الہی کی ہدایت سے روکنا، سود خوری اور لوگوں کے اموال کو ناجائز کھانا جیسا کہ ارشاد ہوتا ہے:

فَبِظُلْمٍ مِّنَ الَّذِينَ هَادُوا حَرَّمْنَا عَلَيْهِمْ طَيِّبَاتٍ أُحِلَّت لَّهُمْ وَبِصَدِّهِمْ عَن سَبِيلِ اللَّهِ كَثِيرًا ۗ وَأَخَذِهِمُ الرِّبَا وَقَدْ نُهُوا عَنْهُ وَأَكْلِهِمْ أَمْوَالَ النَّاسِ بِالْبَاطِلِ ۗ (النساء: ۳۰)

۲۔ جملہ ۱۔ وانا لصادقون جو آیت کے آخر میں آیا ہے، ممکن ہے کہ اس امر کی طرف اشارہ ہو کہ ان غذاؤں کی تحریم کے بارے میں جو کچھ ہم نے کہا ہے وہی حقیقت ہے نہ وہ کہ جو یہودی کہتے ہیں اور اپنے ان گمانوں کو حضرت یعقوب کی طرف منسوب کرتے ہیں۔ اس بات کا تذکرہ سورہ آل عمران کی آیت ۹۳ میں گزر چکا ہے کہ حضرت یعقوب نے انہیں ان چیزوں کے حرام ہونے کا حکم ہرگز نہیں دیا تھا بلکہ یہ ایک تممت ہے جو یہودی ان پر لگاتے ہیں۔

چونکہ یہودیوں اور مشرکوں کی ہٹ دھرمی نمایاں تھی اور اس بات کا امکان تھا کہ وہ اپنی بات پر اٹے رہیں گے اور پیغمبر کی تکذیب کریں گے لہذا بعد کی آیت میں اللہ تعالیٰ اپنے نبی کو حکم دیتا ہے: اگر یہ تم کو بھٹلائیں تو ان سے کہہ دو کہ تمہارا پروردگار وسیع رحمت رکھتا ہے اور تم کو جلدی سزا نہیں دیتا بلکہ مہلت دیتا ہے کہ شاید تم اپنی غلطیوں سے پلٹ جاؤ اور اپنے کیے پر پشیمان ہو جاؤ اور خدا کی طرف پلٹ آؤ (فان کذبوک فقل ربکم ذو رحمة واسعة)۔

لیکن اگر خدا کی دی گئی مہلت سے پھر بھی ناجائز فائدہ اٹھاؤ اور اپنی ناروا تممتوں پر باقی رہو تو جان لو کہ خدا تمہیں کیفر کردار تک ضرور پہنچائے گا کیونکہ اس کی سزائیں اور مجازات مجرموں کے گروہ سے دور ہونے والی نہیں (ولا یرد بأسہ عن القوم المجرمین)۔

یہ آیت بخوبی تعلیمات قرآنی کی عظمت کو واضح کرتی ہے کہ یہودیوں اور مشرکوں کی اتنی نافرمانیوں کی وضاحت کرنے کے بعد بھی خدا تعالیٰ انہیں فوراً اپنے عذاب کی تحدید نہیں کرتا بلکہ سہل اپنی پُر محبت

لے مزید توضیح کے لیے تفسیر نمونہ جلد ۳، سورہ آل عمران آیت ۹۳ کے ذیل میں ملاحظہ فرمائیے۔



تغیروں سے، جیسے ربکم (تمہارا پروردگار)، ذورحمة واسعة (وسیع رحمت والا)، ان کے ایسے لوٹ آنے کے راستے کھولتا ہے تاکہ اگر ذرا بھی ان میں پشیمان ہونے کی گنجائش ہے تو ان کی تشوین ہو جائے اور وہ حق کی طرف پلٹ آئیں۔ ساتھ ہی انہیں اپنے قطعی عذاب سے ڈراتا بھی ہے تاکہ اللہ کی ناپید انکار رحمت ان کی جسارت و سرکشی کا باعث نہ بن جائے۔

۱۴۸ سَيَقُولُ الَّذِينَ أَشْرَكُوا لَوْ شَاءَ اللَّهُ مَا أَشْرَكْنَا وَلَا آبَاؤُنَا وَلَا حَرَمْنَا مِنْ شَيْءٍ كَذَلِكَ كَذَّبَ الَّذِينَ مِنْ قَبْلِهِمْ حَتَّى ذَاقُوا بَأْسَاءَ قُلْ هَلْ عِنْدَكُمْ مِنْ عِلْمٍ فَتُخْرِجُوهُ لَنَا إِنْ تَتَّبِعُونَ إِلَّا الظَّنَّ وَإِنْ أَنْتُمْ إِلَّا تَخْرُصُونَ ۝

۱۴۹ قُلْ فَلِلَّهِ الْحُجَّةُ الْبَالِغَةُ ۖ فَلَوْ شَاءَ لَهَدَاكُمْ أَجْمَعِينَ ۝

۱۵۰ قُلْ هَلُمَّ شُهَدَاءَكُمْ الَّذِينَ يَشْهَدُونَ أَنَّ اللَّهَ حَرَّمَ هَذَا ۖ فَإِنْ شَهِدُوا فَلَا تَشْهَدُ مَعَهُمْ ۚ وَلَا تَتَّبِعْ أَهْوَاءَ الَّذِينَ كَذَبُوا بآيَاتِنَا وَالَّذِينَ لَا يُؤْمِنُونَ بِالْآخِرَةِ وَهُمْ بِرَبِّهِمْ يَعْدِلُونَ ۝

## ترجمہ

۱۴۸ عنقریب مشرک لوگ (اپنی برأت کے لیے) یہ کہیں گے کہ اگر خدا چاہتا تو ہم مشرک ہوتے نہ ہمارے باپ دادا اور نہ ہی ہم کسی چیز کو حرام کرتے۔ ان سے قبل جو لوگ تھے وہ بھی اسی طرح کے جھوٹ بولتے تھے اور بالآخر انہوں نے ہمارے عذاب کا مزہ چکھا۔ ان سے کہیے اس بارے میں تم کوئی یقینی دلیل رکھتے ہو؟ اگر ہو تو ہمیں بھی دکھاؤ۔ تم فقط بے بنیاد خیالات کی پیروی کرتے ہو اور بے جا اندازے قائم کرتے ہو۔





(۱۴۹) کیے، کہ خدا کے لیے (دعوے کو) ثابت کرنے والی (یقینی) دلیل ہے (ایسی کہ جس کے بعد کسی کو بہانہ تراشی کی کوئی گنجائش باقی نہیں رہتی) اگر وہ چاہے تم سب کو (اجباری طور پر) ہدایت کر دے (لیکن جبراً ہدایت کا کوئی نتیجہ نہیں اس لیے وہ یہ کام نہیں کرتا)۔

(۱۵۰) کہہ دو کہ تم اپنے گواہوں کو جو اس بات کی گواہی دے سکیں کہ اللہ نے ان چیزوں کو حرام کیا ہے، لے آؤ، اگر وہ (جھوٹی) گواہی دے بھی دیں تو تم ان کے ساتھ (ہم آواز نہ ہونا)۔ گواہی نہ دینا، اور ان لوگوں کی ہواد ہوس کی پیروی نہ کرنا جو ہماری آیتوں کو جھٹلاتے ہیں اور روزِ آخرت پر ایمان نہیں رکھتے، اور خدا کا شریک ٹھراتے ہیں۔

تفسیر "جبر" کا بہانہ کر کے ذمہ داری سے فرار

گزشتہ آیات میں مشرکوں کی جو باتیں ذکر ہوئیں ان کے ذیل میں ان کے کمزور استدلالوں اور ان کے جوابات کی طرف اشارہ کیا گیا ہے۔  
ابتدا میں فرماتا ہے: "شُرک اور رزقِ حلال کی حرمت کے بارے میں تم نے جو مشرکوں پر اعتراضات کیے ان کے جواب میں مغتریب وہ تم سے کہیں گے کہ اگر خدا چاہتا تو ہم بُت پرست ہوتے نہ ہمارے آباؤ اجداد اُو نہ ہی ہم کسی چیز کو حرام قرار دیتے۔ پس جو کچھ ہم کہتے ہیں یا کرتے ہیں وہ سب خدا کی مرضی سے ہے اور وہ یہی چاہتا ہے (سَيَقُولُ الَّذِينَ اشْرَكُوا لَوْ شَاءَ اللَّهُ مَا اشْرَكْنَا وَلَا ابَاؤُنَا وَلَا حَرَمْنَا مِنْ شَيْءٍ)۔"

اسی طرح کی تعبیر قرآن کی ایک اور آیت میں بھی نظر آتی ہے، جیسا کہ سورہ نحل آیت ۲۵ میں ہے:  
وَقَالَ الَّذِينَ اشْرَكُوا لَوْ شَاءَ اللَّهُ مَا عَبَدْنَا مِنْ دُونِهِ مِنْ شَيْءٍ نَحْنُ وَلَا اٰبَاؤُنَا وَلَا حَرَمْنَا مِنْ دُونِهِ مِنْ شَيْءٍ

اور سورہ زخرف آیت ۲۰ میں ہے:

وَقَالُوا لَوْ شَاءَ الرَّحْمٰنُ مَا عَبَدْنَا هٰؤُلَاءِ

ان آیات سے معلوم ہوتا ہے کہ مشرک افراد بہت سے دیگر گناہگاروں کی طرح مسندِ جبر کے سہارے اپنی ذمہ داریوں سے فرار چاہتے ہیں اور اپنی نافرمانیوں کی ذمہ داری قبول کرنے کو تیار نہیں ہیں۔

یہ بھی دراصل جبر کے معتقد تھے، اور کہتے تھے: ہم جو بھی کام کرتے ہیں وہ اللہ کی مرضی سے اور اسی کے ارادہ کے مطابق ہے۔ وہ اگر نہ چاہتا تو یہ اعمال ہم سے سرزد نہ ہوتے۔ وہ دراصل یہ کہہ کر چاہتے تھے کہ اپنے آپ کو ان تمام گناہوں سے بڑی کر دیں، ورنہ ہر انسان کا ضمیر خود اس بات کی گواہی دیتا ہے کہ انسان اپنے اعمال میں آزاد ہے مجبور نہیں ہے۔ یہی وجہ ہے کہ اگر کوئی شخص اس کے حق میں ظلم کرے تو وہ ناراحت ہوتا ہے اور اس سے مواخذہ کرتا ہے اور صاحب اقتدار ہونے کی صورت میں اس سے انتقام بھی لے لیتا ہے۔ یہ تمام چیزیں اس بات کی مظہر ہیں کہ وہ مجرم کو اس کے عمل میں آزاد اور بااختیار سمجھتا ہے نہ کہ مجبور۔ اس بنا پر کہ اس کا عمل خدا کے چاہنے کے مطابق ہے اور اللہ نے یہ کام اس سے کروایا ہے اس جرم کی سزا دینے سے چشم پوشی نہیں کرتا (اس بات پر خوب غور کرنا چاہیے)۔

لیکن یہ احتمال بھی اس آیت کے معنی میں ہے کہ وہ (شُرک) اس بات کے مدعی تھے کہ بت پرستی اور تحریم حیوانات کے مقابلہ میں خدا کا سکوت اس کی رضا مندی کی دلیل ہے کیونکہ اگر وہ راضی نہ ہوتا تو وہ کسی بھی طریقہ سے ہمیں اس کا رزق نہ دے سکتا تھا۔

”ولا اباؤنا“ کہہ کر انہوں نے یہ چاہا ہے کہ اپنے ان غلط عقائد کو قدامت و دوام کا رنگ دیں اور کہیں کہ یہ کوئی نئی بات نہیں ہے ایسا تو ہمیشہ سے ہوتا آیا ہے۔

لیکن قرآن کریم نے ان کے جواب میں قاطعانہ بحث کی ہے۔ پہلے وہ کہتا ہے کہ اکیلے یہ نہیں ہیں جو اس طرح کی جھوٹی باتیں خدا پر باندھتے ہیں بلکہ گزشتہ قوموں میں سے اور لوگ بھی ایسی ہی جھوٹی باتوں کے قائل تھے۔ لیکن ان کا نتیجہ کیا ہوا؟ وہ بھی آخر کار اپنی بد کرداریوں کے نتائج میں گرفتار ہوئے اور انہوں نے ہماری سزا کا مزہ چکھا۔

كذالك كذب الذين من قبلهم حتى ذاقوا بأسنا۔

وہ درحقیقت اپنے ان اقوال سے جھوٹ بھی بولتے تھے اور انبیاء کی تکذیب بھی کرتے تھے کیونکہ پیغمبرانِ الہی نے صریح طور پر ہر ذور کے بشر کو بت پرستی، شرک اور حلالِ خدا کو حرام قرار دینے سے روکا ہے لیکن ان کے بزرگوں نے اس پر کان دھرا نہ انہوں نے۔ جب صورتِ حال یہ ہو تو کس طرح ممکن ہے کہ خدا ان کے کرتوتوں پر راضی ہو۔ اگر خدا ان پر راضی ہوتا تو کس لیے اپنے پیغمبروں کو توحید کی دعوت کے لیے بھیجتا۔ دراصل دعوتِ انبیاء خود اس بات کی ایک اہم ترین دلیل ہے کہ انسان اپنے ارادہ میں آزاد و خود مختار ہے۔ اس کے بعد فرماتا ہے ”ان سے کہو: آیا واقعی کوئی قطعی اور مسلم دلیل تمہارے پاس اس دعوے کی ہے؟ اگر ہے تو اسے پیش کیوں نہیں کرتے (قل هل عندکم من علم فتخدر جوہ لنا)۔“

آخر میں مزید فرماتا ہے: تم یقینی طور پر کوئی دلیل اپنے اس دعوے کو ثابت کرنے کے لیے نہیں رکھتے

۱۔ کذب۔ لغت عرب میں دوسرے کو جھٹلانے اور جھوٹ بولنے دونوں معنوں میں آیا ہے۔



صرف اپنے خام خیالات کی پیروی کرتے ہو ( ان تتبعون الا الظن وان انتم الا تخرسون )۔

ۛ ۛ ۛ

اس کے بعد کی آیت میں مشرکوں کے دعوے کو باطل کرنے کے لیے ایک اور دلیل کا ذکر فرماتا ہے کہو: خدا نے اپنے پیغمبروں کے ذریعے بھی اور عقل بشری کے ذریعے بھی توحید اور اپنی یکتائی پر اسی طرح حلال و حرام کے احکام کے بارے میں صحیح اور روشن دلیلیں بیان کی ہیں اور یہ دلیلیں اس طرح کی ہیں کہ ان کے بعد کسی کو عذر کی گنجائش باقی نہیں رہ جاتی ( قل فله الحجة البالغة )۔

بنا بریں وہ لوگ یہ دعوے ہرگز نہیں کر سکتے کہ خدا نے اپنے سکوت سے ان کے نارواعتائد و اعمال پر مہر تصدیق ثبت کر دی ہے نہ ہی وہ یہ دعوے کر سکتے ہیں کہ وہ اپنے اعمال میں مجبور ہیں کیونکہ اگر مجبور ہوتے تو دلیل قائم کرنا، پیغمبروں کا بھیجنا اور ان کی دعوتیں اور تبلیغیں یہ سب بیکار ہو جاتی ہیں۔ دلیل کا قائم کرنا خود آزادی ارادہ کی دلیل ہے۔

ضمناً اس امر کی جانب بھی توجہ مبذول کرنا چاہیے کہ "حجت" دراصل "حج" سے ماخوذ ہے جس کے معنی قصد کے ہیں۔ وہ جادہ و راستہ جس پر انسان کو چلنا مقصود ہو اسے "حجۃ" کہتے ہیں۔ اسی بنا پر دلیل و برہان کو بھی "حجت" کہا جاتا ہے کیونکہ اس دلیل کے پیش کرنے والے کا یہ قصد ہوتا ہے کہ اس کے ذریعے اپنے مطلب کو دوسروں پر ثابت کرے۔

اگر لفظ "بالغہ" (آخر تک پہنچنے والی) پر توجہ کی جائے تو معلوم ہوگا کہ خدا تعالیٰ نے تمام انسانوں کے لیے عقل و نقل کے ذریعے، علم و ذہن کے ذریعے اور اسی طرح رسولوں کے ذریعے ہر حیثیت سے روشن اور ہر ذہن میں اتر جانے والے دلائل پیش کیے ہیں تاکہ لوگوں کے لیے کسی تردید کی گنجائش باقی نہ رہ جائے۔ اسی بنا پر خدا نے اپنے پیغمبروں کو ہر طرح کے گناہ و اشتباہ سے معصوم قرار دیا ہے تاکہ ان کے لانے ہونے پیغاموں سے ہر طرح کے شک و شبہ کو دور کر دے۔

آخر آیت میں فرماتا ہے: اگر خدا چاہے تو تم سب کو زبردستی ہدایت کر سکتا ہے (فلو شاء لهداكم اجمعین)۔

در اصل یہ جملہ اس بات کی طرف اشارہ ہے کہ خدا کے لیے یہ بات بالکل ممکن ہے کہ تمام انسانوں کی بالجبر ایسی ہدایت کر دے کہ کسی بندے میں اس کی مخالفت کرنے کی طاقت نہ ہو لیکن ظاہر ہے اس صوت میں ایسے ایمان کی کوئی قیمت باقی رہ جاتی نہ ان اعمال کی جو جبر یہ ایمان کے زیر سایہ پروان چڑھیں بلکہ فضیلت اور انسانی ترقی کا راز یہ ہے کہ انسان ہدایت اور پرہیزگاری کے جادہ پر اپنے قدموں سے چلے اور یہ سفر اپنے ارادہ و اختیار سے طے کرے۔

اس بنا پر اس جملے میں اور قبل کی آیت میں جس میں جبر کی نفی ہوئی ہے کوئی اختلاف نہیں ہے۔ یہ جملہ



کہتا ہے: بندوں کو ان کے اعمال میں مجبور کرنا جیسا کہ تم دعویٰ کرتے ہو خدا کے امکان میں ہے، لیکن خدا ہرگز ایسا نہیں کرے گا کیونکہ ایسا کرنا خدا کی حکمت اور انسانوں کے مفاد کے خلاف ہے۔

بات یہ ہے کہ ان لوگوں نے قدرت و مشیت الہی کو "مذہب جبر" اختیار کرنے کا ایک بہانہ بنا لیا تھا حالانکہ اللہ کی مشیت و قدرت دونوں برحق ہیں لیکن ان کا لازمہ جبر نہیں ہے۔ وہ یہ چاہتا ہے کہ ہم آزاد رہیں اور حق کا راستہ اپنے اختیار سے طے کریں۔

کتاب کافی میں امام موسیٰ کاظم علیہ السلام سے مروی ہے کہ آپ نے فرمایا:

ان الله على الناس حجتين حجة ظاهرة وحجة باطنة فاما الظاهرة فالرسول والانبيا والائمة واما الباطنة فالعقول۔

خداوند کریم نے لوگوں کے لیے اپنی دو حجیتیں قرار دی ہیں، ایک حجت ظاہری دوسری باطنی ظاہری حجت انبیاء و رسل و آئمہ ہیں اور باطنی حجت انسان کی عقل ہے۔

امالی شیخ طوسی علیہ الرحمۃ میں امام جعفر صادق علیہ السلام سے روایت ہے آپ سے کسی نے آیہ مذکورہ (فلله الحجة البالغة) کے بارے میں دریافت کیا کہ اس سے کیا مراد ہے تو حضرت نے ارشاد فرمایا:

ان الله تعالى يقول للبعد يوم القيامة عبدى اُكنت عالما فان قال نعم، قال له اُفلا عملت بما عملت؟ وان قال كنت جاھلا قال له اُفلا تعلمت حتى تعمل؟ فيخصمه فتلك الحجة البالغة۔

خدا نے تعالیٰ قیامت کے دن اپنے بندے سے کہا کہ اے میرے بندے! آیا تجھے علم تھا اور تو نے گناہ کیا؟ اگر اس نے کہا ہاں، تو فرمائے گا کہ تو نے اپنے علم پر عمل کیوں نہ کیا؟ اور اگر وہ کہے گا کہ مجھے علم نہ تھا تو ارشاد ہو گا کہ تو نے علم کیوں نہ حاصل کیا تاکہ اس پر عمل کرتا۔ یہ سن کر بندہ لاجواب ہو جائے گا اور یہ معنی ہیں حجت بالغة کے۔

یہ بات بدیہی ہے کہ مذکورہ بالا روایت کا یہ مقصد نہیں کہ حجت بالغة سے صرف یہی گفتگو مراد ہے جو قیامت میں خدا اپنے بندوں سے کرے گا، خدا نے تعالیٰ کی بہت سی حجیتیں بالغة ہیں جن میں سے ایک کا مصداق وہی ہے جس کا ذکر حدیث فوق میں آیا ہے کیونکہ اللہ کی حجت بالغة کا دائرہ وسیع ہے، دنیا میں بھی اور آخرت میں بھی۔

اس کے بعد کی آیت میں ان مشرکوں کی باتوں کے بطلان کو واضح تر کرنے اور فیصلہ کرنے کے لیے صحیح اصول کا لحاظ رکھنے کے لیے انہیں دعوت دیتا ہے کہ اگر ان کے پاس اس بات کے معتبر گواہ ہیں کہ خدا نے ان



حیوانات اور زراعتوں کو جن کی تحریم کے وہ مدعی ہیں واقعا حرام کیا ہے تو ان کو پیش کریں، لہذا فرماتا ہے: اے پیغمبر! ان سے کہہ دو کہ اپنے گواہوں کو جو ان چیزوں کی تحریم کی گواہی دیں لے آؤ (قتلہم شہداءکم الذین یشہدو ان اللہ حرم هذا)۔

پھر اس پر اضافہ ہوتا ہے: اگر انہیں ایسے گواہ نہ مل سکیں اور وہ انہیں نہ پاسکیں (جیسا کہ ہرگز نہ پاسکیں گے) اور صرف اپنی ہی گواہی اور دعوے پر اکتفا کریں تو ہرگز ان کے ہم صدا نہ ہونا اور ان کی گواہی اور دعوے کے مطابق گواہی نہ دینا (فان شہدوا فلا تشہد معہم)۔

جو کچھ بیان ہوا ہے اس سے یہ ظاہر ہو گیا ہوگا کہ پوری آیت میں کسی قسم کا اختلاف یا تضاد موجود نہیں ہے اور یہ بات کہ ابتداء میں ان سے گواہ طلب کیے، اس کے بعد فرمایا کہ ان کے گواہوں کی گواہی کو قبول نہ کرنا: اس پر کوئی اعتراض نہیں کیا جاسکتا کیونکہ مقصد یہ ہے کہ وہ لوگ قطعی اور معتبر گواہوں کو لانے سے قاصر ہیں کیونکہ انبیائے الہی سے اور کتب آسمانی سے یہ امور ثابت کرنے کے لیے ان کے پاس کوئی سند یا ثبوت موجود نہیں ہے، بنا بریں یہ خود ہی جو مدعی ہیں گواہی دیتے ہیں اور ظاہر ہے کہ اس طرح کی گواہی قابل قبول نہیں۔

ان تمام امور کے علاوہ دیگر قرآن اس بات کی گواہی دے رہے ہیں کہ یہ تمام خود ساختہ احکام ان لوگوں نے محض اپنی ہوا و ہوس کے ماتحت اور کورانہ تقلید کی بنا پر گھڑ لیے تھے لہذا ان کا کوئی اعتبار نہ تھا۔ اس بنا پر اس کے بعد کے جملے میں ارشاد فرمایا: جن لوگوں نے ہماری آیتوں کو جھٹلایا ہے اور جن کا آخرت پر ایمان نہیں ہے اور جنہوں نے خدا کا شریک قرار دیا ہے ان کی ہوا و ہوس کی پیروی نہ کرنا (ولا تتبع اہواء الذین کذبوا بآیتنا والذین لا یؤمنون بالآخرة وهم بربہم یعدلون)۔

یعنی ان لوگوں کی بت پرستی، قیامت کا انکار، خرافاتی رسوم و رواج اور ان کی ہوس پرستیاں اس بات کی زندہ گواہ ہیں کہ ان کے یہ احکام بھی خود ساختہ ہیں اور ان چیزوں کی تحریم جس کی نسبت یہ خدا کی طرف دیتے ہیں بالکل بے بنیاد اور بے اہمیت ہے۔

(۱۵۱) قُلْ تَعَالَوْا اَتْلُ مَا حَرَّمَ رَبِّيَ عَلَیْكُمْ اِلَّا تَشْرِكُوْا بِهِ شَيْئًا وَّ بِالْوَالِدَیْنِ اِحْسَانًا وَّ لَا تَقْتُلُوْا اَوْلَادَکُمْ مِّنْ اِمْلَاقٍ نَّحْنُ نَرْزُقُکُمْ وَاٰیٰتُہُمْ وَّ لَا تَقْرَبُوا الْفَوَاحِشَ مَا ظَہَرَ مِنْہَا وَّمَا بَطْنَہَا وَّ لَا تَقْتُلُوْا النَّفْسَ الَّتِیْ حَرَّمَ اللّٰهُ اِلَّا بِالْحَقِّ ذٰلِکُمْ

لے۔ یعدلون، مادہ، بدل، بروزن کذب، سے ماخوذ ہے جس کے معنی ہیں ہم رتبہ، شریک اور شبیہ، بنا بریں یہ جملہ "وہم بربہم یعدلون" اس

کا مفہوم یہ ہے کہ یہ لوگ خدا کے لیے شریک و شبیہ قرار دیتے ہیں۔



وَصُكُّمُ بِهِ لَعَلَّكُمْ تَعْقِلُونَ ۝  
 (۱۵۲) وَلَا تَقْرَبُوا مَالَ الْيَتِيمِ إِلَّا بِالَّتِي هِيَ أَحْسَنُ حَتَّىٰ  
 يَبْلُغَ أَشُدَّهُ ۚ وَأَوْفُوا بِالْكَيْلِ وَالْمِيزَانَ بِالْقِسْطِ ۚ لَا تَكْمِفُ  
 نَفْسًا إِلَّا وُسْعَهَا ۚ وَإِذَا قُلْتُمْ فَاعْدِلُوا وَلَوْ كَانَ ذَا قُرْبَىٰ ۚ  
 وَبِعَهْدِ اللَّهِ أَوْفُوا ۚ ذَلِكُمْ وَصَّكُمُ بِهِ لَعَلَّكُمْ تَذَكَّرُونَ ۝  
 (۱۵۳) وَأَنَّ هَذَا صِرَاطٌ مُسْتَقِيمٌ فَاتَّبِعُوهُ ۚ وَلَا تَتَّبِعُوا السُّبُلَ  
 فَتَفَرَّقَ بِكُمْ عَنْ سَبِيلِهِ ۚ ذَلِكُمْ وَصَّكُمُ بِهِ  
 لَعَلَّكُمْ تَتَّقُونَ ۝

## ترجمہ

(۱۵۱) کہو کہ آج جس چیز کو تمہارے پروردگار نے تمہارے اوپر حرام قرار دیا ہے میں تمہیں پڑھ  
 کر سناؤں اور وہ یہ کہ کسی چیز کو خدا کا شریک نہ ٹھہرانا اور ماں باپ کے ساتھ نیکی کرنا، اور اپنی  
 اولاد کو تنگدستی (کے خوف) سے ہلاک نہ کرنا، ہم تمہیں اور انہیں دونوں کو روزی دیتے ہیں  
 اور بُرے کاموں کے پاس بھی نہ جانا، چاہے وہ نمایاں ہوں یا چھپے ہوئے، جس جان کو اللہ  
 نے محترم قرار دیا ہے اسے نہ مارنا، الا یہ کہ حق (استحقاق کی بنا پر) ہو، یہ وہ (حکم) ہے جس  
 کی اللہ نے تمہیں تاکید کی ہے، تاکہ تم اسے سمجھو۔

(۱۵۲) اور یتیم کے مال کے پاس بھی نہ جانا، الا یہ کہ بطریق احسن (اصلاح کے لیے) ہو، یہاں  
 تک کہ وہ سن تیز کو پہنچ جائے اور انصاف کے ساتھ ناپ تول کو پورا کرنا، ہم کسی (بندے)  
 پر اس کی استطاعت سے زیادہ ذمہ داری عائد نہیں کرتے، اور جس وقت کوئی بات کرنا تو

عدالت کا خیال رکھنا چاہے وہ عزیز و اقربا کے بارے میں ہی کیوں نہ ہو، یہ وہ چیز ہے جس کی خدا تمہیں تاکید کرتا ہے تاکہ تم اسے یاد رکھو۔

(۱۵۳) اور یہ کہ یہ میرا سیدھا راستہ ہے اس کی پیروی کرو اور دوسرے مختلف (ٹیڑھے) راستوں کی پیروی مت کرو کیونکہ وہ تمہیں راہِ حق سے ہٹا دیں گے یہ وہ بات ہے جس کی خدا تمہیں تاکید کرتا ہے تاکہ تم پرہیزگار بن جاؤ۔

## تفسیر

### خدا کے دس فرمان

مشرکوں کے خود ساختہ احکام جو گزشتہ آیات میں بیان ہوئے ان کی نفی کرنے کے بعد ان تین آیتوں میں اسلام کے اصولِ محرمات اور صعبِ اول کے گناہانِ کبیرہ کی طرف اشارہ فرمایا گیا ہے۔ ان امور کو مختصر، پُر مغز اور جالبِ عبارت کے ساتھ دس حصوں میں بیان فرمایا گیا ہے، اور ان (مشرکوں) کو دعوت دی گئی ہے کہ وہ آئیں اور واقعی محرماتِ الہی کو سُنیں اور جھوٹے محرمات کو چھوڑ دیں۔

پہلے فرماتا ہے :- ان سے کہو کہ آؤ تاکہ وہ چیزیں جو اللہ نے تمہارے اوپر حرام کی ہیں میں تمہارے سامنے پڑھ کے سناؤں اور ان کی تعداد بیان کروں (قل تعالوا اتل ما حرم ربکم علیکم)۔

اور وہ یہ کہ :-

- ۱- کسی چیز کو خدا کا شریک قرار نہ دینا (الاتشرکوا بہ شیئا)۔
  - ۲- باپ ماں کے ساتھ نیکی کرنا (وبالوالدین احسانا)۔
  - ۳- اپنی اولاد کو تنگدستی کی وجہ سے ہلاک نہ کرو (ولاتقتلوا اولادکم من اطلاق)۔
- کیونکہ تمہاری اور ان کی روزی ہمارے ہاتھ میں ہے اور تمام اسناد کو ہم ہی روزی دیتے ہیں (نحن منرز قکم وایا ہم)۔

- ۴- بد اعمالیوں اور سیاہ کاریوں کے پاس نہ جانا چاہے وہ اعلانیہ ہوں یا پوشیدہ یعنی نہ صرف یہ کہ بُرے کاموں کو نہ کرنا بلکہ ان کے پاس بھی نہ پھینکنا (ولاتقربوا الفواحش ما ظہر منها وما بطن)۔
- ۵- بے گناہوں کے خون سے اپنے ہاتھ رنگین نہ کرنا، اور وہ اشخاص جن کی جانوں کو اللہ نے محترم قرار دیا ہے اور ان کے قتل سے منع کیا ہے، انہیں نہ مارنا، الا یہ کہ قانونِ الہی کے مطابق ان کے قتل کی



اجازت دی گئی ہو (مثلاً کوئی شخص قاتل ہو) (ولا تقتلوا النفس التي حرم الله الا بالحق)۔  
ان پانچ قسم کی حرمیتوں کو بیان کرنے کے بعد مزید تاکید کے لیے ارشاد ہوتا ہے : یہ وہ امور ہیں جن کی اللہ نے تاکید کی ہے، تاکہ تم اسے خوب اچھی طرح سے سمجھ لو اور ان کے ارتکاب سے اجتناب کرو (ذالکم وصاکم بہ لعلکم تعقلون)۔

۶۔ کبھی بھی بغیر ارادۃ اصلاح کے یتیم کے مال کے پاس نہ جانا حتیٰ کہ وہ سن تیز کو پہنچ جائیں (ولا تقربوا مال الیتیم الا بالتی ہی احسن حتی یبلغ اشده)۔

۷۔ کم فروشی نہ کرنا اور پیمانہ و ترازو کے حق کو عدالت کے ساتھ ادا کرنا (واوفوا الکیل والمیزان بالقسط) چونکہ ترازو اور پیمانہ کے بارے میں یہ اندیشہ تھا کہ باوجود احتیاط کرنے کے پھر بھی کچھ فرق باقی رہ جائے جیسا کہ ایسا ہوتا ہے کہ توجہ کے باوجود تھوڑا فرق پھر بھی باقی رہ جاتا ہے جس کی شناخت عام ترازووں اور پیمانوں سے ممکن نہیں اس لیے مذکورہ بالا جملہ کے ساتھ ہی فرما دیا : ہم کسی شخص پر اس کی قدرت و استطاعت سے زیادہ ذمہ داری عائد نہیں کرتے (لا نکلف نفسا الا وسعها)۔

۸۔ فیصلہ کرتے وقت یا گواہی دینے کے موقع پر یا جب بھی کوئی بات کہو تو حق و عدالت کو پیش نگاہ رکھو اور حق کی راہ سے باہر نہ جاؤ چاہے وہ تمہارے عزیزوں کے بارے میں ہو اور حق کہنے سے انہیں نقصان پہنچ جائے (واذا قلتم فاعدلوا ولو کان ذا قرین)۔

۹۔ اللہ سے کیے ہوئے عہد کو پورا کرو اور اسے مت توڑو (وبعهد اللہ اوفوا)۔  
عہد الہی سے کیا مراد ہے، اس بارے میں مفسرین نے متعدد احتمالات بیان کیے ہیں لیکن آیت کا مفہوم عام ہے جو تمام الہی عہدوں پر محیط ہے چاہے وہ تکوینی ہوں یا تشریحی نیز تکالیف الہی اور ہر قسم کا عہد، نذر اور قسم بھی اس میں شامل ہے۔

مزید تاکید کے لیے ان چار قسموں کے آخر میں فرماتا ہے : یہ وہ امور ہیں جن کی خدا تمہیں تاکید کرتا ہے تاکہ تمہیں یاد رہے (ذالکم وصاکم بہ لعلکم تذكرون)۔

۱۰۔ یہ میرا سیدھا راستہ۔ توحید کا راستہ ہے، حق و عدالت کا راستہ ہے، پاکیزگی اور تقویٰ کا راستہ ہے، اس کی پیروی کرو اور ٹیڑھے راستے اور افتراق کے راستوں پر ہرگز نہ جاؤ کیونکہ یہ تمہیں خدا کے راستے سے ہٹا دیں گے اور تمہارے درمیان نفاق اور اختلافات کے بیج بو دیں گے (وان هذا صراطی مستقیماً فاتبعوه ولا تتبعوا السبل فتفرق بکوعن سبیلہ)۔

اس سب کے آخر میں تیسری بار تاکید فرماتا ہے کہ یہ وہ امور ہیں جن کی خدا تمہیں تاکید کرتا ہے تاکہ تم پر ہیزگار ہو جاؤ (ذالکم وصاکم بہ لعلکم تتقون)۔



## چند اہم نکات

۱۔ توحید سے ابتداء، نفی اختلاف پر اہمیت: یہ بات قابل توجہ ہے کہ ان دس فرمانوں میں سب سے پہلے تحریم شرک سے ابتداء کی گئی ہے جو تمام محرمات الہی اور معاشرے کی تمام برائیوں کی جڑ ہے اور نفی اختلاف پر خاتمہ کیا گیا ہے جو ایک طرح کا عمل شرک محسوب ہوتا ہے۔

یہ امر ظاہر کرتا ہے کہ مسئلہ توحید تمام اصول و فروع اسلامی میں کافی اہمیت کا حامل ہے کیونکہ توحید صرف ایک دینی اصل ہی نہیں بلکہ تمام تعلیمات اسلامی کی روح رواں ہے۔

۲۔ پے درپے تاکیدیں: ان تینوں آیتوں کے آخر میں تاکید کے طور پر "ذالکو و صاکو بہ" (یہ وہ چیز ہے جس کی خدا تمہیں تاکید کرتا ہے) کا جملہ آیا ہے۔ اتنا فرق ہے کہ پہلی آیت میں "لعلکو تعقلون" دوسری میں "لعلکو تذکرون" تیسری میں "لعلکو تتقون" پر آیت کا خاتمہ ہوا ہے۔

یہ مختلف تعبیریں جو اپنی جگہ معنی خیز ہیں گویا اس نقطہ کی طرف اشارہ ہیں کہ کسی حکم کو قبول کرنے کا پہلا مرحلہ تعقل ہے اور اس کا فہم ہے، اس کے بعد کا مرحلہ "تذکر" اور اس کے جذب کرنے کا ہے اور تیسرا مرحلہ عمل، تقویٰ اور پرہیزگاری کا ہے اور یہ آخری مرحلہ ہے۔

یہ درست ہے کہ ان تینوں جملوں میں سے ہر ایک مذکورہ دس فرامین میں سے چند کو ذکر کرنے کے بعد آیا ہے لیکن یہ بات ظاہر ہے کہ مذکورہ تین مرحلے معینہ احکام کے ساتھ مخصوص نہیں ہیں کیونکہ ہر حکم تعقل، تذکر اور تقویٰ و عمل چاہتا ہے، بلکہ دراصل فصاحت و بلاغت کے قواعد و قوانین اس امر کا موجب بنے ہیں کہ ان تاکیدیں جملوں کو ان دن احکام کے درمیان پھیلا دیا ہے۔

۳۔ دائمی احکام: شاید اس امر کی طرف توجہ دلانے کی ضرورت نہ ہوگی کہ مذکورہ دس احکام صرف آئین اسلام ہی کے ساتھ مخصوص نہیں ہیں بلکہ یہ تمام ادیان میں تھے۔ اگرچہ اسلام میں زیادہ تفصیل کے ساتھ ان سے بحث کی گئی ہے درحقیقت یہ وہ ارشادات ہیں جن کی افادیت کو عقل و منطق بخوبی سمجھتے ہیں۔ اصطلاحاً یوں کہا جائے کہ یہ احکام "مستقلات عقلیہ" میں سے ہیں۔ لہذا قرآن کریم میں دیگر انبیاء کے جو بعض آئین بیان ہوئے ہیں ان میں بھی ان کا ذکر ملتا ہے۔

۴۔ ماں باپ کے ساتھ نیکی کرنے کی اہمیت: شرک کی قباحتوں کے بیان کرنے کے بعد فوراً ہی اور دیگر احکام جیسے تحریم قتل نفس و بیان اصول عقائد سے پہلے ماں باپ کے ساتھ نیکی کرنے کا ذکر کرنا، اس بات کی دلیل ہے کہ اسلامی دستور میں ماں باپ کے حق کو نہایت درجہ اہمیت دی گئی ہے۔

یہ امر اس وقت اور واضح ہوگا، جب ہم اس بات پر توجہ کریں کہ اللہ نے یہ نہیں فرمایا کہ ماں باپ کے آزار پہنچانا

حرام ہے حالانکہ یہ اس آیت میں ذکر ہونے والے دیگر محرمات سے ہم آہنگ بھی تھا، بلکہ احسان و نیکی کے عنوان سے ذکر فرمایا ہے، یعنی نہ صرف یہ کہ انہیں تکلیف پہنچانا حرام ہے بلکہ اس کے علاوہ ان پر نیکی کرنا بھی لازم و ضروری ہے۔

یہاں پر یہ نکتہ بھی جاذب نظر ہے کہ کلمہ "احسان" کو "ب" کے ذریعہ متعدی کیا ہے اور منہ مایا ہے کہ "و بالوالدین احساناً" "الی" کے ساتھ متعدی نہیں کیا کیونکہ "احسان" اگر "الی" کے ساتھ متعدی ہو تو اس کے معنی نیکی کرنے کے ہوں گے چاہے بلا واسطہ ہو یا بالواسطہ، لیکن اگر "احسان" کا تعدیہ "ب" کے ذریعہ کیا جائے تو اس کے معنی بلا واسطہ اور بطور مستقیم نیکی کرنے کے ہیں، بنا بریں آیت اس بات کی تاکید کر رہی ہے کہ ماں باپ کے ساتھ نیکی کرنے کے مسئلے کو اس قدر اہمیت دینا چاہیے کہ شخصاً اور بغیر کسی واسطے کے اسے انجمن دینا چاہیے۔

۵۔ گرسنگی کی وجہ سے اولاد کا قتل :- اس آیت سے مفہوم یہ نکلتا ہے کہ عرب زمانہ جاہلیت میں بے جا تعصب و غیرت کی وجہ سے اپنی لڑکیوں کو زندہ درگور کر دیتے تھے، بلکہ لڑکوں کو (جو اس دور میں بزرگی و شرف کا سرمایہ سمجھے جاتے تھے) بھی فقر و تنگدستی کے خوف سے قتل کر دیتے تھے۔ اس آیت میں اللہ تعالیٰ نے اپنے وسیع خوانِ نعمت، کہ جس سے ضعیف ترین موجودات بھی بہرہ ور ہوتے ہیں، کی طرف توجہ دلا کر اس بُرے کام سے روکا ہے۔

بہت افسوس کے ساتھ کہنا پڑتا ہے کہ یہ "زمانہ جاہلیت کا عمل" ہمارے زمانہ میں بھی پایا جاتا ہے اور ایک دوسرے انداز سے اس کی تکرار کی جاتی ہے کیونکہ بعض افراد غذا کی کمی کے خوف سے بے گناہ بچوں کو حالت جنین میں "ضائع" کر کے مادرِ رحم ہی میں قتل کر دیتے ہیں۔

اگرچہ آج کل اسقاطِ حمل کے جواز پر کچھ دیگر بے اساس دلیلیں بھی بیان کی جاتی ہیں لیکن فقر اور خوراک کی کمی ان دلیلوں میں نمایاں تر ہے۔

یہ بات اور دیگر امور جو اس سے مشابہت رکھتے ہیں اس بات کے منظر ہیں کہ عصرِ جاہلیت کی ہمارے زمانہ میں بھی تکرار ہوتی رہتی ہے بلکہ "بیسویں صدی کی جاہلیت" قبل از اسلام کی جاہلیت سے بھی زیادہ وحشتناک اور وسیع تر ہے۔

۶۔ فواحش سے کیا مراد ہے؟ :- "فواحش" جمع ہے۔ "فاحشہ" کی اس کے معنی اس گناہ کے ہیں جو غیر معمولی اور نفرت آمیز ہو۔ بنا بریں عمد شکنی، کم فروشی، شرک اور اسی طرح کے دوسرے گناہ اگرچہ گناہ کبیرہ میں سے ہیں لیکن فواحش کے

۱۔ تفسیر المنارج، ص ۱۸۵۔



مقابلہ میں ان کا ذکر مفہوم کے اسی فرق کے لحاظ سے ہے۔

۷۔ ان گناہوں کے پاس نہ جانا :- مذکورہ بالا آیات میں دو جگہ لا تقر بوا (نزدیک نہ جانا) کی تعبیر استعمال کی گئی ہے۔ اس بات کی قرآن کریم میں بعض دیگر گناہوں کے لیے بھی تکرار ہوئی ہے۔ ایسا معلوم ہوتا ہے کہ یہ تعبیر ان گناہوں کے لیے ہے جو جذبات کو برا نیگتہ کرنے والے اور عام افراد کو اپنی طرف بھانے والے ہیں۔ جیسے "زنا و فحشاء" اور کمزور یتیموں کا مال کھانا۔ اسی طرح دیگر گناہ ہیں لہذا اللہ تعالیٰ نے لوگوں کو خبردار کیا ہے کہ ان گناہوں کے پاس نہ جانا کہ ان کی دل بھانے والی تاثیروں کی زد میں نہ آسکو۔

۸۔ نمایاں و پنہاں گناہ :- اس میں شک نہیں کہ جملہ "نمایاں و پنہاں" کے الفاظ میں ہر قسم کے گناہ شامل ہیں لیکن بعض احادیث میں امام محمد باقر علیہ السلام سے منقول ہے کہ آپ نے فرمایا :-  
ما ظہر هو الزنا وما بطن هو المحالة۔

نمایاں گناہ سے مراد زنا ہے اور پنہاں گناہ سے مراد یہ ہے کہ کوئی شخص خفیہ طور پر داشتہ رکھے۔  
یہ بات واضح ہے کہ اس طرح کے مولود کا ذکر ایک مصداق کے طور پر ہے نہ یہ کہ مذکورہ عنوان اسی میں منحصر ہے۔

۹۔ یہودیوں کے دس گناہ :- تورات فصل ۲۰۔ سفر خروج "میں یہودیوں کے احکام دہگانہ پر نظر پڑتی ہے جو یہودیوں میں "دس فرمان" کے نام سے مشہور ہیں وہ اس فصل کے دوسرے جملہ سے شروع ہوتے ہیں اور ساتویں پر ختم ہوتے ہیں۔

انگراں دس فرمانوں اور قرآن کے مذکورہ بالا دس فرمانوں کا موازنہ کیا جائے تو واضح ہو جائے گا کہ دونوں کے درمیان کافی فرق ہے، البتہ یہ اطمینان حاصل نہیں ہو سکتا کہ تورت کا یہ حصہ تحریرین سے محفوظ رہ گیا ہے اور اس میں تغیر و تبدل نہیں کیا گیا ہے جیسا کہ اس کے بعض دوسرے حصوں میں کیا گیا ہے، لیکن جو بات مسلم ہے وہ یہ ہے کہ یہ دس فرمان جو اس وقت تورت میں موجود ہیں اگرچہ ضروری مسائل پر مشتمل ہیں لیکن وسعت کے لحاظ سے اور اخلاقی و اجتماعی طور پر اور عقیدہ کی رُو سے آیات مذکورہ بالا کی سطح سے بہت پست ہیں۔

۱۰۔ ان چند آیتوں نے کس طرح مدینہ کی حالت بدل دی :- کتاب بجا الانوار اور اسی طرح کتاب اعلام الوری میں ایک دلچسپ داستان اس سلسلہ میں ملتی ہے جس سے معلوم ہوتا ہے کہ آیات مذکورہ بالا لوگوں کے دلوں میں کس قدر اثر انداز ہوئی تھیں! ہم بھی اس واقعہ کو خلاصہ کے طور پر علی بن ابراہیم کی روایت سے جو بجا الانوار میں موجود ہے، نقل کرتے ہیں :-



قبیلہ خزرج کے دو آدمی اسعد بن زرارہ اور ذکوان بن عبد العقیس ایک دفعہ مکہ میں آئے جبکہ اوس اور خزرج کے درمیان ایسی طولانی جنگ پھڑپی ہوئی تھی کہ شب و روز میں کسی وقت بھی وہ لوگ اپنے ہتھیار کمر سے نہیں کھولتے تھے، ان کا آخری معرکہ "یوم بعاث" کے نام سے ہوا تھا۔ اس میں قبیلہ اوس نے قبیلہ خزرج پر غلبہ حاصل کر لیا تھا۔ اسی بنا پر اسعد اور ذکوان مکہ آئے تھے تاکہ مکہ والوں سے قبیلہ اوس کے خلاف ایک معاہدہ کریں۔ جس وقت یہ دونوں عقبہ بن ربیعہ کے گھر پہنچے اور اس سے اپنے آنے کا مقصد بیان کیا تو عقبہ نے ان کے جواب میں کہا:-

ہمارا شہر تمہارے شہر (مدینہ) سے کافی دور واقع ہے اس لیے تمہاری مدد کرنا ہمارے لیے مشکل ہے، خصوصاً ہمارے لیے ایک نیا مسئلہ پیدا ہو گیا ہے جس نے ہمیں بُری طرح اپنی طرف متوجہ کر لیا ہے۔

اسعد نے پوچھا: وہ کونسا مسئلہ؟ تم تو حرم کعبہ میں زندگی بسر کرتے ہو جو ایک جائے امن و امان ہے! عقبہ نے جواب دیا: ایک انسان ہم میں ظاہر ہوا ہے جو کہتا ہے: میں خدا کا فرستادہ ہوں، وہ ہماری عقلوں کو ناپیچہ سمجھتا ہے اور ہمارے خداؤں کو بُرا کہتا ہے اس نے ہمارے جوانوں کو بگاڑ دیا ہے اور ہمارے اتحاد کو پراگندہ کر دیا ہے۔

اسعد نے دریافت کیا: اس شخص کی تم سے کیا نسبت ہے؟ اس نے کہا: یہ عبد اللہ بن عبد المطلب کا فرزند ہے اور ہمارے شریف خاندانوں کا ایک ممتاز فرد ہے۔

یہ سن کر اسعد اور ذکوان کچھ سوچ میں پڑ گئے اور انہیں یاد آیا کہ وہ مدینہ کے یہودیوں سے سنتے آئے ہیں کہ عنقریب ایک نبی مکہ سے ظہور کرنے والا ہے اور وہ مدینہ کی طرف ہجرت کرے گا۔ اسعد نے اپنے دل میں کہا کہ ایسا نہ ہو کہ یہ وہی نبی ہو جس کی پیشین گوئی یہودیوں نے کی تھی۔ اس کے بعد اس نے پوچھا: وہ ہے کہاں؟

عقبہ نے کہا: وہ اس وقت خانہ خدا کے پاس حجر اسماعیل میں بیٹھا ہے۔ آج کل اس کی جماعت کے لوگ پہاڑ کے ایک درہ میں محصور ہیں۔ انہیں صرف ماہِ رجب میں جو حجِ دُمرہ کا زمانہ ہے آزادی دی گئی ہے تاکہ عمرہ بجالا سکیں اور لوگوں کے درمیان آسکیں لیکن میں تمہیں نصیحت کرتا ہوں کہ کہیں اس کی باتوں میں نہ آجانا اور اس سے بالکل بات نہ کرنا کیونکہ وہ ایک عجیب جادوگر بھی ہے۔

یہ اس وقت کی بات ہے جبکہ مشرکین مکہ نے مسلمانوں کو شعب ابوطالب میں بند کر کے گھیراؤ ڈال دیا تھا اور انہیں باہر نہیں نکلنے دیتے تھے۔



اسعد نے عتبہ سے کہا: اب میں کیا کروں کیونکہ میں نے تو خانہ کعبہ کا طواف کرنے کے لیے احرام باندھ لیا ہے لہذا طواف کرنا ضروری ہے اور تم یہ کہتے ہو کہ اس کے نزدیک بھی نہ جانا؟ عتبہ نے جواب دیا: عتوڑی مئی روئی لے کر اس سے اپنے کان بند کر لو تاکہ اس شخص کی کوئی بات نہ سُن سکو۔

اسعد مسجد الحرام میں پہنچا۔ اس نے روئی سے اپنے کانوں کو بند کر رکھا تھا۔ اس حالت میں اس نے طواف خانہ کعبہ کرنا شروع کیا۔ اس وقت پیغمبر اکرم صلی اللہ علیہ وآلہ وسلم بنی ہاشم کے لوگوں کے درمیان حجر اسماعیل میں خانہ کعبہ کے پاس بیٹھے ہوئے تھے۔

اسعد نے ایک نگاہ غلط انداز پیغمبر پر ڈالی اور ان کے پاس سے جلدی سے گذر گیا۔ جب طواف کے دوسرے دور میں پہنچا تو اس نے اپنے آپ سے کہا: مجھ سے بھی زیادہ کوئی احق نہ ہو گا کیا یہ ممکن ہے کہ مکہ میں اتنا بڑا واقعہ رونما ہو جائے جو اہل مکہ کے زباں زد ہو اور میں اس سے بے خبر رہوں اور جب مدینہ واپس جاؤں تو اپنی قوم کو اس کے متعلق کچھ بھی نہ بتا سکوں۔ یہ خیال آتے ہی اس نے روئی اپنے کان سے نکال کر دور پھینک دی اور جا کر رسول اللہ صلی اللہ علیہ وآلہ وسلم کے سامنے کھڑا ہو گیا، پھر اس نے پوچھا: آپ ہمیں کس چیز کی طرف دعوت دیتے ہیں؟ آنحضرت نے جواب میں فرمایا: میں اس بات کی طرف دعوت دیتا ہوں کہ خدا وعدہ لا شریک ہے اور میں اس کا رسول ہوں نیز میں تم لوگوں کو ان باتوں کی طرف دعوت دیتا ہوں.... اس کے بعد آپ نے مذکورہ تین آیتوں کی تلاوت فرمائی جو دس حکموں پر مشتمل ہیں۔

جب اسعد نے یہ پُر معنی اور روح پرور کلام سنا جو اس کے جان و دل سے ہم آہنگ تھا تو اس کا عالم دگرگوں ہو گیا۔ اس کی زبان پر بے ساختہ جاری ہوا: اشد ان لا الہ الا اللہ وانک رسول اللہ۔

یا رسول اللہ! میرے ماں باپ آپ پر قربان۔ میں یشرب کا رہنے والا ہوں، قبیلہ "غزرج" سے میرا تعلق ہے، ہمارا تعلق ہمارے بھائیوں۔ قبیلہ اوس" سے طولانی جنگوں کی وجہ سے ٹوٹ گیا ہے، شاید خداوند کریم آپ کی برکت سے اس ٹوٹے ہوئے بندھن کو دوبارہ جوڑ دے۔

اے نبی خدا! ہم نے آپ کے اوصاف قوم یہود سے سُنے تھے۔ وہ ہمیشہ آپ کے ظہور کی خبر دیا کرتے تھے۔ ہماری تمنا ہے کہ ہمارا شہر۔ مدینہ۔ آپ کی ہجرت گاہ بنے کیونکہ یہودیوں نے اپنی آسمانی کتابوں میں دیکھ کر ہمیں یہی بتایا ہے۔ میں اللہ کا شکر ادا کرتا ہوں کہ اس نے آپ کی خدمت میں آنے کا موقع دیا۔ خدا کی قسم! میں تو یہ قصد لے کر آیا تھا کہ اہل مکہ سے اپنے بھائیوں کے خلاف جنگ میں مدد حاصل کر سکوں لیکن خدا نے کریم نے مجھے اس سے بڑی کامیابی عطا کی۔



اس کے بعد اس کا ساتھی ذکوان بھی مسلمان ہو گیا اور دونوں نے رسول اللہ صلی اللہ علیہ وآلہ وسلم سے درخواست کی کہ کسی شخص کو ان کے ہمراہ مدینہ روانہ کریں تاکہ وہ لوگوں کو قرآن کی تعلیم دے اور انہیں اسلام کی طرف دعوت دے شاید اس طرح یہ جنگ کی بھڑکتی ہوئی آگ خاموش ہو جائے چنانچہ آنحضرتؐ نے مصعب بن عمیر کو ان کے ہمراہ مدینہ بھیجا اور اس وقت سے مدینہ میں اسلام کی داغ بیل پڑی جس سے مدینہ کی صورت بدل گئی، یہ سب واقعہ مذکورہ بالا تین آیتوں کی برکت سے ہوا۔

۱۵۴ ﴿ثُمَّ آتَيْنَا مُوسَى الْكِتَابَ تَمَامًا عَلَى الَّذِي أَحْسَنَ وَتَفْصِيلًا

لِكُلِّ شَيْءٍ وَهُدًى وَرَحْمَةً لَّعَلَّهُمْ بِلِقَاءِ رَبِّهِمْ يُؤْمِنُونَ ۝

۱۵۵ ﴿وَهَذَا كِتَابٌ أَنْزَلْنَاهُ مُبْرَكٌ فَاتَّبِعُوهُ وَاتَّقُوا لَعَلَّكُمْ

تُرْحَمُونَ ۝

۱۵۶ ﴿أَنْ تَقُولُوا إِنَّمَا أَنْزَلَ الْكِتَابَ عَلَى طَائِفَتَيْنِ مِنْ قَبْلِنَا

وَإِنْ كُنَّا عَنْ دِرَاسَتِهِمْ لَغَفِيلِينَ ۝

۱۵۷ ﴿أَوْ تَقُولُوا لَوْ أَنَّا أَنْزَلْنَا الْكِتَابَ لَكُنَّا أَهْدَى مِنْهُمْ فَكَدْ

جَاءَكُمْ بَيِّنَةٌ مِنْ رَبِّكُمْ وَهُدًى وَرَحْمَةٌ فَمَنْ أَظْلَمُ مِمَّنْ

كَذَّبَ بِآيَاتِ اللَّهِ وَصَدَفَ عَنْهَا سَنَجْزِي الَّذِينَ يَصْدِفُونَ عَنْ

آيَاتِنَا سُوءَ الْعَذَابِ بِمَا كَانُوا يَصْدِفُونَ ۝

ترجمہ

۱۵۴ اس کے بعد ہم نے موسیٰ کو (آسمانی) کتاب دی، جو نیک تھے ان پر (اپنی نعمت کو)

تمام کیا اور تمام چیزیں (جن کی ان کو ضرورت تھی) ان پر واضح کر دیں۔ یہ کتاب ہدایت و

۱۵۵ بحار الانوار طبع جدید جلد ۱۹ - ص ۸ - ۹ - ۱۰



رحمت کا سرمایہ تھی، تاکہ وہ (قیامت کے دن) اپنے پروردگار کی ملاقات پر ایمان لے آئیں۔  
 اور یہ ایک پر برکت کتاب ہے جو ہم نے (تجھ پر) نازل کی ہے۔ اس کی پیروی کرنا،  
 اور پرہیزگاری کو اپنانا تاکہ اللہ کی رحمت کے مستحق ہو۔

۱۵۵

(ہم نے ان خصوصیات کی کتاب نازل کی، تاکہ یہ نہ کہو کہ ہم سے پہلے جو دو قومیں (یہود و نصاریٰ) تھیں ان پر کتاب آسمانی نازل ہوئی تھی اور ہم اس کے مطالعہ سے بے بہرہ تھے۔

۱۵۶

یا یہ نہ کہو کہ اگر ہم پر بھی آسمانی کتاب نازل ہوتی ہوتی تو ہم ان لوگوں سے زیادہ ہدایت یافتہ ہوتے۔ (لو) اب یہ آیتیں اور روشن دلیلیں تمہارے پروردگار کی جانب سے آگئی ہیں۔ اسی طرح اس کی ہدایت و رحمت بھی (آگئی ہے)۔ اس صورت میں ان لوگوں سے بڑھ کر کون ستمگار ہوگا جو آیات الہی کی تکذیب کرنے لگیں، اور ان سے روگردانی کریں۔ لیکن عنقریب ہم ان لوگوں کو جو ہماری آیتوں سے روگردانی کرتے ہیں، ان کی اس بلا وجہ کی روگردانی کے سبب سخت سزا دیں گے۔

۱۵۷

تفسیر

### بہانہ سازوں کو ایک قطعی جواب

اس سے قبل کی آیات میں اسلام کے دس بنیادی احکام سے بحث کی گئی تھی، جو دراصل بہت سے احکام اسلامی کی اصل اصول ہیں، اور اس طرح کی تعبیر جیسے: ان هذا صراطی مستقیماً فاتبعوه (یہ میرا سیدھا راستہ ہے اس کی پیروی کرتے رہنا) سے برآمد ہوتا ہے کہ یہ احکام کسی خاص مذہب سے مخصوص نہ تھے۔ خاص کر اس لیے کہ یہ سب کے سب اصولی احکام ہیں جن کی تائید عقل انسانی سے اچھی طرح ہوتی ہے۔ بنا بریں آیات گذشتہ کا مقصد ان احکام کو بیان کرنا ہے جو نہ صرف اسلام میں بلکہ ادیان مابقی میں بھی رائج و شامل تھے۔

انہی کے ذیل میں ان آیتوں میں اللہ فرماتا ہے کہ: اس کے بعد ہم نے موسیٰ کو آسمانی کتاب دی اور جو لوگ نیکو کار تھے، ہمارے فرمان کو ماننے والے تھے، اور حق کے پیروکار تھے ان کے لیے ہم نے اپنی نعمت کو کامل کر دیا (شم اتینا موسیٰ الكتاب متعماً علی الذی احسن)۔

جو کچھ ہم نے بیان کیا اس سے کلمہ: ثم.. (جو نعمت عرب میں عام طور سے عطف یا تاخیر کے لیے آتا ہے) کے



معنی واضح ہو گئے ہوں گے۔ اب آیت کے معنی یوں ہوں گے : پہلے ہم نے انبیائے ماسبق کو یہ ہمہ گیر احکام پہنچائے اس کے بعد ہم نے موسیٰ کو آسمانی کتاب عطا کی اور اس میں دستور العمل اور دیگر ضروری قوانین کی توضیح کر دی۔ اس طرح ان مختلف اور ضعیف توجیہوں کی ضرورت باقی نہیں رہ جاتی جنہیں بعض مفسرین نے "ثم" کے ضمن میں بیان کیا ہے۔

ضمناً یہ نکتہ بھی واضح ہو گیا کہ "الذی احسن" سے ان تمام افراد کی طرف اشارہ مقصود ہے جو نیکو کار ہیں اور کلمہ حق اور فرمان الہی کو قبول کرنے پر آمادہ ہیں۔

اور اس (توریت) میں ہر اس چیز کو بیان کر دیا گیا تھا جس کی انہیں ضرورت تھی اور جو انسانی ترقی کی راہ میں کارآمد ہو سکتی تھی (وتفصيلاً لكل شئ)۔

نیز یہ کتاب جو موسیٰ پر نازل ہوئی تھی سرمایہ ہدایت و رحمت تھی (وهدى ورحمة)۔

یہ تمام امور اس لیے تھے کہ یہ لوگ روز قیامت اور ملاقات پروردگار کے دن پر ایمان لے آئیں اور روز معاد پر ایمان لانے کی وجہ سے ان کی گفٹار و کردار پاک ہو جائے (لعلہم ب لقاء ربہم یؤمنون)۔

مکن ہے یہاں پر یہ سوال کیا جائے کہ اگر آئین حضرت موسیٰ ہر طرح سے کامل تھا (جیسا کہ کلمہ "تمام" اس پر دلالت کرتا ہے) تو پھر اس کے بعد آئین حضرت عیسیٰ اور پھر اس کے بعد آئین اسلام کی کیا ضرورت تھی ؟

لیکن اس امر کی طرف توجہ کرنا چاہیے کہ ہر آئین اپنے زمانے کی حدود کے اندر جامع اور کامل ہوتا ہے اور یہ امر محال ہے کہ خداوند کریم کی جانب سے کوئی ناقص آئین نازل ہو لیکن یہی آئین جو اپنے زمانہ کی رُو سے کامل تھا مکن ہے کہ بعد میں آنے والے زمانوں کے لیے ناقص ہو۔ جیسا کہ وہ نصاب جو پرائمری اسکول کے لیے تو ہر طرح سے مکمل ہوتا ہے لیکن سیکنڈری اسکول کے لیے ناقص ہوتا ہے۔ یہی راز ہے کہ مختلف زمانوں میں مختلف پیغمبروں کو ان کی کتابوں کے ساتھ تدریجاً بھیجا گیا تھا کہ یہ سلسلہ آخری پیغمبر اور آخری کتاب پر ختم ہوا۔ بیشک جب انسانوں میں آخری آئین قبول کرنے کی استعداد پیدا ہو گئی اور وہ آئین خدا کی طرف سے نازل ہو گیا تو اب کسی دوسرے آئین کی ضرورت باقی نہیں رہ جاتی۔ یہ بالکل ایسا ہے جیسے وہ انسداد جو فارغ التحصیل ہو گئے ہوں اپنی معلومات کی بنیاد پر بذریعہ مطالعہ مزید علمی ترقیاں کر سکتے ہیں۔ لہذا ایسے مذہب کے پیروکاروں کو کسی نئے آئین کی ضرورت نہیں ہوگی کیونکہ وہ حرکت در عمل اور آگے بڑھنے کے کافی راستے اسی "آخری آئین" کے ذریعے تلاش کر لیں گے۔

اس آیت سے یہ بھی معلوم ہوتا ہے کہ قیامت سے متعلق مسائل اصلی توریت میں کافی حد تک موجود تھے حالانکہ اب ہم دیکھتے ہیں کہ موجودہ توریت اور اس کی دوسری کتابوں کے اندر یہ مسائل نہ ہونے کے برابر ہیں۔ ایسا معلوم ہوتا ہے کہ اس معاملے میں بھی ان دنیا پرست یہودیوں نے جو اس امر کی طرف مائل تھے کہ قیامت کے بارے میں کم بولیں اور کم سنیں، کافی تحریف کر ڈالی ہے۔

ہاں موجودہ توریت کے نسخوں میں چند مختصر اشارے قیامت کی جانب موجود ہیں مگر یہ اس حد تک کم ہیں





کہ بعض افراد کو یہ کہنے کا موقع ملا ہے کہ یہودی اصولی طور پر روزِ قیامت کے معتقد ہی نہیں ہیں لیکن واقفیت کے لحاظ سے یہ نسبت مبالغے سے زیادہ نزدیک ہے۔

آخر میں ہم ایک امر کی طرف اور توجہ دلانا چاہتے ہیں اور وہ یہ ہے کہ سابقاً بھی جلد اول میں ہم نے اسی طرح واضح کر دیا ہے کہ قرآن کریم میں پروردگارِ عالم کی جس ملاقات کا بار بار ذکر آیا ہے اس سے مراد حسی ملاقات نہیں ہے اور نہ ہی آنکھوں سے دیکھا جانا مراد ہے بلکہ اس سے مراد ایک قسم کا "شہودِ باطنی اور ملاقاتِ روحانی" ہے جس پر انسان روزِ قیامت تکامل و ترقی کی وجہ سے فائز ہوگا یا اس سے مراد ان پاداشوں اور سزاؤں کا سامنا کرنا ہے جو اس کے اعمال کے بدلے میں جہانِ آخرت میں اسے درپیش ہوں گی۔

اس کے بعد کی آیت میں نزولِ قرآن اور اس کی تعلیمات کی طرف اشارہ کیا گیا ہے اور گذشتہ آیت کی بحث کو مکمل کیا گیا ہے اور فرمایا ہے: "یہ وہ کتاب ہے جو ہم نے نازل کی ہے، ایسی کتاب جو بڑی با عظمت و برکت ہے اور طرح طرح کی خوبیوں اور نیکیوں کا سرچشمہ ہے (وہذا کتاب انزلناہ مبارک)۔"

اور جب یہ کتاب اس طرح کی ہے تو پھر اس کی پیروی کرو، پرہیزگاری کو اپنا شعار بناؤ اور اس کی مخالفت سے پرہیز کرو، شاید خدا کی رحمت ہمارے شامل حال ہو جائے (فاتبعوہ وانفقوا لکم ترجمون)۔"

اس کے بعد والی آیت میں مشرکوں پر تمام بہانہ سازیوں اور فرار کرنے کے راستوں کو بند کر دیا گیا ہے۔ پہلے ان سے یہ فرمایا: "ہم نے یہ آسمانی کتاب ان خصوصیات کے ساتھ اس لیے نازل کی ہے تاکہ تم یہ نہ کہو کہ کتابِ آسمانی صرف دو قوموں (یہود و نصاریٰ) پر نازل ہوئی تھی اور ہم اس میں غور و فکر کرنے سے غافل تھے لہذا اگر ہم نے تیرے حکم کی مخالفت کی تو وہ اس کی وجہ یہ ہے کہ ہم اس کا مطالعہ نہ کر سکے کیونکہ تیرا فرمان دوسروں کے ہاتھ میں تھا اور وہ ہم تک نہ پہنچا (ان تقولوا انما انزل الکتاب علی طائفتین من قبلنا وان کنا عن دراستہم لغافلین)۔"

بعد کی آیت میں ان کافروں کی طرف سے وہی بہانہ نقل ہوا ہے مگر اس دفعہ اسے ذرا تفصیل کے ساتھ دہرایا گیا ہے جس میں خود نمائی اور زیادہ غرور کی آمیزش بھی ہے اور وہ یہ ہے: "اگر ان پر قرآن نازل نہ ہوتا تو ممکن تھا کہ وہ اس بات کا دعویٰ کرتے کہ ہم فرمانِ الہی کو بجالانے کے لیے اس قدر تیار تھے جتنا دوسری قومیں

۱۔ تفسیر نمونہ، جلد اول اردو ترجمہ ص ۱۵۱۔

۲۔ قرآن کریم میں جہاں بھی لفظ "عل" جو عام طور سے "شاید" کے معنی میں ہے، ابتدائے اپنی نسبت سے فرمایا ہے وہ "تاکہ" یعنی غایت کے معنی میں ہے۔

۳۔ کیونکہ "شاید" ترقی کے لیے آتا ہے اور ترقی خدا نے علام النبوت کے لیے محال ہے۔ (مترجم)

۴۔ جملہ (ان تقولوا) (لنلا تقولوا) تاکہ یہ نہ کہو... کے معنی میں ہے اور اس کی نظیر قرآن یا دیگر عبارات عربی ادب میں بہت زیادہ ہے۔

تیار نہیں ہو سکتی تھیں، ہم پر آسمانی کتاب نازل ہوتی تو ہم سب سے زیادہ قبول کرنے والے اور ہدایت پانے والے ہوتے ( او تقولوا لو اننا انزل علینا الكتاب لکننا ہدی منہم )۔

در اصل پچھلی آیت ان کے اس بہانے کو بتانا چاہتی ہے کہ اگر ہم راہ راست پر نہیں آئے تو یہ اس وجہ سے ہے کہ ہم کتب آسمانی سے بے خبر رہے اور یہ بے خبری اس وجہ سے ہے کہ یہ کتابیں دوسروں پر نازل ہوئی تھیں لیکن یہ آیت ان (۶۷) کے احساس برتری اور اس بے بنیاد زعم کی حکایت کر رہی ہے جو ان کے دماغوں میں سمایا ہوا تھا کہ نژاد عرب کو دوسری قوموں پر امتیاز حاصل ہے۔

اسی مطلب کی ہم معنی سورۃ فاطر کی آیت ۲۲ بھی ہے جس میں ایک یقینی مسئلہ کے طور پر ( نہ کہ قضیہ شرطیہ کے طور پر ) اس مطلب کو بیان کیا گیا ہے، جہاں کہا گیا ہے :-  
”مشرکوں نے بڑی تاکید سے قسم کھائی ہے کہ اگر ان کی جانب کوئی پیغمبر آجائے تو وہ تمام قوموں سے زیادہ ہدایت یافتہ ہو جائیں گے“

بہر حال قرآن کریم ان تمام دعووں کے جواب میں کہتا ہے: خدا نے تمام بہانہ تراشیوں کی راہوں کو تمہارے لیے بند کر دیا ہے، کیونکہ: متعدد دلیلیں اور روشن آیتیں تمہارے پروردگار کی جانب سے تمہارے پاس آچکی ہیں، جو الہی ہدایت اور رحمت پروردگار کو اپنے دامن میں سموتے ہوئے ہیں ( فقد جاءکم بینة من ربکم و ہدی و رحمۃ )۔ یہ بات جاذب نظر ہے کہ کتاب آسمانی کے بدلے لفظ ”بینة“ استعمال کیا گیا ہے جو اس امر کی طرف اشارہ ہے کہ یہ کتاب آسمانی ہر حیثیت سے مدلل اور اطمینان بخش ہے جو اپنے دامن میں یقین آور دلیلیں لیے ہوئے ہیں۔ ان حالات میں بھی اگر یہ خدا کی آیتوں کی تکذیب کریں تو کیا ان سے زیادہ ظالم کوئی دوسرا ہو سکتا ہے ( فمن اظلم ممن کذب بایات اللہ و صدق عنہا )۔

” صَدَفٌ “ مادۃ ” صَدَفٌ “ ( بردزن حَذَفٌ ) سے مشتق ہے، جس کے معنی ہیں کسی چیز سے بغیر غور و فکر کے شدید روگردانی کرنا، یہ اس بات کی طرف اشارہ ہے کہ ان ( کافروں ) نے نہ صرف آیات الہی سے روگردانی کی بلکہ بغیر غور و فکر کے بڑی شدت سے ان سے دُوری اختیار کی۔ بعض اوقات یہ لفظ ( صدف ) دوسروں کو کسی کام سے روکنے کے معنی میں بھی آتا ہے۔

آخر میں خدا نے ایسے ہندی اور اپنی سمجھ سے کام نہ لینے والے افراد جو بغیر سوچے سمجھے سختی کے ساتھ حقائق کا انکار کر دیتے ہیں، اور اس سے بھاگتے ہیں یہاں تک کہ دوسروں کے لیے بھی سدا راہ ہوتے ہیں، کی سزا کو ایک مختصر لیکن نہایت بلیغ جملے میں بیان فرمایا ہے، ارشاد ہوتا ہے: بد عنقریب ہم ان لوگوں کو جو ہماری آیتوں سے روگردانی کرتے ہیں، شدید سزاؤں میں مبتلا کریں گے اور یہ ان کی بلا وجہ اور بغیر سوچے سمجھے روگردانی کی وجہ سے ہے ( سنجزی الذین یصدفون عن آیاتنا سوء العذاب بما کانوا یصدفون )۔

کلمۃ ” سوء العذاب “ کے معنی اگرچہ ” بُری سزا “ ہیں لیکن چونکہ بُری سزا وہ ہوتی ہے جو نوعی حیثیت سے

سخت اور معمول سے زیادہ اور دردناک ہو اس لیے بہت سے مفسروں نے اس کا مفہوم - شدید سزا بیان کیا ہے۔ ایسے لوگوں کی سزا بیان کرنے کے سلسلے میں کلمہ - یصدفون - کی تکرار اس مطلب کو واضح کرنے کی غرض سے ہے کہ ان کی تمام مصیبتیں اور بد بختیاں اس وجہ سے ہیں کہ انہوں نے بغیر غور و فکر کے اور بغیر دیکھے بھالے حقائق سے روگرانی کی ہے اگر وہ کم از کم ایک ایسے شخص کی طرح جو شک کی حالت میں تلاش حق کر رہا ہو ان آیات کا مطالعہ کرتے تو اپنے اس دردناک انجام سے دوچار نہ ہوتے۔

۱۵۸ هَلْ يَنْظُرُونَ إِلَّا أَنْ تَأْتِيَهُمُ الْمَلَائِكَةُ أَوْ يَأْتِيَ رَبُّكَ أَوْ يَأْتِيَ بَعْضُ آيَاتِ رَبِّكَ يَوْمَ يَأْتِي بَعْضُ آيَاتِ رَبِّكَ لَا يَنْفَعُ نَفْسًا إِيْمَانُهَا لَمْ تَكُنْ أَمِنَتْ مِنْ قَبْلُ أَوْ كَسَبَتْ فِي إِيمَانِهَا خَيْرًا قُلِ انْتَضِرُوا إِنَّا مَنَّظِرُونَ ○

## ترجمہ

۱۵۸ کیا انہیں صرف اس بات کا انتظار ہے کہ موت کے، فرشتے ان کے پاس آئیں یا خدا خود، ان کے پاس آئے (یہ توقع کیسی محال ہے!) یا خدا کی آیتوں میں سے کچھ آئیں (جو روز قیامت کی نشانی ہوں)، ان کے پاس آئیں، لیکن جس روز یہ آئیں اور نشانیاں آجائیں گی اس روز ان لوگوں کا ایمان لانا، جو اس سے پہلے ایمان نہ لائے ہوں گے، یا انہوں نے کوئی نیک عمل نہ کیا ہوگا انہیں کوئی فائدہ نہیں پہنچائے گا۔ (اے ہمارے رسول، ان سے کہہ دو کہ اب جبکہ تم ایسا بے جا انتظار و توقع کیے بیٹھے ہو تو پھر، انتظار کرو، ہم بھی تمہاری سزا کے وقت کا، انتظار کرتے ہیں۔



## تفسیر

## بے جا اور محال توقعات

پچھلی آیتوں میں اس حقیقت کو بیان کیا گیا ہے کہ ہم نے مشرکین پر اتمام حجت کر دیا ہے اور آسمانی کتاب یعنی قرآن کو سب کی ہدایت کے لیے بھیج دیا ہے تاکہ لوگوں کو اپنی مخالفت کی توجیہ کے لیے کسی بہانہ کا موقع نہ ملے۔ یہ آیت کہتی ہے؛ لیکن یہ ضدی لوگ اپنے طریقہ کار میں اس قدر سخت ہیں کہ یہ واضح دستور العمل (قرآن) بھی ان پر اثر انداز نہیں ہوتا۔ گویا انہیں اپنی نابودی یا آخری موقع کے کھودینے یا محال باتوں کا انتظار ہے۔ پہلے ارشاد ہوتا ہے؛ "انہیں سوائے اس کے اور کسی چیز کا انتظار نہیں کہ موت کے فرشتے انہیں لینے آجائیں (ہل ینظرون الا ان تأتیہم الملائکۃ)۔"

یا یہ کہ تیرا پروردگار ان کے پاس آجائے تاکہ یہ اسے اپنی آنکھوں سے دیکھ لیں اور ایمان لے آئیں (او یأق ربک)۔

درحقیقت یہ لوگ امر محال کی توقع کر رہے ہیں نہ یہ کہ خدا کا آنا یا اس کا دیکھا جانا ایک ممکن امر ہے۔ اس کی مثال بالکل یوں ہے کہ ایک ہٹ دھرم قاتل جسے اس کے جرم کے ثبوت کے لیے کافی دلیلیں پیش کی جائیں لیکن پھر بھی وہ قاتل نہ ہو تو اس سے ہم کہیں کہ اگر یہ تمام ثبوت بھی تم قبول کرنے پر تیار نہیں ہو تو شاید تمہیں اس بات کا انتظار ہے کہ اب خود مقتول زندہ ہو کر عدالت میں آئے اور یہ گواہی دے کہ تم نے اسے قتل کیا ہے۔

اس کے بعد فرماتا ہے :- یا تمہیں اس بات کا انتظار ہے کہ بعض وہ نشانیاں آجائیں جو روز قیامت سے کچھ پہلے ظاہر ہوں گی اور ان کے ظاہر ہونے کے بعد توبہ کے دروازے بند ہو جائیں گے اور اس دنیا کا خاتمہ ہو جائے گا (او یأتی بعض آیات ربک)۔

یہاں پر کلمہ "آیات ربک" اگرچہ کلی طور سے اور سرسبستہ استعمال ہوا ہے لیکن بعد کے جملوں کے قرینہ سے جن کی تفسیر آگے آئے گی، ان آیات کو "آیات روزِ عشر" کے مفہوم میں لیا جاسکتا ہے جیسے دشتناک زلزلے، سوچ، چاند ستاروں کا بے نور ہو جانا اور اسی طرح کی دوسری نشانیاں جو قیامت سے پہلے ظاہر ہونے والی ہیں۔

یا اس سے مراد ان کے وہ نامعقول مطالبے ہیں جو وہ پیغمبر اسلام سے کیا کرتے تھے۔ منجملہ ان کا ایک مطالبہ یہ تھا کہ ان کے سردوں پر آسمانی پتھر برسے یا یہ کہ عربستان کا خشک ریگستان بہتے ہوئے چشموں اور ہرے بھرے نخلستان سے بھر جائے۔

اسی کے ذیل میں یہ اضافہ فرمایا ہے کہ؛ جس روز بھی یہ نشانیاں ظاہر ہوں گی اس روز بے ایمانوں کا ایمان لانا اور ان لوگوں کا ایمان لانا جنہوں نے کوئی نیک کام نہ کیا ہوگا، قابل قبول نہ ہوگا اور توبہ کے دروازے بھی ان کے لیے بند کر دیئے جائیں گے کیونکہ توبہ اور ایمان لانا ان حالات میں اجباری اور اضطراری کیفیت کا حامل ہوگا جو اختیاری توبہ اور



ایمان کے ہم پایہ نہیں ہے د یوم یأقب بعض آیات ربك لا ینفع نفسا ایمانها لو تکن امنت من قبل او کسبت فی ایمانها خیرا۔

ہم نے جو کچھ بیان کیا اس سے معلوم ہوا کہ جملہ " او کسبت فی ایماننا خیرا " کے معنی یہ ہیں کہ اس روز نہ صرف ایمان لانا فائدہ بخش نہ ہوگا بلکہ ایسے لوگ بھی جو ایمان تولانے میں مگر انہوں نے کوئی نیک کام نہیں کیا ہے، اس روز کوئی نیک کام کرنا بھی انہیں فائدہ نہیں پہنچائے گا کیونکہ اس وقت حالات ہی ایسے ہوں گے کہ ہر شخص بے اختیارانہ طور پر یہ چاہے گا کہ بڑے کاموں کو چھوڑ دے اور نیک اعمال بجالانے۔

آیت کے آخر میں تہدید آمیز لہجہ میں ان صدی افراد سے فرماتا ہے :- اچھا اب جبکہ تمہیں اس قسم کا انتظار ہے تو یہی انتظار کیے جاؤ، ہم بھی (تمہارے دردناک انجام) کے انتظار میں رہیں گے (قل انتظروا انا منتظرون)۔

### عمل صالح کے بغیر ایمان کا کوئی فائدہ نہیں

آیت مذکورہ بالا سے چند قابل توجہ نکات معلوم ہوتے ہیں۔ ان میں سے ایک نکتہ یہ ہے کہ یہ آیت ایسی راہ نجات کا پتہ دے رہی ہے جو ایمان کے زیر سایہ ہے، پھر ایمان بھی وہ ایمان جس کی روشنی میں بندہ اعمال نیک بجالانے۔

مکن ہے کوئی پوچھے کہ کیا تنہا ایمان کافی نہیں ہے چاہے وہ تمام اعمال خیر سے خالی ہو؟ اس سوال کے جواب میں ہم کہیں گے: ہم نے مانا کہ کچھ با ایمان افراد ایسے بھی ہو سکتے ہیں جن سے لغزشیں ہو جائیں اور وہ گناہوں کے مرتکب بھی ہو جائیں پھر اس کے بعد اپنے گناہوں پر نادم و پشیمان بھی ہوں اور اپنی اصلاح کی طرف متوجہ ہوں لیکن ایسا با ایمان شخص جس نے اپنی عمر میں کافی مواقع کے باوجود کوئی نیک عمل نہ کیا ہو بلکہ اس کے برعکس ہر طرح کے بڑے کاموں میں مشغول رہا ہو اور ہر قسم کی سیاہ کاری اس سے سرزد ہوتی ہو، بہت بعید معلوم ہوتا ہے کہ ایسا شخص نجات یافتہ ہو جائے اور اس کا یہ عمل سے خالی ایمان اسے فائدہ پہنچائے کیونکہ اصولی طور پر یہ یقین نہیں آتا کہ کوئی شخص کسی نظریہ پر ایمان تو رکھتا ہو اس کے باوجود اپنی تمام عمر میں ایک مرتبہ بھی اس نظریہ کے قوانین پر عمل پیرا نہ ہو سکے بلکہ اس کے برعکس اس کے تمام قوانین کو ٹھکرا دے، اس کا ایسا کرنا اس بات کی کھلی دلیل ہوگا کہ اسے سرے سے اس نظریہ پر ایمان و اطمینان نہ تھا۔ اس طرح سے معلوم ہوا کہ ایمان وہی ہے جو عمل نیک کے ہم پہلو ہو چاہے وہ عمل نیک تھوڑا ہی کیوں نہ ہو تاکہ یہ معلوم ہو سکے کہ اس کے دل میں ایمان کا وجود ہے۔

۱۵۹) اِنَّ الَّذِیْنَ فَرَّقُوْا دِیْنَهُمْ وَكَانُوْا شِیْعًا لَّسْتَ مِنْهُمْ فِیْ شَیْءٍ  
اِنَّمَا اَمْرُهُمْ اِلَى اللّٰهِ ثُمَّ یَنْبِئُهُمْ بِمَا كَانُوْا یَفْعَلُوْنَ ۝



۱۴۰ مَنْ جَاءَ بِالْحَسَنَةِ فَلَهُ عَشْرُ امْتِثَالِهَا وَمَنْ جَاءَ بِالسَّيِّئَةِ  
فَلَا يُجْزَى إِلَّا مِثْلَهَا وَهُمْ لَا يُظْلَمُونَ ۝

ترجمہ

۱۵۹ وہ لوگ جنہوں نے اپنے آئین کو پراگندہ کر دیا اور وہ مختلف جتھوں (اور مختلف مذہبوں) میں بٹ گئے، تمہیں (اے رسول!) ان سے کوئی واسطہ نہیں، ان کا معاملہ خدا کے سپرد ہے، لہذا خدا ہی انہیں ان کے کرتوتوں سے آگاہ کرے گا۔

۱۴۰ جو شخص بھی کوئی نیک کام کرے گا اسے دس گنا صلہ ملے گا، اور جو شخص کوئی بُرا کام کرے گا اسے اتنی ہی سزا ملے گی (جتنا بُرا کام کیا تھا) اور ان پر کسی قسم کا ظلم نہیں کیا جائے گا۔

تفسیر

### نفاق پھیلانے والوں سے علیحدگی کا حکم

جو دس فرمان پچھلی آیتوں میں گذرے ہیں جن کے آخر میں یہ حکم تھا کہ خدا کی صراطِ مستقیم کی پیروی کرو اور ہر طرح کے نفاق اور اختلاف کا مقابلہ کرو، یہ آیت دراصل اسی مفہوم کی تفسیر و توضیح کے ضمن میں ہے۔ پہلے ارشاد ہوتا ہے: "وہ لوگ جنہوں نے اپنے آئین و مذہب کو ٹکڑے ٹکڑے کر دیا اور وہ مختلف گروہوں میں تقسیم ہو گئے (اے رسول!) تمہارا ان سے کسی معاملے میں کوئی ربط نہیں، نہ ان کا تم سے کسی چیز میں ربط ہے کیونکہ تمہارا آئین توحید اور تمہارا دین صراطِ مستقیم ہے اور راہِ راست ہمیشہ ایک ہی ہوتی ہے (ان الذین فرقوا دینہم وکانوا شیعاً لست منہم فی شیء)۔"

لفظ میں لفظ "شیع" کے معنی فرقوں گروہوں، پیروں کے ہیں، بنا بریں اس کا مفرد (شیعہ) کے معنی اس گروہ کے ہیں جو کسی خاص مسلک یا شخص کی پیروی کرے؛ یہ لفظ "شیعہ" کے لغوی معنی ہیں لیکن اصطلاح میں اس کے خاص معنی ہیں اور ان لوگوں کو شیعہ کہا جاتا ہے جو پیغمبر صلی اللہ علیہ وآلہ وسلم کے بعد مسلک امیر المؤمنین علی بن ابی طالب علیہ السلام کے پیرو ہیں، لہذا اس کے لغوی اور اصطلاحی معنی میں اشتباہ نہیں ہونا چاہیے (مؤلف) مطلب یہ ہے کہ یہاں پر لفظ "شیعہ" اپنے لغوی معنی میں استعمال ہوا ہے نہ کہ اصطلاحی معنی میں، لہذا کوئی صاحب عقل اس آیت کو مذہبِ شیعہ کے خلاف استعمال نہیں کر سکتا (مترجم)۔





## تفرقہ اور نفاق کی برائی

یہ آیت اس امر کو بڑی تاکید کے ساتھ دہرا رہی ہے کہ اسلام آئین وحدت و یگانگی ہے اور ہر طرح کے نفاق، تفرقہ اور انتشار سے بیزار ہے۔ اس بنا پر بڑی تاکید کے ساتھ پیغمبر اکرمؐ سے ارشاد الہی ہے کہ تمہارے کام کو تفرقہ انداز لوگوں سے کوئی مشابہت نہیں ہے، خدائے قہار و منتقم ان سے انتقام لے لے گا اور ان کے انجام بد کو ان کے سامنے لائے گا۔

توحید نہ صرف ایک اصل اسلام ہے بلکہ اسلام کے تمام اصول و فروع اور اس کے تمام آئین و فرامین توحید کے محور پر گھومتے ہیں۔ تمام تعلیمات اسلامی کے پیکر میں توحید روح کی حیثیت رکھتی ہے۔ جسے اسلام میں توحید ہی کی روح پھونگی گئی ہے۔

لیکن بڑے افسوس کے ساتھ کہنا پڑتا ہے کہ وہ آئین اسلام جس کے تمام اصولوں کو وحدت و یگانگی نے حیات بخشی ہے آج وہی آئین، تفرقہ اندازوں اور نفاق انگلوں کے ہاتھوں کچھ اس طرح گرفتار ہوا ہے کہ اس کے اصلی ضد و خال گم ہو کر رہ گئے ہیں۔ ہر روز ایک نعمت شوم اس صدا سے بوم کی طرح جو دیرانہ میں سنائی دے، کسی نہ کسی گوشہ سے بلند ہوتا ہے اور کوئی نہ کوئی شخص جسے ہیر و بننے کا شوق ہو یا کسی دماغی مرض میں گرفتار ہو یا کج رفتار وہ کسی قانون اسلامی کے خلاف علم مخالفت اوجھا کرتا ہے جس کے گرد کچھ نادان افراد جمع ہو جاتے ہیں اور اس طرح ایک نئے اختلاف کا دروازہ کھل جاتا ہے۔

عام مسلمانوں کی بے خبری اور آئین اسلامی سے ان کا جہل اس تفرقہ اندازی میں وہی کردار ادا کرتا ہے جو دشمن کی بیداری اور فن تفرقہ سے آگاہی ادا کرتی ہے۔ یہ دونوں امور اس افتراق و اختلاف میں بہت مؤثر ہوتے ہیں۔

کبھی ایسا ہوتا ہے کہ وہ مسائل جو صدیوں سے مورد بحث چلے آ رہے ہیں، بعض لوگ تفرقہ ڈالنے کے لیے نئے سرے سے معرض بحث میں لا کر جنجال برپا کرتے ہیں تاکہ عوام کے افکار کو اپنی طرف متوجہ کریں لیکن جیسا کہ آیت مذکورہ بالا کہہ رہی ہے اسلام ایسے لوگوں سے اور یہ لوگ اسلام سے بیگانہ ہیں اور آخر میں ان تفرقہ اندازوں کی تمام کوششیں رائیگاں جائیں گی۔

## مذہب شیعہ پر مولف المنار کے ناروا حملے

مولف تفسیر المنار، جو ملت شیعہ سے بڑی طرح بدظن ہیں اور جتنا بدظن ہیں اتنا ہی عقائد شیعہ اور تاریخ شیعہ سے بے خبر بھی ہیں۔ اس آیت کے ذیل میں دعوت اتحاد و اتفاق کی نقاب ڈال کر موصوف نے شیعوں پر خام

مزید توجیح کے لیے ملاحظہ ہو تفسیر نمونہ جلد ۶۔



فرسائی کی ہے اور ان پر یہ اتہام لگایا ہے کہ شیعہ ہیں جنہوں نے اسلام میں تفرقہ ڈالا ہے، یہ اسلام کے مخالف ہیں اور مذہب کے نام پر خلافت اسلام اعمال میں مشغول ہیں!، ایسا معلوم ہوتا ہے کہ آیہ مذکورہ میں جو لفظ شیعاً آیا ہے، اور جس کو مسئلہ - تشیع یا شیعہ - سے کوئی ربط نہیں ہے اس نے اسے اپنے پوچھ دعوے کے اثبات میں عزان قرار دیا ہے!۔

ان صاحب کی عبارتیں اور ان کے قلم سے نکلے ہوئے الفاظ خود ان کے اعتراضوں کا جواب ہیں اور وہ اس بات کے زبردست شاہد ہیں کہ ان کو تاریخ و عقائد شیعہ کا کوئی علم نہیں ہے۔ کیونکہ:

(۱) موصوف نے پہلے تو یہ دعویٰ کیا ہے کہ ملت - شیعہ - اور - عبد اللہ بن سبا - یہودی کے درمیان ربط خاص ہے، حالانکہ عبد اللہ بن سبا کا وجود ہی مشکوک ہے اور یہ فرض وجود اس نے تاریخ شیعہ یا کتب شیعہ میں کوئی کردار ادا نہیں کیا ہے، پھر یہ ادعا کیا ہے کہ - شیعہ - اور فرقہ - باطنیہ - اور فرقہ - ضالہ - کے درمیان ارتباط ہے حالانکہ یہ دونوں فرقے شیعوں کے سخت دشمن ہیں۔ اگر کسی کو تاریخ شیعہ سے مختصر آگاہی ہو تو اسے بھی پتہ چل جائے گا کہ اس قسم کے دعوے واپسی خیالات سے زیادہ حیثیت نہیں رکھتے بلکہ یہ افتراء و تمہت ہیں۔ سب سے زیادہ عجیب بات یہ ہے کہ موصوف نے شیعوں کو - غلات - سے نسبت دی ہے غلات وہ فرقہ ہے جس نے حضرت علی علیہ السلام کے بارے میں غلو کیا ہے اور وہ انہیں خدا سمجھتا ہے، حالانکہ فقہ شیعہ میں انہیں ایسے کافروں کی فہرست میں شمار کیا گیا ہے جن کا کفر مسلم ہے۔ اس کے باوجود موصوف لکھتے ہیں کہ شیعہ اہل بیت علیہم السلام اور دوسری چیسزدوں کی پرستش کرتے ہیں۔

یہ مسلمہ بات ہے کہ اگر مولف - المنار - قبل از تحقیق فیصلہ اور بے جا تعصبات سے اجتناب کرتے اور اس بات کی کوشش کرتے کہ شیعہ عقائد کو خود شیعوں سے دریافت کرتے یا ان کی کتابیں پڑھتے، نہ کہ ان کے دشمنوں کی کتابوں کو اپنا مدرک علم و معلومات قرار دیتے، تو ان کو بخوبی معلوم ہو جاتا کہ اس قسم کی باتیں ان سے منسوب کرنا نہ صرف کذب و بہتان ہے بلکہ مضحکہ خیز اور خندہ آور بھی ہے۔

اس سے بھی زیادہ عجیب بات یہ ہے کہ انہوں نے مذہب شیعہ کی پیدائش کو ایرانیوں کی طرف منسوب کیا ہے حالانکہ ایرانیوں کے شیعہ ہونے سے کئی صدیاں قبل - مذہب تشیع - عراق حجاز اور مصر میں پھیل چکا تھا۔ مدارک تاریخی اس حقیقت کے زندہ گواہ ہیں۔

۱۔ مصری عالم - طلحہ حسین - نے اپنی کتاب - عبد اللہ بن سبا - میں اسی بات کو اپنی اس کتاب کا موضوع سخن بنایا ہے کہ یہ شخص کون تھا، چنانچہ انہوں نے اس میں یہ بتایا ہے کہ یہ ایک فرضی شخصیت ہے جسے بعض شیعوں کو بدنام کرنے کے لیے تراشا گیا ہے۔ ملاحظہ ہو کتاب - عبد اللہ بن سبا - مبلوہ مصر (مترجم)۔

۲۔ علامہ ابو حاتم سل بن عثمان بستانی بصری بخاری و غلات مشرق، اپنی کتاب - الاریثہ - کی جلد سوم میں لفظ - شیعہ - کے ذیل میں تحریر فرماتے ہیں :-

اسلام میں حضرت رسول اللہ صلی اللہ علیہ وآلہ، وسلم کی موجودگی میں سب سے پہلے جو نام ظاہر ہوا وہ نام - شیعہ - ہے پہلے یہ چار صحابیوں کا لقب تھا: سلمان فارسی، ابوذر غفاری، مقداد بن اسود اور عمار یا سرصفین کی جنگ ہونے تک صرف ان چاروں کو لقب - شیعہ - سے پکارا جاتا تھا۔ جب جنگ صفین برپا ہوئی تو اس نام - شیعہ - نے تمام دوستان علی بن ابی طالب میں شہرت حاصل کر لی۔ تالیس اشیعہ صنتہ (مترجم)



(ii) شیعوں کا ایک بڑا گناہ یہ ہے کہ انہوں نے حضرت رسول اللہ صلی اللہ علیہ وآلہ وسلم کے اس قطعی فرمان پر عمل کیا ہے جو اہل سنت کے معتبر ترین مدارکوں میں بھی مذکور ہے اور وہ فرمان یہ ہے کہ آنحضرت صلی اللہ علیہ وآلہ وسلم نے ارشاد فرمایا:

میں تمہارے درمیان دو گراں مایہ چیزیں اپنی یادگار کے طور پر پھوڑے جا رہا ہوں، ان سے وابستہ رہنا کبھی بھی گمراہ نہ ہوگے، خدا کی کتاب اور میری عمرت بلے

شیعوں کا تصور یہ ہے کہ انہوں نے مشکلاتِ اسلامی میں اپنی پناہ گاہ ان ہستیوں کو بنایا ہے جو آئینِ اسلام سے سب سے زیادہ آگاہ تھیں۔ اور وہ اہل بیت رسول علیہم السلام کی ذواتِ مقدسہ ہیں۔ چنانچہ شیعوں نے انہی سے اپنے احکام دین اخذ کیے ہیں۔

شیعوں کی خطا یہ بھی ہے کہ وہ عقل و منطق کی پیروی کرتے ہوئے قرآن و سنت کے زیر سایہ "اجتہاد" کے دروازہ کو کھلا ہوا سمجھتے ہیں اس طرح سے انہوں نے فقہِ اسلامی کو حرکت بخشی ہے چنانچہ وہ کہتے ہیں :-

اس امر کی کیا دلیل ہے کہ قرآن و سنت کو سمجھنے کی قوت کو صرف "چار افراد" میں منحصر کر دیا جائے اور ان کے علاوہ باقی تمام افراد کو ان کی پیروی کرنے پر مجبور کیا جائے؟

کیا قرآنی خطابات کا رخ ہر زمانے کے ایماں دار افراد کی طرف نہیں ہے؟

کیا اصحاب رسول قرآن اور سنت کو سمجھنے کے لیے کچھ معین اشخاص کی پیروی کرتے تھے؟

لہذا اس کی کیا ضرورت ہے کہ ہم اسلام کو ایک پرانی اور خشک چار دیواری جس کا نام "مذہبِ اربعہ" ہے، میں محصور کر دیں؟!

شیعوں کا گناہ یہ بھی ہے کہ وہ یہ کہتے ہیں :-

اصحابِ پیغمبر کو دیگر افراد کی طرح ایمان و عمل کی کسوٹی پر پرکھنا چاہیے، ان میں سے جن کا عمل قرآن و سنت کے مطابق ہے وہ اچھے ہیں (اور ان سے محبت کی جائے) اور وہ اصحابِ جنوں نے پیغمبر کے دور میں

یا آنحضرت کے وصال کے بعد کتاب و سنت کے خلاف عمل کیا ہے انہیں چھوڑ دینا چاہیے اور محض

لفظ صحابی کو فتنہ پروروں کے لیے ایک ڈھال نہ بنایا جائے اور معاویہ جیسے افراد کو محترم نہ سمجھا جائے

وہ معاویہ جس نے تمام ضوابطِ اسلامی کو پیروں تلے روند دیا تھا اور اس نے اس امامِ وقت پر خروج کیا

جسے تمام امتِ اسلامی کم از کم اس دور میں امام مانتی ہے، اور اس نے بہت سے بے گناہوں کا خون

بھایا تھا، یہی حال کچھ اُن اصحاب کا ہے جو دولت کی طمع میں معاویہ کے طرفدار اور اس بغاوت میں

اس کے شریک کار رہے۔

۱۔ ملاحظہ ہو: صحیح ترمذی ۱۰۰/۳ سنن بیہقی ۱۳/۱ د ۱۴/۲ سنن دارمی ۲۳۱/۲ کنز العمال ۱۵۲/۱ و ۱۵۹ طبقات ابن سعد ۲/۲ و کتب دیگر

اور صحیح مسلم ۳۲۶/۲ طبع لکھنؤ (مترجم)۔

ہاں شیعہ اس طرح کے گناہوں کے مرتکب بھی ہیں اور معترف بھی لیکن ذرا بتلانا کہ شیعوں سے زیادہ مظلوم بھی کوئی ایسی قوم ہے جس کی تاریخ اور زندگی کے درخشاں دہرے وقار پہلوؤں کو تاریک کر کے پیش کیا جائے؟ دروغ و بہتان کا ایک طومار اس کے خلاف باندھ دیا جائے؟ یہاں تک کہ اسے اتنی اجازت بھی نہ ملے کہ وہ اپنی صفائی کے طور پر عام مسلمانوں میں اپنے عقائد کی تبلیغ کر سکے بلکہ یہ کہا جائے کہ اس کے عقائد کو اس کے دشمنوں سے اخذ کیا جائے نہ کہ خود اس سے!

کیا وہ گروہ جو پیغمبر اکرم صلی اللہ علیہ وآلہ وسلم کے فرمان (حدیث ثقلین) پر عمل پیرا ہے (جبکہ دوسروں نے اس پر عمل نہیں کیا) تفرقہ انداز اور نفاق پر در محسوب ہوگا؟ کیا یہ مناسب ہے کہ یہ گروہ جس راہ پر جا رہا ہے اس پر چلنے سے روک دیا جائے تاکہ اتحاد و اتفاق قائم ہو جائے یا ان لوگوں کو آگے بڑھنے سے روکنا چاہیے جو منزل سے بھٹک گئے ہیں؟!

(iii) علوم اسلامی کی تاریخ بتلاتی ہے کہ علوم اسلامی میں بالعموم شیعہ ہی پیشقدم تھے۔ یہاں تک کہ شیعوں کو علوم اسلامی کا موجد اور مورث اعلیٰ سمجھا جاتا ہے۔

علمائے شیعہ نے جو کرائے ہوئے علم تفسیر، تاریخ، حدیث، فقہ، اصول، رجال اور فلسفہ اسلامی میں لکھی ہیں یہ کوئی ایسی بات نہیں ہے جسے چھپایا جاسکے۔ یہ کتابیں تمام عمومی کتاب خانوں میں موجود ہیں جن سے لوگ فائدہ اٹھا سکتے ہیں۔ اس سے اہلسنت کے بعض کتب خانے مستثنیٰ ہیں جہاں عام طور پر کتب شیعہ کا داخلہ ممنوع ہے، حالانکہ ہم نے صدیوں سے اپنے کتب خانوں میں کتب اہل سنت کے داخلے کی عام اجازت دے رکھی ہے! اور یہ کتابیں ہمارے دعوے کی زندہ دلیل ہیں۔

سوال یہ ہے کہ جن لوگوں نے یہ تمام بیش قیمت کتابیں عظمت اسلامی اور تعلیمات اسلام کو پھیلانے کے لیے لکھی ہیں کیا یہ سب اسلام کے دشمن تھے؟

کیا کوئی ایسا دشمن تمہاری نظر میں ہے جس نے اس قدر دوستی اور محبت کی ہو؟ آیا سوائے مخلص عاشق کے کوئی ایسا شخص ہے جس نے قرآن اور پیغمبر اسلام صلی اللہ علیہ وآلہ وسلم کے لیے اتنی اہم خدمات انجام دی ہوں؟

آخر کلام میں ہمیں صرف اتنا کہنا ہے کہ اگر واقعا آپ یہ چاہتے ہیں کہ نفاق اور تفرقہ دور ہو جائے، تو آئیے بجائے ہمت تراشیوں کے، ایک دوسرے کو پہچاننے کی کوشش کریں۔ کیونکہ اس طرح کی ناروا ہمتیں نہ صرف اتحاد اسلامی کو کوئی فائدہ نہیں پہنچاتی ہیں بلکہ وحدت اسلامی پر کاری ضرب لگاتی ہیں۔

۱۔ اس امر کے مدارک سے آگاہ ہونے کے لیے ملاحظہ ہو کتاب - تاسیس الشیعہ لعلوم الاسلام - اور کتاب - اصل الشیعہ و اصولہا - خوش قسمتی سے دونوں

کتابوں کا فارسی ترجمہ ہو چکا ہے (دوسری کتاب کا اردو میں بھی ترجمہ ہو چکا ہے - مترجم)۔



## جزا بیشتر سزا کمتر!

اس کے بعد کی آیت میں اللہ کی رحمت اور اس کی وسیع جزا کی طرف اشارہ کیا گیا ہے جو اس کے نیکو کار بندوں کو دی جائے گی اور پچھلی آیت میں جو تہدید کی گئی ہے اس کی تکمیل اس تشویق سے کی گئی ہے، فرماتا ہے: جس نے بھی کوئی نیک کام کیا اسے دس گنا بدلہ ملے گا (من جاء بالحسنة فله عشر امثالها)۔

اور جس نے بھی بُرا کام کیا اسے اس سے زیادہ سزا نہیں دی جائے گی (ومن جاء بالسيئة فلا يجزيه الا مثلها)۔

مزید تاکید کے لیے اس جملے کا بھی اضافہ کیا ہے: ان پر کسی قسم کا ظلم نہیں کیا جائے گا، وہ صرف اپنے عمل بد کے برابر سزا پائیں گے (وهم لا يظلمون)۔

یہاں پر یہ سوال ہوتا ہے کہ آیت مذکورہ بالا میں "حسنة" اور "سيئة" سے کیا مراد ہے؟ آیا اس سے مراد صرف "توحید" اور "شرک" ہے یا اس سے زیادہ وسیع معنی مراد ہیں۔ اس مسئلے میں مفسرین کے مابین گفتگو ہے لیکن آیت کا ظاہر ہر قسم کے نیک عمل، نیک فکر، نیک عقیدہ یا بد عمل، بد فکر، بد عقیدہ کو اپنے دائرہ میں سمونے ہوئے ہے کیونکہ "حسنة" و "سيئة" کے معنی کو محدود کرنے پر کوئی دلیل نہیں ہے۔

## چند مزید نکات

۱- "جاء به" سے مراد :- گزشتہ جملے کے مفہوم سے ہوتا ہے کہ کلمہ "جاء به" سے مراد یہ ہے کہ نیک یا بد عمل کو اپنے ہمراہ لائے گا۔ یعنی جب بندہ عدل الہی کی عدالت میں آئے گا تو ایسا نہیں ہو سکتا کہ خالی ہاتھ اور تنہا آئے بلکہ اپنے ساتھ صحیح عقیدہ اور نیک عمل لائے گا یا غلط عقیدہ اور عمل بد کے ساتھ آئے گا۔ یہ ہر حالت میں اس کے ساتھ ہیں، اس سے جدا نہ ہوں گے اور آخرت کی ابدی زندگی میں اس کے ساتھی اور ہمدم ہوں گے۔

قرآن کریم کی دوسری آیات میں بھی یہ تعبیر اسی معنی میں نظر آتی ہے۔ چنانچہ سورہ ق کی آیت ۲۳ میں ہم پڑھتے ہیں: من خشى الرحمن بالغيب وجاء بقلب مثيب -

بہشت ان لوگوں کے لیے ہے جو خدا کو ایمان بالغیب کے ذریعے پہچانیں اور اس سے ڈریں، اور توبہ کرنے والوں جو احساس فرض سے بھرا ہوا ہو بروز محشر اپنے ساتھ لے کر آئیں۔

۲- جزا کے مختلف درجے :- مذکورہ آیت میں ہم نے پڑھا کہ "حسنة" کی جزا دس گنا ہے حالانکہ قرآن کی بعض دوسری آیتوں میں صرف - اضعافا کثیرہ - (بہت زیادہ بڑھ چڑھ کر) پر اکتفا کی گئی ہے (جیسے سورہ بقرہ کی آیت ۲۴۵) نیز بعض دوسری آیتوں میں راہ خدا میں مال خرچ کرنے کا بدلہ سات سو ہے بلکہ اس سے بھی زیادہ بیان کیا گیا ہے جیسے (آیت ۲۴۱ سورہ بقرہ) ایک آیت میں تو اجد جزا کو اللہ تعالیٰ نے بے حساب فرمایا

ہے، جیسا کہ ارشاد ہوتا ہے:-

رَاتِمًا يُوقَفُ الصَّابِرُونَ أَجْرَهُمْ بِغَيْرِ حِسَابٍ -

وہ لوگ جن کے پائے استقلال میں لغزش نہیں آئی ان کو بے حساب اجر دیا جائے گا (سورہ زمر)۔

یہ بات واضح ہے کہ ان آیتوں میں کسی طرح کا اختلاف نہیں ہے، واقعہ یہ ہے کہ نیکو کاروں کو کم از کم جو اجر ملے گا وہ دس برابر ہوگا، پھر اس کے بعد اہمیت عمل، درجہ اخلاص، اس عمل کے کرنے میں جو زحماتیں اٹھانا پڑی ہیں اور جو کوششیں اس نیک کام کے کرنے میں کی ہیں ان سب کا لحاظ کیا جائے گا اور اسی اعتبار سے اجر میں اضافہ ہوتا جائے گا یہاں تک کہ بندے کا یہ اجر اتنا بڑھ جائے گا کہ حساب کتاب کی سرحد سے گزر جائے گا اور سوائے خدا کے کسی کو یہ معلوم نہ ہوگا کہ وہ کتنا ہے۔

مثلاً انفاق (راہِ خدا میں مال خرچ کرنا) جس کی اسلام میں بہت اہمیت بیان کی گئی ہے، اس کا اجر عمل خیر کے معمولی اجر (دس گنا) سے بڑھ گیا ہے اور - اضعا فاکثیرہ - یا - سات سو گنا - بلکہ اس سے بھی بڑھ کر قرار دیا گیا ہے، اور - استقامت - (ثبات قدمی) کہ جو تمام کامیابیوں اور خوش بختیوں کی جڑ ہے اور کوئی عمل نیک اس کے بغیر پورا نہیں ہو سکتے گا، اس کا اجر و ثواب بے حساب مذکور ہوا ہے۔

لہذا معلوم ہوا کہ اگر بعض روایات میں نیک اعمال کے لیے اجر و ثواب دس گنا سے زیادہ بیان کیا گیا ہے تو یہ مذکورہ آیت (من جاء بالحنة فله عشر امثالها) کے مخالف نہیں ہے۔

اسی طرح سورہ قصص کی آیت ۴۸ میں جو ہم پڑھتے ہیں:

من جاء بالحنة فله خير منها -

جو عمل نیک کرے گا اسے اس سے بہتر صلہ ملے گا۔

یہ آیت بھی مذکورہ بالا آیت سے اختلاف نہیں رکھتی کہ اس میں نسخ کا احتمال پیدا ہو، کیونکہ لفظ - بہتر - کے ایک وسیع معنی ہیں جو (دس گنا) پر بھی صادق آتے ہیں۔

۲- ویسی ہی سزا کا مفہوم :- ممکن ہے بعض افراد یہ خیال کریں کہ ماہِ رمضان کے روزہ کو عمداً ترک کرنے کا کفارہ ساٹھ روزے قرار دیا گیا ہے اور اسی طرح کی دیگر سزائیں جو کسی گنا بڑھ چڑھ کر دنیا و آخرت میں مجرموں کو دی جائیں گی، یہ مذکورہ بالا آیت (من جاء بالسيئة فلا يجزي الا مثلها) کے منافی ہیں۔

لیکن اگر ایک نکتے کی طرف توجہ کی جائے تو اس بات کا بھی جواب مل جاتا ہے اور وہ یہ ہے کہ: مذکورہ آیت (من جاء بالسيئة... الخ) میں جس مساوات (برابری) کا ذکر کیا گیا ہے اس سے مراد مساوات عددی نہیں ہے بلکہ اگر ایک گناہ کیا ہے تو ایک تازیانہ مارا جائے دو گناہ ہوں تو دو تازیانے، بلکہ کیفیت عمل کا بھی لحاظ کرنا چاہیے۔ ماہِ رمضان کے ایک روزہ کو ترک کر دینا جبکہ اس کی اتنی اہمیت بیان کی



گئی ہے، اس کی سزا صرف ایک روز کا روزہ نہیں ہوگا، بلکہ روزہ چھوڑنے والا اتنے پے در پے روزے رکھے کہ وہ ماہ مبارک رمضان کے روزے کے برابر ہو جائے، یہی وجہ ہے کہ ہم بعض احادیث میں پڑھتے ہیں کہ ماہ رمضان میں گناہ کرنے کا عذاب بھی عام ایام سے زیادہ ہے، جس طرح کہ ثواب زیادہ ہے۔ یہاں تک کہ ماہ رمضان میں ثواب ختم قرآن، دوسرے ایام میں ختم کرنے سے ستر گنا زیادہ ہے۔

۴۔ نہایت لطف و کرم :- ایک اور جالب نظر نکتہ یہ ہے کہ آیہ بالا خداوند کریم کے نہایت لطف و کرم کو بیان کر رہی ہے جو اس نے اس بندۂ ناپہیز کے حال پر کیا ہے۔

کیا کوئی ایسی ہستی ہے جو کام کرنے کے تمام آلات و اوزار انسان کو دے دے، ہر طرح کی آگاہی و علم بھی اسے عطا کرے، معصوم رہبر بھی اس کی ہدایت کے لیے بھیجے، تاکہ انسان خدا داد قوت و طاقت سے اور اسی کے فرستادہ رہبروں کی رہنمائی سے کوئی نیک کام انجام دے، پھر اس کے بعد اس عمل کا دس گنا بدلہ بھی عطا کرے لیکن اس سے جو لغزشیں اور خطائیں ہوں ان پر جو سزا دے وہ برابر کی ہو، کوئی اضافہ نہ ہو، علاوہ بریں اس کے لیے راہ توبہ اور عذر خواہی بھی ہمیشہ کے لیے کھلی ہوئی ہو۔ یعنی اگر توبہ کرے تو پھر کوئی سزا نہ ملے! حضرت ابوذرؓ کہتے ہیں کہ صادق مصدق (یعنی پیغمبر اسلام صلی اللہ علیہ وآلہ وسلم) نے فرمایا :-

ان الله تعالى قال الحسنه عشرا وازيد والسيئه واحده او اغفر فالويل لمن غلبت احاده اعشاره۔

اللہ تعالیٰ فرماتا ہے کہ نیک کاموں کا دس گنا بدلہ دوں گا یا اس سے زیادہ، اور بُرے کام کا ایک ہی بدلہ دوں گا یا بخش دوں گا، پس وائے ہو اس پر جس کی اکائیاں اس کی دہائیوں پر غالب آجائیں (یعنی اس کے گناہ اطاعتوں سے سوا ہو جائیں) بلے

- ۱۹۱) قُلْ إِنِّي هَدَيْتُ رَبِّي إِلَى صِرَاطٍ مُسْتَقِيمٍ دِينًا قِيمًا مِلَّةَ  
 إِبْرَاهِيمَ حَنِيفًا وَمَا كَانَ مِنَ الْمُشْرِكِينَ ۝
- ۱۹۲) قُلْ إِنْ صَلَاتِي وَنُسُكِي وَمَحْيَايَ وَمَمَاتِي لِلَّهِ  
 رَبِّ الْعَالَمِينَ ۝
- ۱۹۳) لَا شَرِيكَ لَهُ وَبِذَلِكَ أُمِرْتُ وَأَنَا أَوَّلُ  
 الْمُسْلِمِينَ ۝

## ترجمہ

- ۱۹۱) (اے ہمارے نبی) کہہ دیجئے: میرے رب نے مجھے راہِ راست کی ہدایت  
 کی ہے (وہ راہِ راست جو) ایک مضبوط اور ثابت رہنے والا آئین ہے یہ اس  
 ابراہیم کا آئین ہے جس نے اپنے ماحول کے تمام خرافاتی آئینوں سے روگردانی کی  
 تھی اور وہ مشرکوں میں سے نہ تھے۔
- ۱۹۲) کہہ دیجئے: میری نماز، میری تمام عبادتیں، میری زندگی، میری موت یہ سب  
 تمام جہانوں کے پالنے والے کے لیے ہے۔
- ۱۹۳) اس کا کوئی شریک نہیں، اسی کی طرف سے مجھے حکم دیا گیا ہے اور میں پہلا  
 مسلمان ہوں۔

## تفسیر:

### یہ میری صراطِ مستقیم ہے

یہ چند آیات، نیز دوسری آیتیں جن کا ہم اس کے بعد مطالعہ کریں گے اور جن پر سورہ "انعام" کا اختتام ہوتا ہے، ان میں فی الحقیقت ان تمام بحثوں کا خلاصہ بیان کیا گیا ہے جو شرک اور بت پرستی کے بارے میں اس سورہ میں کی گئی ہیں۔ دراصل یہ سورہ توحید کی دعوت اور شرک کے مقابلے سے شروع ہوئی ہے اور اسی بحث میں اس کا اختتام بھی کیا گیا ہے۔

خدا پہلے مشرکوں اور بت پرستوں کے عقائد فاسدہ اور عقل و منطق سے دور دعوتوں کے مقابلے میں اپنے رسول کو یہ حکم دیتا ہے کہ: (اے رسول!) کہہ دیجئے کہ میرے پروردگار نے مجھے راہِ راست، جو نزدیک ترین راہ ہے، کی ہدایت کی ہے (یہ راہِ راست وہی راستہ ہے جس میں توحید و یگانہ پرستی کی دعوت اور آئین شرک و بت پرستی کے مٹانے کا حکم دیا گیا ہے)، (قل اننی ہدانی ربی الی صراطِ مستقیم)۔

قابل توجہ بات یہ ہے کہ یہ آیت اور اس سے قبل کی بہت سی آیتیں نیز بعد کی آیتیں لفظ "قل" (یعنی کہہ دیجئے) سے شروع ہوتی ہیں۔ شاید قرآن کریم میں کوئی ایسی دوسری سورہ نہیں ہے جس میں اس لفظ کی اتنی زیادہ تکرار کی گئی ہو جتنی اس میں کی گئی ہے۔ اس سے دراصل ان شدید نزاعوں کا اندازہ ہوتا ہے جو پیغمبر اسلام اور مشرکوں کے درمیان وقوع پذیر ہوتے تھے۔

نیز اس تکرار لفظ "قل" نے کافروں کے لیے ہر بہانہ تراشی کی راہ بھی بند کر دی، کیونکہ اس لفظ "قل" کے بار بار دہرانے سے منشا یہ ہے کہ یہ تمام باتیں بحکم خداوندی ہیں، اس میں پیغمبر کی شخصی رائے کو کوئی دخل نہیں ہے۔ یہ امر بھی واضح ہے کہ اس آیت میں اور اسی طرح کی دوسری آیتوں میں اس لفظ کا ذکر اس لیے ہے کہ اصالت قرآن محفوظ رہے اور وہ الفاظ بعینہ باقی رہیں جو پیغمبر پر وحی کی صورت میں نازل ہوئے تھے۔ دوسرے لفظوں میں یوں کہنا چاہیے کہ پیغمبر اسلام صلی اللہ علیہ وآلہ وسلم پر جو وحی نازل ہوتی تھی اس کے الفاظ میں آپ کسی قسم کا تغیر و تبدل نہیں کرتے تھے حتیٰ کہ لفظ "قل" جو آپ سے اللہ کے خطاب کو ظاہر کرتا ہے، اس تک کو باقی رکھتے تھے۔

اس کے بعد اس صراطِ مستقیم کی اس آیت میں اور بعد کی دو آیتوں میں توضیح کی گئی ہے۔ پہلے فرماتا ہے: یہ ایک سیدھا قانون ہے جو بہت سچا اور درست ہے، ابدی (ہمیشہ کے لیے) ہے، دین و دنیا، جسم و جان کے جملہ امور کا ذمہ دار ہے (دیناً قیماً)۔

۱۔ قیماً کے معنی سچائی اور استقامت کے ہیں۔ اور عمن ہے کہ مضبوط اور ہمیشگی کے معنی میں ہو، نیز یہ بھی ممکن ہے کہ امور دین و دنیا کے کفیل کے

معنی میں ہو (اس لیے آیت کے ترجمہ میں تینوں معانی کی رعایت کی گئی ہے)۔





چونکہ عرب حضرت ابراہیم سے اپنا خاص ربط ظاہر کرتے تھے، بلکہ یہاں تک کہ اپنے قانون کو بھی حضرت ابراہیم کا قانون کہتے تھے اس لیے اللہ تعالیٰ نے اس بات کا اضافہ کیا کہ: حضرت ابراہیم کا حقیقی قانون یہی (اسلام) ہے جس کی طرف میں دعوت دے رہا ہوں، نہ کہ وہ قانون جس سے تم وابستہ ہو (ملہ ابراہیم)۔ وہی ابراہیم جس نے اپنے زمانے اور ماحول کے خرافاتی آئین سے روگردانی کی اور جس نے حق یعنی آئین توحید پرستی کو قبول کیا (حنیفا)۔

.. حنیف، لغت میں اس شخص یا چیز کو کہتے ہیں جو کسی جانب میلان پیدا کرے لیکن اصطلاح قرآنی میں اسے کہتے ہیں جو باطل سے روگردانی کر کے آئین حق کی طرف متوجہ ہو جائے۔

یہ تعبیر گویا ان مشرکوں کا جواب ہے جو پیغمبر اسلام کے اس وجہ سے مخالفت تھے کہ پیغمبر نے عربوں کے آباد اجداد کے مذہب بت پرستی کی مخالفت کی تھی۔ پیغمبر نے ان کے جواب میں فرمایا: میں نے جو تمہارے پرانے طریقے کو توڑا ہے اور تمہارے خرافاتی عقیدوں کو جو ٹھکرایا ہے یہ میرا ہی اقدام نہیں ہے بلکہ حضرت ابراہیم علیہ السلام جو سب کے لیے قابل احترام ہستی ہیں، انہوں نے بھی ایسا کیا تھا۔

اس کے بعد مزید تاکید کے لیے فرماتا ہے: وہ کسی دقت بھی مشرکوں اور بت پرستوں کے گروہ میں سے نہ تھے (وما کان من المشرکین)۔

بلکہ وہ تو ایک بت شکن انسان تھے اور آئین شرک کو توڑنے والے تھے۔

جملہ "حنیفا و ما کان من المشرکین" کی آیات قرآن میں تکرار، کبھی "مسلم" کے ساتھ اور کبھی اس کے بغیر اسی مسئلے کی تاکید کے لیے ہے کہ حضرت ابراہیم کی ذات مقدس، جس پر زمانہ جاہلیت کے عرب فخر کیا کرتے تھے، ان کے غلط عقائد و اعمال سے منزہ تھے بلکہ

بعد کی آیت میں خدا تعالیٰ فرماتا ہے: نہ صرف عقیدہ کی رو سے میں موحد اور یکتا پرست ہوں، بلکہ میرا ہر عمل بھی اسی کے لیے ہے۔ میری نماز، میری تمام عبادتیں، یہاں تک کہ میری موت و حیات سب پروردگار عالم کے لیے ہے۔ اسی کے لیے زندہ ہوں اور اسی کے لیے جان دوں گا۔ اسی کے راستے میں جو کچھ بھی میرے پاس ہے قربان کر دوں گا۔ میری امیدوں کی آماجگاہ، میرے عشق کی منزل، میری ہستی کا مقصد سب کچھ وہی ہے (قل ان صلاتی و نسکی و معیای و مماقی لله رب العالمین)۔

.. "نسک" کے اصلی معنی عبادت کے ہیں۔ اسی بنا پر عبادت کرنے والے کو "ناسک" کہتے ہیں لیکن یہ لفظ عام طور سے اعمال حج کے لیے استعمال ہوتا ہے۔ مناسب حج، اسی حوالے سے کہا جاتا ہے۔ بعض نے یہ احتمال دیا ہے کہ "نسک" کے معنی یہاں پر شاید قربانی کے ہوں لیکن ظاہر یہ ہے کہ اس لفظ کے مفہوم میں ہر قسم کی عبادت شامل ہے کیونکہ پہلے نماز (صلوٰۃ) کی طرف اشارہ کیا گیا ہے جو تمام عبادتوں میں اہمیت رکھتی ہے اس

۱۔ سورہ بقرہ آیت ۱۳۵، سورہ آل عمران آیت ۹۶، ۹۵۔



کے بعد تمام عبادتوں کا بطور عموم ذکر ہوا ہے، مطلب یہ ہے کہ میری نماز بلکہ تمام عبادتیں، میری زندگی اور موت سب کچھ اس (اللہ) کے لیے ہے۔

بعد والی آیت میں مزید تاکید کے لیے اور ہر طرح کے شرک اور بُت پرستی کے ابطال کے لیے اضافہ فرماتا ہے "وہ ایسا پروردگار ہے کہ اس کا نہ کوئی شبیہ (مثل) ہے اور نہ شریک ہے" (لا شریک لہ)۔  
آخر میں فرماتا ہے: "اس بات کا مجھ کو حکم دیا گیا ہے، اور میں پہلا مسلمان ہوں" (و بذا لک امرت و انا اول المسلمین)۔

### پیغمبر کے "اول مسلمین" ہونے کے کیا معنی ہیں؟

آیہ مذکورہ بالا میں پیغمبر کو "اول المسلمین" (پہلا مسلمان) کہا گیا ہے۔ اس کے بارے میں مفسرین کئی درمیان اختلاف ہے کہ اس کا کیا مطلب ہے کیونکہ ہمیں معلوم ہے کہ اگر "اسلام" کا مطلب اس کے وسیع معنی میں ہو تو یہ معنی تمام آسمانی ادیان پر محیط ہے۔ اسی وجہ سے لفظ "مسلم" انبیائے ماضیوں پر بھی بولا گیا ہے۔ حضرت نوحؑ کے لیے ہم پڑھتے ہیں :-

وَأْمُرْتُ أَنْ أَكُونَ مِنَ الْمُسْلِمِينَ

"مجھے حکم دیا گیا کہ میں مسلمانوں میں سے ہو جاؤں" (یونس - ۷۲)

حضرت ابراہیمؑ اور ان کے فرزند حضرت اسماعیلؑ کے بارے میں بھی ہے:

رَبَّنَا وَاجْعَلْنَا مُسْلِمِينَ لَكَ

خدا و ندام کو اپنا مسلمان بنا دے (بقرہ - ۱۲۸)

اور حضرت یوسفؑ کے لیے آیا ہے:

تَوَفَّنَا مُسْلِمًا

"مجھے مسلمان ہونے کی حالت میں موت دے" (یوسف - ۱۰۱)

اسی طرح دیگر انبیاء کے لیے بھی آیا ہے۔

یقیناً مسلم کے معنی اس شخص کے ہیں جو فرمان الہی کے سامنے سر تسلیم خم کرے۔ یہ معنی تمام انبیاء الہی اور ان کی امتوں کے مومن افراد پر صادق آتے ہیں۔ اس صورت میں پیغمبر کے اول مسلم ہونے کے معنی یا تو ان کے اسلام کی اہمیت و کیفیت کے لحاظ سے ہے، کیونکہ آنحضرت صلی اللہ علیہ وآلہ وسلم کے اسلام و تسلیم کا درجہ سب سے بلند تھا، یا یہ معنی ہوں گے کہ آپ اس امت کے وہ پہلے فرد تھے جس نے آئین قرآن و اسلام کو قبول کیا۔

۱۔ نظر حقیر میں پیغمبر اسلام صلی اللہ علیہ وآلہ وسلم کے "اول مسلم ہونے کے" یہ معنی نہیں ہیں، کیونکہ یہ جب صحیح ہوگا جب آپ وقت ولادت یا اس کے بعد اسلام سے خالی ہوں بلکہ واقعہ یہ ہے کہ جب آپ پیدا ہوئے اس وقت نہ صرف مسلمان تھے بلکہ نبی بھی تھے کیونکہ ارشاد پیغمبر ہے :- (باقی صفحہ اگلے پر)



بعض روایات میں بھی وارد ہوا ہے کہ اس سے مراد یہ ہے کہ آپؐ وہ پہلے شخص ہیں جس نے عالم ارواح میں، جبکہ پروردگار عالم نے اپنی طرف بلایا اور اپنی الوہیت کے متعلق سوال کیا تو مثبت جواب دیا۔  
بہر حال آیت مذکورہ بالا روح اسلام اور حقیقت تعلیمات اسلامی کو واضح کر رہی ہے۔ یہ آیت دعوت ہے صراطِ مستقیم کی طرف، حضرت ابراہیمؑ کے آئینِ بُت شکنی کی جانب اور ہر قسم کے شرک اور دوگانہ و چندگانہ کی نفی کی طرف۔ یہ عقیدہ اور ایمان کی رُو سے تھا۔

لیکن از روئے عمل، تو یہ آیت دعوت ہے اخلاص و خلوص نیت کی طرف اور اس کی طرف کہ بندے کو چاہیے کہ اپنا ہر عمل خدائے وحدہ لا شریک کے لیے بجالائے، اس کا زندہ رہنا اور مرنا اس کے لیے ہو، جس چیز کو چاہے اس کے لیے چاہے، اپنے دل کو اسی کی محبت کے ساتھ باندھے اور اس کے غیر کی محبت سے الگ کر دے، اس کے ساتھ عشق کرے اور اس کے غیر سے بیزاری اختیار کرے۔

غور کرنا چاہیے کہ کتنا فرق ہے اسلام کی اس کھلی ہوئی تعلیم میں اور ان مسلمان نا انسانوں کے اعمال میں جو بجز تظاهر و جود نمائی کے اور کوئی بات سمجھتے ہیں نہ جانتے ہیں، ہر مرحلہ میں بس ظاہر کے متعلق سوچتے ہیں، باطن و جوہر کی جانب انہیں کوئی توجہ نہیں ہوتی۔ اسی وجہ سے ان کی زندگی، ان کی جماعت بندیاں، ان کا فخران کی آزادی کے دعوے بھی سوائے ایک خول کے اور کچھ نہیں ہے۔



بیعتہ : پچھلے صفحے کا حاشیہ :-

”کت نبیآ و آدم بین الماء والطین“

میں اس وقت نبیؐ و آدَمؑ آبِ دَہْل کے درمیان کر دت لے رہے تھے۔

یہ حدیث اس مطلب پر دلالت کرتی ہے، جو سنی شیعہ دونوں کی کتب میں محفوظ ہے اس کے علاوہ عالمِ ذر میں بھی آپؐ ہی نے سب سے پہلے

وحدانیت کی تصدیق کی تھی جیسا کہ آگے آنے والی روایت سے ظاہر ہوتا ہے، لہذا اس معنی سے بھی آپؐ ”اول مسلم“ ہیں۔ (مترجم)

سے تفسیر صافی آیت مذکورہ کے ذیل میں۔



۱۶۴ قُلْ اَغْيِرَ اللّٰهَ اَبْغَىٰ رَبًّا وَّهُوَ رَبُّ كُلِّ شَيْءٍ وَلَا تَكْسِبُ  
كُلُّ نَفْسٍ اِلَّا عَلَيَّهَا وَلَا تَزِرُ وَازِرَةٌ وِزْرَ اُخْرٰى  
ثُمَّ اِلَىٰ رَبِّكُمْ مَرْجِعُكُمْ فَيُنَبِّئُكُمْ بِمَا كُنْتُمْ فِيهِ  
تَخْتَلِفُوْنَ ۝

## ترجمہ

۱۶۴ (اے ہمارے رسول!) کہہ دو کہ کیا میں اللہ کے علاوہ کوئی اور پروردگار  
مان لوں جبکہ وہ تمام چیزوں کا پروردگار ہے اور کوئی شخص عمل بجا نہیں لاتا ہے  
سوائے اس کے کہ وہ کچھ کرتا ہے اپنے لیے کرتا ہے، اور کوئی گنہگار دوسرے کے  
گناہ اپنے ذمہ نہیں لے گا۔ اس کے بعد تمہاری واپسی تمہارے پروردگار کی جانب ہے  
پس وہ ہمیں اس چیز کی خبر دے گا جس میں تم اختلاف کرتے تھے۔

## تفسیر

اس سورہ میں توحید اور شرک سے مقابلہ کرنے کے بارے میں جو پے درپے تاکیدیں اور طرح طرح  
کے استدلال بیان کیے گئے ہیں وہ بہت اہمیت رکھتے ہیں۔  
اس آیت میں ایک اور طریقے سے مشرکوں کے استدلال پر ضرب لگائی گئی ہے، فرماتا ہے، ان سے کہو  
اور ان سے دریافت کرو کہ آیا یہ مناسب ہے کہ خدائے یگانہ کے علاوہ کسی اور کو اپنا پروردگار مانوں جبکہ وہ  
تمام چیزوں کا مالک اور پروردگار ہے اور اس کا حکم و فرمان اس جہان کے ذرہ ذرہ پر کار فرما ہے (قل  
اغیر اللہ البغی ربا وهو رب کل شیء)۔



اس کے بعد ان مشرکوں کو جواب دیا ہے جن میں سے کچھ لوگ آنحضرتؐ کے پاس آئے تھے اور انہوں نے یہ کہا :

۔ اتبعنا وعلینا وذرک ان کان خطا :

اے محمد! آپ ہماری پیروی کریں اگر یہ غلط بھی ہو تب بھی آپ کا گناہ ہم اپنی گردن پر لیتے ہیں۔ اللہ فرماتا ہے کہ اسے نبی ان سے کہہ دو :-

کوئی شخص سوائے اپنے کسی کے لیے کوئی عمل بجا نہیں لاتا اور نہ کوئی گنہگار دوسرے کے گناہ کا بار اپنے دوش پر اٹھاتا ہے (ولا تکب کل نفس الا علیہا ولا تزر وازرة وزر اخری)۔ اور آخر کار تم سب خدا کی طرف لوٹو گے، وہ تمہیں اس چیز کے بارے میں مطلع کرے گا جس میں تم اختلاف کرتے تھے (ثم الی ربکم مرجعکم فینبئکم بما کنتم فیہ بتخلفون)۔

## دوہم نکات

دوسروں کے گناہ اپنے کندھے لینا :- ۱۔ ممکن ہے کسی کو یہ خیال ہو کہ آیت مذکورہ بالا میں جو دو مسلم الثبوت اور منطقی قانون بیان کیے گئے ہیں، جو تمام مذہبوں کے نزدیک بھی طے شدہ ہیں (یعنی کوئی شخص سوائے اپنے کسی کے لیے کارِ آخرت نہیں کرتا اور کوئی شخص دوسرے کے گناہ کا بار اپنے کندھے پر نہیں اٹھاتا) یہ دونوں اصول قرآن کریم کی بعض دیگر آیات اور بعض روایات سے مطابقت نہیں رکھتے۔ مثلاً سورہ نخل کی آیت ۲۵ میں ہے :-

يَحْمِلُوا أَوْزَارَهُمْ كَامِلَةً يَوْمَ الْقِيَامَةِ وَمِمَّنْ أَوْزَارِ الَّذِينَ يُضَلُّونَهُمْ بِغَيْرِ عِلْمٍ

وہ لوگ بروز قیامت اپنے گناہوں کے بھاری بوجھ کو اپنے کندھے پر اٹھائیں گے، اسی طرح ان لوگوں کے گناہوں کا بوجھ بھی اٹھائیں گے جنہیں انہوں نے اپنے جہل سے گمراہ کیا۔

اگر یہ صحیح ہے کہ کوئی شخص کسی دوسرے کا بار گناہ نہیں اٹھائے گا تو یہ کیسے ممکن ہے کہ گمراہ کرنے والے ان لوگوں کا بار گناہ اٹھائیں گے جنہیں انہوں نے گمراہ کیا ہے۔

اس کے علاوہ احادیث، سنت حسنہ، و سنت سیئہ، بھی آیت زیر بحث سے مطابقت نہیں رکھتیں کیونکہ شیعہ سنی دونوں طریقوں سے بعض روایات وارد ہوئی ہیں جن کا مفہوم یہ ہے کہ آنحضرتؐ نے فرمایا :-

اگر کسی شخص نے اچھی سنت قائم کی اسے ان تمام لوگوں کا اجر دیا جائے گا جو اس پر چلیں گے (بغیر اس کے کہ ان لوگوں کے ثواب میں سے کچھ کم کیا جائے)، اسی طرح اگر کسی شخص نے کوئی سنت جاری کی اس کے نام ان لوگوں کا گناہ نکھا جائے گا جو اس پر عمل کریں گے (بغیر اس کے کہ ان لوگوں کے گناہوں میں سے کچھ کم کیا جائے گا)۔

روایت کا متن یہ ہے :- قال رسول الله صلى الله عليه وآله وسلم: من سن سنة حسنة كان له اجر من عمل بها من غير ان ينقص من اجورهم شي مؤمن سن سنة سيئة كان عليه وزر من عمل بها من غير ان ينقص من اوزارهم شي.

لیکن اس شبہ کا جواب واضح ہے، کیونکہ آیہ مورد بحث کہتی ہے کہ بغیر کسی وجہ کے اور بغیر اس کے کہ دو گنا ہوں میں آپس میں کوئی ربط ہو ایک شخص کا گناہ دوسرے شخص کے ذمہ نہیں لگایا جائے گا، لیکن وہ آیات و روایات جن کی طرف اشارہ کیا گیا ان کا مطلب یہ ہے کہ اگر کوئی انسان دوسرے انسان کے عمل نیک یا عمل بد کی داغ بیل ڈالے گا، یا یوں کہنا چاہیے کہ دوسرے کے عمل میں "سببی" طور سے شریک ہوگا تو ظاہر ہے کہ اس عمل کے نتائج خوب و بد میں بھی شریک ہوگا کیونکہ وہ عمل اس کا عمل متصور ہوگا، کیونکہ اس نے اس عمل کی بنیاد رکھی ہے۔

۲- کیا دوسروں کے اعمال نیک ہمارے لیے مفید ہو سکتے ہیں؟ :- دوسرا خیال آیہ مورد بحث سے یہ آسکتا ہے کہ یہ آیت کہتی ہے کہ ہر شخص کا عمل صرف اس کے لیے فائدہ بخش ہوگا، اس بنا پر وہ کاروائی خیر جو کسی کی نیابت میں کیے جاتے ہیں یا اموات کے لیے جو ثواب ہدیہ کیا جاتا ہے بلکہ بعض اوقات زندہ شخص کے لیے بھی ثواب کا ہدیہ کرتے ہیں، یہ نہیں ہو سکتا کہ یہ دوسرے شخص کے لیے مفید ہو، حالانکہ کثیر روایات میں شیعہ اور سنی دونوں طریقوں سے، حضرت رسول اللہ صلی اللہ علیہ وآلہ وسلم یا آئمہ طاہرین علیہم السلام سے وارد ہوا ہے کہ اس طرح کے اعمال مفید و سود مند ہوتے ہیں، نہ صرف اولاد کا عمل والدین کیلئے بلکہ دوسروں کے لیے بھی فائدہ بخش ہیں۔

علاوہ بریں، ہمیں معلوم ہے کہ پاداش عمل کا تعلق ان اثرات سے ہے جو کسی کار خیر کے کرنے کی وجہ سے اس شخص کی روح و جان پر مرتب ہوتے ہیں، جو اس کی معنوی ترقی میں مؤثر ہوتے ہیں، اس کے برخلاف وہ شخص جس نے کوئی عمل خیر انجام نہیں دیا، حتیٰ کہ اس کے ابتدائی امور میں بھی شریک نہیں ہوا، کیسے ممکن ہے کہ وہ یہ روحانی و معنوی اثرات حاصل کر سکے؟

بعض لوگ یہ اعتراض بڑی آب و تاب سے بیان کرتے ہیں۔ نہ صرف عام افراد بلکہ مؤلفین اور مفسرین بھی اس اعتراض سے متاثر نظر آتے ہیں جیسے تفسیر "المنار" لکھنے والے جس کے نتیجے میں بہت سی مسلم الثبوت احادیث انہوں نے نذر طاق نیاں کر دی ہیں۔ لیکن اگر دو نکتوں کی طرف توجہ کی جائے تو ایسے اعتراضات کا جواب مل جاتا ہے، اور وہ یہ ہیں :-

۱- یہ صحیح ہے کہ ہر شخص کا عمل نیک اس کی معنوی ترقی کا سبب بنتا ہے، اور اس کا فلسفہ، نتیجہ اور اثر واقعی ہوگا وہ اس کے کرنے والے کی طرف عائد ہوگا، جیسا کہ درزشی حرکات، یا تعلیم و تربیت کا نتیجہ۔ قوت اور اخلاقی نشوونما کی صورت میں اس کے جسم اور روح پر ہوتا ہے۔



لیکن جس وقت کوئی شخص کسی دوسرے شخص کے لیے کوئی نیک کام بجالاتا ہے، وہ یقیناً کسی ایسی خصوصیت یا نیک صفت کی وجہ سے ہوتا ہے جو اس میں ہوتی ہے، یا تو وہ ایک اچھا مرتب تھا یا ایک اچھا شاگرد تھا یا وہ ایک باصفا دوست تھا یا وہ ایک باوفا ہمسایہ تھا یا وہ ایک خدمت کرنے والا عالم تھا اور یا ایک مومن حقیقی۔ ہر صورت میں اس کی زندگی میں کوئی نہ کوئی روشنی کا پہلو ضرور پایا جاتا ہے جس کی وجہ سے دوسروں کی توجہ اس کی جانب مبذول ہوئی اور انہوں نے اس کے لیے اعمال خیر انجام دیئے۔ اس بنا پر اس شخص نے اپنی اس خصوصیت، نمایاں صفت اور اپنی زندگی کے اس درخشاں پہلو کا بدلہ پایا ہے اور اس طرح سے بالعموم دوسرے افراد کا عمل خیر اس کے لیے بھی اس کے کسی عمل خیر یا نیت نیک کے نتیجے میں واقع ہوا ہے، جو فی الحقیقت خود اس کے عمل کا ایک پرتو ہے۔

خداوند عالم اپنے بندوں کو جو پاداش دیتا ہے وہ دو طرح کی ہوتی ہے۔

۲

ایک وہ پاداش جو ان کے روحانی ارتقاء اور ان کی اخلاقی شائستگی کے مطابق ہوتی ہے۔ یعنی ان کے اعمال نیک کی وجہ سے ان کی روح و جان اس بلندی پر پہنچ جاتی ہے کہ انہیں حق پہنچتا ہے کہ وہ بہتر و بالا جہانوں میں زندگی بسر کریں اور اپنے ان پروں کے ذریعے جو انہوں نے اپنے نیک عقیدے اور نیک اعمال کے ذریعے حاصل کیے ہیں، آسمان سعادت کی بلندیوں میں پرواز کریں۔ یہ بات طے ہے کہ اس طرح کے آثار و نتائج اسی عمل کے بجالانے والے کے ساتھ مخصوص و معین ہیں اور یہ اس قابل نہیں ہیں کہ انہیں کسی دوسرے کو بخش دیا جائے۔ لیکن چونکہ ہر عمل نیک فرمان خدا کی اطاعت کے نتیجے میں واقع ہوتا ہے اور اطاعت کرنے والا شخص اپنی اطاعت کے مقابلے میں جزا کا مستحق ہوتا ہے لہذا اسے یہ حق پہنچتا ہے کہ وہ اپنی اس جزا اور انعام کو اپنی رضا مندی سے کسی دوسرے کو بخش دے۔

اس کی ایک مثال بالکل اس طرح سے متصور ہو سکتی ہے۔ مثلاً ایک استاد کسی اہم اور تعمیری شعبہ تعلیم میں کسی یونیورسٹی میں درس دیتا ہے، بلاشبہ وہ اپنی اس تدریس کے نتیجے میں دو طرح کے فائدے حاصل کرتا ہے۔ ایک تو یہ کہ وہ روزانہ تدریس کرنے کی وجہ سے اپنے فن میں کامل سے کامل تر ہوتا جاتا ہے، دوسرے یہ کہ وہ اس یونیورسٹی سے تنخواہ بھی پاتا ہے۔ پہلا فائدہ وہ یقیناً کسی دوسرے کو نہیں دے سکتا کیونکہ وہ اسی کی ذات سے مخصوص ہے، لیکن دوسرا فائدہ وہ جسے چاہے بخش دے اسے یقیناً اس بات کا اختیار ہے۔

کسی عمل کا ثواب بھی کسی مردہ یا زندہ شخص کو ہدیہ کرنا اسی طرح سے ہے۔ اس طرح ہر طرح کا شک و شبہ جو اس قسم کی احادیث کے بارے میں دُور ہو جاتا ہے۔

تاہم اس بات کی طرف بھی توجہ رکھنا چاہیے کہ اس طرح کے ثواب جو بعض افراد کو دیئے جاتے ہیں ان میں اتنی قوت نہیں ہوتی کہ یہ ان کی کامل سعادت کا سبب بن سکیں، بلکہ ان کا اثر محدود ہوتا ہے، کیونکہ نجات انسانی کا اصلی سبب خود اس کا ایمان و عمل ہے۔



(۱۴۵) وَهُوَ الَّذِي جَعَلَكُمْ خَلَيفَةَ فِي الْأَرْضِ وَرَفَعَ بَعْضَكُمْ فَوْقَ بَعْضٍ دَرَجَاتٍ لِيُبْلُوَكُمْ فِي مَا آتَاكُمْ إِنَّ رَبَّكَ سَرِيعُ الْعِقَابِ وَإِنَّهُ لَغَفُورٌ رَحِيمٌ ۝

## ترجمہ

(۱۴۵) وہ (خدا) وہی ہے جس نے تمہیں زمین پر جانشین (اور اپنا نمائندہ) بنایا اور بعض افراد کو دوسرے افراد پر مرتبوں کی رُو سے برتری عطا کی، تاکہ تمہیں ان چیزوں سے جو تمہارے اختیار میں دی ہیں، آزمائے۔ یقیناً تمہارا پروردگار بہت تیز حساب کرنے والا، بخشنے والا اور مہربان ہے (جو لوگ اپنے امتحان میں ناکامیاب ہوں گے ان کا حساب کتاب جلد کرے گا اور جن لوگوں نے راہِ حق پر قدم اٹھایا ہے ان کے حق میں مہربان ہوگا)۔

## تفسیر

اس آیت کریمہ میں جو سورۃ النعام کی آخری آیت ہے مقام انسانی کی اہمیت اور جہان ہستی میں اس کی حیثیت کی طرف اشارہ کیا گیا ہے تاکہ ان گزشتہ بحثوں کی تکمیل ہو جائے جن میں توحید کے ستونوں کو استوار کیا گیا ہے اور مسلکِ شرک و بت پرستی سے مقابلہ کیا گیا ہے، یعنی انسان بہ حیثیت اشرف المخلوقات اپنی حقیقی قدر و قیمت پہچان لے تاکہ پتھر، لکڑی اور دیگر طرح طرح کے بتوں کے سامنے اپنی پیشانی نہ بھکائے اور ان کا بندہ نہ بنے بلکہ ان کا امیر بنے اور ان پر حکومت کرے۔

لہذا اس آیت کے پہلے جملے میں فرماتا ہے: وہ خدا وہ ہے جس نے تمہیں زمین پر جانشین (اور اپنا



نائدہ، بنایا ہے (وہو الذی جعلکم خلائف الارض) بلکہ وہ انسان، جو روئے زمین پر خدا کا نائدہ ہے، جس کے ہاتھ میں اس کرۂ زمین کی تمام قوتیں اور خزانے سوئپ دیئے گئے ہیں اور خدا کی طرف سے تمام موجودات پر اس کی حکومت کا فرمان صادر ہوا ہے، اس کے لیے مناسب نہیں ہے کہ وہ اپنے کو اتنا گرا دے کہ عبادات سے بھی پست ہو جائے اور انہیں سجدہ کرنے لگے۔ اس کے بعد خدا اس امر کی طرف اشارہ فرماتا ہے کہ روحانی اور جسمانی لحاظ سے انسانوں کی صلاحیتیں مختلف ہیں اور یہ کہ اس اختلاف کی کیا مصلحت ہے، فرماتا ہے: تم میں سے بعض کو بعض پر برتری دی تاکہ ان قدرتی عنایتوں اور سہولتوں کی وجہ سے جو اس نے تمہیں عطا کی ہیں وہ تمہیں آزمائے (و دفع بعضکم فوق بعض درجات لیلو کوف ما اتاکم)۔

اس آیت کے آخر میں یہ کہہ کر کہ ہر انسان کو خوش قسمتی اور بدبختی کے راستے کے انتخاب میں اختیار دیا گیا ہے، ان آزمائشوں کا نتیجہ اس طرح بیان فرمایا ہے: "تمہارا پروردگار ان لوگوں کے لیے جو ان آزمائشوں سے

بسیا کہ راغب اصفہانی نے اپنی کتاب "مفردات" میں لکھا ہے کہ "خلافت" - خلیفہ کی جمع ہے اور "خلفاء" - خلیفہ کی جمع ہے اور دونوں کے معنی نائدہ اور جانشین کے ہیں۔ یہ بھی کہا جاتا ہے کہ "خلیفہ" میں جو "ت" ہے وہ مبالغہ کے لیے ہے۔ بعض دیگر اہل لغت نے "خلافت" کو "خلیفہ" اور "خلیفہ" دونوں کی جمع مانا ہے۔

یہاں پر لفظ "خلافت" کی تفسیر میں اختلاف ہے۔ ایک قول تو وہی ہے جو اوپر متن میں گزرا ہے یعنی اللہ نے عام انسانوں کو زمین پر اپنا نائدہ (خلیفہ) بنایا ہے، لیکن نظر حقیر میں یہ بات درست نہیں ہے کیونکہ "خلیفہ اللہ" غیر معصوم کیسے ہو سکتا ہے؟ حضرت آدم کے لیے فرمایا: افری جاعل فی الارض خلیفۃ۔ حضرت داؤد کے لیے فرمایا گیا: یا داؤد انا جعلناک خلیفۃ فی الارض۔ اسی طرح سارے انبیاء اللہ کے خلیفہ تھے اور معصوم تھے۔ اگر عام بشر کو اللہ کا خلیفہ مان لیا جائے تو نبی اور غیر نبی میں کیا فرق باقی رہ جاتا ہے، پھر اگر تمام بشر سب سے سب خلیفہ ہو جائیں تو ان کی حکومت کس پر ہوگی؟ کیا حیوانوں، درختوں اور پتھروں پر حالانکہ یہ چیزیں انسان کی کلاماً مطیع نہیں ہیں۔ دوسرا قول (جو قواعد تحقیق سے مطابقت رکھتا ہے) یہ ہے کہ "خلافت الارض" سے مراد یہ ہے کہ ہر آئندہ انسان پچھلے انسان کا، اور ہر آنے والی قوم گزشتہ قوم کی خلیفہ ہے، کیونکہ "خلف" کے اصلی معنی "پچھے" کے ہیں، علامہ طبری اپنی مشہور تفسیر "مجمع البیان" میں اس آیت کے ذیل میں فرماتے ہیں:

"معناد ان اهل كل عصر یخلف اهل العصر الذی قبلہ کلما مضی قرن خلفہم قرن یجری ذلک

علی النظام والتاق حتی تقوم الساعة وهذا لا یكون الا من عالم مدبّر"

یعنی ہر عصر کے لوگ گزشتہ اہل عصر کے پیچھے آتے ہیں، جب ایک صدی گزر جاتی ہے دوسری صدی آجاتی ہے، یہ عمل بڑی خوش اسلوبی سے منظم طریقہ سے جاری و ساری ہے اور ایسا نہیں ہو سکتا الا یہ کہ اس نظام کے پس پردہ ایک عالم اور مدبّر (انتظام کرنے والی) ہستی موجود ہو۔

نیز ایسا ہی تفسیر صافی میں بھی ہے۔ (مترجم)



سیاہ رو اور ناکام نکلیں گے سریع العقاب (جلدی سزا دینے والا) ہے اور ان لوگوں کے لیے جو اپنی غلطیوں کی اصلاح میں لگے رہے ہیں، بخشنے والا اور مہربان ہے (ان ربك سريع العقاب وانہ لغفور رحيم)۔

## انسانوں میں فرق—اور عدالت کے تقاضے

اس میں کوئی شک و شبہ کی بات نہیں کہ انسانوں کے درمیان کچھ ایسے درجاتی اختلاف بھی موجود ہیں انسان کے بنانے ہوئے ہیں کیونکہ انسانوں نے دوسرے انسانوں پر ستم روا رکھا ہے، مثلاً کچھ لوگ بے حساب ثروت کے مالک ہیں، جبکہ کچھ لوگ خاک نشین ہیں، کچھ لوگ ذرائع نہ ہونے کی وجہ سے جاہل اور بے علم رہ گئے ہیں، جبکہ دوسرے لوگ ذرائع ہونے کی وجہ سے علوم کے آخری درجوں پر فائز ہیں، اسی طرح ایک طبقہ وہ ہے جو خوراک کی کمی کے باعث اور حفظانِ صحت کے لوازم نہ ہونے کی وجہ سے علیل و بیمار نظر آتا ہے، جبکہ اس کے برخلاف ایک طبقہ وہ ہے جس کے پاس ہر طرح کے وسائل موجود ہیں اس لیے وہ تندرستی اور سلامتی کے ساتھ زندگی بسر کر رہا ہے۔ اس طرح کے فرق، دولت و فقر، علم و جہل، تندرستی اور بیماری زیادہ تر استعمار و استحصال دوسروں کو غلام بنانے اور آشکار و پنهان، ظلم کی پیداوار ہیں۔

یہ بات مسلم ہے کہ اس طرح کے اختلافات کو خدا کے ذمہ نہیں ٹھہرایا جاسکتا، نہ اس بات کی کوئی دلیل ہے کہ اس طرح کے اختلافات کو جائز ٹھہرا کر ان کی مخالفت نہ کی جائے۔

لیکن اس کے باوجود اس بات سے انکار نہیں کیا جاسکتا کہ انسانوں کے درمیان جتنا بھی اصولِ عدالت کی مراعات کی جائے پھر بھی سب انسان آپس میں برابر نہیں ہو سکتے، کیونکہ استعداد، ہوش و ذہانت اور ذوق و سلیقہ کی رُو سے فرق باقی رہے گا یہاں تک کہ کم از کم وہ اپنی جسمانی ساخت کے لحاظ سے یکساں نہ ہوں گے۔

لہذا سوال یہ ہوتا ہے کہ اس طرح کے فکری اختلافات عدالتِ الہی کے خلاف ہیں؟ یا اس کے برخلاف حقیقی عدالت (یعنی ہر چیز کو اس کی جگہ رکھنے) کا تقاضا یہی ہے کہ تمام انسان برابر نہ ہوں؟

اگر انسانی معاشرے کے تمام افراد بالکل یکساں اور برابر ہوں، جیسے کپڑے یا برتن جو ایک کارخانے سے بن کر نکلتے ہیں اور یکساں ہوتے ہیں اسی طرح تمام انسان بھی ایک شکل کے، ایک استعداد کے، بالکل مساوی ہوتے تو انسانی معاشرہ بالکل مردہ اور روح سے خالی ہو کر رہ جاتا۔ اس میں کسی طرح کی حرکت ہوتی اور نہ ترقی کی راہوں پر پیش قدمی نظر آتی۔

ایک پودے کی طرف نظر کیجئے، جس کی جڑیں تو مضبوط اور سخت ہوتی ہیں، مگر اس کا تنا لطف ہوتا ہے لیکن ٹہنیوں کی نسبت سخت ہوتا ہے، پھر اس کے بعد پتے، پھول، شگوفے بالترتیب لطف سے لطف تر ہوتے چلے جاتے ہیں، بات یہ ہے کہ ان سب نے اپنے باہمی تعاون اور اجتماع سے ایک خوبصورت پودے کو جنم دیا ہے ان میں سے ہر ایک کے غلبے اپنے فرائض کے لحاظ سے ایک دوسرے سے مختلف اور مصروف عمل ہیں۔



بالکل یہی حال دنیائے انسانیت میں نظر آتا ہے۔ افراد انسانی بھی باہم مل کر ایک عظیم الشان اور بار آور درخت کی مانند ہیں جس میں ہر طبقے بلکہ ہر فرد کا اس درخت کو تشکیل دینے میں ایک خاص مقام ہے جو اس کی ساخت کے مطابق ہے۔ اسی وجہ سے قرآن نے کہا ہے کہ یہ اخلاقات تمہاری آزمائش کا ذریعہ ہیں جیسا کہ سابقاً بھی ہم نے کہا کہ خدائی منصوبوں میں جہاں بھی لفظ 'آزمائش' استعمال ہوا ہے اس کے معنی ترتیب و پرورش کے ہیں اور اس طرح اس شخص کا جواب مل جاتا ہے جو مذکورہ آیت سے کوئی غلط نتیجہ اخذ کرنا چاہے۔

## زمین پر انسانی خلافت

ایک اور قابل توجہ نکتہ یہ ہے کہ قرآن کریم نے کئی بار انسان کو زمین پر بطور اپنے خلیفہ اور نمائندہ کے تعارف کروایا۔ اس تعبیر کے ذریعے جہاں ضمنی طور پر مقام کو واضح کرنا مقصود ہے وہاں اس حقیقت کا بھی اظہار مقصود ہے کہ اموال و ثروتیں، استعدادیں اور وہ تمام انعامات اور عطیے جو خدا نے انسان کو دیئے ہیں ان سب کا مالک اصلی خدا ہے اور انسان ان سب پر اللہ کی طرف سے صرف نمائندہ، مجاز اور اجازت یافتہ ہے اور یہ بات بدیہی و بالکل واضح ہے کہ کوئی نمائندہ اپنے تصرفات میں مستقل نہیں ہوا کرتا، بلکہ اس کے تمام تصرفات مالک اصلی کی اجازت کے دائرے اور حدود میں ہونا چاہئیں۔

یہیں سے یہ بات بھی کھل کر سامنے آجاتی ہے کہ مثلاً مسئلہ مالکیت اشیاء میں اسلام نے کیپٹل ازم (سرمایہ داری) اور کمیونزم دونوں راستوں سے دوری اختیار کی ہے کیونکہ اول الذکر نے مالکیت کو فرد کے ساتھ مخصوص کر دیا ہے جبکہ دوسرے نے تمام مالکیت کو اجتماع کے ساتھ وابستہ کر دیا ہے لیکن اسلام یہ کہتا ہے کہ مالکیت نہ تو کسی فرد کی ہے اور نہ اجتماع کی، بلکہ فی الحقیقت ہر چیز کا مالک اصلی خدا ہے۔

تمام انسان اس کے نمائندے اور وکیل ہیں اور اسی دلیل کی بنا پر اسلام انسان کی آمدنی اور خرچ دونوں کے طریقوں اور کیفیات میں نظارت و نگرانی کا فرض ادا کرتا ہے اور دونوں کے لیے اس نے حدود و شرائط مقرر کر دی ہیں جن کی بنا پر اقتصاد اسلامی کو اس نے بطور ایک خاص نظام کے تمام دیگر مکاتب فکر سے الگ کر کے نمایاں کر دیا ہے۔



# سورۃ اعراف



یہ سورہ مکی سورتوں میں سے ہے، سوائے ایک آیت کے جس کی ابتدا ”واسئلہم عن القریۃ“ اور انتہا ”بما کانوا یفسقون“ ہے، صرف یہ آیت مدینہ میں نازل ہوئی۔

اس سورہ کی آیتوں کی تعداد ۲۰۶ اور بعض کے نزدیک ۲۰۵ ہے

## اس سورہ پر ایک طائرانہ نظر

جیسا کہ ہم جانتے ہیں اکثر قرآنی سورتیں (۸۰ سے لے کر ۹۰ سورتوں تک) مکہ معظمہ میں نازل ہوئی ہیں، اگر مکہ کے اس وقت کے ماحول، ان تیرہ سالوں میں وہاں کے مسلمانوں کی حالت، اسی طرح تاریخ اسلام بعد از ہجرت پر نظر ڈالی جائے تو خوب اچھی طرح سے معلوم ہو جائے گا کہ مکی سورتوں کا لہجہ اور انداز سخن مدنی سورتوں سے کس لیے مختلف ہے۔

مکی سورتوں میں جو چیزیں زیادہ تر بحث میں آئی ہیں وہ یہ ہیں :

مبدأ و معاد (ابتدائے آفرینش اور قیامت)، اثبات توحید، قیامت کے روز عدالت الہی، شرک اور بت پرستی سے مقابلے اور دنیائے آفرینش میں مقام انسانی کو استوار کرنا۔

اس کی وجہ یہ ہے کہ مکہ کا زمانہ ایک ایسا زمانہ تھا جس میں مسلمانوں کو عقیدہ اور تقویت مبانی ایمان کی رو سے سوار نامشغور تھا تاکہ یہ تعلیمات ایک مستحکم اٹھان کی جڑ بن سکیں۔

دوران مکہ میں پیغمبر اسلام کے ذمہ یہ فرض تھا کہ بت پرستوں کے خرافاتی انکار کو ان کے ذہنوں سے دھوئیں اور اس کی جگہ روح توحید، خدا پرستی اور احساس فرائض کے موتی پروئیں۔

ان انسانوں کو جن کی دوران بت پرستی میں تھیر کی گئی ہے اور انہوں نے زندگی کی دوڑ میں شکست کھائی ہے انہیں ان کے حقیقی مقام و منزلت سے آگاہ کریں، جس کے نتیجے میں اس پست و بدکار اور خرافاتی و منفی قوم سے

ایک ایسی قوم جنم دیں جو باوقار، باعزم، باایمان اور مثبت ہو۔ مدینہ میں اسلام کی تیز اور برق آسا ترقی کا بھی یہی راز تھا کہ اسلام کی وہ بنیاد بہت مستحکم تھی جو مکہ میں آیات قرآنی کی روشنی میں رکھی گئی تھی۔

سورہ ہائے مکی کی آیتیں بھی اسی نظریے سے میل کھاتی ہیں۔

لیکن دوران مدینہ ایک ایسا دور تھا جس میں حکومت اسلامی، دشمنوں کے مقابلے میں جہاد، ایک سالم و صحیح ماحول جو نوع بشر کی واقعی قدر و قیمت پر استوار ہو اور عدالت اجتماعی کی تشکیل کی گئی تھی۔ لہذا مدنی سورتوں کی اکثر آیتوں میں مسائل و حقوق، اخلاق، اقتصاد، تعزیرات کے جزئیات اور تمام فردی و اجتماعی ضروریات و لوازم کو بیان کیا گیا ہے۔

آج کل کا مسلمان یہ چاہتا ہے کہ اپنی کھوئی ہوئی عظمت کو دوبارہ حاصل کرے تو اسے چاہیے کہ اسی لائحہ عمل کا عرف بحت عملی طور سے اجرا کرے، اور ان دونوں ادوار کو بطور کامل طے کرے۔ تا وقتیکہ عقیدہ کی بنیاد مستحکم و



قوی نہ ہو اس کے اوپر پھرنے والے مسائل استقامت اور مضبوطی کے حامل نہ ہوں گے۔  
بہر حال، چونکہ سورہ اعراف میں اس بنا پر مکتی سورہ ہونے کے حوالے سے جو خصوصیات ہونا چاہئیں  
اس میں جھلک رہی ہیں۔

لہذا اس میں ہم دیکھتے ہیں کہ :

شروع میں ایک مختصر لیکن مضبوط اشارہ مسئلہ مبداء و معاد کی طرف کیا گیا ہے۔ بعد ازاں شخصیت انسانی کو  
حیات ثانیہ دینے کے لیے حضرت آدم کی خلقت کے واقعہ کو بڑی اہمیت کے ساتھ بیان کیا گیا ہے۔ اس کے بعد اللہ  
نے ان عہدوں کو ایک ایک کر کے گنوا یا ہے جو اس نے اولاد آدم سے راہ راست پر چلنے کے سلسلہ میں لیے ہیں۔  
اس کے بعد ان قوموں کی ناکامی و شکست دکھلانے کے لیے جو توحید و عدالت و پرہیزگاری کے راستہ سے  
ہٹ گئیں، نیز ان قوموں کی کامیابی دکھلانے کے لیے جنہوں نے ایمان کا جادہ کسی حال میں نہیں چھوڑا، بہت سی  
گزشتہ قوموں اور انبیاء سابقین مثلاً حضرت نوح، حضرت لوط اور حضرت شعیب کی سرگذشتیں بیان کی ہیں۔ پھر  
بنی اسرائیل اور حضرت موسیٰ و فرعون کے مقابلے کو تفصیلاً بیان کر کے اس بحث کا خاتمہ کیا ہے۔  
اس سورہ کے آخر میں دوبارہ مسئلہ مبداء و معاد کا ذکر کیا گیا ہے اور اس طرح اس سورہ کے انجام کو اس  
کے آغاز سے ملا دیا گیا ہے۔

## اس سورہ کی اہمیت

تفسیر عیاشی میں حضرت امام جعفر صادق علیہ السلام سے منقول ہے کہ آپ نے ارشاد فرمایا :  
جو شخص سورہ اعراف کو مہینہ میں کم از کم ایک مرتبہ پڑھے گا وہ بروز قیامت ان لوگوں میں  
سے ہوگا جنہیں کوئی خوف ہوگا نہ غم، (من الذین لا خوف علیہم ولا ہم یحزنون)  
اور اگر اسے اللہ یہ توفیق دے کہ وہ سورہ اعراف کو ہر جمعہ کو پڑھے، تو وہ قیامت کے روز ان  
لوگوں میں محشور ہوگا جو بغیر کسی حساب کتاب کے جنت میں داخل ہو جائیں گے۔  
نیز حضرت نے فرمایا کہ اس سورہ میں کچھ آیات حکمہ ہیں جن کا پڑھنا، تلاوت کرنا اور ان پر عمل  
کرنا کبھی نہ بھولنا، کیونکہ یہ آیات بروز محشر خدائے ذوالجلال کی پیشی میں اپنے پڑھنے والے کی گواہی دیں گی۔  
روایت مذکورہ سے جو نکتہ بخوبی سمجھ میں آتا ہے وہ یہ ہے کہ جن روایات میں سورتوں کی فضیلت بیان ہوئی  
ہے، اس کے معنی یہ نہیں ہیں کہ کسی سورہ کا پڑھ لینا اتنے بڑے نتائج و آثار کا سبب بنے گا بلکہ جو چیز اس  
قرأت کو روح بخشنے والی ہے وہ اس سورہ کے مضمون و مطالب پر ایمان کا رکھنا ہے اور اس کے بعد اس پر عمل  
کرنا بھی ہے۔ اسی بنا پر روایات مذکورہ بالا میں ہم پڑھتے ہیں :

تفسیر برہان جلد دوم صفحہ ۲ و نور الثقلین جلد دوم صفحہ ۲۔



قراۓتھا وتلاوتھا والقیام بہا۔

نیز اسی روایت میں ہم دیکھتے ہیں کہ فرمایا،

جو شخص اس سورہ کو پڑھے گا قیامت میں وہ ، الذین لا خوف علیہم ولا ہم یحزنون  
کا مصداق بنے گا۔ اور یہ درحقیقت اسی سورہ کی آیت نمبر ۳۵ کی طرف ایک لطیف اشارہ ہے  
جس میں خدا نے فرمایا ہے :

فمن اتقى واصلح فلا خوف علیہم ولا ہم یحزنون۔

جن لوگوں نے تقویٰ اختیار کیا اور (اپنی اور انسانی معاشرے کی) اصلاح کی انہیں (قیامت

کے دن) کوئی خوف ہوگا نہ غم۔

جیسا کہ آپ نے ملاحظہ فرمایا کہ یہ مقام خاص طور سے ان لوگوں کا ہے جنہوں نے تقویٰ اختیار کیا اور

اصلاح کے راستے پر اپنے قدم اٹھائے۔ علاوہ بریں اصولی طور سے بھی قرآن ، عقیدہ ، اور عمل کی کتاب  
ہے۔ اس لیے قرأت و تلاوت اس سلسلے میں ایک مقدمہ ہے نہ کہ اصل مقصد۔

راغب اپنی کتاب ، مفردات میں لفظ ، تلاوت کے ذیل میں لکھتے ہیں :

آیہ۔ یتلونہ حق تلاوتہ سے مراد یہ ہے کہ وہ لوگ اپنے علم و عمل کے ذریعے

قرآن کی پیروی کرتے ہیں۔ اس کے معنی یہ ہیں کہ ، تلاوت کے معنی ، قرأت سے بالاتر ہونے

کیونکہ ، تلاوت کے مفہوم میں تدبر ، تفکر اور عمل بھی شامل ہے۔



بِسْمِ اللّٰهِ الرَّحْمٰنِ الرَّحِیْمِ

۱ المصّٰ

۲ کِتٰبٌ اُنزِلَ اِلَیْكَ فَلَا یَكُنْ فِیْ صَدْرِكَ حَرَجٌ مِّنْهُ لِتُنذِرَ

بِهٖ وَذِکْرٰی لِّلْمُؤْمِنِیْنَ ۝

۳ اِتَّبِعُوْا مَا اُنزِلَ اِلَیْكُمْ مِّنْ رَّبِّكُمْ وَلَا تَتَّبِعُوْا مِنْ دُوْنِهٖ

اَوْلِیَآءَ قَلِیْلًا مَّا تَذَكَّرُوْنَ ۝

ترجمہ

۱ المص

۲ یہ وہ کتاب ہے جو تم پر نازل ہوئی، اس کی وجہ سے تمہارے سینے میں کوئی تکلیف

نہیں ہونا چاہیے، غرض یہ ہے کہ تم اس کے ذریعے (تمام لوگوں کو عقائد بد اور اعمال ناشائستہ کے بُرے انجام سے) ڈراؤ، اور یہ ایک یاد دہانی ہے مومنوں کے لیے۔

۳ (اس بنا پر) وہ چیز جو تمہارے پروردگار کی جانب سے تمہاری طرف نازل ہوئی اس

کی پیروی کرو اور اس کے سوا دوسرے سرپرستوں اور خداؤں کی پیروی مت کرو، لیکن کم ایسا ہوتا ہے کہ تم پر یاد دہانی اثر کرے (اور تم ہوش میں آؤ)۔

تفسیر

اس سورہ کے آغاز میں ایک مرتبہ پھر ہمیں قرآن کے حروف مقطعات سے سابقہ پڑتا ہے۔ یہاں چار

حرف ہیں، الف۔ لام۔ میم۔ صاد۔





ان حروف کے بارے میں سورہ بقرہ اور آل عمران کے آغاز میں ہم نے مفصل طور پر بحث کی ہے۔ اس جگہ ان حروف کی ایک اور تفسیر جو قابل توجہ ہے اس بحث کی تکمیل کی غرض سے بیان کی جاتی ہے اور وہ یہ کہ ممکن ہے ان حروف کے اغراض و مقاصد میں سے ایک بات یہ ہو کہ تلاوت قرآنی سے سننے والوں کی توجہ حاصل کی جائے اور انہیں خاموش رہنے کی دعوت دی جائے کیونکہ آغاز کلام میں ان حروف کا ذکر کنا عربوں کی نظر میں ایک عجیب اور نئی چیز تھی جو ان میں جستجو کا جذبہ ابھارتی تھی اور غالباً ایسا ہوتا تھا کہ ان حروف کو سننے کے بعد وہ بعد والے مطالب کو بھی دھیان کے ساتھ سنتے تھے، اس نظریہ کی تائید اس سے بھی ہوتی ہے کہ اکثر سورتیں جو حروف مقطعات سے شروع ہوتی ہیں وہ مکتی ہیں اور ہمیں معلوم ہے کہ اس وقت مکہ میں مسلمان بہت تھوڑے تھے اور دشمنوں کی تعداد بہت زیادہ تھی جو اپنی ضد کے پختے تھے وہ اپنی ہٹ دھرمی کی وجہ سے آمادہ نہ تھے کہ پیغمبر کی کسی بات پر کان دھریں بلکہ کبھی تو ایسا ہوتا تھا کہ اگر رسول اللہ صلی اللہ علیہ وآلہ وسلم انہیں خدا کا کوئی پیغام سنانا چاہتے تھے تو وہ اتنا شور و غل مچاتے جس سے آنحضرت کی آواز گم ہو کر رہ جاتی تھی، جیسا کہ قرآن کی بعض آیات میں اس کی طرف اشارہ ہوا ہے (ملاحظہ ہو آیت ۲۶ سورہ فصلت)۔

نیز بعض روایات اہلبیت علیہم السلام میں وارد ہوا ہے کہ یہ حروف رموز و اشارہ ہیں اللہ کے اسماء حسنیٰ کا، مثلاً (المص)، اس سورہ میں اشارہ ہے (انا اللہ المقتدر الصادق) کی طرف، یعنی میں سچا اور قوی خدا ہوں، اسی طرح سے ان چار حروف میں سے ہر ایک خدا کے ناموں کا اختصار و خلاصہ ہے۔

مختصر الفاظ کو مفصل الفاظ کی جگہ استعمال کرنا پہلے سے چلا آ رہا ہے، اگرچہ ہمارے عصر جدید میں تو اس طرح کے استعمال کا دامن بہت وسیع ہو گیا ہے، بہت سی طولانی عبارتوں یا اداروں یا انجمنوں کے ناموں کو ایک مختصر لفظ میں سمیٹ دیتے ہیں۔

اس نکتہ کا ذکر بھی ضروری ہے کہ ان حروف مقطعات کی جو مختلف تفسیریں بیان کی گئی ہیں ان میں آپس میں کوئی تضاد یا اختلاف نہیں ہے کیونکہ یہ بات ممکن ہے کہ ایک ہی وقت ان تمام تفسیروں کو قرآن کے مختلف بطون کے لحاظ سے مراد لیا جائے۔

اس کے بعد کی آیت میں فرماتا ہے: یہ وہ کتاب ہے جو تم پر نازل ہوئی ہے، اس کی وجہ سے کسی قسم کی فکر یا اذیت کو اختیار نہ کرو (کتاب انزل الیک فلا یکن فی صدک حرج منہ)۔

حرج کے معنی لغت میں تنگی، مصیبت اور ہر طرح کی اذیت کے ہیں اس کے اصلی معنی ہیں۔ درختوں کا جھنڈ، جن کی شاخیں آپس میں گتھی ہوتی ہوں۔ بعد میں اس معنی میں وسعت پیدا ہو گئی اور یہ لفظ ہر قسم کی دشمنی اور ناراحتی کے معنی میں بولا جانے لگا۔

مذکورہ بالا جملہ پیغمبر صلی اللہ علیہ وآلہ وسلم کی تسلی خاطر کے لیے فرمایا ہے چونکہ یہ آیتیں خدا کی جانب سے ہیں لہذا کسی قسم کی فکر میں پڑنے کی ضرورت نہیں ہے، نہ اس رسالت کے سنگین بار کو اپنے دوش پر اٹھانے

کی فکر، نہ اس کے ردِ عمل اور جوابی کاروائیوں کی فکر جو نہایت جاہل اور ضدی دشمنوں کی طرف سے پیش آسکتی ہیں، نہ اس نتیجہ کی فکر جو اس تبلیغ رسالت کے سلسلہ میں برآمد ہوگا۔ خلاصہ یہ کہ تمام فکروں اور اندیشوں میں پڑنے کی ضرورت نہیں ہے کیونکہ یہ کتاب خدا کی طرف سے نازل ہوئی ہے اور وہی اس کو منزلِ عمل تک پہنچانے کا ذمہ دار ہے۔

چونکہ یہ سورہ مکی ہے لہذا اس میں مشکلات کا بخوبی مشاہدہ کیا جاسکتا ہے کہ چراہ تبلیغِ دین میں حضرت محمد صلی اللہ علیہ وآلہ وسلم کو درپیش تھیں۔ اگرچہ آج ہمارے لیے ان زحمات اور مضائب کا اپنے ذہن میں پوری طرح سے تصور کرنا مشکل ہے جو رسول اللہ اور ان کے باوفا ساتھیوں کو ابتداء میں دین اسلام پھیلانے کے سلسلے میں پیش آئی تھیں۔ لیکن اگر اس حقیقت کو پیش نظر رکھا جائے کہ رسول اللہ یہ چاہتے تھے کہ اس انتہائی درماندہ و پستی میں ڈوبے ہوئے معاشرے میں انقلاب کی ایسی روح پھونکیں جس کی وجہ سے انسانیت کا یہ پڑمردہ و نیم جان پیکر بیک بیک اٹھ کر کھڑا ہو جائے اور ترقی کی ہر وادی میں دوڑنے لگے اور یہ سب کچھ ایک تھوڑے سے عرصے میں ہو جائے، تو پھر ان مشکلات کا اجمالی طور سے کچھ اندازہ ہو سکے گا جو آنحضرتؐ کو اس راہ میں پیش ہوں گی۔ اس بنا پر یہ بات بر محل ہے کہ خداوند کریم آنحضرتؐ کو تسلی دے کہ پریشان نہ ہونا، دلنگ نہ ہونا، اپنے کام کا درست نتیجہ نکلنے کے پوری طرح سے امیدوار رہنا۔

اس کے بعد کے جملے میں مزید فرماتا ہے: اس کتاب کو نازل کرنے کا مقصد لوگوں کو ان کے افکار و اعمال کے انجام سے ڈرانا ہے، اسی طرح یہ تنبیہ اور یاد دہانی ہے سچے مومنین کے لیے (لتنذربہ و ذکرى للمؤمنین) اس آیت میں ایک بات جو ہم دیکھتے ہیں کہ لفظ "انذار" بطور ایک عمومی فرمان کے وارد ہوا ہے اور تذکرہ کو مومنین کے ساتھ مخصوص فرمایا ہے، اس کی وجہ یہ ہے کہ حق کی طرف دعوت اور بے راہ روی کا مقابلہ اجتماعی طور سے ہونا چاہیے جس میں سب شریک ہیں لیکن ظاہر ہے کہ صرف ایمان لانے والوں ہی کو اس کا فائدہ پہنچے گا اور وہ وہی لوگ ہیں جن کے ذہن حق بات قبول کرنے کو تیار ہیں، انہوں نے ہر قسم کی ضد اور ہٹ دھرمی اپنے سے دور کر دی ہے اور حق کے سامنے سر تسلیم خم کیے ہوئے ہیں۔ بالکل یہی تعبیر سورہ بقرہ کے آغاز میں بھی گزر چکی ہے جہاں فرمایا ہے: ذالک الکتاب لاریب فیہ ہدی للمتقین، یہ کتاب وہ ہے جس میں کوئی شک و شبہ کی گنجائش نہیں اور یہ پرہیزگاروں کے لیے سرمایہ ہدایت ہے (مزید توضیح کیلئے تفسیر نمونہ جلد اول ملاحظہ ہو)۔

اس کے بعد عام انسانوں کی طرف روئے سخن کر کے ارشاد ہوتا ہے: جو چیز تمہارے پروردگار کی طرف

سے جو بات اور پرکھی گئی ہے اس کی بنا پر، لتنذر۔ انزل سے متعلق ہے نہ کہ۔ فلا یحین۔ سے شاید اس (لتنذر) کا جملہ (فلا یحین فی صدرک حرج) کے بعد واقع ہونا اس بنا پر ہے کہ ابتداء میں پیغمبر کو دعوت الی الحق کیلئے آمادہ کیا جانا چاہیے بعد ازاں جو اس کا مقصد ہے (یعنی انذار) اس کو ان کے سامیان کرنا چاہیے۔



سے تمہارے اوپر نازل ہوتی ہے اس کی پیروی کرو (اتبعوا ما انزل الیہکم من ربکم)۔ اور اس طرح پیغمبر اور ان کی ماموریت و رسالت سے بات شروع ہو کر تمام لوگوں کے فرض منصبی پر ختم ہو جاتی ہے۔ مزید تاکید کے لیے ارشاد فرماتا ہے: غیر خدا کے فرمان کی پیروی نہ کرو، اور اس کے علاوہ کسی دوسرے کو اپنا والی و سرپرست نہ بناؤ (ولا تتبعوا من دونہ اولیاء)۔

لیکن چونکہ ایسے بندے جو پورے طور سے حق کے سامنے اپنا سر خم کرتے ہیں اور یاد دہانیوں کا اثر لیتے ہیں کم ہیں اس بنا پر آیت کے آخر میں فرماتا ہے: تم یاد دہانیوں کا اثر بہت کم لیتے ہو (قلیلاً ما تذکرون)۔ ضمنی طور پر یہ آیت یہ بھی بتاتی ہے کہ انسان ایک دورا ہے پر کھڑا ہے، ایک تو خدا کی سرپرستی و رہبری کا راستہ ہے اور دوسرا غیروں کی سرپرستی میں داخل ہونے کا راستہ۔ اگر پہلی راہ اختیار کرے تو اس سرپرست و والی صرف خدا ہے اور دوسروں کی سرپرستی قبول کرے تو اسے ہر روز کسی نہ کسی کا بار اپنے کاندھے پر اٹھانا پڑے گا اور ہر روز ایک نئے مالک و سرپرست کا انتخاب کرنا پڑے گا۔ لفظ - اولیاء - جو - ولی - کی جمع ہے اسی مطلب کی طرف اشارہ کر رہا ہے۔

۴ وَكَمْ مِنْ قَرْيَةٍ أَهْلَكْنَاهَا فَجَاءَهَا بَأْسُنَا بَيَاتًا أَوْ هُمْ قَائِلُونَ ۝  
۵ فَمَا كَانَ دَعْوَاهُمْ إِذْ جَاءَهُمْ بَأْسُنَا إِلَّا أَنْ قَالُوا إِنَّا كُنَّا ظَالِمِينَ ۝

ترجمہ

۴ اور کتنے ہی شہر اور آبادیاں ایسی ہیں جنہیں ہم نے (ان کے گناہوں کی وجہ سے) تباہ کر دیا اور ہمارے عذاب نے جبکہ وہ رات کو سوتے ہوئے تھے یا دوپہر کو استراحت کی حالت میں تھے انہیں جا لیا۔

۵ پس جس موقع پر ہمارا عذاب ان پر آیا تو وہ اس کے سوا کچھ نہ کہہ سکے کہ ہم ظالم تھے (لیکن اس اعترافِ گناہ میں دیر ہو چکی تھی کیونکہ اس نے انہیں کوئی فائدہ نہ پہنچایا۔



## تفسیر

## وہ قومیں جو نابود ہو گئیں

ان دونوں آیتوں میں ان عبرت ناک سزاؤں کی طرف اشارہ کیا گیا ہے جو سابقہ آیات میں مذکور فرمانوں کی مخالفت کی وجہ سے دی گئیں۔

نیز یہ فی الواقع متعدد قوموں کی سرگزشت کی ایک اجمالی فہرست ہے جیسے قوم نوح، قوم فرعون، قوم عاد، قوم ثمود اور قوم لوط جن کا ذکر بعد میں آنے والا ہے۔

اس مقام پر قرآن ان لوگوں کو جو انبیائے الہی کی تعلیمات سے روگردانی کرتے ہیں اور بجائے اپنی اور دوسرے افراد کی اصلاح کے، فساد کے بیج بوتے ہیں، انہیں شدت سے تنبیہ کرتا ہے کہ وہ ذرا پچھلی قوموں کی زندگی پر نگاہ ڈالیں اور دیکھیں: ہم نے کس قدر شہر اور آبادیاں تباہ و برباد کر دیں اور ان میں رہنے والے لوگوں کو نابود کر دیا (و کم من قریۃ اہلکناھا)۔

اس کے بعد ان کی ہلاکت کی کیفیت کو اس طرح بیان کرتا ہے: ہمارا دردناک عذاب، رات (کی تاریکی) میں جبکہ وہ خوابِ راحت میں ڈوبے ہوئے تھے یا دن کے درمیانی حصہ میں اس وقت جبکہ وہ دن کے کاموں کے بعد استراحت کر رہے تھے انہیں آہنچا (فجاءھا بأسنا بیاتاً او ہم قائلون)۔

اس کے بعد کی آیت میں بات کو آگے یوں بڑھاتا ہے: وہ لوگ جب گردابِ بلا میں گرفتار ہوتے تھے اور پاداشِ عمل کا طوفان ان کی زندگی کے آشیانہ کو اجاڑ رہا ہوتا تھا تو وہ سخت و غرور کی بلندی سے نیچے آتے تھے اور یوں کہتے تھے: ہم ستمگر تھے اور اس بات کا اقرار کرتے تھے کہ ظلم و ستم نے ان کا دامن تھام رکھا تھا (فما کان دعواہم اذ جاہلہم بأسنا الا ان قالوا انا کنا ظالمین)۔

## چند اہم نکات

- ۱۔ قریب، دراصل مادہ - قری - (بروزن "نھی") سے نکلا ہے، جس کے معنی ہیں "اکٹھا ہونا" چونکہ "تسریہ" (آبادی) لوگوں کے اکٹھا ہونے کی جگہ ہے اس لیے یہ لفظ اس پر بولا جاتا ہے، اس سے معلوم ہوتا ہے کہ "قریب" صرف دیہات ہی کو نہیں کہتے بلکہ یہ ہر قسم کی آبادی اور انسانوں کے اجتماع کے مرکز پر بولا جاتا ہے۔ چاہے کوئی دیہات ہو یا شہر۔ نیز قرآن کریم میں بھی یہ لفظ دیہات اور شہر دونوں کے معنوں میں استعمال ہوا ہے۔
- ۲۔ قائلون - مادہ - قیلولہ - سے مشتق ہے، جس کے معنی ہیں "خواب نیم روز" (دوپہر کی غیند) یا "دوپہر کی استراحت"۔ اس کے اصلی معنی ہیں "راحت"۔ اسی لیے بچنے کے بعد کسی جنس کو "واپس لے لینا" بھی اس کے معنی میں داخل ہو جاتا ہے کیونکہ اس سے طرفین معاملہ کو راحت ہو جاتی ہے۔ "بیات" کے معنی "وقت شب" کے ہیں۔

۲- یہ جو ہم نے مذکورہ آیت میں پڑھا ہے کہ اللہ کا عذاب رات کے درمیانی حصے میں یا دوپہر کے آرام کے وقت ان لوگوں کے ذمگیگر ہوا یہ اس لیے تھا تاکہ وہ اپنے عمل بد کی پاداش کا مزہ اچھی طرح سے چکھیں اور ان کی آسائش و آرام بالکل درہم برہم ہو کر رہ جائے، جس طرح ان خالوں نے دوسرے لوگوں کے آرام و آسائش کو میاٹ کر دیا تھا، اس طرح ان کا کیفر کردار ان کے عمل بد کے حسب حال تھا۔

۳- اس آیت سے یہ بات بھی بخوبی واضح ہو جاتی ہے کہ تمام مجرم اور گنہگار قوموں کی یہ حالت تھی کہ جب ان کے افراد عذاب الہی کے پنجے میں جکڑ جاتے اور غفلت و غرور کے پردے ان کی گناہوں سے اٹھ جاتے تو سب کے سب اپنے گناہوں کا اعتراف کرنے لگ جاتے لیکن ایسا اعتراف ان کے لیے کسی طرح فائدہ بخش نہ تھا کیونکہ یہ تو ایک طرح کا "اجباری و اضطراری" اعتراف تھا۔ اس وقت حالت ہی ایسی ہو جاتی تھی کہ منکر سے متکبر تر انسان کے لیے بھی اس کے سوا کوئی چارہ نہ تھا۔ دوسرے لفظوں میں اس طرح کی بیداری، ایک بھوٹی بیداری تھی جو زود گزر اور بے اثر ہوتی ہے، جس میں کسی روحانی انقلاب کا کوئی شائبہ نہیں ہوتا اور نہ اس کا ان کے اوپر کوئی اثر مرتب ہوتا ہے۔ ہاں اگر یہی اعتراف گناہ بحالت اختیار عذاب آنے سے پہلے ہوتا تو ان کے روحانی انقلاب کی دلیل بن کر ان کی نجات کا باعث بن جاتا۔

۴- یہاں پر مفسرین کے درمیان ایک بحث یہ بھی ہے کہ قرآن نے پہلے "اھلکناھا" (ہم نے انہیں ہلاک کر دیا) فرمایا، اس کے بعد "ف" کے ذریعے جسے فائے تفریح کہتے ہیں اور یہ ترتیب زمانی کے لیے آتی ہے۔ دوسرا جملہ فرمایا "فجاءھا باسنا بیاتاً" (یعنی پھر رات کے وقت ہمارے عذاب نے انہیں آیا)، حالانکہ واقعہ یہ ہے کہ یہ عذاب تو ان پر ان کی ہلاکت سے قبل آیا تھا نہ کہ بعد میں؟

اس امر کی طرف توجہ کرنا چاہیے کہ "ف" ہمیشہ ترتیب زمانی ہی کے لیے نہیں آتی بلکہ اس سے کبھی پہلے مختصر جملے کی تفصیل بیان کرنا مقصود ہوتی ہے۔ چنانچہ یہاں پر بھی پہلے تو "اھلکناھا" کہہ کر مختصراً اس کا انجام بیان کیا گیا، اس کے بعد اس کی تفصیل اس طرح سے بیان کی: "ہمارے عذاب نے رات کے وقت یا دوپہر کو جبکہ وہ عموماً استراحت تھے ان کا دامن تھام لیا، اور جس گھڑی انہوں نے خود کو ہلاکت کے دروازے پر دیکھا تب انہوں نے اپنے ظلم و ستم کا اعتراف کیا"۔ اس طرح کا کلام، کلام عرب میں کم نہیں ہے۔

۵- اس طرح کی آیتوں کو، اقوام گذشتہ کی تاریخ ہی نہیں سمجھنا چاہیے اور نہ اسے اقوام گذشتہ سے مخصوص کرنا چاہیے کہ یہ بات آئی گئی ہو گئی بلکہ یہ آیتیں آج کے انسانوں کے لیے اور آئندہ آنے والوں کے لیے زبردست تنبیہیں اور خطرے کے الارم ہیں، یہ ہمارے لیے بھی ہیں اور تمام آئندہ آنے والی قوموں کے لیے بھی کیونکہ سنت الہیہ میں تبعیض و ترجیح کے کوئی معنی نہیں ہیں۔

آج کا انسان جسے ایک صنعتی و میکانیکی انسان کہا جاتا ہے اپنی تمام قدرتوں اور قوتوں کے باوجود جو اس نے بڑی کدکادش کے بعد حاصل کر رکھی ہیں، زلزلے کے ایک جھٹکے، طوفان کے ایک جھونکے، بارش کے ایک



تھیڑے اور اسی طرح کی دیگر آسمانی بلاؤں کے آگے اسی طرح کمزور و ناتواں ہے جس طرح ماقبل تاریخ کے دور میں تھا۔ بنا بریں وہ درد ناک عذاب اور انجام بد جس کا سامنا گذشتہ امتوں کے سنگاروں اور غزور و ہوس رانی میں مست انسانوں کو کرنا پڑتا تھا۔ آج کے انسان سے بھی بعید نہیں ہے بلکہ اس وقت انسان کو جو قدرت و طاقت حاصل ہو گئی ہے اس کی بنا پر وہ خود اپنی تباہی و عذاب کا سبب بن سکتا ہے اور یہی علم اور طاقت اے آخر کار ایک ایسی عظیم جنگ کی طرف لے جا رہی ہے جس کی وجہ سے نسل انسانی کے نابود ہونے کا اندیشہ ہے۔ آیا انسان کو ان حوادث سے عبرت نہیں لینا چاہیے اور بیدار نہیں ہونا چاہیے؟

- ۶ فَلَنَسْأَلَنَّ الَّذِينَ أُرْسِلَ إِلَيْهِمْ وَلَنَسْأَلَنَّ الْمُرْسَلِينَ ۝
- ۷ فَلَنَقُصَّنَّ عَلَيْهِم بِعِلْمٍ وَ مَا كُنَّا غَائِبِينَ ۝
- ۸ وَالْوَزْنُ يَوْمَئِذٍ الْحَقُّ ۚ فَمَنْ ثَقُلَتْ مَوَازِينُهُ
- فَأُولَٰئِكَ هُمُ الْمُفْلِحُونَ ۝
- ۹ وَمَنْ خَفَّتْ مَوَازِينُهُ فَأُولَٰئِكَ الَّذِينَ خَسِرُوا أَنفُسَهُمْ
- بِمَا كَانُوا بِآيَاتِنَا يَظْلِمُونَ ۝

## ترجمہ

- ۶ ہم یقیناً ان لوگوں سے سوال کریں گے جن کی طرف ہم نے رسول بھیجے تھے، نیز ان پیغمبروں سے بھی سوال کریں گے۔
- ۷ او یقیناً (سب کے اعمال کو حرف بہ حرف) ان کے سامنے اپنے (وسیع) علم کی رُو سے بیان کریں گے، اور ہم (اصولی طور پر) غائب نہ تھے (بلکہ ہم ہر جگہ حاضر و ناظر تھے)۔
- ۸ اور اس روز (اعمال کا) وزن کرنا (اور ان کی قیمت معین کرنا) برحق ہے، وہ

لوگ جن کی میزان (عمل) بھاری ہے وہ فلاح یافتہ ہیں۔

⑨ اور وہ لوگ جن کی میزان (عمل) سبک ہے وہ ہیں جنہوں نے اپنے اس ظلم و ستم کی وجہ سے جو وہ ہماری آیتوں پر روارکھتے تھے، اپنے سرمایہ وجود سے ہاتھ دھویا ہے

تفسیر

### ایک عام باز پرس

گذشتہ آیات میں خداشناسی اور نزول قرآن کی طرف اشارہ کیا گیا تھا لیکن زیر نظر آیات جن میں سدا کی بابت گفتگو کی گئی ہے، فی الواقع یہ ان آیات کی تکمیل کنندہ ہیں۔ علاوہ ازیں گذشتہ آیات میں دنیا میں ظالموں کے ظلم کے نتائج کے بارے میں گفتگو تھی اور ان آیات میں ان لوگوں کی اُخروی سزاؤں کو بیان کیا گیا ہے۔ اس طرح سے ان تمام آیات کے درمیان واضح ربط موجود ہے۔

ابتداء میں ایک عام قانون کے طور سے فرماتا ہے: ان تمام لوگوں سے جن کی طرف رسولوں کو بھیجا گیا ہے ہم یقینی طور سے بروز قیامت سوال کریں گے (فلنسلن الذین ارسل الیہم)۔ صرف ان سے ہی سوال نہیں کریں گے بلکہ ان کے رسولوں سے بھی سوال کریں گے کہ تم نے ہمارا پیغام ان تک کس طرح پہنچایا (ولنسلن المرسلین)۔

بنا بریں رہبر بھی مستول ہیں اور پیرو بھی، پیشوا بھی جو ابده ہیں مرید بھی اگرچہ ان دونوں گروہوں کی ستولیت جداگانہ ہے۔ اس سلسلے میں حضرت امیر المؤمنین علیہ السلام سے ایک حدیث منقول ہے جو اس مطلب کی تائید کرتی ہے حضرت فرماتے ہیں:

فیقام الرسل فیسلون عن تأدیة الرسالات التی حملوها الی اممہم  
فاخبروا انہم قد اداوا ذلک الی اممہم ...

پیغمبروں کو بروز قیامت روکا جائے گا اور ان سے سوال کیا جائے گا کہ آیا تم نے اللہ کا پیغام اپنی امتوں کو پہنچایا تھا یا نہیں؟ وہ جواب دیں گے کہ ہاں ہم نے پیغام پہنچا دیا تھا ہے ایک اور روایت جو تفسیر علی بن ابراہیم میں مذکور ہے وہ بھی اس کی تائید ہے:

شاید کسی کو یہ خیال ہو کہ خدا کے علم سے کچھ چیزیں مخفی ہیں اسی لیے وہ بروز قیامت اس طرح کے سوالات کرنے گا، اس توہم کو دور کرنے کے لیے بعد والی آیت میں خدا یقینی طور پر، قسمیہ تاکید کے ساتھ فرماتا ہے: ہم اپنے

سورۃ الاحزاب ج دوم ص ۱۰۰



علم و آگاہی کی بنا پر ان کے تمام اعمال کی شرح ان سے بیان کریں گے، کیونکہ ہر نزان سے غائب نہ تھے ہر جگہ ان کے ساتھ تھے اور ہر حال میں ان کے ہمراہ تھے (فلنقصن علیہم بعلم و ما کننا غائبین)۔  
 "فلنقصن" جو مادہ "قصہ" سے ماخوذ ہے، اس کے اصلی معنی ہیں "ایک دوسرے کے پیچھے قطار کی طرح کھڑے ہونا" اور چونکہ سرگذشت بیان کرنے میں مطالب و مضامین ایک دوسرے کے پیچھے مسلسل طور پر آتے جاتے ہیں اس لیے اسے "قصہ" کہتے ہیں، اسی طرح سے وہ تعزیرات جو جرائم کے بعد مرتب ہوتی ہیں انہیں "قصاص" کہا جاتا ہے۔ اسی لیے قینچی کو بھی "مقص" (بروزن پسر) کہتے ہیں کیونکہ وہ پے در پے بالوں کو کاٹتی ہے نیز کسی چیز کی جستجو کو "قص" (بروزن مس) کہتے ہیں کیونکہ جستجو اور تفتیش کرنے والا شخص حوادث کی مسلسل تعقیب کرتا ہے۔

چونکہ آیت میں چار قسم کی تاکید ہے (لام قسم، نون تاکید، کلمہ علم جو نکرہ کی صورت میں ذکر ہوا ہے اور اس سے بیان عظمت مقام ہے اور جملہ "ما کننا غائبین" ہم کبھی بھی غائب نہ تھے) اس سے معلوم ہوتا ہے کہ مقصد یہ ہے کہ ہم تمہارے اعمال کی تمام جزئیات کو "حرف بہ حرف" اور "سلسلہ وار" ان سے بیان کریں گے تاکہ انہیں معلوم ہو کہ چھوٹی سے چھوٹی نیت یا عمل ہمارے علم سے پوشیدہ نہیں ہے۔

## سوال کس لیے؟

پہلی بحث جو ہمیں درپیش ہوتی ہے وہ یہ ہے کہ ہمیں معلوم ہے کہ خدا ہر چیز کو جانتا ہے اور اصولی طور سے ہر جگہ حاضر و ناظر بھی ہے اس صورت میں اس بات کی کیا ضرورت ہے کہ وہ تمام انبیاء اور امتوں سے بغیر کسی استثناء کے باز پرس کرے؟

اس سوال کا جواب واضح ہے کیونکہ اگر سوال کرنا اطلاع حاصل کرنے کے لیے اور واقعہ معلوم کرنے کیلئے ہو تو جسے معلوم ہے اس کے لیے ایسا سوال کرنا بے فائدہ ہو گا لیکن اگر سوال کا مقصد یہ ہو کہ مخاطب کو متوجہ کیا جائے یا اس سے اتنا حجت کی جائے یا اس کے علاوہ کوئی اور غرض ہو تو اس موقع پر سوال بے جا نہیں ہے۔ اس کی ٹھیک مثال اس طرح ہے کہ ایک شخص کثیر النسیان ہو اور ہم نے بہت زیادہ اس کی خدمت کی ہو پھر اس نے بجائے خدمت کے طرح طرح کی خیانتوں سے بدلہ دیا ہو، یہ تمام باتیں ہم پر روشن ہیں لیکن اس کے باوجود ہم اس شخص سے باز پرس کرتے ہوئے اس سے پوچھتے ہیں کہ آیا ہم نے تمہاری طرح طرح کی خدمتیں نہیں کیں؟ کیا تم نے ان خدمتوں کا حق ادا کیا؟

اس طرح کے سوالات تحصیل علم کے لیے نہیں ہوا کرتے بلکہ دوسرے کی تفہیم کے لیے ہوتے ہیں یا یہ کہ کسی

تفسیر "مجمع البیان" و "تبیان" میں بحث مذکورہ بالا کو "قصہ" کے عنوان کے تحت آیت کے ذیل میں بیان کیا گیا ہے۔





خدمت گزار شخص کی قدر دانی اور تشویق کے لیے ہم اس سے پوچھتے ہیں : اس سفر میں جو ڈیوٹی تمہارے سپرد کی گئی تھی اس کی بابت تم نے کیا کیا ؟ درانحالیکہ ہمیں اس کی تمام جزئیات معلوم ہوتی ہیں۔

## وہ آیات جن میں سوال کیا گیا ہے

مگر ہے کسی کے ذہن میں یہ خیال آئے کہ آیت مورد بحث میں جس صراحت کے ساتھ اور بڑی تاکید و قسم کے ساتھ یہ کہا گیا ہے کہ قیامت کے روز سب سے سوال کیا جائے گا، یہ دوسری بعض آیات سے اختلاف رکھتا ہے۔ مثلاً سورہ رحمان میں یہ آیت ہے :

فَيَوْمَئِذٍ لَا يُسْأَلُ عَنْ ذَنْبِهِ إِنْسٌ وَلَا جَانٌّ ... يَعْرِفُ الْمُجْرِمُونَ بَيْمَاتِهِمْ ...

اس روز کسی شخص سے نہ انسانوں سے نہ جنوں سے کوئی سوال کیا جائے گا بلکہ گنہگاروں

کو ان کی علامتوں سے پہچان لیا جائے گا۔

اسی طرح کی دیگر آیات بھی ہیں جو بروز قیامت سوال کی نفی کرتی ہیں۔ سوال یہ ہے کہ اس طرح کی آیات سوال کا اثبات کرنے والی آیات مثلاً زیر نظر آیت سے کیسے میل کھاتی ہیں۔

لیکن اگر ہم ان آیات میں غور و فکر سے کام لیں تو ہر طرح کا ابہام دور ہو جائے گا کیونکہ جن آیتوں میں بروز قیامت سوال و جواب کا ذکر ہے اگر ہم ان سب کو ملا کر دیکھیں تو یہ معلوم ہوتا ہے کہ اس روز لوگ چند مرحلوں کو طے کریں گے۔ ان میں سے کچھ مرحلے تو ایسے ہوں گے جہاں ان سے کسی قسم کا سوال نہیں کیا جائے گا، حتیٰ کہ ان کے منہ پر ٹھہر لگا دی جائے گی، صرف ان کے اعضاء و جوارح، جنہوں نے ان کے اعمال کے اثرات کو اپنے میں محفوظ کر لیا ہے، ایک بولنے والے اور ناقابل تردید گواہ کی حیثیت سے ان کے تمام اعمال کی تفصیل بیان کریں گے۔

اس کے بعد والے مرحلے میں ان کے منہ سے ٹھہرنا دی جائے گی جس کی وجہ سے وہ دوبارہ بول سکیں گے اور ان سے سوال کیا جائے گا۔ چونکہ وہ اپنے اعضاء کی گواہی دیکھ چکے ہوں گے لہذا انہیں اپنے اعمال کا اعتراف کرنا پڑے گا، بالکل ان مجرموں کی طرح جن کو اپنے جرائم کے چشم دید آثار کو دیکھنے کے بعد سوائے اعتراف کر لینے کے کوئی چارہ باقی نہیں رہتا۔

بعض مفسرین نے ان آیات میں یہ بھی احتمال دیا ہے کہ جن آیات میں سوال کی نفی کی گئی ہے اس سے مراد زبانی سوال و جواب ہے، جن آیات میں سوال کا اثبات کیا گیا ہے اس سے مراد اعضاء و جوارح سے سوال کیا جانا ہے۔ چنانچہ جیسے رنگ رخسار راز دل کو آشکار کر دیتا ہے انسانی اعضاء و جوارح حقائق کو ظاہر کر دیں گے۔ ان میں سے کسی صورت میں ان دو طرح کی آیتوں میں کوئی اختلاف نہیں ہے۔

اس کے بعد والی آیت میں بحثِ حشر و نشر کی تکمیل کے لیے مسئلہ "اچھے بُرے اعمال کی پرکھ" کی طرف اشارہ کیا گیا ہے جس کی مثال قرآن کی دوسری سورتوں میں بھی موجود ہے جیسے سورہ مومن آیات ۱۰۲ - ۱۰۳ اور سورہ قارعہ آیات ۶ - ۸۔

پہلے ارشاد ہوتا ہے کہ : اعمال کے تولے جانے کا مسئلہ اس روز برحق ہے (والوزن یومئذ الحق)۔

## قیامت کے روز اچھے بُرے اعمال کی پرکھ کیلئے ترازو سے کیا مراد ہے

بروز محشر اعمال کے تولے جانے کی کیفیت کے بارے میں مفسرین و متکلمین کے درمیان بڑی بحث ہے چونکہ بعض افراد نے یہ خیال کیا ہے کہ وزن و ترازو اُس جہان میں بالکل اس جہان کے وزن و ترازو کی طرح ہے، دوسری طرف یہ بھی ہے کہ انسانوں کے اعمال کا کوئی وزن نہیں ہوتا، اس طرح ناچار ہو کر انہوں نے تجسمِ اعمال کے ذریعے یا یہ کہ اس روز خود انسانوں کا وزن کیا جائے گا اس مشکل کا حل ڈھونڈا ہے۔ یہاں تک کہ انہوں نے عبید بن عمیر سے ایک عبارت نقل کی ہے جس میں وہ کہتے ہیں :

"يُؤْتَى بِالرَّجُلِ الطَّوِيلِ الْعَظِيمِ فَلَا يَزِنُ جَنَاحَ بَعُوضَةٍ"

یعنی بروز قیامت طویل القامت عظیم الجثہ افراد لائے جائیں گے جو ترازو میں پھر کے

پر جتنا وزن بھی نہ رکھتے ہوں گے۔

اس سے اس بات کی طرف اشارہ مقصود ہے کہ وہ لوگ اگرچہ بظاہر بڑے لوگ ہوں گے لیکن فی الحقیقت ان کی کوئی قیمت نہ ہوگی۔

اگر ہم اُس جہان کی زندگی کا اس دنیا کی زندگی سے موازنہ کریں اور یہ دیکھیں کہ وہاں کی ہر چیز اس دنیا سے بالکل الگ ہے جیسے ایک جنین کی شکمِ مادر کے اندر کی زندگی دنیاوی زندگی سے مختلف ہے، نیز اس بات کی طرف بھی توجہ رکھیں کہ کسی لفظ کے معنی سمجھنے کے لیے ہمیشہ مصداق موجود کے پیچھے نہیں جانا چاہیے بلکہ نتیجہ کی رُو سے مفہوم کو پرکھنا چاہیے، تو قیامت کے روز جو میزان نصب کی جائے گی اس کے معنی بالکل سمجھ میں آجائیں گے۔

اس کی توضیح اس طرح پر ہے کہ سابقہ زمانے میں جبکہ کبھی "چراغ" کا نام لیا جاتا تھا، تو ایک برتن سمجھ میں آتا تھا جس میں تھوڑا تیل پڑا ہو اور ایک فقیلہ (بتی) اس میں موجود ہو، نیز اس بات کا بھی احتمال ہوتا تھا کہ شاید اس پر ایک چینی بھی موجود ہو جو چراغ کی ہوا سے حفاظت کرے گی جبکہ فی زمانہ اس لفظ "چراغ" سے دوسری چیز سمجھ میں آتی ہے، ایک ایسی شے جس میں نہ تو تیل کا کوئی برتن ہے نہ فقیلہ ہے، نہ ہوا کو روکنے کے لیے پہلے کی طرح کا

۱ بنا برین " وزن " بہ معنائے مصدری ہے، یعنی وزن کرنا، اور یہ کلمہ مبتدا ہے۔ الحق۔ اس کی خبر ہے اگرچہ اس میں دیگر احتمالات بھی ہیں مگر جو ہم نے کہا ہے سب سے زیادہ قرینِ عقل ہے۔

۲ اس روایت کو تفسیر مجمع البیان اور تفسیر طبری میں عبید بن عمیر سے نقل کیا گیا ہے ظاہر عبارت یہ ہے کہ یہ خود عبید کے الفاظ ہیں نہ کہ پیغمبر کے۔



فانرس ہے، لیکن اس کے باوجود جو چیز آج کے چراغ کو قدیمی چراغ سے ملاتی ہے وہ اس کا نتیجہ ہے یعنی ایک ایسی شے جو تاریکی کو دور کر دے۔

مسئلہ - میزان - بھی بالکل اسی طرح ہے، اسی جہان میں ہم دیکھتے ہیں کہ جتنا زمانہ آگے بڑھتا جاتا ہے ترازو کی شکلیں کس طرح بدلتی جاتی ہیں، یہاں تک کہ لفظ - میزان - دوسری چیزوں کے جانچنے کے آلات کے لیے بھی استعمال ہونے لگا، جیسے - میزان الحرارة - (گرمی جانچنے کا آلہ) - میزان الهواء - (ہوا جانچنے کا آلہ) وغیرہ وغیرہ۔ اس بنا پر جو چیز مسلم ہے وہ یہ ہے کہ بروز قیامت لوگوں کے اعمال ایک خاص وسیلے سے جانچے جائیں گے، یہ ضروری نہیں کہ وہ وسیلہ دنیا کے ترازو کی طرح ہو۔ لیکن ہے کہ وہ وسیلہ انبیاء، آئمہ اور افراد صالح کا وجود ہو۔ اس مطلب کی تائید ان روایات سے بھی ہوتی ہے جو اہلبیت طاہرین علیہم السلام سے ہم تک پہنچی ہیں۔ چنانچہ بحار الانوار میں ہے کہ امام جعفر صادق علیہ السلام سے جب آیت **ونضع الموازين القسط** کے تعلق پوچھا گیا تو آپ نے فرمایا:

**”والموازين الانبياء والاوصياء ومن الخلق من يدخل الجنة بغير حساب :**

بروز قیامت میزان سے مراد پیغمبران کرام اور ان کے اوصیائے عظام ہیں اور لوگوں میں سے وہ انفراد ہیں جو جنت میں بغير حساب کے داخل ہوں گے (یعنی وہ لوگ جن کے نامہ اعمال میں تاریکی کا کوئی گوشہ نہ ہوگا)۔

اور دوسری روایت میں اس طرح وارد ہوا ہے:

**”ان امير المؤمنين والائمة من ذريته هم الموازين“**

یعنی امیر المؤمنین اور ان کے فرزند آئمہ طاہرین میزان اعمال ہیں۔ نیز حضرت امیر المؤمنین علیہ السلام کی زیارت مطلقہ میں وارد ہوا ہے:

**السلام علی میزان الاعمال۔**

- سلام ہو اس پر جو اعمال کی میزان ہے۔

واقعہ یہ ہے کہ اس جہان میں جو مرد اور عورت عمل کی رُو سے دوسروں کے لیے نمونہ ہیں وہ فی الحقیقت دوسروں کے اعمال کا ایک ترازو ہیں اور جو شخص جس قدر بھی ان سے مشابہت رکھتا ہے وہ اتنا ہی وزن رکھتا ہے اور وہ افراد جو ان سے کم مشابہت رکھتے ہیں یا بالکل مشابہ نہیں ہیں وہ کم وزن - یا بالکل - بے وزن اور ہلکے انفراد ہیں۔

یہاں تک کہ اس جہان میں بھی دوستان خدا دوسروں کے اعمال کی مقیاس ہیں، لیکن چونکہ اس دنیا میں

۱۔ سورۃ انبیاء آیت ۴۷۔

۲۔ بحار الانوار طبع جدید جلد ۷، ص ۲۵۱-۲۵۲۔

بہت سے حقائق پر وہ خفا میں رہ جاتے ہیں اور روزِ قیامت بمقتضائے آیہ شریفہ " و سب زوالہ اللہ الواحد القہار (ابراہیم - ۴۸) روزِ انکشاف و ظہور ہے اس لیے اُس دن یہ واقعیت ظاہر و آشکارا ہو جائے گی۔ اور میں سے یہ واضح ہوتا ہے کہ " موازین " جمع کا صیغہ کیوں آیا ہے، کیونکہ اولیائے حق جو ترازوئے اعمال ہیں وہ متعدد ہیں۔

نیز یہ احتمال بھی پایا جاتا ہے کہ ان میں سے ہر ایک کسی نہ کسی صفت میں ممتاز تھا، بنا بریں ان میں سے ہر ایک انسانوں کی کسی ایک صفت کی مقیاس ہے اور چونکہ انسانوں کے اعمال و صفات مختلف ہیں لہذا کسوٹی اور ترازو بھی مختلف ہونا چاہیے۔

اسی سے یہ بات بھی سمجھ میں آتی ہے کہ بعض روایات میں اس کا مفہوم "عدل" کیوں بیان کیا گیا ہے، جیسے امام جعفر صادق علیہ السلام سے روایت ہے کہ کسی نے حضرت سے پوچھا:

" ما معنی المیزان قال العدل "

میزان کے معنی کیا ہیں؟ حضرت نے فرمایا عدل ہے

جو کچھ ہم نے بیان کیا ہے اس کا مفہوم اس کے منافی نہیں ہے۔ کیونکہ دوستانِ خدا اور وہ مرد اور عورتیں جو نمونہ عمل ہیں وہ عدل کا مظہر ہیں، یعنی عدل از روئے فکر، عدل از روئے عقیدہ، عدل از روئے صفات و اعمال (ذرا غور کیجئے گا)۔

اس کے بعد کے جملے میں ارشاد ہوتا ہے: وہ لوگ جن کا پلہ میزانِ عمل سے بھاری ہے نجات یافتہ ہیں اور وہ لوگ جن کا پلہ ہلکا ہے وہ، وہ لوگ ہیں جنہوں نے اس ظلم و ستم کی وجہ سے جو انہوں نے ہماری آیات کے بارے میں کیا ہے، اپنے سرمایہ و جود کو کھو دیا ہے (فمن ثقلت موازینہ فاولئک ہم المفلحون ومن خفت موازینہ فاولئک الذین خسروا انفسہم بما کانوا بآیتنا یظلمون)۔

یہ بات بھی بدیہی ہے کہ میزان کے بھاری اور ہلکے پلے سے خود ترازو کے پلہ کا بھاری اور ہلکا ہونا مراد نہیں ہے بلکہ اس سے مراد وہ اعمال ہیں جو ان ترازوؤں میں تولے جائیں گے۔

اسی ضمن میں " خسروا انفسہم " (انہوں نے اپنے سرمایہ و جود کو کھو دیا) سے اس حقیقت کی طرف ایک لطیف اشارہ ہوتا ہے کہ اس طرح کے افراد بہت بڑے خسارے اور گھاٹے میں مبتلا ہوں گے، کیونکہ کبھی ایسا ہوتا ہے کہ انسان یوں گھاٹا اٹھاتا ہے کہ اس کا مال یا مقام ہاتھ سے چلا جاتا ہے، لیکن کبھی ایسا گھاٹا اٹھاتا ہے کہ وہ اپنے سرمایہ ہستی کو کھو بیٹھتا ہے اس طرح کہ اس کے بدلے میں اسے کچھ بھی ہاتھ نہیں آتا۔ یقیناً یہ سب سے بڑا اور بُرا خسارہ ہے۔

آخر آیت میں جو یہ آیا ہے کہ " کانوا بآیتنا یظلمون " ہماری آیتوں کے بارے میں ظلم کرتے تھے

اس تعبیر سے اس بات کی طرف اشارہ مقصود ہے کہ اس طرح کے لوگ صرف اپنی ہی جانوں پر ظلم نہیں کرتے بلکہ خدا نے ہدایت خلق کے لیے جو نظام قائم کیے ہیں ان پر بھی ستم کرتے ہیں کیونکہ چاہیے تو یہ تھا کہ اللہ کے بنائے ہوئے یہ نظام خلق کی ہدایت و نجات کا وسیلہ بنیں، لیکن جب ان سے بے اعتنائی برتی جائے گی تو ان سے خاطر خواہ نتیجہ برآمد نہ ہو سکے گا اور اس طرح ان پر ظلم ہوگا۔

بعض روایات میں یہ بھی وارد ہوا ہے کہ اس مقام پر - آیات - سے مراد دین کے عظیم رہبر اور آئمہ حدیثی ہیں، لیکن جیسا کہ ہم نے کئی بار کہا ہے کہ اس طرح کی تفسیروں کا یہ منشا نہیں ہے کہ آیت صرف اسی تفسیر کے ساتھ مخصوص ہو کر رہ جائے بلکہ یہ معنی آیت کے ایک روشن مصداق کی حیثیت رکھتا ہے۔

بعض مفسرین نے اس آیت میں آیت پر ظلم کے معنی یہ لیے ہیں کہ آیت کا انکار کیا جائے یا اس کے ساتھ کفر کیا جائے، یقیناً یہ معنی بھی ظلم کے مفہوم سے بعید نہیں، قرآن کی بعض دیگر آیات میں بھی یہ ظلم اس معنی میں آیا ہے۔

⑩ وَلَقَدْ مَكَّنَّاكُمْ فِي الْأَرْضِ وَجَعَلْنَا لَكُمْ فِيهَا مَعَايِشَ  
قَلِيلًا مَّا تَشْكُرُونَ ۝

ترجمہ

④ ہم نے زمین پر تسلط، مالکیت اور حکومت تمہارے لیے قرار دی ہے اور زندگی کے لیے طرح طرح کے وسائل تمہارے لیے فراہم کیے ہیں لیکن تم بہت کم شکر کرتے ہو اور خدا کی ان تمام نعمتوں کو بر محل صرف نہیں کرتے۔

جہان ہستی میں انسان کا عظیم الشان مقام

جن آیات میں مبداء و معاد کی طرف اشارہ کیا گیا ہے، ان کے بعد اس آیت میں اور اس کے بعد کی آیات میں موضوع گفتگو یہ امور ہیں: - انسان - اور اس کے مقام کی عظمت و اہمیت، اس طرح کے افتخارات کی کیفیت جو اللہ نے اسے عطا کیے ہیں اور وہ عہد و پیمان جو ان نعمتوں کے بارے میں اللہ نے اس سے لیے ہیں یہ اس لیے ہے تاکہ تربیت انسانی کی بنیاد مستحکم ہو اور اس کی ترقی کی راہ ہموار ہو۔

سب سے پہلے ایک آیت میں ان تمام مطالب کو بطور خلاصہ بیان فرمایا گیا ہے۔ پھر بعد والی آیات میں اس کی تشریح و تفصیل بیان کی گئی ہے۔

شروع میں فرماتا ہے: ہم نے زمین پر تمہیں مالکیت، حکومت اور تسلط عطا کیا ہے (ولقد مکنناکم فی الارض)۔

اور اس میں تمہارے لیے زندگی کے طرح طرح کے وسائل پیدا کیے ہیں (وجعلنا لکم فیہا معاش)۔

لیکن تمہارا حال یہ ہے کہ تم نعمتوں اور عطیوں کا بہت کم شکر کرتے ہو (قلیلاً ما تشکرون)۔

تمکین کے صرف یہ معنی نہیں ہیں کہ کسی شخص کو کسی جگہ ٹھہرا دیا جائے، بلکہ اس کے معنی میں ہے کہ اسے وہاں کام کرنے کے لیے جن وسائل کی ضرورت ہو وہ بھی اس کے لیے فراہم کیے جائیں، اسے قوت و توانائی دی جائے، کام کرنے کے تمام آلات فراہم کیے جائیں اور رکاوٹیں دور کی جائیں۔ ان تمام امور پر لفظ "تمکین" بولا جاتا ہے۔ حضرت یوسفؑ کے بارے میں قرآن مجید میں ہے:

« وَكَذَلِكَ مَكَّنَّا لِيُوسُفَ فِي الْأَرْضِ »

ہم نے اس طرح یوسفؑ کو زمین پر قبضہ عطا کیا (اور ہر طرح کی قدرت ان کے اختیار

میں دی)۔ (یوسف - ۵۶)

اس آیت میں بھی دیگر آیات کی مانند پروردگار کی نعمتوں کے ذکر کے بعد بندوں کو شکرگزاری کی دعوت دی گئی ہے اور ان کی ناپاسی اور کفرانِ نعمت کی مذمت کی گئی ہے۔

یہ امر بدیہی ہے کہ لوگوں میں خدا کی نعمتوں کے مقابلے میں شکرگزاری اور قدر دانی کا جذبہ بیدار کرنا صرف اس لیے ہے کہ بندہ فرمانِ فطرت کے مطابق ان تمام نعمتوں کے عطا کرنے والے کے سامنے سر تسلیم خم کرے، اسے پہچانے اور اس کے ہر فرمان کو جان و دل سے قبول کرے اور یوں اس کی ہدایت و تربیت کا سامان ہو جائے، نہ یہ کہ شکرگزاری کا کوئی فائدہ پروردگار عالم کو پہنچتا ہے، بلکہ اس کا جو کچھ بھی اثر اور فائدہ ہے وہ دیگر عبادتوں کی طرح خود انسان ہی کو پہنچتا ہے۔

①۱ وَلَقَدْ خَلَقْنَاكُمْ ثُمَّ صَوَّرْنَاكُمْ ثُمَّ قُلْنَا لِلْمَلَائِكَةِ

اسْجُدُوا لِآدَمَ فَسَجَدُوا إِلَّا إِبْلِيسَ لَمْ يَكُنْ مِنَ السَّاجِدِينَ ۝

①۲ قَالَ مَا مَنَعَكَ آلَا تَسْجُدَ إِذْ أَمَرْتُكَ قَالَ أَنَا خَيْرٌ مِّنْهُ

خَلَقْتَنِي مِنْ نَّارٍ وَخَلَقْتَهُ مِنْ طِينٍ ۝

۱۴ قَالَ فَاهْبِطْ مِنْهَا فَمَا يَكُونُ لَكَ أَنْ تَتَكَبَّرَ فِيهَا فَاخْرُجْ  
إِنَّكَ مِنَ الصَّغِيرِينَ ۝

۱۵ قَالَ أَنْظِرْنِي إِلَى يَوْمِ يُبْعَثُونَ ۝

۱۶ قَالَ إِنَّكَ مِنَ الْمُنظَرِينَ ۝

۱۷ قَالَ فِيمَا آغْوَيْتَنِي لَأَقْعُدَنَّ لَهُمْ صِرَاطَكَ الْمُسْتَقِيمَ ۝

۱۸ ثُمَّ لَا تَتَّبِعُهُمْ مِنْ بَيْنِ أَيْدِيهِمْ وَمِنْ خَلْفِهِمْ وَعَنْ أَيْمَانِهِمْ

وَعَنْ شَمَائِلِهِمْ وَلَا تَجِدُ أَكْثَرَهُمْ شَاكِرِينَ ۝

۱۹ قَالَ اخْرُجْ مِنْهَا مَذْمُومًا مَدْحُورًا لَمَنْ تَبِعَكَ مِنْهُمْ

لَأَمْلَأَنَّ جَهَنَّمَ مِنْكُمْ أَجْمَعِينَ ۝

## ترجمہ

۱۱ ہم نے تمہیں پیدا کیا، پھر ہم نے تمہاری شکل و صورت بنائی، اس کے بعد ہم نے

فرشتوں سے کہا کہ آدم کے لیے سجدہ کرو، انہوں نے سجدہ کیا سوائے ابلیس کے کہ وہ

سجدہ کرنے والوں میں سے نہ ہوا۔

۱۲ (خدا نے اس سے) فرمایا: تجھے کس چیز نے سجدے سے روکا جبکہ میں نے تجھے حکم دیا؟

اُس نے کہا کہ میں اس سے بہتر ہوں، مجھے تو نے آگ سے پیدا کیا ہے اور اسے خاک سے۔

۱۳ کہا اس (مقام و مرتبہ سے اتر جا! تجھے اس مقام و مرتبہ) میں یہ حق نہیں پہنچا کہ تو تکبر

کرے، تو یہاں سے نکل جا، تو پست و حقیر افراد میں سے ہے۔

۱۴ اس (شیطان) نے کہا مجھے روزِ محشر تک کے لیے مہلت دے (اور زندہ رہنے دے)۔



- ۱۵) (اللہ نے) فرمایا: تو مہلت یافتہ افراد میں سے ہے۔
- ۱۶) اس نے کہا: اب جبکہ تو نے مجھے گمراہ کیا ہے، میں تیرے سیدھے راستے پر ان لوگوں کی تاک میں رہوں گا۔
- ۱۷) اس کے بعد ان کے آگے سے، پیچھے سے، داہنی طرف سے، بائیں طرف سے ان کی طرف آؤں گا اور تو ان میں سے اکثر کو شکر گزار نہ پائے گا۔
- ۱۸) (اللہ نے) فرمایا: اس (مقام) سے ذلت و خواری کے ساتھ باہر نکل جا، جو شخص بھی ان میں سے تیری پیروی کرے گا، میں ان سے اور تجھ سے جہنم کو بھر دوں گا۔

تفسیر

### ابلیس کی سرکشی اور عصیان کا ماجرا

قرآن کریم کی سات سورتوں میں انسان کی پیدائش اور اس کی خلقت کی کیفیت کا ذکر کیا گیا ہے اور جیسا کہ سابقاً بیان کیا گیا ہے اس موضوع کا مقصد یہ ہے کہ انسان کی شخصیت اور موجودات عالم میں اس کا مقام و مرتبہ بیان کیا جائے اور اس کے وجود میں جذبہ شکرگزاری بیدار کیا جائے۔ اس سورہ میں مختلف تعبیروں سے خاک سے انسان کی خلقت، اس کے لیے فرشتوں کا سجدہ کرنا اور شیطان کی سرکشی نیز اس کے بعد نوب انسان کو تباہ کرنے کے لیے اس کے گھات میں رہنے کا ذکر کیا گیا ہے۔ پہلی مورد بحث آیت میں خدا تعالیٰ فرماتا ہے: ہم نے تمہیں پیدا کیا، اس کے بعد تمہیں شکل و صورت دی اس کے بعد ہم نے فرشتوں کو (اور ان کے درمیان ابلیس کو بھی جو اگرچہ فرشتوں میں سے نہ تھا لیکن ان کے درمیان تھا) حکم دیا کہ آدم (جو تمہارا جدِ اول تھا) کے لیے سجدہ کریں (ولقد خلقناکم ثم صورناکم ثم قلنا للملائكة اسجدوا لآدم)۔

سب نے جان و دل سے اس فرمان کو قبول کیا اور انہوں نے آدم کے لیے سجدہ کیا، سوائے ابلیس کے کہ وہ سجدہ کرنے والوں میں سے نہ ہوا (فسجدوا لآدم الا ابلیس لم یکن من الساجدین)۔ آیت مذکورہ بالا میں "خلقت کا ذکر" صورت بندی سے پہلے کیا گیا ہے۔ لیکن ہے اس سے اس بات کی طرف اشارہ مقصود ہو کہ ہم نے سب سے پہلے خلقت انسانی کے مادہ اول کو پیدا کیا اور پھر ہم نے اسے انسانی



شکل عطا کی۔ جیسا کہ ہم نے سورہ بقرہ آیت ۳۲ کے ضمن میں بیان کیا ہے، یہاں یہ امر بھی قابل ذکر ہے کہ فرشتوں کا آدم کو سجدہ کرنا۔ سجدہ عبادت نہ تھا، کیونکہ پرستش صرف خدا کے لیے مخصوص ہے، بلکہ یہاں پر سجدہ برائے خضوع و احترام تھا (یعنی انہوں نے آدم کے آگے اظہار فروتنی کیا تھا) یا یہ کہ یہ سجدہ خدا کے لیے شکرانہ کے طور پر تھا کہ اس نے ایک ایسی موزوں، مناسب اور با عظمت مخلوق پیدا کی ہے۔

نیز ہم اسی آیت کے ذیل میں بیان کر آئے ہیں کہ۔ ابلیس۔ فرشتوں میں سے نہ تھا، بلکہ آیات قرآنی نے اس بات کی تصریح کی ہے کہ وہ ایک اور قسم کی مخلوق تھا جس کا نام۔ جن۔ ہے (مزید توضیح کے لیے براہ مہربانی تفسیر نمونہ جلد اول صفحہ ۱۴۰ اردو ترجمہ میں ملاحظہ فرمائیں)۔

اس کے بعد کی آیت میں فرمایا گیا ہے: خدا نے۔ ابلیس۔ کی سرکشی اور طغیان کی وجہ اس کا مواخذہ کیا اور کہا، اس بات کا کیا سبب ہے کہ تو نے آدم کو سجدہ نہیں کیا اور میرے فرمان کو نظر انداز کر دیا ہے؟ (قال ما منعک ان لا تسجد اذا امرتک)۔

اس نے جواب میں ایک نادرست بہانے کا سہارا لیا اور کہا: میں اس سے بہتر ہوں کیونکہ تو نے مجھے آگ سے پیدا کیا ہے اور آدم کو آب و گل سے (قال انا خیر منه خلقتنی من نار و خلقتہ من طین)۔ گویا اسے خیال تھا کہ آگ، خاک سے بہتر و افضل ہے۔ یہ ابلیس کی ایک بڑی غلط فہمی تھی۔ شاید اسے غلط فہمی بھی نہ تھی بلکہ جان بوجھ کر جھوٹ بول رہا تھا کیونکہ ہم جانتے ہیں کہ خاک طرح طرح کی برکتوں کا سرچشمہ، تمام مواد حیاتی کا منبع اور زندہ موجودات کی بقائے حیات کا ایک اہم ترین وسیلہ ہے، جبکہ آگ میں یہ خصوصیات موجود نہیں ہیں۔

یہ صحیح ہے کہ آگ موجودات جہان کے تجزیہ و ترکیب کی شرطوں میں سے ایک شرط ہے لیکن زندہ موجودات کی ہستی میں بنیادی حیثیت ان مواد کو حاصل ہے جو خاک کے اندر موجود ہیں۔ آگ تو صرف ان کی تکمیل کا ایک وسیلہ ہے۔

یہ بھی درست ہے کہ کرۂ زمین اپنی آفرینش میں سورج سے جدا ہوا تھا، وہ آگ کے ایک گولے کی طرح تھا جو بعد میں تدریجاً ٹھنڈا ہوتا گیا لیکن اس بات کی طرف توجہ رہے کہ زمین جب تک گرم اور شعلہ در تھی اس میں کوئی زندہ مخلوق نہیں پائی جاتی تھی اس میں زندگی اس وقت پیدا ہوئی جب آگ کی جگہ خاک و گل نے لے لی۔ علاوہ بریں ہر آگ جو زمین میں پیدا ہوتی ہے انہی مواد سے ظاہر ہوتی ہے جو خاک سے پیدا ہوتے ہیں کیونکہ خاک سے درخت اُگتے ہیں اور درخت سے آگ نکلتی ہے، حتیٰ کہ تیسل کے اجزاء یا جلنے والی چربیوں ان سب کی بازگشت خاک کی طرف ہے یا ان حیوانات کی طرف جو نباتات سے خوراک حاصل کرتے ہیں۔ ان تمام باتوں سے ہٹ کر سوچا جائے تو معلوم ہوگا کہ امتیاز و خصوصیت صرف یہ نہ تھی کہ ان کی خلقت



خاک سے ہوتی ہے بلکہ آدم کا امتیاز اس بات میں تھا کہ ان میں روح انسانیت پائی جاتی تھی جس کی وجہ سے وہ مقام خلافت الہی اور خدا کی نمائندگی کے مرتبے پر فائز تھے۔ اس بنا پر یہ مان بھی لیا جائے کہ شیطان کی خلقت کا مادہ اول افضل تھا اس سے یہ لازم نہیں آتا کہ وہ حضرت آدم جنہیں اللہ نے روح و عظمت عطا کی اور اپنی نمائندگی کے مرتبے پر فائز کیا، کے سامنے سجدہ و فروتنی نہ کرے۔ ظاہر یہ ہے کہ شیطان ان تمام باتوں کو جانتا تھا، صرف اس کی نخوت و تکبر نے اسے ایسا کرنے سے روکا۔ باقی یہ سب باتیں بہانہ تراشیاں تھیں۔

### سب سے پہلے قیاس کرنے والا شیطان تھا

اہل بیت طاہرین علیہم السلام کی متعدد حدیثوں میں اس بات کی شدت سے مذمت کی گئی ہے کہ احکام دین میں "قیاس" سے کام لیا جائے۔ اب ان روایات میں ہم پڑھیں گے کہ جس شخص نے سب سے پہلے قیاس کیا وہ ابلیس تھا۔

مدارک و کتب اہل سنت میں بھی جیسے تفسیر المنار اور تفسیر طبری میں یہی بات ابن عباس اور حسن بصری سے نقل کی گئی ہے۔

"قیاس" سے مراد یہ ہے کہ دو موضوع جو بعض جہات میں ایک دوسرے سے مشابہ ہوں ان میں سے ایک کا دوسرے پر قیاس کیا جائے اور وہی حکم جو پہلے موضوع کا ہے دوسرے موضوع میں بھی اسے جاری کیا جائے، بغیر اس کے کہ پہلے حکم کے اسرار اور فلسفے کا ہمیں علم ہو مثلاً یہ کہ ہمیں معلوم ہے کہ انسان کا "پیشاب" نجس و ناپاک ہے، اور اس سے پرہیز کرنا چاہیے، اس کے بعد ہم انسان کے "پسینہ" کا بھی اس پر قیاس کریں اور یہ کہیں کہ چونکہ یہ دونوں سیال بعض حیثیتوں سے اور اپنے بعض اجزائے ترکیبی کے لحاظ سے ایک دوسرے سے مشابہت رکھتے ہیں لہذا دونوں ناپاک و نجس ہیں۔ حالانکہ یہ دونوں سیال اگرچہ بعض جہات سے ایک دوسرے کے مشابہ ہیں لیکن دیگر جہات سے مختلف بھی ہیں، ایک رقیق ہے دوسرا قدرے گاڑھا ہے۔ ایک سے اجتناب کرنا آسان ہے، دوسرے سے بہت مشکل ہے۔ علاوہ بریں پیشاب سے اجتناب کرنے کا فلسفہ پورے طور سے ہمیں نہیں معلوم، لہذا یہ مقایسہ ایک اندازے کے سوا کچھ نہیں ہے۔

اسی وجہ سے ہمارے پیشواؤں نے جن کے ارشادات رسول اللہ صلی اللہ علیہ وآلہ وسلم کے فرامین سے ماخوذ ہیں، قیاس کی سخت مذمت کی ہے اور اسے بالکل باطل جانا ہے کیونکہ اگر "قیاس" کا دروازہ ہر شخص کے لیے کھل جائے تو اس کا نتیجہ یہ نکلے گا کہ ہر شخص اپنے محدود مطالعے اور کوتاہ فکر کے باوجود احکام شریعت میں قیاس سے کام لینے لگے گا اور جہاں بھی دو چیزوں میں تھوڑی مشابہت دیکھی ایک کا حکم دوسری پر لگا دے گا اور اس طرح قوانین اسلام اور شریعت کے احکام میں ہرج مرج واقع ہو جائے گا۔

۱۔ تفسیر نور الثقلین جلد دوم ص ۴۔

۲۔ تفسیر المنار جلد ۸ ص ۳۳۱، تفسیر طبری جلد ۸ ص ۹۸، تفسیر قرطبی جلد ۲ ص ۲۶۰۔

عقل کی رُو سے بھی قیاس کا ممنوع ہونا صرف دینی قوانین پر موقوف نہیں ہے، بلکہ ڈاکٹر بھی کہتے ہیں کہ ایک بیمار کا نسخہ دوسرے بیمار کو ہرگز نہ استعمال کرایا جائے چاہے دونوں کی بیماری ظاہری طور پر ایک جیسی ہو۔ اس کی وجہ ظاہر ہے کیونکہ دونوں بیمار ممکن ہے ہماری نظر میں آپس میں مشابہ ہوں، لیکن بہت سی چیزوں میں وہ ایک دوسرے سے مختلف ہو سکتے ہیں۔ جیسے دوا کے لیے قوت برداشت، خون کا گروپ اور خون میں شکر اور چربی کی مقدار۔ ایک عام شخص ہرگز ان چیزوں کو نہیں سمجھ سکتا اور نہ ان کی تشخیص کر سکتا ہے انہیں تو ایک ماہر طبیب ہی سمجھ سکتا ہے۔ اگر ان خصوصیات پر نظر رکھے بغیر ایک مریض کی دوا دوسرے مریض کو دے دی جائے تو بجائے فائدہ پہنچانے کے ہو سکتا ہے اسے الٹا نقصان پہنچ جائے، نقصان بھی ایسا جس کا کوئی تدارک اور علاج نہ ہو سکے۔

یہ ایک مثال تھی، ورنہ احکام الہی اس سے بھی زیادہ پیچیدہ اور نازک ہیں۔ یہی وجہ ہے کہ روایات میں آیا ہے کہ اگر احکام خدا کے بارے میں قیاس کیا جائے تو دین خدامٹ جائے گا یا یہ کہ قیاس کی خرابیاں اس کے فائدے سے زیادہ ہیں۔

علاوہ بریں احکام الہی معلوم کرنے کے لیے قیاس کا سہارا لینا اس بات کی نشانی ہے کہ دین اسلام نامکمل ہے کیونکہ اگر ہم یہ مان لیں کہ ہمارے دین میں ہر موضوع کے متعلق کوئی نہ کوئی حکم ضرور موجود ہے اور زندگی کا کوئی پہلو ایسا نہیں جس پر قرآن و حدیث نے روشنی نہ ڈالی ہو تو پھر قیاس کی کیا ضرورت باقی رہ جاتی ہے۔ یہی وجہ ہے کہ شیوخ کتب کے ماننے والے قیاس پر عمل نہیں کرتے کیونکہ وہ اپنے تمام ضروری احکام دین اہلبیت طاہرین سے حاصل کرتے ہیں جو پیغمبر اکرم صلی اللہ علیہ وآلہ وسلم کے حقیقی نائب اور وارث ہیں۔ لیکن فقہائے اہلسنت نے چونکہ مکتب اہل بیت (جس کے متعلق پیغمبر صلی اللہ علیہ وآلہ وسلم کا فرمان تھا کہ وہ قرآن کے بعد مسلمانوں کی پناہ گاہ ہے) کو نذر طاق نسیان کر دیا ہے اور اس بنا پر احکام اسلامی کے مدارک کی ان کے پاس کمی ہو گئی ہے، لہذا ان کے لیے اس کے سوا کوئی چارہ باقی نہیں رہا کہ وہ قیاس کی طرف دست سوال دراز کریں۔

اب رہا شیطان کا معاملہ جس کے متعلق روایات میں ملتا ہے کہ وہ پہلا فرد ہے جس نے قیاس سے کام لیا اس میں نکتہ یہ ہے کہ اس نے اپنی مادی خلقت کو آدم کی خلقت پر قیاس کیا اور بعض جہات سے خاک پر آگ کی برتری کو، آگ کی گلی برتری کی دلیل قرار دیا اس نے خاک کے دیگر امتیازات پر نظر نہ کیا اور اس سے بڑھ کر یہ کہ اس نے خود آدم کے روحانی و معنوی امتیازات پر توجہ نہیں کی۔ اصطلاحاً اس قیاس کو "قیاس اولویت" کہا جاتا ہے۔ اس نے اس قیاس کے ذریعے جو محض تخمین و گمان اور سطحی مطالعے پر مبنی تھا، اپنے کو آدم سے بہتر و برتر سمجھ لیا۔ حتیٰ کہ اس نے اسی باطل قیاس کے بل بوتے پر فرمان الہی کو ٹھکرانے کی جرأت کی۔

۱۸ مسائل الشیعہ ج ۱۸ باب قیاس کی طرف رجوع کریں۔

قابل توجہ امر یہ ہے کہ شیعہ اور سنی دونوں طریقوں سے امام جعفر صادق علیہ السلام سے جو روایات منقول ہیں ان میں سے کہ :

"من قاس امرالدين مبرأيه قرنہ اللہ تعالیٰ یوم القیامة بابلیس :-  
جو شخص دین کے امور میں اپنے قیاس کو کام میں لاتے گا، اسے خدا بروز قیامت ابلیس  
کے ساتھ ملائے گا۔"

خلاصہ یہ کہ ایک موضوع کا دوسرے موضوع پر قیاس کرنا، بغیر اس کے کہ اس کے تمام اسرار و رموز سے آگاہی ہو ان دونوں موضوعوں کے لیے ایک جیسے حکم کی دلیل نہیں بن سکتا۔ اگر مسائل مذہبی میں قیاس کا راستہ نکل جائے تو اس کا نتیجہ یہ نکلے گا کہ احکام الہی کا کوئی ضابطہ باقی نہ رہے گا کیونکہ اس امر کا امکان ہوگا کہ ایک شخص کسی موضوع میں اپنی سمجھ کے مطابق قیاس کرے اور اس سے تحریم کا حکم اخذ کرے جبکہ کوئی دوسرا شخص اسی موضوع کو دوسرے موضوع پر قیاس کرے اور اس سے حلال ہونے کا نتیجہ نکالے۔

### ایک استثناء

صرف ایک موضوع ایسا ہے جس کا استثناء کیا جاسکتا ہے اور وہ یہ کہ قانون بنانے والا مثلاً طبیب اپنے حکم کا فلسفہ و دلیل بیان کر دے، بس اس صورت میں ممکن ہے کہ جہاں بھی وہ دلیل اور فلسفہ پایا جائے وہاں اس حکم کو جاری کیا جائے۔ اسے اصطلاح میں "قیاس منصوص العلة" کہتے ہیں۔ مثلاً اگر طبیب بیمار سے یہ کہے کہ فلاں میوہ سے پرہیز کرنا کیونکہ وہ ترش ہے۔ اس سے بیمار یہ سمجھے گا کہ اس کے لیے ترشی مضر ہے اس سے پرہیز کرنا چاہیے چاہے وہ کسی اور میوہ میں پائی جائے۔ بالکل اسی طرح قرآن یا سنت میں اس بات کی تصریح موجود ہو کہ شراب سے پرہیز کرنا کیونکہ وہ نشہ آور ہے، اس سے ہم یہ سمجھیں گے کہ ہر نشہ آور مایع (چاہے وہ شراب نہ بھی ہو) حرام ہے۔ اس طرح کا قیاس ممنوع نہیں ہے کیونکہ اس کی دلیل قطعی کا ذکر کر دیا گیا ہے۔ قیاس صرف اس جگہ ممنوع ہے جہاں ہم حکم کے فلسفہ و دلیل کو تمام جہات سے از روئے یقین نہ جان سکیں۔

"قیاس" کا موضوع ایک طویل الذیل موضوع ہے، سطور بالا میں جو کچھ کہا گیا ہے وہ مختصراً اور خلاصے کے طور پر بیان کیا گیا ہے۔ مزید توضیح کے لیے اصول فقہ اور احادیث کی کتابوں میں باب قیاس کی طرف رجوع کیا جائے۔ ہم یہاں پر ایک حدیث نقل کر کے اس بحث کو ختم کرتے ہیں :

کتاب علل الشرائع میں منقول ہے :

ایک دفعہ ابوحنیفہ امام جعفر صادق علیہ السلام کے پاس آئے۔ امام علیہ السلام نے ان سے فرمایا  
کہ مجھے خبر ملی ہے کہ تم احکام خدا میں اپنے قیاس سے کام لیتے ہو!  
ابوحنیفہ نے جواب دیا: جی ہاں ایسا ہی ہے، میں قیاس کرتا ہوں۔



امام نے فرمایا: آئندہ ایسا نہ کرنا کیونکہ سب سے پہلے جس نے قیاس کیا وہ ابلیس تھا، جبکہ اس نے کہا تھا: خلقتنی من نار و خلقتہ من طین، اس نے آگ اور مٹی کا باہم قیاس کیا، حالانکہ وہ آدم کی نورانیت و روحانیت کا آگ سے قیاس کرتا تو اسے ان دونوں کے درمیان بڑا فرق معلوم ہو جاتا، اور نورانیت و روحانیت کو آگ پر جو فوقیت حاصل ہے اسے پہچان لیتا۔

## ایک سوال کا جواب

یہاں پر ایک سوال باقی رہ جاتا ہے، اور وہ یہ کہ شیطان نے خدا سے کس طرح گفتگو کی، کیا اس پر بھی وحی نازل ہوتی تھی؟ اس کا جواب یہ ہے کہ خدا کا بات کرنا ہمیشہ وحی کا پہلو نہیں رکھتا، کیونکہ وحی کا مفہوم ہے پیام رسالت و نبوت۔ اس امر میں کوئی مانع نہیں ہے کہ خدا کسی شخص سے، نہ بہ عنوان وحی و رسالت، بلکہ بطریق الہام درونی، کسی فرشتے کے ذریعے بات کرے، چاہے یہ شخص صالح افراد میں سے ہو جیسے مریم و مادر حضرت موسیٰ یا غیر صالح ہو جیسے شیطان۔

اب ہم باقی آیات کی تفسیر کی طرف رجوع کرتے ہیں۔

چونکہ شیطان کا آدم کو سجدہ کرنے سے انکار، ایک عام اور معمولی انکار نہ تھا اور نہ ہی ایک عام گناہ شمار ہو سکتا تھا بلکہ یہ ایک سرکش اور اعتراض تھا جس میں مقام پروردگار کا انکار چھپا ہوا تھا، کیونکہ وہ جو یہ کہتا ہے کہ: میں آدم سے بہتر ہوں، درحقیقت اس کا مطلب یہ ہے کہ آدم کو سجدہ کرنے کے بارے میں تیرا حکم حکمت و عدالت کے خلاف ہے اور "مرجوح" (پست) کو۔ راجح۔ (بلند) پر مقدم کرنے کا باعث ہے، اس وجہ سے، اس کے اس انکار کا رشتہ کفر سے اور پروردگار کی حکمت اور علم کے انکار سے ملا ہوا ہے اور اسی وجہ سے وہ اس مقام اور مرتبے سے گر گیا جو اسے بارگاہ احدیت میں حاصل تھا۔ یہی وجہ تھی کہ خدا نے اسے اس بلند مرتبہ سے نکال دیا۔ جو اس نے فرشتوں کی صفوں کے درمیان حاصل کیا تھا اور اس سے فرمایا: اس مقام و مرتبہ سے گر جا (قال فاہبط منها)۔

اس آیت میں "منہا" میں جو ضمیر ہے اس کے بارے میں کچھ مفسرین کا خیال ہے کہ یہ آسمان یا بہشت کی طرف پلٹتی ہے جبکہ بعض مفسرین نے اس سے مراد "مقام و مرتبہ" لیا ہے، اگرچہ نتیجے کے لحاظ سے دونوں میں کوئی خاص فرق نہیں ہے۔

بعد ازاں اس جملے کے ذریعے اس کے سقوط و تنزل کی اصل وجہ بیان فرمائی ہے: تجھے اس بات کا حق نہیں کہ تو کہ اس مقام و مرتبے میں تکبر کا راستہ اختیار کرے (فما یکون لک ان تتکبر فیہا)۔

ایک مرتبہ مزید تاکید کے لیے فرمایا: "باہر نکل جا کہ تو پست و ذلیل افراد میں سے ہے (یعنی تو اپنے اس عمل



کی وجہ سے نہ صرف کسی بزرگی کو حاصل نہ کر سکا بلکہ پستی و خواری کے گڑھے میں جاگرا، (فما خرج انک من الصاعرین)۔

اس جملے سے بخوبی واضح ہو گیا کہ شیطان کی تمام بد بختی اس کے تکبر کی وجہ سے تھی۔ اس کی یہ خود پسندی اور غرور کہ اس نے خود کو اس مرتبے پر قرار دیا جس کا وہ حقیقت میں مستحق نہ تھا، اس امر کا سبب بنا کہ اس نے نہ صرف آدم کے لیے سجدہ نہ کیا بلکہ اس نے خدا کے علم و حکمت کا بھی انکار کر دیا اور اس کے فرمان پر نکتہ چینی کی جس کے نتیجے میں اس نے اپنا مقام و مرتبہ کھو دیا اور بجائے بزرگی کے ابدی پستی و ذلت کو خرید لیا۔ یعنی نہ صرف یہ کہ وہ اپنے اپنے مقصد و مراد کو نہ پاسکا بلکہ اس کے بالکل برعکس دوسری سمت میں نکل گیا۔

حضرت امیر المؤمنین علیہ السلام نے نبج البلاغہ کے خطبہ "قاصعہ" میں تکبر، خود پسندی اور غرور کی مذمت میں یوں فرمایا ہے :

فاعتروا بما کان من فعل اللہ با بلیس اذا حبط عمله الطویل و جهده الجہید، و کان قد عبد اللہ ستۃ آلاف .. عن کبر ساعة واحدة فمن ذا بعد ابلیس یسلم علی اللہ بمثل معصیته ؟! کلا ما کان اللہ سبحانہ لیدخل الجنة بشراً با مر اخرج به منها ملکاً ان حکمه فی اهل السماء و اهل الارض لو احد یجہ عبرت حاصل کرو اس بات سے جو اللہ نے ابلیس کے بارے میں کی، اس وقت جبکہ شیطان کے تمام اعمال اس کی، طول و طویل عبادتیں، پیہم زحماتیں جو اس نے چھ ہزار سال کی طویل مدت میں خدا کی بندگی کی راہ میں انجام دی تھیں ... ایک گھڑی کے تکبر کی وجہ سے اللہ نے ان سب کو برباد کر دیا۔ جب یہ کیفیت ہو تو ابلیس کے اس انجام کے بعد کس کی مجال ہے کہ وہی معصیت کرے جو اس نے کی تھی عذاب الہی سے نجات حاصل کرے؟ نہیں، ایسا ہرگز ممکن نہیں ہے کہ خدا کسی انسان کو اس عمل کے ساتھ جنت عطا کرے جس کی وجہ سے ایک فرشتے کو جنت سے باہر نکال دیا۔ اللہ کا حکم اہل آسمان و اہل زمین کے لیے ایک ہے۔

نیز ایک حدیث میں امام زین العابدین علیہ السلام سے اس طرح مروی ہے :

گناہوں کی کئی قسمیں اور کئی اسباب ہیں، لیکن معصیت پروردگار کا سب سے بڑا سبب تکبر ہے، جو ابلیس کا گناہ تھا، جس کی وجہ سے اس نے خدا کے فرمان سے انکار کیا اور تکبر کیا اور کافروں میں سے ہو گیا۔ اس کے بعد دوسرا گناہ - حرص بنا، جس کی بنا پر حضرت آدم و حوا سے گناہ (اور ترک ادنیٰ) سرزد ہوا۔ اس کے بعد "حسد" ہے، جو ان کے بیٹے (قابیل) کے گناہ کا سبب بنا،

۱۔ نبج البلاغہ خطبہ ۱۹۲ مطابق نبج البلاغہ صبحی صالح۔

۲۔ یہاں شیطان پر لفظ "فرشتہ" کا اطلاق اس بنا پر کیا گیا کہ وہ فرشتوں کی صفوں میں شامل تھا، نہ کہ وہ خود فرشتہ تھا، اس سے قبل بھی اسکی طرف اشارہ ہو چکا ہے۔



جس نے اپنے بھائی (ہابیل) سے حسد کیا اور اسے قتل کر دیا۔  
امام جعفر صادق علیہ السلام سے بھی منقول ہے کہ آپ نے فرمایا:

اصول الکفر ثلاثۃ الحرص والاستکبار والحسد، فاما الحرص فان  
ادم حين نهى عن الشجرة، حمله الحرص على ان اكل منها، واما  
الاستکبار فابليس حيث امر بالسجود لادم فأبى، واما الحسد فابنا  
ادم حيث قتل احدهما صاحبه.

کفر و معصیت کی جڑیں تین ہیں: حرص، تکبر اور حسد۔ حرص اس بات کا سبب بنا کہ  
آدم نے شجر ممنوعہ سے کھایا، تکبر کی وجہ سے ابلیس نے خدا کے فرمان کو ماننے سے انکار کیا۔ اب  
رہا حسد تو اس کی وجہ سے آدم کے ایک بیٹے نے دوسرے کو قتل کیا۔

لیکن شیطان کی داستان اسی جگہ پر ختم نہیں ہوتی، کیونکہ اس نے جب یہ دیکھا کہ وہ درگاہ خداوندی سے  
نکال دیا گیا ہے تو اس کی سرکشی اور ہٹ دھرمی میں اور اضافہ ہو گیا۔ چنانچہ اس نے بجائے شرمندگی اور توبہ  
کے اور بجائے اس کے کہ وہ خدا کی طرف پلٹے اور اپنی غلطی کی اعتراف کرے، اس نے خدا سے صرف اس  
بات کی درخواست کی کہ: "خدا یا! مجھے دنیا کے اختتام تک کے لیے مہلت عطا فرما دے اور زندگی عطا کر  
(قال انظرني الى يوم يبعثون)۔"

اس کی یہ درخواست قبول ہو گئی اور اللہ تعالیٰ نے فرمایا: تجھے مہلت دی جاتی ہے (قال انك  
من المنظرين)۔

اگرچہ اس آیت میں اس بات کی صراحت نہیں کی گئی کہ ابلیس کی درخواست کس حد تک منظور ہوئی  
لیکن سورہ حجر کی آیت ۳۸ میں ہے:

إِنَّكَ مِنَ الْمُنْظَرِينَ إِلَى يَوْمِ الْوَعْتِ الْمَعْلُومِ

تجھ کو ایک روز معین تک کے لیے مہلت دی گئی یعنی اس کی پوری درخواست منظور نہیں  
ہوتی بلکہ جس مقدار میں خدا نے چاہا اتنی مہلت عطا کی۔

انشاء اللہ ہم اس آیت کے ذیل میں اس بارے میں بحث کریں گے۔

لیکن اس نے جو یہ مہلت حاصل کی وہ اس لیے نہیں تھی کہ وہ اپنی غلطی کا تدارک کرے بلکہ اس نے اس  
طولانی عمر کے حاصل کرنے کا مقصد اس طرح بیان کیا: اب جبکہ تو نے مجھے گمراہ کر دیا ہے، تو میں بھی تیرے  
سیدھے راستے پر تاک لگا کر بیٹھوں گا اور چہ بناؤں گا، اور ان (اولاد آدم) کو راستے سے ہٹا دوں گا (قال

۱۔ سفینۃ البحار جلد ۲ ص ۴۵۸ (مادہ کبر)۔

۲۔ اصول کافی جلد ۲ ص ۲۱۹ باب اصول الکفر



فبما اغويتني لا تعدن لهم صراطك المستقيم۔  
تاکہ جس طرح میں گمراہ ہوا ہوں اسی طرح وہ بھی گمراہ ہو جائیں۔

### مسک جبر کا بانی بھی ابلیس تھا

مذکورہ بالا آیت سے معلوم ہوتا ہے کہ ابلیس نے اپنی برائت بیان کرنے کے لیے جبر کی نسبت خدا کی طرف دی اور کہا: "چونکہ تو نے مجھے گمراہ کیا ہے، اس لیے میں بھی نسل آدم کی گمراہی کے لیے پوری کوشش کروں گا۔"

اگرچہ کچھ مفسرین کا اس بات پر اصرار ہے کہ جملہ "فبما اغويتني" کی اس طرح سے تفسیر کریں کہ اس سے "جبر" نہ نکلے، لیکن یہ ظاہر اس بات کی کوئی ضرورت نہیں ہے، کیونکہ اس جملہ کا ظاہر "جبر" کے معنی دیتا ہے اور شیطان سے بھی یہ کوئی بعید بات نہیں ہے۔

اس امر کی گواہ حضرت امیر المؤمنین کی وہ حدیث ہے جو آپ نے اس وقت ارشاد فرمائی جبکہ آپ جنگ صفین سے پلٹ رہے تھے اور ایک بوڑھے شخص نے آپ سے "قضاء و قدر" کے متعلق سوال کیا، حضرت نے اس کے جواب میں فرمایا:

"ہم نے جو کچھ بھی کیا ہے وہ سب قضاء و قدر الہی تھا۔"

اس سے وہ بوڑھا شخص یہ سمجھا کہ اس سے مراد وہی "مسک جبر" ہے، حضرت نے اس وقت اس کو بڑی شدت کے ساتھ اس خیال باطل سے روکا اور ایک طویل گفتگو کے ضمن میں اس سے فرمایا:

"تلك مقالة اخوان عبدة الاوثان وخصماء الرحمان و حزب الشيطان"  
یہ بُت پرستوں اور دشمنانِ خدا اور شیطانی گروہ کا مقولہ ہے۔

اس کے بعد آپ نے "قضاء و قدر" کے معنی قضاء و قدر تشریحی کے لیے یعنی اس سے مراد خدا کے فرامین اور تکالیف شرعیہ ہیں، بہر حال اس سے معلوم ہو گیا کہ سب سے پہلے جس نے "مسک جبر" کی حاسی بھری وہ - شیطان ہی تھا۔

اس کے بعد شیطان نے اپنی بات کی مزید تائید و تاکید کے لیے یوں کہا: میں نہ صرف یہ کہ ان کے راستہ پر اپنا مورچہ قائم کروں گا بلکہ ان کے سامنے سے، پیچھے سے، داہنی جانب سے، بائیں جانب سے گویا چاروں طرف سے ان کے پاس آؤں گا جس کے نتیجے میں تو ان کی اکثریت کو شکر گزار نہ پائے گا (شو لا یتنبہم من بین ایدیہم ومن خلفہم وعن ایمانہم وعن شمالہم ولا یتجدوا کثرہم شاکرین)۔

۱۰ - اصول کافی جلد ۱ باب جبر و قدر ص ۱۲۰۔





مذکورہ بالا تعبیر سے ممکن ہے مراد یہ ہو کہ شیطان ہر طرف سے انسان کا محاصرہ کرے گا اور اسے گمراہ کرنے کے لیے بروسیلہ اختیار کرے گا اور یہ تعبیر ہماری روزمرہ کی گفتگو میں بھی ملتی ہے جیسا کہ ہم کہتے ہیں کہ "فلاں شخص چاروں طرف سے قرض میں یا مرض میں گھر گیا ہے۔"

اوپر اور نیچے کا ذکر نہیں ہوا اس کی وجہ یہ ہے کہ انسان کی زیادہ تر اور عموماً فعالیت ان چہار طرف ہوتی ہے۔

لیکن ایک روایت جو امام محمد باقر علیہ السلام سے وارد ہوئی ہے، اس میں ان "چار جہت" کی ایک گہری تفسیر ملتی ہے۔ اس میں ایک جگہ پر حضرت فرماتے ہیں:

شیطان جو آگے سے آتا ہے اس سے مراد یہ ہے کہ وہ آخرت کو جو انسان کے آگے ہے اس کی نظر میں سبک کر دیتا ہے، اور پیچھے سے آنے کے معنی یہ ہیں کہ: شیطان انسان کو مال جمع کرنے اور اولاد کی خاطر بخل کرنے کے لیے درغلا تا ہے، اور - داہنی طرف سے آنے کا یہ مطلب ہے کہ وہ انسان کے دل میں شک و شبہ ڈال کر اس کے امور معنوی کو ضائع کر دیتا ہے اور بائیں طرف سے آنے سے مراد یہ ہے کہ شیطان انسان کی نگاہ میں لذات مادی و شہوات دنیوی کو حسین بنا کر پیش کرتا ہے۔

زیر بحث آیت کے آخر میں ایک مرتبہ اور شیطان کو یہ فرمان دیا جاتا ہے کہ وہ مقام قرب الہی اور اپنی سابقہ منزلت اور درجے سے نکل جائے۔ بس اتنا فرق ہے کہ یہاں پر اس کے باہر نکل جانے کا فرمان شدید تر اور زیادہ تحقیر آمیز لہجے میں صادر ہوا ہے۔ یہ شاید شیطان کی جرات و جسارت اور اس ہٹ دھرمی کی وجہ سے ہے جس کا اظہار اس نے افراد انسانی کو گمراہ کرنے کے سلسلے میں کیا تھا یعنی شروع میں اس کا گناہ صرف یہ تھا کہ اس نے خدا کا حکم ماننے سے انکار کر دیا تھا، اسی لیے اس کے فردج کا حکم صادر ہوا، اس کے بعد اس نے ایک اور بڑا گناہ یہ کیا کہ خدا کے سامنے بنی آدم کو بہکانے کا عہد کیا اور ایسی بات کہی گویا وہ خدا کو دھمکی دے رہا تھا، ظاہر ہے کہ اس سے بڑھ کر اور کونسا گناہ ہو سکتا ہے، لہذا خدا نے اس سے فرمایا: اس مقام سے بدترین ننگ و عار کے ساتھ نکل جا اور ذلت و خواری کے ساتھ نیچے اتر جا (قال اخرج منها مذو و ما مد حوراً)۔

اور فرمایا: میں بھی قسم کھاتا ہوں کہ جو بھی تیری پیروی کرے گا میں جہنم کو تجھ سے اور اس سے بھر

۱۔ تفسیر - مجمع البیان - جلد ۴ ص ۳۰۳۔

۲۔ مذہوم - مادۃ - ذشم - (بروزن طعم) سے ہے جس کے معنی ہیں عیب شدید - مدحور - مادۃ - دحور - (بروزن دھرا سے ہے جس کے معنی ہیں ذلت و خواری کے ساتھ باہر نکال دینا۔



دوں گا (لَمَنْ تَبِعَكَ مِنْهُمْ لَأَمْلَأَنَّ جَهَنَّمَ مِنْكُمْ أَجْمَعِينَ)۔

## شیطان کی پیدائش اور اسے مہلت دینے کا فلسفہ

اس طرح کی بحثوں میں بالعموم مختلف سوال ذہن میں آتے ہیں جن میں سب سے اہم دو سوال ہیں :  
۱۔ خدا نے شیطان کو کس لیے پیدا کیا؟ جبکہ اُسے علم تھا کہ وہ ہر طرح کی گمراہی اور دوسوسہ انگیزی کا سرچشمہ ہے۔

۲۔ جبکہ شیطان اتنے بڑے گناہ کا مرتکب ہوا تو اس کے بعد اللہ نے اُس کی درخواست کو کیوں منظور کیا کہ اسے ایک طولانی عمر دی جائے؟

پہلے سوال کا جواب ہم نے تفسیر نمونہ کی پہلی جلد میں دیا ہے کہ :

اولاً۔ شروع میں شیطان کی خلقت پاک اور بے عیب تھی۔ اسی لیے وہ سالہائے دراز تک فرشتوں کی صفوں میں رہ کر عبادت کرتا رہا اور مقام قرب الہی پر فائز تھا، اگرچہ اپنی آفرینش کے لحاظ سے ان میں سے نہ تھا۔ اس کے بعد اس نے اپنی آزادی سے سوء استفادہ کیا اور اپنی سرکشی و طغیان کی وجہ سے راندہ بارگاہ الہی ہو گیا اور اس نے "شیطان" کا لقب حاصل کیا۔

ثانیاً۔ شیطان کا وجود راہِ حق پر چلنے والوں کے لیے نہ صرف یہ کہ ضرر رساں نہیں بلکہ یہ ان کی ترقی و کمال کا ایک امتیاز ہے کیونکہ انسان کے مقابلے میں ایک قوی دشمن کا وجود درحقیقت انسان کی قوت اور پختگی کا ایک سبب ہے۔ آپ دیکھیں کہ جہاں بھی کوئی ترقی کرتا ہے وہاں اس کے سامنے کوئی متضاد چیز ضرور موجود ہوتی ہے۔ کوئی موجود راہِ کمال میں اُس وقت تک آگے نہیں بڑھتا جب تک اس کے سامنے کوئی زبردست مخالف موجود نہ ہو۔

نتیجہ یہ نکلا کہ شیطان اگرچہ اپنی آزادی ارادہ کی وجہ سے اپنی بد اعمالیوں کا جواب دہ ہے لیکن اس کی دوسوسہ انگیزیاں بندگانِ خدا کے لیے اور ان لوگوں کے لیے جو راہِ حق پر گامزن ہونا چاہتے ہیں ضرر رساں نہیں بلکہ بالواسطہ ان کے لیے مفید ہیں۔

دوسرے سوال کا جواب بھی اس بات سے ظاہر ہو جائے گا جو ہم نے پہلے سوال کے جواب میں کہی ہے کیونکہ ایک منفی نقطے کے طور پر اس کی زندگی کا اس لیے باقی رہنا تاکہ مثبت نقاط کو تقویت پہنچے نہ صرف اس میں کوئی ضرر نہیں بلکہ یہ مؤثر بھی ہے۔ حتیٰ کہ شیطان سے اگر قطع نظر بھی کر لی جائے تب بھی خود ہمارے اندر بھی ایسے مختلف غرائز (طبایع) پائے جاتے ہیں جو عقلانی و روحانی قوتوں کا مقابلہ کرتے رہتے ہیں اور ان کی وجہ سے ایک تضاد و اختلاف کا میدان کارزار بن جاتا ہے اور اس میدان میں انسان کی ترقی اور آگے بڑھنے کا راز مضمر ہوتا ہے۔ شیطان کی زندگی کا باقی رہنا بھی دراصل اسی تضاد کی بنیادوں کو تقویت پہنچانے کے لیے ہے۔ دوسرے لفظوں



میں یوں سمجھنا چاہیے کہ راہ راست ہمیشہ اس وقت پہچانی جاتی ہے جب اس کے پہلو میں بہت سی ٹیڑھی اوکج راہیں ہوں، جب تک ایسا نہ ہوگا راہ راست کا اندازہ نہ ہو سکے گا۔

اس کے علاوہ، بہت سی احادیث میں وارد ہوا ہے کہ چونکہ اتنے عظیم گناہ کے بعد شیطان نے جہان آخرت میں اپنی نجات و سعادت کو پورے طور سے خطرے میں ڈال دیا ہے، اور اسے اصلاح کی کوئی امید باقی نہیں رہی تھی لہذا اس نے اپنی ان عبادتوں کے بدلے میں جو اس نے دار دنیا میں ادا کی تھیں، خدا سے طویل عمر کی خواہش کی، جو خدا کے قانون عدالت کی بنا پر قبول کر لی گئی۔

نیز اس نکتے کی طرف بھی توجہ کرنا چاہیے کہ اگرچہ شیطان کو خدا نے گمراہ کرنے اور دوسوہ انگریزی کی پوری آزادی دے دی لیکن اس کے مقابلے میں انسان کو بھی بالکل نشتا اور بے دفاع نہیں رکھا کیونکہ اولاً، اسے عقل و خرد کی عظیم طاقت عطا کی جس کی وجہ سے اس کے امکان میں ہے کہ اس کی وجہ سے دوسوہ ہائے شیطانی کے سیلاب کو روکنے کے لیے ایک مضبوط بند قائم کر سکے (خصوصاً اگر اس کی صحیح طور سے تربیت کی جائے تو یہ طاقت اور بڑھ جاتی ہے)۔

دوم، یہ کہ انسان کی پاک فطرت اور اس کی نہاد میں چھپا ہوا ترقی کرنے کا عشق، یہ بھی خدا کا عطیہ ہے جو انسان کو سعادت ابدی کی طرف بڑھنے میں مدد دیتا ہے۔

سوم، یہ کہ جب شیطان بہکاتا ہے اور انسان اس سے بچنا چاہتا ہے لیکن کمزور پڑتا ہے تو ایسے موقع پر خداوند کریم اس کی مدد کرنے کے لیے ایسے فرشتوں کو بھیجتا ہے جو اسے نیکی کا امام کرتے ہیں، جیسا کہ قرآن کریم میں وارد ہوا ہے:

إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا تَتَنَزَّلُ عَلَيْهِمُ الْمَلَائِكَةُ .

وہ بندے جو یہ کہتے ہیں کہ ہمارا پروردگار خدا ہے لگانہ ہے، اس کے بعد اس قول پر باقی بھی رہتے ہیں، ان پر فرشتے نازل ہوتے رہتے ہیں (اور ان کے دلوں کو قوت بخشنے کے لیے بذریعہ امام طرح طرح کی بشارتیں دیتے ہیں)۔ (ختم السجدہ - ۳۰)

اور ایک اور جگہ وارد ہوا ہے:

إِذْ يُوحِي رَبُّكَ إِلَى الْمَلَائِكَةِ أَنْفِ مَعَكُمْ فَبَيِّنُوا لِلَّذِينَ آمَنُوا .

تیرا پروردگار فرشتوں کی طرف وحی کرتا تھا کہ میں تمہارے ساتھ ہوں اور تمہاری مدد کرتا ہوں تاکہ باایمان بندوں کی راہ حق پر مدد کرو اور انہیں ثابت قدم رکھو۔ (انفال - ۱۲)

### نظریہ تکامل انواع و پیدائش آدم

یہاں پر ایک سوال یہ ہوتا ہے کہ آیا آدم کی خلقت اس نظریہ تکامل سے مطابقت رکھتی ہے جسے علوم



طبعی (سائنس) میں بیان کیا جاتا ہے، یا نہیں؟ نیز یہ کہ اصولی طور پر نظریہ تکامل سائنسدانوں کی نظر میں مرحلہ یقین پر پہنچا ہے یا نہیں؟ یہ بحثیں ضروری ہیں جنہیں انشاء اللہ ہم متعلقہ آیات کے ذیل (جیسے آیات ۲۶ تا ۳۳ سورہ حجر) میں بیان کریں گے۔

۱۹) وَيَا آدَمُ اسْكُنْ أَنْتَ وَزَوْجُكَ الْجَنَّةَ فَكُلَا مِنْ حَيْثُ

سِتُّمَا وَلَا تَقْرَبَا هَذِهِ الشَّجَرَةَ فَتَكُونَا مِنَ الظَّالِمِينَ ۝

۲۰) فَوَسْوَسَ لَهُمَا الشَّيْطَانُ لِيُبْدِيَ لَهُمَا مَا وُورِيَ عَنْهُمَا

مِنْ سَوَائِهِمَا وَقَالَ مَا نَهَاكُمَا رَبُّكُمَا عَنْ هَذِهِ الشَّجَرَةِ إِلَّا

أَنْ تَكُونَا مَلَكَيْنِ أَوْ تَكُونَا مِنَ الْخَالِدِينَ ۝

۲۱) وَقَاسَمَهُمَا إِنِّي لَكُمَا لَمِنَ النَّاصِحِينَ ۝

۲۲) فَذَلَّهُمَا بِغُرُورٍ فَلَمَّا ذَاقَا الشَّجَرَةَ بَدَتْ لَهُمَا سَوَائِهِمَا

وَطَفِيفًا يَخْصِفْنَ عَلَيْهِمَا مِنْ وَرَقِ الْجَنَّةِ، وَنَادَاهُمَا رَبُّهُمَا

أَلَمْ أَنْهَكُمَا عَنْ تِلْكَ الشَّجَرَةِ وَأَقُلْتُ لَكُمَا إِنَّ الشَّيْطَانَ

لَكُمَا عَدُوٌّ مُبِينٌ ۝

ترجمہ

۱۹) اور اے آدم! تم، اور تمہاری زوجہ بہشت میں مقیم رہو اور جہاں سے چاہو کھاؤ،

لیکن اس درخت کے پاس نہ جانا ورنہ ستم کرنے والوں میں سے ہو جاؤ گے۔

۲۰) اس کے بعد شیطان نے انہیں پھسلا یا تاکہ وہ چیز جو ان کے اندام میں پوشیدہ ہے

ظاہر ہو جائے، اور اس نے کہا کہ تمہارے پروردگار نے تم کو اس درخت سے نہیں روکا



ہے لیکن اس لیے کہ (اگر اس سے کھا لو گے تو) فرشتہ بن جاؤ گے یا ہمیشہ کے لیے (بشت میں) باقی رہو گے۔

اور اس نے ان کے سامنے یہ قسم کھائی کہ میں تمہارا خیر خواہ ہوں۔

اور اس طرح سے ان کو دھوکا دے کر (ان کے مقام و درجہ سے) نیچے گرا دیا 'او' جس وقت انہوں نے اس درخت سے چکھا، ان کا اندام (شرم گاہ) ان کے لیے نمایاں ہو گیا، اور انہوں نے درخت کے پتوں کو ایک دوسرے پر رکھنا شروع کیا تاکہ اس کو چھپائیں ان کے پروردگار نے ان کو ہذا کی کہ آیا میں نے تمہیں اس درخت سے منع نہیں کیا تھا، 'او' یہ نہیں کہا تھا کہ شیطان تمہارا کھلا دشمن ہے؟

تفسیر

### دلفریب انداز میں شیطانی وسوسے

ان آیات میں سرگزشتِ آدم کا ایک اور حصہ بیان کیا گیا ہے۔ پہلے فرماتا ہے: خدا نے آدم اور ان کی زوجہ (حوا) کو یہ حکم دیا کہ بشت میں سکونت اختیار کریں (و یا آدم اسکن انت وزجک الجنة)۔ اس جملے سے یہ معلوم ہوتا ہے کہ آدم و حوا اپنی پیدائش کے وقت بشت میں نہ تھے، خلقت کے بعد انہیں بشت کی طرف بھیجا گیا۔ ہم نے سورہ بقرہ کی ان آیات میں بھی جو پیدائشِ آدم سے تعلق ہیں توجہ دلائی ہے، کہ قرآن بتلاتے ہیں کہ یہ بشت وہ جنت نہ تھی جس کا قیامت میں وعدہ کیا گیا ہے بلکہ جیسا کہ احادیث اہلبیت طاہرین علیہم السلام میں بھی وارد ہوا ہے یہ اسی دنیا کا ایک سرسبز شاداب باغ تھا، جس میں خدا کی طرح طرح کی نعمتیں مہیا کی گئی تھیں بلکہ

اس موقع پر پہلی ذمہ داری اور امر و نہی الہی اس شکل میں ظاہر ہوئی:

تم بشت کے ہر درخت سے کھا سکتے ہو، لیکن خبردار اس مخصوص درخت کے پاس بھی نہ جانا ورنہ تم کو دالوں میں سے ہر جاؤ گے (فلا من حیث شئما ولا تقر باہذہ الشجرۃ فتکون من الظلمین)۔

تفسیر نونہ جلد اول ص ۱۶۳۔ اردو ترجمہ کی طرف رجوع فرمائیں۔

اس کے بعد شیطان، جو سجدہ نہ کرنے کی وجہ سے مردودِ بارگاہِ الہی ہو گیا تھا اور اس نے یہ پکا ارادہ کر لیا تھا کہ جس طرح بھی ہوگا آدم اور ان کی اولاد سے اس شکست کا انتقام لے گا اور انہیں راہِ راست سے ہکانے کی کوشش کرے گا، نیز اس کو یہ بھی علم تھا کہ اگر آدم نے اس ممنوع درخت سے کھا لیا تو وہ بہشت سے نکال دیئے جائیں گے۔ اس نے آدم کے دل میں دوسو ڈالنا چاہا اور اپنے اس ناپاک مقصد تک پہنچنے کے لیے اس نے طرح طرح کے ہتھکنڈے استعمال کیے۔

اس نے سب سے پہلے، جیسا کہ قرآن کتا ہے: انہیں پھسلانا شروع کیا، تاکہ اطاعت و بندگی کی خلعت ان کے بدن سے اتار دے اور ان کی شرمگاہ کو جو پوشیدہ تھی ظاہر کر دے (فوسوس لہما الشیطان لیبس لہما ما وری عنہما من سواتہما)۔

مقصد تک پہنچنے کے لیے اس نے بہترین طریقہ یہ پایا کہ انسان میں تکامل و ترقی کا جو جذبہ پوشیدہ ہے جس کی وجہ سے وہ "زندگی جاودانی حاصل کرنا چاہتا ہے، اس سے استفادہ کرے، اور اسے مخالفتِ خدا کا ایک عذر و بہانہ بتلائے۔ لہذا اس نے سب سے پہلے آدم و حوا سے یہ کہا: خدا نے تمہیں اس درخت سے صرف اس لیے روکا ہے کہ اگر تم اس سے کھا لو گے تو یا فرشتے بن جاؤ گے اور یا عمر جاودانی حاصل کر لو گے و قال ما نہا کما ربکما عن ہذہ الشجرۃ الا ان تکونا ملکین او تکونا من الخالدین)۔

اس طرح اس نے فرمانِ خدا کو ان کی نظر میں ایک دوسرے رنگ میں پیش کیا اور انہیں یہ تصور دلانے کی کوشش کی کہ اس "شجرۃ ممنوعہ" سے کھا لینا نہ صرف یہ کہ ضرر رساں نہیں بلکہ عمر جاوداں یا ملائکہ کا مقام و مرتبہ پالینے کا موجب ہے۔

اس بات کی تائید اس جملے سے بھی ہوتی ہے جو سورہ طہ کی آیت ۱۲۰ میں شیطان کی زبانی وارد ہوا ہے:

یا آدم هل ادلت علی شجرۃ الخلد و ملکت لابیلی۔

اے آدم! کیا تم چاہتے ہو کہ میں تمہیں زندگانی جاودانی اور ایسی سلطنت کی رہنمائی کروں

جو کہ نہ ہوگی؟!

ایک روایت جو "تفسیر قمی" میں امام جعفر صادق علیہ السلام سے اور "عیون اخبار الرضا" میں امام علی بن

موسیٰ رضا علیہ السلام سے مروی ہے میں وارد ہوا ہے:

شیطان نے آدم سے کہا کہ اگر تم نے اس شجرۃ ممنوعہ سے کھا لیا تو تم دونوں فرشتے بن جاؤ گے

اور پھر ہمیشہ کے لیے بہشت میں رہو گے، ورنہ تمہیں بہشت سے باہر نکال دیا جائے گا۔

آدم نے جب یہ سنا تو فکر میں ڈوب گئے، لیکن شیطان نے اپنا حسد بہ مزید کارگر کرنے کے لیے

"سخت قسم کھائی کہ میں تم دونوں کا بھی خواہ ہوں!" (وقاسمہما انی لکما

تفسیر نور الثقلین، جلد دوم ص ۱۳۔



لمن الناصحین۔

آدم، جنہیں زندگی کا ابھی کافی تجربہ نہ تھا، نہ ہی وہ ابھی تک شیطان کے دھوکے، جھوٹ اور نیرنگ میں گرفتار ہوئے تھے، انہیں یہ یقین نہیں ہو سکتا تھا کہ کوئی اتنی بڑی جھوٹی قسم بھی کھا سکتا ہے اور اس طرح کے جال دوسرے کو گرفتار کرنے کے لیے پھیلا سکتا ہے، آخر کار وہ شیطان کے فریب میں آگئے اور آب حیات و سلطنت جاودانی حاصل کرنے کے شوق میں سکرابلیسی کی بوسیدہ رسی کو پکڑ کے اس کے دوسرے کنویں میں اتر گئے، رسی ٹوٹ گئی اور انہیں نہ صرف آب حیات ہاتھ نہ آیا بلکہ خدا کی نافرمانی کے گرداب میں گرفتار ہو گئے۔ اس تمام مطلب کو قرآن کریم نے اپنے ایک جملے میں خلاصہ کر دیا ہے، ارشاد ہوتا ہے: "اس طرح سے شیطان نے انہیں دھوکا دیا اور اس نے اپنی رسی سے انہیں کنویں میں اتار دیا (فذلکما بغرور)۔"

شیطان کی سابقہ دشمنی اور خدا کی وسیع حکمت و رحمت اور اس کی محبت و مہربانی سے آگاہ ہوتے ہوئے آدم کو چاہیے تو یہ تھا کہ شیطان کے تمام فریب و دوسرے کے جال کو پارہ پارہ کر دیتے اور اس کے کھنڈے میں نہ آتے لیکن جو کچھ نہ ہونا چاہیے تھا وہ ہو گیا۔

بس جیسے ہی آدم و حوا نے اس ممنوعہ درخت سے چکھا، فوراً ہی ان کے کپڑے ان کے بدنوں سے نیچے گر گئے اور ان کے اندام ظاہر ہو گئے (فلما ذاقا الشجرة بدت لهما سواتهما)۔ مذکورہ بالا جملے سے یہ بخوبی ظاہر ہوتا ہے کہ درخت ممنوع سے چکھنے کے ساتھ ہی فوراً اس کا اثر پد ظاہر ہو گیا اور وہ اپنے بہشتی لباس سے جو فی الحقیقت خدا کی کرامت و احترام کا لباس تھا، محروم ہو کر برہنہ ہو گئے۔

اس آیت سے اچھی طرح ظاہر ہوتا ہے کہ آدم و حوا یہ مخالفت کرنے سے پہلے برہنہ نہ تھے بلکہ کپڑے پہنے ہوئے تھے، اگرچہ قرآن میں ان کپڑوں کی کوئی تفصیل بیان نہیں کی گئی لیکن جو کچھ بھی تھا وہ آدم و حوا کے وقار کے مطابق اور ان کے احترام کے لیے تھا جو ان کی نافرمانی کے باعث ان سے واپس لے لیا گیا۔ لیکن خود ساختہ توریت میں اس طرح سے ہے:

آدم و حوا اس موقع پر بالکل برہنہ تھے لیکن اس برہنگی کی زشتی کو نہیں سمجھتے تھے، لیکن جس وقت انہوں نے اس درخت سے کھایا جو درحقیقت، علم و دانش کا درخت تھا تو ان کی عقل کی آنکھیں کھل گئیں اور اب وہ اپنے کو برہنہ محسوس کرنے لگے اور اس حالت کی زشتی سے آگاہ ہو گئے۔

۱۔ ذی - مادۃ - تدلیس سے ہے جس کے معنی ہیں کنویں میں ڈول ڈالنا جسے رسی میں باندھ کر تدریجاً کنویں میں اتارا جائے یہ درحقیقت اس لطیف معنی سے کہتا ہے کہ شیطان نے اپنے سکر و فریب کی رسی سے انہیں باندھ کر ان کے بلند مرتبے سے نیچے اتار دیا اور یوں مشکلات اور رعب خداوندی سے دوری کے کنویں میں گرا دیا۔



جس آدم کا حال اس خود ساختہ توریت میں بیان کیا گیا ہے، وہ فی الحقیقت آدم واقعی نہ تھا، بلکہ وہ تو کوئی ایسا نادان شخص تھا جو علم و دانش سے اس قدر دور تھا کہ اسے اپنے ننگا ہونے کا بھی احساس نہ تھا، لیکن جس آدم کا قرآن تعارف کرتا ہے وہ نہ صرف یہ کہ اپنی حالت سے باخبر تھا بلکہ اسرار آفرینش (علم اسماء) سے بھی آگاہ تھا اور اس کا شمار معلم ملکوت میں ہوتا تھا، اگر شیطان اس پر اثر انداز بھی ہوا تو یہ اس کی نادانی کی وجہ سے نہ تھا، بلکہ اس نے ان کی پاکی اور صفائے نیت سے سوئے استفادہ کیا۔

اس بات کی تائید اسی سورۃ اعراف کی آیت ۲۷ سے بھی ہوتی ہے جہاں ارشاد ہوتا ہے:

يَا بَنِي آدَمَ لَا يَفْتِنَنَّكُمُ الشَّيْطَانُ كَمَا أَخْرَجَ أَبَوَيْكُم مِّنَ الْجَنَّةِ يَنزِعُ عَنْهُمَا لِبَاسَهُمَا

اے اولادِ آدم! کہیں شیطان تمہیں اس طرح فریب نہ دے جس طرح تمہارے والدین (آدم و حوا) کو دھوکا دے کر بہشت سے باہر نکال دیا اور ان کا لباس ان سے جدا کر دیا۔ اگر بعض مفسرین اسلام نے یہ لکھا ہے کہ آغاز میں حضرت آدم برہنہ تھے تو واقعاً یہ ایک واضح اشتباہ ہے جو توریت کی تحریر کی وجہ سے پیدا ہوا ہے۔

بہر حال اس کے بعد قرآن کہتا ہے: "جس وقت آدم و حوا نے یہ دیکھا تو فوراً بہشت کے درختوں کے پتوں سے اپنی شرم گاہ چھپانے لگے (وطفقا یخسفان علیہما من ورق الجنة)۔ اس موقع پر خدا کی طرف سے یہ ندا آتی: "کیا میں نے تم دونوں کو اس درخت سے منع نہیں کیا تھا، کیا میں نے تم سے یہ نہیں کہا تھا کہ شیطان تمہارا کھلا دشمن ہے، تم نے کس لیے میرے حکم کو بھلا دیا اور اس پست گرداب میں گھر گئے؟" (ویناداہما ربہما اللہ انہما عن تلکما الشجرة و اقل لکما ان الشيطان لکما عدو مبین)۔

یہ آیت اور وہ پہلی آیت جس میں آدم و حوا کو بہشت میں سکونت اختیار کرنے کی اجازت دی گئی تھی دونوں سے بخوبی اندازہ ہوتا ہے کہ وہ دونوں اس نافرمانی کے بعد مقام قرب الہی سے کس قدر دور ہو گئے تھے حتیٰ کہ بہشت کے درختوں سے بھی دور ہو گئے کیونکہ اس سے قبل کی آیت میں "ہذہ الشجرة" (یہ درخت) کہا گیا ہے جو نزدیک کے لیے اشارہ ہے۔ اس کے بعد اس آیت میں جملہ "نادی" (ندا کی) آیا ہے جو دور کے لیے خطاب ہے، نیز کلمہ "تلکما" بھی دوری کے لیے ہے۔

یخسفان "مادۃ" خسف - (بروزن خشم) سے ہے جس کے معنی ہیں ایک شے کو دوسری شے سے ملانا اور جمع کرنا، بعد میں یہ لفظ جڑنا یا کپڑا سینے کے لیے یا پوند لگانے کے لیے بھی استعمال کیا جانے لگا، کیونکہ سینے میں مختلف ٹکڑوں کو ایک دوسرے سے ملا دیا جاتا ہے۔



## چند نکات

۱۔ شیطانی وسوسے اور انسانی آزادی

۔ وسوسہ لہ۔ (کہ جس میں کلمہ لام بھی استعمال ہوا ہے جو عام طور سے فائدے اور نفع کے لیے آتا ہے، سے یہ معلوم ہوتا ہے کہ شیطان نے وسوسہ ڈالنے میں آدم کی خیر خواہی اور دوستی کا روپ بھرا تھا، جبکہ "وسوسہ الیہ" سے یہ معنی برآمد نہیں ہوتا بلکہ اس کے معنی صرف کسی کے دل میں مخفی طور سے اثر ڈالنے کے ہیں۔ لیکن ہر حال میں، یہ تصور نہ ہو کہ شیطانی وسوسے چاہے وہ جتنے بھی قوی اور مضبوط کیوں نہ ہوں انسان سے اس کی خود مختاری اور ارادہ سلب کر لیتے ہیں، بلکہ اس کے بعد بھی انسان اپنی عقل اور ایمان کی طاقت سے اس کا مقابلہ کر سکتا ہے۔ دوسرے لفظوں میں یوں سمجھنا چاہیے کہ شیطانی وسوسے انسان کو بُرے کاموں پر مجبور نہیں کرتے بلکہ اختیار و ارادہ کی قوت اپنے حال پر باقی رہتی ہے۔ تاہم ان کا مقابلہ کرنے کے لیے پامردی و استقامت کی ضرورت ہوتی ہے بلکہ اس میں کبھی بڑے رنج و الم کا بھی سامنا ہوتا ہے لیکن ان تمام حالات میں اس طرح کے وسوسے کسی کی ذمہ داری اور مسئولیت ختم نہیں کر دیتے، جس طرح آدم سے نہیں کی۔ جیسا کہ ہم نے دیکھا کہ ان تمام تحریکوں اور ترغیبوں کے باوجود جو آدم کے بہکانے کے لیے شیطان نے انجام دیں، خدا تعالیٰ نے آدم کو ان کے عمل کا ذمہ دار ٹھہرایا اور اسی بنا پر جیسا کہ آگے آئے گا انہیں اس کی پاداش بھی دی۔

## ۲۔ شجرہ ممنوعہ کونسا درخت تھا؟

قرآن کریم میں بلا تفصیل اور بغیر نام کے چھ مقام پر "شجرہ ممنوعہ" کا ذکر ہوا ہے لیکن کتب اسلامی میں اس کی تفسیر دو قسم کی ملتی ہے۔ ایک تو اس کی تفسیر مادی ہے جو حسب روایات "گندم" ہے۔

اس بات کی طرف توجہ رہنا چاہیے کہ عرب لفظ "شجرہ" کا اطلاق صرف درخت پر نہیں کرتے، بلکہ مختلف نباتات کو بھی "شجرہ" کہتے ہیں، چاہے وہ جھاڑی کی شکل میں ہوں یا بیل کی صورت میں۔ اسی بنا پر قرآن میں "کدو" کی بیل کو بھی شجرہ کہا گیا ہے۔

وَأَنْبَتْنَا عَلَيْهِ شَجَرَةً مِّنْ يَّقُطِبِينَ (صافات ۱۴۶)

دوسری تفسیر معنوی ہے جس کی تعبیر روایات اہلبیت علیہم السلام میں "شجرہ حسد" سے کی گئی ہے۔ ان روایات کا مفہوم یہ ہے کہ آدم نے جب اپنا مقام بلند و درجہ رفیع دیکھا تو یہ تصور کیا کہ ان کا مقام بہت بلند ہے اس سے بلند کوئی مخلوق اللہ نے نہیں پیدا کی۔ اس پر اللہ نے انہیں بتلایا کہ ان کی اولاد میں کچھ ایسے اولیاء الہی (پیغمبر اسلام اور ان کے اہلبیت کرام علیہم السلام) بھی ہیں جن کا درجہ ان سے بھی بلند و بالا ہے۔ اس وقت آدم

تفسیر "نور الثقلین" جلد اول ص ۵۹-۶۰ و جلد دوم ص ۱۱ تفسیر سورہ بقرہ آیات ۱۷-۱۸



میں ایک حالت حسد سے مشابہ پیدا ہوئی۔ اور یہی وہ "شجرہ ممنوعہ" تھا جس کے نزدیک جانے سے آدم کو روکا گیا تھا۔

حقیقت امر یہ ہے کہ آدم نے (ان روایات کی بنا پر) دو درختوں سے تناول کیا۔ ایک درخت تو وہ تھا جو ان کے مقام سے نیچے تھا، اور انہیں مادی دنیا میں لے جاتا تھا اور وہ "گندم" کا پلودا تھا۔ دوسرا درخت معنوی تھا، جو مخصوص اولیائے الہی کا درجہ تھا اور یہ آدم کے مقام و مرتبہ سے بالاتر تھا۔ آدم نے دونوں پہلوؤں سے اپنی حد سے تجاوز کیا اس لیے ایسے انجام میں گرفتار ہوئے۔

لیکن اس بات کی طرف توجہ رہے کہ یہ "حسد" حسد حرام کی قسم سے نہ تھا، یہ صرف ایک نفسانی احساس تھا جبکہ انہوں نے اس طرف قطعاً کوئی اقدام نہیں کیا تھا جیسا کہ ہم نے بار بار کہا ہے آیات قرآنی چونکہ متعدد معانی کی حامل ہیں لہذا اس امر میں کوئی مانع نہیں کہ "شجرہ" سے دونوں معنی مراد لے لیے جائیں۔

اتفاقاً کلمہ "شجرہ" قرآن مجید میں دونوں معنی میں آیا ہے، کبھی تو انہی عام درختوں کے معنی میں جیسے:

وَشَجَرَةً تَخْرُجُ مِنْ طُورِ سَيْنَاءَ تَنْبُتُ بِالذَّهْنِ (تورمزن - ۲۰)۔

جس سے مراد زیتون کا درخت ہے، اور کبھی شجرہ معنوی کے معنی میں استعمال ہوا ہے جیسے:

وَالشَّجَرَةَ الْمَلْعُونَةَ فِي الْقُرْآنِ (اسراء - ۶۰)۔

جس سے مراد مشرکین یا یہودی یا دوسری باغی قومیں (جیسے بنی امیہ) ہیں۔ اگرچہ بعض مفسرین

نے اس کے اور معنی بھی بیان کیے ہیں مگر سب سے واضح تر وہی ہے جو ہم نے بیان کیا۔

لیکن یہاں پر ایک نکتہ ہے جس کی طرف توجہ دلانا مناسب ہے (اگرچہ جلد اول میں بھی اس کا ذکر کیا

گیا ہے) اور وہ یہ ہے کہ موجودہ خود ساختہ توریت میں، جو اس وقت کے تمام یہود و نصاریٰ کی قبول شدہ ہے

اس شجرہ ممنوعہ کی تفسیر "شجرہ علم و دانش اور شجرہ حیات و زندگی" کی گئی ہے توریت کہتی ہے:

"قبل اس کے کہ آدم شجرہ علم و دانش سے تناول کریں، وہ علم و دانش سے بے بہرہ تھے حتیٰ کہ

انہیں اپنی برہنگی کا بھی احساس نہ تھا۔ جب انہوں نے اس درخت سے کھایا اس وقت وہ واقعی

آدم بنے اور بہشت سے نکال دیئے گئے، کہ مبادا درخت حیات و زندگی سے بھی کھالیں او

خداؤں کی طرح حیات جاودانی حاصل کر لیں۔"

یہ عبارت اس بات کی کھلی ہوئی دلیل ہے کہ موجودہ توریت آسمانی کتاب نہیں بلکہ کسی ایسے کم اطلاع

۱۔ یہاں پر حسد سے مراد رشک ہے جو مستحسن ہے، لیکن در باب محمد وآل محمد علیہم السلام رشک بھی ممنوع ہے، جیسا کہ قصہ آدم سے

ظاہر ہے عربی میں حسد کا اطلاق رشک پر بھی ہوا ہے۔ (ترجم)

۲۔ تفسیر "نور الثقلین" جلد اول ص ۵۹ - ۶۰ و جلد دوم ص ۱۱ تفسیر سورہ بقرہ و اعراف۔

۳۔ سفر تکوین فصل دوم نمبر ۱۰۔



انسان کی ساختہ ہے جو علم و دانش کو آدم کے لیے میسر سمجھتا تھا اور آدم کو علم و دانش حاصل کرنے کے جرم میں خدا کی بہشت سے نکالے جانے کا مستحق سمجھتا تھا۔ گویا بہشت فہیدہ انسانوں کے لیے نہیں ہے۔ قابل توجہ بات یہ ہے کہ ڈاکٹر ولیم میلر (جسے عہدین خصوصاً انجیل کا ایک مقتدر مفسر مانا گیا ہے) اپنی کتاب "سیمیٹ پیٹ" (سیمیٹ کیا ہے؟) میں رقمطراز ہے:

شیطان ایک سانپ کی شکل میں باغ کے اندر داخل ہوا اور اس نے حوا کو اس بات پر آمادہ کر لیا کہ اس درخت کے میوہ میں سے کھالیں۔ چنانچہ حوا نے خود بھی کھایا اور آدم کو کھانے کو دیا اور انہوں نے بھی کھایا۔ ہمارے اولین والدین کا یہ عمل ایک معمولی اشتباہ پر مبنی نہ تھا یا ایک بے سوچی سمجھی خطا بھی نہ تھی بلکہ اپنے خالق کے برخلاف ایک جانا بوجھا عصیان تھا۔ دوسرے لفظوں میں وہ یہ چاہتے تھے کہ وہ خود - خدا - بن جائیں۔ وہ اس بات کے لیے آمادہ نہ تھے کہ خدا کے ارادہ کے مطیع بنیں بلکہ یہ چاہتے تھے کہ اپنی خواہش کو پایہ تکمیل تک پہنچائیں۔ نتیجہ کیا ہوا؟ خدا نے ان کی شدت سے سرزنش کی اور باغ (فردوس) سے باہر نکال دیا تاکہ درد و رنج سے بھری دنیا میں زندگی بسر کریں۔

توریت و انجیل کے اس مفسر نے درحقیقت یہ چاہا ہے کہ "شجرہ ممنوعہ" کی توجیہ کرے لیکن اس کی بجائے عظیم ترین گناہ یعنی خدا سے جنگ کی نسبت آدم کی طرف دے دی۔ کیا ہی اچھا ہوتا کہ بجائے اس طرح کی پوچھ تفسیروں کے کم از کم اپنی "کتب مقدسہ" میں تحریف کے قائل ہو جاتے۔

## ۲۔ آیا آدم نے گناہ کیا تھا؟

یہود و نصاریٰ کی کتب مقدسہ سے ہم نے جو مذکورہ بالا عبارت پیش کی اس سے تو یہی معلوم ہوتا ہے کہ وہ نہ صرف اس بات کے معتقد ہیں کہ آدم گناہ و معصیت کے مرتکب ہوئے تھے بلکہ ان کا گناہ کوئی معمولی گناہ نہیں تھا۔ ان سے ایک سنگین گناہ سرزد ہوا تھا۔ حتیٰ کہ انہوں نے مقام ربوبیت سے جنگ کی ٹھان لی لیکن مدارک اسلامی چاہے وہ عقل کی رُو سے ہوں یا آیات و روایات ہوں، ہمیں یہ بتلاتے ہیں کہ کوئی پیغمبر گناہ کا مرتکب نہیں ہوتا اور نہ ہی پیشوائی خلق کا منصب کسی گناہگار کو سونپا جاتا ہے۔ ہمیں معلوم ہے کہ حضرت آدمؑ انبیائے الہی میں سے تھے۔ اس بنا پر یہ آیت یا دیگر آیات جن میں عصیان کی نسبت دیگر انبیاء کی طرف دی گئی ہے، سب سے مراد عصیان نسبی اور "ترک اولیٰ" ہے نہ کہ مطلق گناہ۔

جاننا چاہیے کہ گناہ دو طرح کے ہوتے ہیں ایک - گناہ مطلق - دوسرے - گناہ نسبی - گناہ مطلق کے مفہوم میں نہی تحریمی کی مخالفت اور خدا کے فرمان قطعی اور ہر طرح کے واجب کو ترک کرنا یا کوئی حرام کام

انجام دینا شامل ہے۔

لیکن گناہ نسبی یہ ہے کہ کسی بلند پایہ شخص سے کوئی ایسا غیر حرام عمل انجام پائے جو اس کی شان اور مقام کے مناسب نہ ہو کیونکہ کبھی ایسا بھی ہو سکتا ہے کہ کوئی عمل مباح و جائز، بلکہ عمل مستحب ایک بڑے درجہ کے انسان کے مناسب نہ ہو، ایسی صورت میں اس عمل کو "گناہ نسبی" کہا جائے گا، مثلاً اگر کوئی باایمان اور ثروت مند شخص کسی فقیر کو فقر و افلاس کے پنجے سے نجات دینے کے لیے اس کی بہت معمولی سی مدد کرے۔ بلاشبہ یہ مدد چاہے جتنی بھی کم ہو حرام تو نہیں ہے، بلکہ مستحب ہے، لیکن جو بھی سُنے گا مذمت کرے گا، گویا اس نے کوئی گناہ کیا ہے۔ یہ اس وجہ سے ہے کہ اس صاحب ایمان ثروت مند سے زیادہ مدد کی توقع کی جاتی تھی۔

اسی نسبت سے جو اعمال مقربان بارگاہ الہی سے سرزد ہوتے ہیں، وہ ان کے مقام کے لحاظ سے پرکھے جاتے ہیں اگر وہ ان کے معیار پر پورے نہ اتریں تو اس کے لیے بھی کبھی عصیان یا ذنب (گناہ) کا لفظ استعمال کیا جاتا ہے بلکہ مثال کے طور پر ایک نماز (جس میں حضور قلب نہ ہو) ایک عام شخص کے لحاظ سے ایک نماز نماز محسوب کی جائے گی لیکن یہی نماز اولیائے حق کے لحاظ سے "گناہ" شمار ہوگی، کیونکہ ان کے مقام کے لحاظ سے حالت نماز میں ایک لمحہ کی غفلت مناسب و شائستہ نہیں ہے بلکہ انہیں اپنے علم و تقویٰ کی بناء پر ہنگام عبادت میں اس کے جمال و جلال میں غرق ہو جانا چاہیے۔

عبادت کے علاوہ ان کے دیگر اعمال کا حال بھی یہی ہے۔ انہیں بھی ان کے مقام کے لحاظ سے جانچا جاتا ہے۔ اسی وجہ سے اگر ایک "ترکِ اولیٰ" ان سے سرزد ہو جاتے تو وہ پروردگار عالم کے عتاب و سرزنش کا باعث بننے کا (ترکِ اولیٰ سے مراد یہ ہے کہ انسان کسی تہکام کو ترک کر کے کارِ خوب یا عمل مباح بجالائے)۔

روایات اسلامی میں ہم پڑھتے ہیں کہ حضرت یعقوب کے مصائب اور فراقِ فرزند کے سلسلے میں انہیں جو زحمتیں اٹھانا پڑیں اس وجہ سے تھیں کہ ایک محتاج روزہ دار مغرب کے وقت ان کے دروازہ پر آیا اور انہوں نے اس کی مدد سے غفلت کی جس کی وجہ سے وہ فقیر بھوکا اور دل شکستہ واپس چلا گیا۔

یہ عمل اگر ایک عام فرد سے سرزد ہوا ہوتا تو شاید اس کی اس قدر اہمیت نہ ہوتی لیکن خدا کے ایک عظیم پیغمبر اور رہبر امت سے جب یہ عمل ظاہر ہوا تو خدا نے اسے اتنی اہمیت دی کہ ان کیلئے نہایت شدید پاداش مقرر کی گئی۔

آدم کو "شجرہ منوعہ" سے جو نہی کی گئی تھی وہ بھی "نہی تحریمی" نہ تھی، بلکہ "ترکِ اولیٰ" تھا لیکن آدم کے

جیسا کہ کہا گیا ہے کہ "حسنات الابرار سیئات المقربین" یعنی کبھی نیک افراد کے لحاظ سے جو عمل حسنہ شمار ہوتا ہے، وہی عمل مقربان بارگاہ الہی کے لحاظ سے گناہ شمار ہوتا ہے۔ (مترجم)

تفسیر - نور الثقلین - جلد دوم ص ۱۱۴ نقل از کتاب "علل الشرایع"۔

مقام و درجہ کے لحاظ سے اسے اہمیت دی گئی اور اس کی مخالفت کو (اگرچہ وہ نہی کراہتی تھی) خدا کی جانب سے مجازات و مواخذہ کا سبب قرار دیا گیا۔

ایک احتمال یہ بھی بعض مفسرین نے دیا ہے کہ آدم کو "شجرۃ ممنوعہ" سے نہی کیا جانا۔ نہی ارشادی۔ تھا۔ نہ کہ "نہی مولوی"۔ اس کی توضیح یوں ہے کہ: کبھی تو خدا کسی بندے کو کسی کام سے نہی اس لیے کرتا ہے کہ وہ اس بندے کا صاحب اختیار اور اس کا مولاد آتا ہے، اس کے فرمان کی اطاعت ہر انسان پر واجب و لازم ہے اس طرح کی نہی کو "نہی مولوی" کہتے ہیں لیکن کبھی ایسا ہوتا ہے کہ اس طرح کسی عمل سے نہی کی جاتی ہے کہ اس سے یہ کہا جاتا ہے کہ اس کام کو اگر کر دو گے تو اس کا بُرا نتیجہ برآمد ہو گا۔ جیسے طبیب مضر غذاؤں سے نہی کرتا ہے۔ بلاشبہ اگر بعض نے طبیب کی مخالفت کی تو اس نے نہ تو طبیب کی توہین کی اور نہ ہی اسے اس کی مخالفت منظور تھی بلکہ اس نے طبیب کے ارشاد و رہنمائی کا لحاظ نہیں کیا جس کی وجہ سے اسے تکلیف اٹھانا پڑی۔

آدم کے معاملے میں بھی خدا نے ان سے یہی کہا تھا کہ شجرۃ ممنوعہ سے کھانے کا نتیجہ یہ برآمد ہو گا کہ جنت سے باہر نکل جاؤ گے اور زحمت و رنج میں گرفتار ہو جاؤ گے۔ یہ ایک ارشاد و رہنمائی ہے نہ کہ فرمان و حکم۔ لہذا آدم نے ایک نہی ارشادی کی مخالفت کی، یہ کوئی عصیان یا گناہ واقعی نہ تھا۔

لیکن پہلی تفسیر صحیح تر معلوم ہوتی ہے، کیونکہ "نہی ارشادی" کے لیے بخشے جانے اور مغفرت مانگنے کی ضرورت نہیں ہے جبکہ آدم نے (جیسا کہ آگے معلوم ہو گا) خدا سے اپنی مغفرت طلب کی۔

اس کے علاوہ، جیسا کہ ہم نے سابقاً جلد اول (ص ۱۶۲ اردو ترجمہ) میں قصہ آدم سے متعلق آیت کے ذیل میں بھی بیان کیا کہ بہشت کا زمانہ آدم کے لیے ایک تعلیم و تعلم کا زمانہ شمار ہوتا تھا، یہی وہ زمانہ تھا جس میں آدم کو امر و نہی پر در دگار کی شرعی ذمہ داریوں سے آگاہ کیا گیا، دوست و دشمن کی پہچان بتائی گئی، عصیان کے نتیجے سے باخبر کیا گیا، مخالفت فرمان خدا و وسوسہ شیطان کو قبول کرنے کے عواقب بتائے گئے جبکہ ہمیں معلوم ہے کہ "نہی ارشادی" فی الحقیقت کوئی تکلیف شرعی نہیں ہے اور نہ ہی اس کی وجہ سے کوئی مسئولیت عائد ہوتی ہے۔

اس بحث کے آخر میں اس بات کی طرف توجہ رہے کہ نہی، عصیان، غفران اور ظلم یہ سب الفاظ اگرچہ گناہ مطلق میں حقیقت رکھتے ہیں اور اسی کے آثار و توابع میں سے ہیں لیکن جب عصمت انبیاء کرام کا لحاظ کیا جائے تو اولہ عقلیہ و نقلیہ سے ثابت و مبرہن ہے تو ان تمام الفاظ کو "گناہ نسبی" قرار دیا جائے گا اور حضرت آدم اور دیگر انبیاء کی عظمت کو دیکھتے ہوئے یہ مفہوم کوئی بعید نہیں۔

۲۳) قَالَا رَبَّنَا ظَلَمْنَا أَنْفُسَنَا وَإِنْ لَمْ تَغْفِرْ لَنَا وَتَرْحَمْنَا

لَنَكُونَنَّ مِنَ الْخَسِرِينَ ۝



۲۴) قَالَ اهْبِطُوا بَعْضُكُمْ لِبَعْضٍ عَدُوٌّ وَلَكُمْ فِي الْأَرْضِ

مُسْتَقَرًّا وَمَتَاعٌ إِلَىٰ حِينٍ ۝

۲۵) قَالَ فِيهَا تَحْيَوْنَ وَفِيهَا تَمُوتُونَ وَمِنْهَا

تُخْرَجُونَ ۝

ترجمہ

۲۳) ان دونوں نے کہا، پروردگارا! ہم نے اپنی جانوں پر ستم کیا، اگر تو ہم کو نہ بچنے اور ہم پر رحم نہ کرے تو ہم گھاٹا اٹھانے والوں میں سے ہو جائیں گے۔

۲۴) (خدا نے) فرمایا: (اپنے مقام سے) نیچے اتر جاؤ اس حال میں کہ ایک دوسرے کے دشمن ہو گے (شیطان تم دونوں کا دشمن اور تم دونوں اس کے دشمن) اور تمہارے لیے زمین میں ٹھہرنے کی جگہ ہے اور ایک مدت تک کے لیے وسائل زندگی مہیا ہیں۔

۲۵) (خدا نے) فرمایا: اسی (زمین) میں جیو گے، اسی میں مرو گے، اور اسی سے (بروز عیش) باہر نکلو گے۔

تفسیر

آدم کی بازگشت خدا کی طرف

آخر کار جب آدم و حوا نے شیطان کی چال کو خوب اچھی طرح سمجھ لیا اور مخالفت کرنے کا نتیجہ ان کے سامنے آ گیا تو انہیں اپنے گزشتہ نقصان کی تلافی کی فکر لاحق ہوئی۔ چنانچہ انہوں نے پہلا قدم یہ اٹھایا کہ اپنے اوپر جو ظلم و ستم کیا تھا اس کا خدا کی بارگاہ میں اعتراف کیا اور کہا: اے پروردگارا! ہم نے اپنی جانوں پر ظلم و ستم کیا (قَالَ رَبَّنَا ظَلَمْنَا أَنفُسَنَا)۔

اور اگر تو ہم کو نہ بچنے کا اور اپنی رحمت ہمارے شامل حال نہ کرے گا تو ہم نقصان اٹھانے والوں

میں سے ہر جائیں گے (وان لوعتفرلنا وترحمنا لنكونن من الخاسرین)۔

خدا کی طرف پلٹنے کے سلسلہ میں اور اصلاح مفاسد کے لیے سب سے پہلا قدم یہ ہے کہ آدمی غرور اور ہٹ دھرمی کی سواری سے نیچے اتر آئے اور اپنی غلطی کا اعتراف کرے، ایک ایسا اعتراف جو اس کی اصلاح کرنے والا ہو اور اسے ترقی کی راہ پر گامزن ہونے میں مدد کرے۔

یہاں پر یہ بات قابل توجہ ہے کہ آدم و حوا نے توبہ اور طلبِ معفو میں یہ ادب ملحوظ رکھا کہ یہ بھی نہ کہا کہ خدایا! ہمیں بخش دے (اغفرلنا) بلکہ وہ یہ کہتے ہیں کہ اگر تو ہمیں نہ بخشے گا تو ہم گھانا اٹھائیں گے! اس میں بھی کوئی شبہ نہیں کہ ہر گناہ اور اس کی ہر نافرمانی اپنے اوپر ظلم و ستم کا کرنا ہے کیونکہ جتنے بھی احکام و قوانین ہیں سب کے سب سعادتِ انسانی اور اس کے تکامل کے لیے بنائے گئے ہیں، بنا برآں ان قوانین کی جو بھی خلاف ورزی ہوگی وہ تکامل کی راہ میں حائل ہو کر انسان کے تنزل کا باعث بنے گی۔ آدم و حوا نے بھی اگرچہ گناہ واقعی نہیں کیا تھا لیکن یہی ترکِ اولیٰ ان کے لیے اپنے بلند و بالا مقام سے نیچے اتر آنے کا باعث بن گیا۔

اگرچہ آدم و حوا کی خالص توبہ خدا کی بارگاہ میں درجہ قبولیت پر فائز ہو گئی، جیسا کہ سورہ بقرہ کی آیت ۳۷ میں ہم نے پڑھا کہ - فتاب علیہ - (خدا نے ان کی توبہ قبول کر لی) لیکن اس ترکِ اولیٰ کا جو لازمی نتیجہ تھا وہ ظاہر ہو کر رہا کیونکہ انہیں یہ حکم ملا کہ بہشت سے باہر نکل جائیں فرمایا: نیچے اتر جاؤ اس طرح سے تم (یعنی انسان اور شیطان) ایک دوسرے کے دشمن ہو گے (قال اہبطوا بعضکم لبعض عدو)۔

اور زمین ایک مدت تک تمہاری قرارگاہ اور زندگی کے دن پورے کرنے کے لیے ایک وسیلہ بنے گی (ولکوفی الارض مستقر و متاع الی حین)۔

نیز یہ بات بھی ان کے کان میں ڈال دی کہ تم زمین میں زندگی کے دن پورے کرو گے، اسی میں مرو گے اور بروز محشر حساب کتاب کے لیے اسی سے برآمد بھی ہو گے (قال فیہا تحیون و فیہا تموتون و منها تخرجون)۔

اس آیت "قال اہبطوا بعضکم لبعض عدو" سے ظاہر تو یہ ہوتا ہے کہ اس سے آدم و حوا اور شیطان سب مراد ہیں لیکن بعد والی آیت اس بات کا قرینہ ہے کہ اس سے صرف آدم و حوا مراد ہیں کیونکہ انہی کا حشر و نشر زمین سے ہو گا۔

❖ ❖ ❖

## آدم کا ماجرا اور اس جہان پر ایک طائرانہ نظر

اگرچہ بعض ایسے مفسرین نے جو افکارِ غریب سے بہت زیادہ متاثر ہیں، اس بات کی کوشش کی ہے کہ حضرت آدم اور ان کی زوجہ کی داستان کو اول سے لے کر آخر تک تشبیہ، مجاز اور کنایہ کا رنگ دیں اور آج کی اصطلاح میں یوں کہیں کہ یہ ایک سمبولک (Symbolic) تھا لہذا انہوں نے اس پوری بحث کو ظاہری مفہوم کے خلاف لیتے ہوئے مسائلِ معنوی سے کنایہ مراد لیا ہے لیکن اس بات میں کوئی شک و شبہ نہیں کہ ان آیات کا ظاہر ایک ایسی واقعی اور حقیقی قصہ پر مشتمل ہے جو ہمارے اولین ماں باپ کو پیش آیا تھا۔ چونکہ اس پوری داستان میں ایک مقام بھی ایسا نہیں ہے جو ظاہری عبارت سے میل نہ کھاتا ہو یا عقل کے خلاف ہو، اس لیے اس بات کی کوئی ضرورت نہیں کہ اس کے ظاہری مفہوم پر یقین نہ کیا جائے یا جو اس کے حقیقی معنی ہیں ان سے پہلو تہی کی جائے۔

لیکن در این حال اس حسی و عینی واقعہ میں کچھ انسان کی آئندہ زندگی کے متعلق بھی ہو سکتے ہیں۔ یعنی: انسان کو اس پُر جنجال زندگی میں بہت سے ایسے واقعات پیش آسکتے ہیں جو قصہ آدم و حوا سے مشابہت رکھتے ہیں۔ اس کی مثال یوں سمجھنا چاہیے کہ ایک طرف تو وہ انسان ہے جو قوت، عقل اور ہوا و ہوس سے مرکب ہے، یہ دونوں طاقتیں اسے مختلف جہتوں میں کھینچ رہی ہیں۔ دوسری طرف کچھ ایسے جھوٹے رہبر ہیں جن کا ماضی شیطان کی طرح جانا پہچانا ہے اور وہ انسان کو اس بات پر اکسارہے ہیں کہ عقل پر پردہ ڈال کر ہوا و ہوس کو اختیار کر لو تاکہ یہ بے چارہ انسان پانی کی امید میں "سراب" کو آب سمجھ کر ریگستانوں میں بھٹک کر اپنی جان گنوا بیٹھے۔

ایسے شیطانوں کے بہکانے میں آجانے کا پہلا نتیجہ یہ نکلتا ہے کہ انسان کے جسم سے "لباسِ تقویٰ" گر جاتا ہے اور اس کے اندر دنیوی عیوب و آشکارا ہو جاتے ہیں۔ دوسرا نتیجہ یہ نکلتا ہے کہ مقامِ قربِ الہی سے دور ہو جاتا ہے اور انسان کا جو بلند مقام ہے اس سے گر جاتا ہے اور سکون و اطمینان کی بہشت سے نکل کر حیاتِ مادی کی مشکلات و آفات کے جنگلوں میں گھر جاتا ہے۔

اس موقع پر بھی عقل کی طاقت اس کی مدد کر سکتی ہے اور اسے اس نقصان کی تلافی کا موقع فراہم کر سکتی ہے اور اسے خدا کی بارگاہ میں دوبارہ بھیج سکتی ہے تاکہ جرات و صراحت کے ساتھ اپنے گناہ کا اعتراف کرے۔ ایسا اعتراف جو اس کی زندگی کی تعمیر نو کا ضامن ہو اور اس کی زندگی کا ایک نیا موڑ بن جائے۔

یہی وہ موقع ہوتا ہے جبکہ دستِ رحمتِ الہی بار دیگر اس کی طرف دراز ہوتا ہے تاکہ اسے ہمیشہ کے انحطاط اور تنزل سے نجات دے۔ اگرچہ اپنے گذشتہ گناہ کا تلخ مزا اس کے کام و دہن میں باقی رہ جاتا ہے جو اس کا اثر وضعی ہے۔ لیکن یہ ماجرا، اس کے لیے درسِ عبرت بن جاتا ہے کیونکہ وہ اس شکست کے تجربہ سے



اپنی حیاتِ ثانیہ کی بنیاد مستحکم کر سکتا ہے اور اس نقصان و زیان کے ذریعے سرورِ آئندہ فراہم کر سکتا ہے۔

۲۶) یٰبَنِي آدَمَ قَدْ أَنْزَلْنَا عَلَيْكُمْ لِبَاسًا يُؤَارِي سَؤَاتِكُمْ وَرِثًا  
وَلِبَاسُ التَّقْوَىٰ ذَٰلِكَ خَيْرٌ ذَٰلِكَ مِنْ آيَاتِ اللَّهِ  
لَعَلَّهُمْ يَذَّكَّرُونَ ۝

۲۷) یٰبَنِي آدَمَ لَا يَفْتِنَنَّكُمُ الشَّيْطَانُ كَمَا أَخْرَجَ أَبَوَيْكُم مِّنَ  
الْجَنَّةِ يَنْزِعُ عَنْهُمَا لِبَاسًا لِّئِيَّهِمَا سَؤَاتِهِمَا إِنَّهُ  
بِرَبِّكُمْ هُوَ وَقَبِيلُهُ مِنْ حَيْثُ لَا تَرَوْنَهُمْ إِنَّا جَعَلْنَا  
الشَّيْطَانَ أَوْلِيَاءَ لِلَّذِينَ لَا يُؤْمِنُونَ ۝

۲۸) وَإِذَا فَعَلُوا فَاحِشَةً قَالُوا وَجَدْنَا عَلَيْهَا آبَاءَنَا وَاللَّهُ  
أَمَرَنَا بِهَا قُلْ إِنَّا لَأَنذَرْتُكُمْ لَهَا لَعْنَةً وَأَنذَرْنَا اللَّهَ  
عَلَى اللَّهِ مَا لَا تَعْلَمُونَ ۝

## ترجمہ

۲۶) اے آدم کی اولاد! ہم نے تمہارے لیے لباس اتارا تاکہ تمہارے اندام کو ڈھانپ  
لے اور تمہارے لیے زینت بنے، اور تقویٰ کا لباس اس سے بہتر ہے۔ یہ (سب) خدا  
کی آیتوں (نشانیوں) میں سے ہے شاید تم اس کی نعمتوں کو یاد کرنے والے بنو۔

۲۷) اے اولادِ آدم! شیطان تمہیں دھوکا نہ دے، جس طرح تمہارے ماں باپ کو دھوکا

۲۸) لفظ شاید پر ہمارا نوٹ پہلے بھی گزر چکا ہے جو۔ لعل۔ کا ترجمہ ہے، یہ لفظ جب اللہ اپنے لیے استعمال کرتا ہے تو اس کے معنی تاکہ  
کے ہوتے ہیں، نہ کہ۔ شاید۔ کے۔ کیونکہ۔ شاید۔ وہ کتا ہے جس کو نتیجہ کا وہ علم ہو (مترجم)۔



دے کر بہشت سے باہر نکال دیا اور ان کے لباس کو ان کے جسموں سے اتار دیا تاکہ ان کی شرمگاہیں انہیں دکھا دے، کیونکہ وہ (شیطان) اور اس کے کارندے تمہیں دیکھتے ہیں اور تم انہیں نہیں دیکھتے، (لیکن یہ جان لو) ہم نے شیطانوں کو ان لوگوں کا ولی قرار دیا ہے جو ایمان نہیں لاتے۔

(۲۸) اور جس وقت وہ کوئی کار بد کرتے ہیں تو یہ کہتے ہیں کہ ہم نے اپنے باپوں کو یہی کرتے دیکھا ہے اور خدا نے ہمیں یہی حکم دیا ہے (اے ہمارے رسول!) ان سے کہہ دو کہ خدا (ہرگز) کبھی کسی کو بُرے کام کا حکم نہیں دیتا، آیا خدا کی طرف اس بات کی نسبت دیتے ہو جو نہیں جانتے؟!

## تفسیر بنی آدم کے لیے خطرے کی گھنٹی

جیسا کہ ہم نے آیات گذشتہ کی آخری بحث میں بیان کیا کہ آدم کی سرگزشت اور ان کی شیطان سے کشمکش روئے زمین پر آنے والے تمام انسانوں کی زندگی میں پیش آنے والے واقعات کا ایک عکس ہے یہی وجہ ہے کہ خدا نے ان آیات کے بعد تمام بنی آدم کے لیے کچھ ایسے تعمیری فرامین بیان کیے گئے درحقیقت بہشت میں آدم کو دیتے جانے والے احکام کا تتمہ ہیں۔

سب سے پہلے اسی مسئلہ لباس اور جسم ڈھانپنے کی بات کا ذکر کیا ہے جو واقعہ آدم میں بھی اہمیت کا حامل ہے فرماتا ہے: اے اولادِ آدم! ہم نے تم پر لباس اتارا تاکہ (تمہارے اندام کو ڈھانپ لے اور) تمہارے بدن کے بدنما حصوں کو چھپالے (یلبن آدم قد انزلنا علیکم لباساً یوارى سوا تنکم)۔

لیکن اس لباس کا یہی فائدہ نہیں ہے کہ تمہارے بدن کو چھپالے اور اس کی بُرائی کو پوشیدہ کر دے بلکہ ہم نے اسے تمہارے بدن کی زینت کے لیے بھی بھیجا ہے تاکہ یہ جیسا ہے اسے اس سے خوش نما تر دکھائے (وریشا)۔

عربی میں - ریش - دراصل پرندے کے پر کو کہتے ہیں، چونکہ پرندوں کے لیے پر بھی لباس کا کام انجام

دیتے ہیں اس بنا پر ہر لباس کو۔ ریش۔ کہا جانے لگا، علاوہ براین پرندوں کے پر خوبصورت بھی ہوتے ہیں اس لیے لفظ۔ ریش۔ میں زینت کا مفہوم بھی شامل ہو گیا۔ نیز جو کپڑا گھوڑے کی زین سر یا اونٹ کی پشت پر ڈالا جاتا ہے اسے بھی۔ ریش۔ کہا جاتا ہے۔

بعض مفسرین اور اہل لغت نے۔ ریش۔ کے اس سے بھی وسیع معنی بیان کیے ہیں، یعنی ہر وہ سامان جس کی انسان کو ضرورت ہو۔ لیکن اس آیت میں مناسب معنی لباس اور زینت کے ہیں۔

اس جملے میں لباس ظاہری کے بیان کرنے کے فوراً بعد قرآن نے لباس معنوی کی بحث کو بھی پھیڑا ہے جیسا کہ دیگر مواقع پر قرآن کا طریقہ ہے، اگر کسی چیز کے دو پہلو ہوتے ہیں تو دونوں کو بیان فرماتا ہے چنانچہ ارشاد ہوتا ہے: پرہیزگاری اور تقویٰ کا لباس اس سے بہتر ہے (ولباس التقویٰ ذلک خیر)۔

تقویٰ اور پرہیزگاری کے لیے لباس کی تشبیہ نہایت بلیغ اور معنی خیز ہے۔ کیونکہ جس طرح لباس انسان کے بدن کو سردی اور گرمی سے بچاتا ہے، بہت سے خطروں میں ڈھال کا کام بھی کرتا ہے، جسمانی عیوب کو پوشیدہ رکھتا ہے اور انسان کے لیے ایک قسم کی زینت بھی ہے، اسی طرح تقویٰ و پرہیزگاری کا جذبہ علاوہ اس کے کہ وہ انسان کو گناہوں کے بُرے اثرات سے بچاتا ہے، اور بہت سی انفرادی و اجتماعی خطروں سے محفوظ رکھتا ہے بلکہ انسان کے لیے ایک بڑی زینت بھی بن جاتا ہے۔ تقویٰ ایک ایسی جاذب نظر زینت ہے جو انسان کی شخصیت میں اہمیت پیدا کر دیتی ہے۔

”لباس تقویٰ“ سے کیا مراد ہے؟ اس امر میں بھی مفسرین کے درمیان بڑی گفتگو ہوتی ہے۔ بعض نے کہا ہے کہ اس کا معنی۔ عمل صالح۔ ہے۔ بعض کہتے ہیں کہ اس سے مراد۔ حیا۔ ہے۔ بعض نے اس سے ”لباس عبادت“ مراد لیا ہے۔ کچھ کا خیال ہے کہ اس سے مراد ”لباس جنگ“ ہے جیسے زره، خود اور سپر وغیرہ کیونکہ ”تقویٰ کی اصل“ وقایہ۔ ہے جس کا معنی ہے ”حفاظت“۔ قرآن کریم میں بھی ”تقویٰ“ اسی معنی میں استعمال ہوا ہے۔ سورہ نحل کی آیت ۸۱ میں ہے:

وَجَعَلْ لَكُمْ سَرَابِیْلَ تَقِیْمُ الْخَرَّ وَ سَرَابِیْلَ تَقِیْمُ بَأْسِكُمْ ...

تمہارے لیے ایسے پیراہن بنائے گئے ہیں جو تمہیں گرمی سے حفاظت کرتے ہیں اور کچھ پیراہن وہ ہیں جو میدان جنگ میں تمہاری حفاظت کرتے ہیں۔

لیکن جیسا کہ ہم نے بار بار کہا ہے کہ آیات قرآنی غالباً وسیع معنی کی حامل ہوتی ہیں جن کے مختلف مصداق ہوتے ہیں۔ لہذا آیت مورد بحث میں بھی یہ تمام معنی مراد لیے جاسکتے ہیں۔

اور چونکہ ”لباس تقویٰ“ کا لباس جسمانی کے مقابلے میں ذکر کیا گیا ہے لہذا اس سے معلوم ہوتا ہے کہ اس سے مراد وہی ”روح تقویٰ و پرہیزگاری“ ہے جس کی وجہ سے انسان کی جان محفوظ رہتی ہے اور ”حیا“ و ”عمل صالح“ بھی اس میں داخل ہیں۔



آیت کے آخر میں فرمایا گیا ہے: یہ لباس جو خدا نے تمہیں عطا کیے ہیں، چاہے وہ مادی ہوں یا معنوی، لباس جسمانی ہوں یا لباس تقویٰ، یہ سب خدا کی آیات و نشانیاں ہیں تاکہ بندگانِ خدا، خدا کی نعمتوں کو یاد کریں (ذالک من آیات اللہ لعلہم یذکرون)۔

## لباس کا نازل ہونا

قرآن کریم کی متعدد آیات میں لفظ "انزلنا" (ہم نے اتارا) ملتا ہے، جو بظاہر اوپر سے نیچے کی طرف بھیجنے کے مفہوم سے مطابقت نہیں رکھتا، جیسے زیرِ بحث آیت میں ہے۔ کیونکہ خدا اس آیت میں فرماتا ہے: ہم نے تمہارے لیے لباس اتارا تاکہ تمہارے اندام کو چھپالے۔ باوجود اس کے کہ ہمیں معلوم ہے کہ عام طور سے جو لباس تیار ہوتا ہے وہ یا تو جانوروں کی اڈن سے بنتا ہے، یا نباتات سے۔ یہ سب چیزیں زمین سے تعلق رکھتی ہیں۔

سورہ زمر کی آیت ۶ میں بھی ہے:

وَأَنْزَلْ لَكُمْ مِنْ الْأَنْعَامِ ثَمَانِيَةَ أَزْوَاجٍ ۖ

اللہ نے تمہارے لیے نازل کیے چوپایوں میں سے آٹھ جوڑے۔

اور سورہ حدید آیت ۲۵ میں ہے:

وَأَنْزَلْنَا الْحَدِيدَ ۖ

اور ہم نے لوہا اتارا۔

بہت سے مفسروں کو اس بات پر اصرار ہے کہ اس قسم کی آیات سے "نزل مکانی" یعنی اوپر سے نیچے کی طرف آنا مراد لیا جائے اور اسی طرح ان کی تفسیر بھی کی جائے۔ مثلاً وہ کہتے ہیں کہ چونکہ بارش اوپر سے نازل ہوتی ہے جس سے نباتات روئیدہ ہوتے ہیں، حیوانات سیراب ہوتے ہیں بنا بریں لباس کا مواد اس معنی سے آسمان سے نازل ہوتا ہے، لوہے کے بارے میں بھی کہتے ہیں کہ آسمان سے جو پتھر برستے ہیں (شہابے) ان کے اجزاء میں لوہے کی آمیزش ہوتی ہے۔

لیکن اگر اس بات کی طرف توجہ کی جائے کہ لفظ "نزل" سے کبھی "نزل مکانی" مراد ہوتا ہے جس کا استعمال روزمرہ میں داخل ہے جیسے کہتے ہیں کہ "مقام بالا سے یہ حکم صادر ہوا ہے" یا یہ کہ "رفعت شکوای الی القاضی" (میں نے اپنی شکایت قاضی کی طرف اٹھائی)، تو اس بات کی کوئی ضرورت باقی نہیں رہتی کہ ان آیات کی تفسیر میں نزول مکانی پر اصرار کیا جائے۔ کیونکہ اللہ کی تمام نعمتیں اس کی بلند و بالا بارگاہ سے بندوں کے لیے آتی ہیں۔ لہذا ان کے لیے لفظ "نزل" کا استعمال حسبِ حال اور عین مناسب ہے۔

اس موضوع کی نظیر و مثال ان الفاظ میں بھی ملتی ہے جن سے قریب اور دور کے لیے اشارہ کیا جاتا ہے۔



کبھی ایسا ہوتا ہے کہ کوئی چیز مکانی حیثیت سے ہم سے بالکل قریب ہوتی ہے، لیکن اپنے مقام و درجہ کے لحاظ سے ہم سے بلند ہوتی ہے تو ایسی چیز کے لیے اشارہ کرنے کے لیے ہم وہ لفظ استعمال کرتے ہیں جو دور کے لیے وضع ہوئی ہے۔ جیسے بجائے "آپ" کے کہتے ہیں "آنجناب کی خدمت میں عرض ہے" (حالانکہ بسا اوقات "آنجناب" بالکل پہلو میں بیٹھے ہوئے ہوتے ہیں) قرآن میں بھی ہم پڑھتے ہیں "ذالک الکتاب لا ریب فیہ" (وہ کتاب پر عظمت و بلند پایہ (یعنی قرآن) ایسی ہے کہ اس میں کسی شک و شبہ کی گنجائش نہیں)۔

## گذشتہ اور موجودہ زمانے میں لباس

جہاں تک تاریخ کی دسترس ہے ہمیں انسان ہمیشہ لباس میں ملتا ہے۔ ہاں یہ ضرور ہے کہ تاریخ جتنی دور ہوتی جاتی ہے اور مقامات بدلتے جاتے ہیں تو لباسوں میں بھی بڑا فرق ہوتا جاتا ہے۔ گزشتہ زمانے میں لباس صرف جاڑے اور گرمی سے بچنے کے لیے یا بدن کی زینت کے لیے پہنا جاتا تھا۔ لیکن بدن کی حفاظت کے پہلو سے غفلت تھی۔ آج کی زندگی میں یہ پہلو بھی سامنے آ گیا ہے جیسا کہ بعض شعبوں میں اس کی طرف خاص نظر ہے۔ جیسے فضا نوردوں، آگ بجھانے والوں، کان کنوں، سمندر میں غوطہ لگانے والوں اور اسی طرح کے دیگر کام کرنے والوں کے خصوصی لباس جو ان کی جان و بدن کی حفاظت کے لیے ہوتے ہیں۔ عصر حاضر میں صنعت لباس بانی کے مواد خام میں اتنی کثرت ہو گئی ہے کہ جس کا گزشتہ دور میں تصور نہیں کیا جاسکتا۔

تفسیر۔ المنار۔ کا مؤلف آٹھویں جلد میں اس آیت کے ذیل میں اس طرح رقمطراز ہے:

ایک دن کا واقعہ ہے کہ جرمنی کا صدر ایک کپڑے کی بل کا معائنہ کر رہا تھا۔ جب وہ اس عظیم کارخانے میں داخل ہوا تو شروع میں اس نے کچھ بھیڑوں کو دیکھا جن سے اُون اتاری جا رہی تھی۔ اس کے بعد جب وہ اس کارخانے سے باہر نکلنے لگا تو کارخانے کے مہتمم نے اسے ایک خوبصورت کپڑا پیش کیا اور کہا کہ یہ اسی اُون سے تیار ہوا ہے جو ابھی تھوڑی دیر پیشتر آپ کے سامنے بھیڑوں سے حاصل کی جا رہی تھی یعنی دو گھنٹے سے بھی کم کی مدت میں بھیڑ کے بدن سے اتری ہوئی اُون صدر مملکت کے پہننے کے لیے ایک خوبصورت کپڑا بن گیا۔

لیکن ہمارے دور میں کپڑے کے استعمال کا ایک ناپسندیدہ اور افسوسناک پہلو اس طرح سامنے آیا ہے کہ اس کا اصلی فائدہ تحت الشعاع ہو گیا ہے، اور وہ پہلو یہ ہے کہ لباس سن پستی، فساد، شہوت انگیزی، خود نمائی اور تکبر، استراف اور فضول خرچی وغیرہ کے لیے استعمال کیا جاتا ہے۔ حتیٰ کہ بعض افراد کے بدن پر ایسا لباس دیکھا گیا ہے (خاص کر مغرب زدہ جوانوں کے بدن پر) جس کا جنونی پہلو عقلی پہلو پر غالب نظر آتا

ہے۔ وہ لباس ایسا ہے جو دنیا کی ہر چیز ہو سکتا ہے لیکن اسے لباس نہیں کہا جاسکتا۔ ایسا معلوم ہوتا ہے کہ ان لوگوں میں جو ذہنی نقص ہے اس کا اظہار وہ اس طرح کے عجیب و غریب لباس پہن کر کرتے ہیں۔ جو لوگ اپنے کسی کارنایاں سے لوگوں کی نظر اپنی طرف نہیں موڑ سکتے وہ عجیب و غریب اور حیران کن لباس کے ذریعے معاشرے میں اپنے وجود کا اظہار چاہتے ہیں۔ اسی وجہ سے ہم یہ بھی دیکھتے ہیں کہ وہ لوگ جو بار بار ہیں اور ان میں کسی قسم کا نقص یا احساس کمتری نہیں ہے وہ ایسے لباس سے اجتناب کرتے ہیں۔

علاوہ بریں کتنا کثیر مال اور سرمایہ ان گونا گوں لباسوں، فیشن پرستیوں اور لباس پہننے کے مقابلوں میں خرچ ہو جاتا ہے۔ اگر اس مبلغ کثیر کو ان فضول خرچیوں سے بچایا جائے تو اس سے نہ معلوم کتنی اجتماعی اور معاشرتی مشکلیں حل ہو سکتی ہیں اور اس کے ذریعے اس دکھی معاشرے کے کتنے زخموں پر مؤثر طور پر مرہم رکھا جاسکتا ہے۔

لباس کے بارے میں فیشن پرستی سے صرف یہی نہیں ہوتا کہ زر کثیر بیکار خرچ ہو جاتا ہے بلکہ اس سے وقت اور انسانی توانائی بھی بہت تلف ہوتی ہے۔

پیغمبر اسلام کی زندگی کے حالات پڑھنے سے پتہ چلتا ہے کہ آنحضرت صلی اللہ علیہ وآلہ وسلم اور دیگر آئمہ طاہرین علیہم السلام لباس کے معاملہ میں تجمل پرستی کے سخت مخالف تھے۔ جیسا کہ روایات میں ملتا ہے کہ نصاریٰ بنی نجران کا ایک وفد آنحضرت سے ملنے آیا۔ وہ لوگ اپنے بدنوں پر ریشم سے بنا ہوا ایسا خوب صورت لباس پہنے ہوئے تھے جو اس وقت عرب عام طور پر نہیں پہنتے تھے۔ جب یہ لوگ رسول خدا کی خدمت میں حاضر ہوئے اور انہوں نے سلام کیا تو آنحضرت نے انہیں سلام کا جواب نہیں دیا۔ حتیٰ کہ ان سے بات تک کرنے کے روادار نہ ہوئے۔ جب حضرت علی علیہ السلام سے اس مشکل کا حل پوچھا گیا تو آپ نے فرمایا کہ میرا خیال ہے کہ یہ لوگ یہ لباس فاخرہ اتار دیں اور قیمتی انگوٹھیاں بھی اپنی انگلیوں سے اتار دیں اس کے بعد پیغمبر کی خدمت میں جائیں تو انہیں شرف ملاقات حاصل ہو جائے گا۔ چنانچہ ان لوگوں نے حضرت علی علیہ السلام کی ہدایت پر عمل کیا تو آنحضرت نے ان کے سلام کا جواب بھی دیا اور ان سے بات بھی کی بعد ازاں جناب رسالت مآب نے فرمایا:

والذی بعثنی بالحق لقد أتوفی العرة الاولى وان ابلیس لمعہم۔

اس ہستی کی قسم جس نے مجھے مبعوث برسالت کیا، جب یہ لوگ پہلی دفعہ آئے تھے تو ان کے ساتھ شیطان بھی آیا تھا۔

اس کے بعد والی آیت میں خداوند کریم تمام افراد بشر اور اولاد آدم کو خبردار کرتا ہے کہ شیطان کے ہتھکنڈوں سے ہوشیار رہیں۔ کیونکہ شیطان نے اپنی پرانی دشمنی کا اظہار انسانوں کے پدر و مادر اول سے کر

سفینۃ البحار جلد دوم صفحہ ۵۰۲ مادہ لبس۔

دیا ہے کہ انہیں فریب دے کر ان کا لباس جنت ان کے بدنوں سے اترا دیا۔ اسی طرح ممکن ہے کہ وہ انسانوں کے لباس تقویٰ کو بھی اترا دے، اس لیے فرمایا گیا ہے: اے آدم کی اولاد! شیطان تمہیں دھوکا نہ دے جیسا کہ اس نے تمہارے باپ آدم اور ماں حوا کو (دھوکا دے کر) بہشت سے نکال دیا اور ابن کا لباس ان کے تن سے الگ کر دیا تاکہ ان کی شرمگاہ ان کو دکھلا دے (یا بنی آدم لا یفتنکم الشیطان کما اخرج ابویکم من الجنة ینزع عنہما لباسہما لیریبہما سوا تہما)۔

درحقیقت جو چیز اس آیت کو گذشتہ آیت سے مربوط کرتی ہے وہ یہ ہے کہ وہاں ظاہری اور معنوی لباس (لباس تقویٰ) کا تذکرہ تھا اور اس آیت میں خبردار کیا جا رہا ہے کہ ہوشیار رہنا کہیں شیطان تمہارے اس لباس تقویٰ کو بھی نہ اترا دے۔

بیشک ظاہری عبادت میں تو یہ نہی کا حکم شیطان کے لیے ہے، لیکن اس طرح کی عبارتوں میں ایک لطیف کنایہ مخاطب کو نہی کرنے کے لیے مضمحل ہوتا ہے۔ یہ ایسا ہی ہے جیسے ہم اپنے کسی دوست سے کہیں کہ خبردار فلاں دشمن تم کو نقصان نہ پہنچا دے۔ مقصد یہ ہے کہ تم ہوشیار رہنا اور اس سے مار نہ کھانا۔ اس کے بعد تاکید فرماتا ہے کہ شیطان اور اس کے کارندوں کا حساب کتاب دیگر دشمنوں سے بالکل الگ ہے کیونکہ وہ اور اس کے کارندے تمہیں دیکھتے ہیں اس عالم میں کہ تم انہیں نہیں دیکھتے لہذا ایسے دشمن سے بہت ہوشیار رہنے کی ضرورت ہے (انہ میراکم ہو و قبیلہ من حیث لا ترونہم)۔

درحقیقت جس مقام پر تمہیں یہ گمان گزرے کہ یہاں پر بس تم ہی تم ہو، ممکن ہے کہ شیطان اور اس کا گروہ بھی وہاں موجود ہو۔ سچی بات یہ ہے کہ دشمن اگر ایسا چھپا ہوا ہو کہ اس کے متعلق ہر آن یہ خطرہ ہو کہ نہ معلوم کب حملہ کر بیٹھے، ایسے خطرناک دشمن کے مقابلہ میں ہمیشہ آمادہ جنگ رہنا چاہیے۔

آیت کے آخر میں ایک جملہ ہے جو درحقیقت ایک اہم اعتراض کا جواب ہے۔ اگر کوئی یہ کہے کہ: خدائے مہربان و عادل نے کس لیے ایسے موذی اور قوی دشمن کو انسان پر مسلط کر دیا، دشمن ایسا جو اپنی طاقتوں میں انسان سے کوئی مناسبت نہیں رکھتا، جہاں چاہے چلا جائے بغیر اس کے کہ کوئی اس کے پاؤں کی آہٹ سن سکے، بلکہ بعض روایات میں ہے کہ وہ انسان کے اندر اس طرح دوڑ جاتا ہے جس طرح خون بدن کی رگوں کے اندر دوڑتا ہے، آیا یہ عمل عدالت الہی سے مطابقت رکھتا ہے؟!

مذکورہ آیت اس احتمالی سوال کے جواب میں کہتی ہے: ہم نے شیطانوں کو ان لوگوں کا ولی و سرپرست قرار دیا ہے جو بے ایمان ہیں (انا جعلنا الشیاطین اولیاء للذین لا یؤمنون)۔

یعنی ان شیاطین کو اس کی اجازت نہیں دی گئی کہ ان بندوں کی جان و روح میں داخل ہو سکیں جنہوں نے ان شیاطین کو قبول کرنے کا اعلان نہیں کیا ہے، اور وہ صاحبان ایمان ہیں۔ دوسرے نفلوں میں یوں کنا چاہیے کہ شیطان کی طرف ابتدائی قدم خود انسان کی طرف سے اٹھتے ہیں اور خود اس کی جانب سے شیطان

کو یہ اجازت ملتی ہے کہ سلطنتِ بدن میں داخل ہو جائے۔ لہذا انسان کی اجازت سے شیطان اس کے بدن میں داخل ہوتا ہے یہاں تک کہ اس کی روح کی گہرائیوں میں اتر جاتا ہے۔ بنا بریں جو افراد اپنے بدن کی کھڑکیاں شیطان کے لیے بند رکھتے ہیں، شیطان کو بھی یہ جرات نہیں ہوتی کہ ان کے بدن کی قسرو میں داخل ہو سکے۔

قرآن کریم کی بعض دیگر آیات بھی اس حقیقت کی شہادت دیتی ہیں جیسا کہ سورہ نحل کی آیت ۱۰۰ میں:

إِنَّمَا سُلْطَانُهُ عَلَى الَّذِينَ يَتَوَلَّوْنَهُ وَالَّذِينَ هُمْ بِهِ مُشْرِكُونَ۔

شیطان کا قبضہ ان لوگوں پر ہے جو اسے چاہتے ہیں اور اس کی پرستش کرتے ہیں۔

نیز سورہ حجر کی آیت ۴۲ میں ہے:

إِنَّ عِبَادِي لَيْسَ لَكَ عَلَيْهِمْ سُلْطَانٌ إِلَّا مَنِ اتَّبَعَكَ مِنَ الْغَاوِينَ۔

میرے بندوں پر تیرا قبضہ نہ ہو سکے گا سوا ان گمراہوں کے جو تیری اتباع کریں گے۔

دیگر لفظوں میں یوں سمجھنا چاہیے کہ یہ درست ہے کہ ہم ان ظاہری آنکھوں سے خود شیطان اور اس کے ساتھیوں کو نہیں دیکھتے لیکن اتنا ضرور ہے کہ ان کے نقش پا کو تو دیکھتے ہیں۔ جس جگہ محفل گناہ برپا ہو، اسبابِ معصیت فراہم ہوں، دنیا اپنے زرق برق لباس میں مجور قس ہو، تجمل پرستی موجزن ہو اور جس وقت غرائزِ طبعی میں طوفان بھی اٹھ رہا ہو، یا آتشِ غیظ و غضب بھڑک رہی ہو، یہ سمجھو کہ یہ سب شیطان کے نقش پا ہیں کیونکہ ان خطرناک مواقع پر شیطان کی موجودگی لازمی ہے گویا ان مقامات پر انسان شیطانی وسوسوں کو اپنے دل کے کانوں سے سُن رہا ہوتا ہے اور اس کے منحوس قدموں کے نشانوں کو اپنی آنکھوں سے دیکھ رہا ہوتا ہے۔

اس بارے میں ایک جاذبِ نظر حدیثِ امام محمد باقر علیہ السلام سے مروی ہے آپ نے فرمایا:

لَمَّا دَعَا نُوحٌ رَبَّهُ عَزَّوَجَلَّ عَلَى قَوْمِهِ اتَّاهَ ابْلِيسُ لَعْنَهُ اللهُ فَقَالَ

يَا نُوحُ إِنَّ لَكَ عِنْدِي يَدًا أُرِيدُ أَنْ أَكْفِيكَ عَلَيْهَا، فَقَالَ نُوحٌ إِنَّهُ لِيَبْغِضَ إِلَيَّ

أَنْ يَكُونَ لَكَ عِنْدِي يَدٌ فَمَا هِيَ؟ قَالَ بَلَى دَعَوْتُ اللَّهَ عَلَى قَوْمِكَ

فَاغْرَقْتَهُمْ فَلَمْ يَبْقَ أَحَدٌ مِنْهُمْ، فَاذَا مَسْتَرِيحٌ حَتَّى يَنْسُقَ قَرْنَ آخِرِ

وَأَغْوِيَهُمْ، فَقَالَ لَهُ نُوحٌ مَا الَّذِي تَرِيدُ أَنْ تَكْفِيَنِي بِهِ؟ قَالَ إِذْ كَرَفَنِي

فِي ثَلَاثِ مَوَاطِنَ فَإِنِّي أَقْرَبُ مَا أَكُونُ إِلَيْكَ الْعَبْدُ إِذَا كَانَ

فِي أَحَدِ هُنَّ:

إِذْ كَرَفَنِي إِذَا غَضِبْتَ؟

وَإِذْ كَرَفَنِي إِذَا حَكَمْتَ بَيْنَ اثْنَيْنِ!



واذکرفی اذاکنت مع امرأة خالیًا لیس معکما احد ۚ  
جس وقت حضرت نوحؑ نے اپنی قوم کے لیے بددعا کی اور خدا سے یہ چاہا کہ وہ اسے  
ہلاک کر دے (اور ان سب کو غرق کر دے)، تو طوفان کے بعد ابلیس ان کے پاس آیا اور  
اس نے کہا: اے نوح! میری گردن پر تمہارا ایک حق ہے میں چاہتا ہوں کہ اس کا  
بدلہ چکا دوں!

یہ سن کر نوحؑ کو تعجب ہوا کہ کیا احسان! کہا یہ امر مجھے بہت شاق ہے کہ میرا کوئی حق تیرے  
ذمہ ہو ذرا بتلا کہ وہ حق کیا ہے؟

ابلیس نے کہا وہی بددعا جو تم نے اپنی قوم کے لیے کی ہے جس کی وجہ سے سب ہلاک ہو  
گئے اور کوئی ایسا شخص نہ بچا جس کو میں گمراہ کرنے کی زحمت گوارا کروں اس وجہ سے مجھے ایک  
عرصہ تک کے لیے ٹھٹھی مل گئی کہ آرام کروں یہاں تک کہ دوسری نسل بڑی ہو اور میں نے برے  
سے انہیں گمراہ کرنے میں مشغول ہوں۔

نوحؑ نے اگرچہ اپنی قوم کی ہدایت کی بڑی کوشش کی تھی اور جب کسی طرح وہ ٹھیک نہ  
ہوئی اس وقت انہوں نے بددعا کی تھی اس لیے شیطان کا یہ طعنہ درست نہ تھا لیکن اس کے  
باوجود وہ ناراحت ہوئے، انہوں نے ابلیس سے کہا: اب تو کس طرح تلافی کرنا چاہتا ہے؟  
اس نے کہا: تین مواقع ایسے ہیں جہاں مجھے یاد کر لینا! کیونکہ ان مواقع پر میں بندگانِ خدا  
سے سب سے زیادہ نزدیک ہو جاتا ہوں۔

یاد رکھو مجھے، جب تم غصہ میں ہو۔

اور یاد رکھو مجھے جب تم دو شخصوں کے درمیان فیصلہ کرو۔

اور یاد رکھو مجھے اس وقت جبکہ تم کسی نامحرم عورت کے ساتھ اچھلے ہو!

ایک اور قابل توجہ نکتہ یہاں پر یہ ہے کہ کچھ مفسرین نے آیہ مذکورہ سے یہ استفادہ کیا ہے کہ شیطان  
کسی حال میں انسان کے لیے قابل دید نہیں ہے جبکہ بعض روایات سے ظاہر ہوتا ہے کہ ایسا ہو سکتا ہے۔  
لیکن بظاہر ان دونوں باتوں میں اختلاف نہیں ہے کیونکہ مقتضائے اصل شیطان قابل رویت نہیں  
ہے لیکن مثل دیگر کلیات کے یہ کلیہ بھی قابل استثناء ہے لہذا وہ بعض مواقع پر دیکھا جاسکتا ہے۔

اس کے بعد کی آیت میں شیطان کے ایک اہم دوسرے کا ذکر کیا گیا ہے جو بعض شیطان صفت انسانوں  
کی زبان پر بھی جاری ہوتا ہے، اور وہ یہ ہے کہ جب بھی وہ کوئی عمل قبیح بجالاتے ہیں اور ان سے اس کے

متعلق جواب طلب کیا جاتا ہے تو وہ کہتے ہیں: یہ وہ طریقہ ہے جس پر ہم نے اپنے بزرگوں کو گامزن پایا ہے (واذا فعلوا فاحشة قالوا وجدنا علیہا ابائنا)۔

اس کے بعد وہ مزید کہتے ہیں: خدا نے بھی ہمیں اس طریقہ پر چلنے کا حکم دیا ہے (واللہ امرنا بہما)۔ بزرگوں کی کورانہ تقلید اور بارگاہِ خداوندی کو کسی بارے میں مستہم کرنا یہ دو ناقابلِ قبول عذر ہیں جو بعض شیطان صفت افراد پیش کرتے ہیں۔

یہاں پر ایک جاذبِ نظرات یہ ہے کہ خدا نے ان کی پہلی دلیل کا کوئی جواب نہیں دیا گویا یہ ایسی پروج اور کمزور ہے جس کے جواب کی کوئی ضرورت نہیں ہے کیونکہ اس دلیل کے بطلان کو ہر عقل سلیم سمجھ سکتی ہے، علاوہ بریں قرآن کریم میں متعدد بار اس کا جواب دہرایا گیا ہے، لہذا صرف دوسرے جواب پر اکتفا کی ہے فرمایا گیا ہے: خدا کبھی بُرے کاموں کا حکم نہیں دیتا، کیونکہ اس کا حکم عقل کے حکم سے جدا نہیں ہے (قل ان اللہ لایامر بالفحشاء)۔

بُرے کاموں کا حکم دینا نصِ قرآنی کے مطابق ایک شیطانی کام ہے نہ کہ خدا کا کام، خدا تو صرف نیکی اور اچھے کاموں کا حکم دیتا ہے۔

بعد ازاں اس جملہ پر آیت کا خاتمہ ہوتا ہے: کیا تم خدا کی جانب ایسی باتوں کی نسبت دیتے ہو جنہیں تم نہیں جانتے (أتقولون علی اللہ ما لا تعلمون)۔

اگرچہ بظاہر زیادہ مناسب تو یہ تھا کہ فرمایا جاتا: تم کیوں اس بات کی خدا کی طرف نسبت دیتے ہو جو جھوٹ ہے اور اس کی کوئی حقیقت نہیں ہے؟ لیکن اس کی بجائے فرمایا: جس چیز کو تم نہیں جانتے اس کی نسبت خدا کی طرف کیوں دیتے ہو؟ یہ دراصل اس وجہ سے ہے کہ وہ مطالب جو طرفین کیلئے قابلِ قبول اور مسلم ہیں ان کا سہارا لیا جائے۔ گویا ان سے کہا جا رہا ہے کہ تمہیں اگر ان باتوں کے جھوٹ ہونے کا یقین نہیں ہے تو کم از کم اتنا تو ہے کہ ان کے صحیح ہونے پر بھی تمہارے پاس کوئی دلیل نہیں ہے، لہذا بغیر دلیل کے کیوں تہمت لگاتے ہو اور جس چیز کو نہیں جانتے اسے خدا کی طرف کیوں منسوب کرتے ہو۔

## ”فحشاء“ سے کیا مراد ہے؟

لفظ ”فاحشة“ (عمل قبیح) کے متعلق بہت سے مفسرین کا قول ہے کہ اس سے زمانہ جاہلیت میں عربوں کی اس رسم کی طرف اشارہ ہے کہ وہ خانہ کعبہ کے گرد مادر زاد برہنہ طواف کرتے تھے، اس میں مرد و عورت کا بھی کوئی فرق نہ تھا، اس بارے میں ان کی دلیل یہ تھی کہ جن کپڑوں سے خدا کا گناہ کیا ہے انہیں وہ طواف بدن سے الگ کر دینا چاہیے۔

سورۃ بقرہ آیت ۲۴۸-۲۴۹ ملاحظہ ہو۔

بے شک یہ تفسیر ان آیات سے ضرور مناسبت رکھتی ہے جو اس سے قبل گذر چکی ہیں اور ان میں باس اور اس کے پہننے کے متعلق گفتگو کی گئی ہے۔ لیکن متعدد روایات میں ملتا ہے کہ - فاحشہ - سے مراد یہاں پر ظالم پیشواؤں کا لوگوں سے یہ کہنا ہے کہ وہ ان کی پیروی کریں کیونکہ (بقول ان کے) خدا نے ان کی اطاعت کو لوگوں پر فرض کیا ہے۔

لیکن بعض مفسرین جیسے - المنار - اور - المیزان - کے مؤلف نے اس کے ایک وسیع معنی بیان کیے ہیں جس کے دائرے میں ہر بڑا کام آجاتا ہے۔ اگر آیت کے وسیع معنی پر نظر کی جائے تو معلوم ہوگا کہ - فاحشہ - کے معنی میں وسیع و عام ہونا چاہیے برہنگی کے عالم میں طواف کرنا پیشوایان ظلم و ستم کی پیروی اس کے واضح مصداقوں میں سے ہوگا، اور یہ روایات کے خلاف بھی نہیں ہوگا۔

تفسیر نمونہ کی جلد اول سورہ بقرہ آیت ۱۷۰ کے ذیل میں بزرگوں کے طریقہ اور رسوم پر بغیر کسی قید و شرط کے عمل کرنے کے بارے میں مفصل بحث کی گئی ہے ملاحظہ ہو۔

۲۹ قُلْ أَمَرَ رَبِّي بِالْقِسْطِ وَأَقِيمُوا وُجُوهَكُمْ عِنْدَ كُلِّ مَسْجِدٍ

وَادْعُوهُ مُخْلِصِينَ لَهُ الدِّينَ كَمَا بَدَأَكُمْ تَعُودُونَ ۝

۳۰ فَرِيقًا هَدَىٰ وَفَرِيقًا حَقَّ عَلَيْهِمُ الضَّلَالَةُ إِنَّهُمْ

اتَّخَذُوا الشَّيْطِينَ أَوْلِيَاءَ مِنْ دُونِ اللَّهِ وَيَحْسَبُونَ

أَنَّهُمْ مُّهْتَدُونَ ۝

## ترجمہ

۲۹ (اے میرے رسول!) کہہ دو کہ میرے پروردگار نے عدالت کا حکم دیا ہے اور ہر مسجد

میں (اور وقت عبادت) اپنی توجہ اس کی طرف رکھو، اسے پکارو اور اپنے دین کو

اس کے لیے خالص کرو (اور یہ جان لو کہ) جس طرح اس نے تم کو آغاز میں پیدا کیا ہے

(اسی طرح) تم حشر کے روز اس کی طرف پلٹو گے۔

(۳۰) (خدا نے) کچھ لوگوں کی ہدایت کی اور کچھ لوگ (جن میں لیاقت نہیں ہے) ان کی گمراہی مسلم الثبوت ہے، (یہ وہ لوگ ہیں کہ) انہوں نے بجاتے خدا کے شیطانوں کو اپنا ولی و سرپرست بنایا ہے، اور وہ یہ خیال کرتے ہیں کہ وہ ہدایت یافتہ ہیں۔

تفسیر

چونکہ گزشتہ آیت میں لفظ "فخشاء" (جس کے معنی ہر قسم کے بُرے کام کے ہیں) سے بحث کی گئی تھی، اور یہ تاکید کی گئی تھی کہ خدا ہرگز بُرے کام کا حکم نہیں دیتا لہذا اب اس آیت میں ایک مختصر جملے کے ذریعے پروردگار عالم کے ان فرامین بنیادی کی طرف اشارہ کیا گیا ہے جن کا تعلق عملی ذمہ داری سے ہے۔ اس کے بعد اصول عقائد کی دو بنیادوں یعنی مبادا و معاد کو مختصراً بیان کیا گیا ہے۔

ابتدا میں فرمایا گیا ہے: اے پیغمبر! ان سے کہہ دو کہ میرے پروردگار نے مجھے عدالت کا حکم دیا ہے (قل امر ربی بالقسط)۔

ہم جانتے ہیں کہ عدالت کا ایک وسیع مفہوم ہے جس میں تمام اعمال نیک آجاتے ہیں۔ کیونکہ عدالت کے حقیقی معنی یہ ہیں کہ ہر چیز کو اس کے عمل و مقام پر رکھا جائے اور وہ جس لیے ہے اسے وہاں استعمال کیا جائے اگرچہ لفظ "عدالت" اور لفظ "قسط" میں فرق ہے۔ عدالت اسے کہتے ہیں کہ انسان ہر ایک کا حق ادا کر دے اس کے بدمقابل دوسروں پر ظلم و ستم کرنا اور ان کے حقوق کا غصب کرنا ہے، لیکن "قسط" کے معنی یہ ہیں کہ کسی کا حق دوسرے کو نہ دے، یعنی تقسیم کرنے میں ایک دوسرے پر ترجیح نہ دے اور کسی کے ساتھ امتیازی سلوک نہ برتے، اس کے بدمقابل یہ ہے کہ ایک کا حق دوسرے کو دے دے۔

لیکن ان دونوں کلموں کا وسیع مفہوم، خصوصاً جبکہ یہ الگ الگ استعمال کیے جائیں تقریباً بالکل مساوی ہے جس کے معنی ہر چیز اور ہر کام میں اعتدال برتنے اور ہر چیز کو اس کے مقام پر رکھنے کے ہیں۔

اس کے بعد توحید پرستی اختیار کرنے اور ہر طرح کے شرک کے خلاف جنگ کرنے کا حکم دیتے ہوئے فرماتا ہے: اپنے دل کو ہر عبادت میں اس کی طرف متوجہ رکھنا اور اس کی ذات پاک سے منہ موڑ کر اور کسی طرف نہ مڑنا (واقیموا وجوهکم عند کل مسجد)۔

اسے پکارو، اور اپنے دین و آئین کو اس کے لیے خالص اور مخصوص کر دو (وادعوه مخلصین لہ الدین)۔

توحید کے ستون کو مستحکم کرنے کے بعد مسئلہ معاد و محشر کی طرف توجہ دلاتے ہوئے ارشاد ہوتا ہے: جس طرح تمہیں آغاز میں پیدا کیا، اسی طرح دوبارہ بروز قیامت تم پلٹ کر آؤ گے (کما بدأکم تَعْوَدُونَ)۔

## دو اہم نکات :

۱۔ اقیما وجوہکم عند کل مسجد کا مفہوم : مفسرین نے جملہ " اقیما وجوہکم عند کل مسجد " کے بارے میں مختلف تفسیریں کی ہیں :

کبھی تو یہ کہا ہے کہ اس سے مراد ہر نماز کے وقت قبلہ رُو ہونا ہے۔

کبھی کہا ہے کہ اس سے یہ مراد ہے کہ ہر گام نماز روزانہ مسجدوں میں حاضر ہونا۔

کبھی یہ احتمال دیا ہے کہ اس کا مقصد یہ ہے کہ نماز میں حضور قلب و خالص نیت ہونا چاہیے۔

لیکن ہم نے جو تفسیر مذکورہ بالا سطور میں بیان کی ہے یعنی خدا کی طرف توجہ اور ہر طرح کے شرک اور غیر اللہ کی طرف التفات کرنے سے مبارزہ و اختلاف کرنا وہ آیت کے ماقبل و مابعد سے زیادہ مناسبت رکھتی ہے، اگرچہ ان تمام معانی کا مراد لیا جانا بھی آیت کے مفہوم سے بعید نہیں ہے۔

۲۔ معاد پر ایک مختصر ترین استدلال : اگرچہ معاد اور حیات بعد الموت کے متعلق بہت بحثیں کی گئی ہیں اور آیات قرآنی کے مطالعہ سے بخوبی معلوم ہوتا ہے کہ گذشتہ ادوار میں بہت سے کوتاہ فکر افراد کے لیے یہ حقیقت قبول کرنا بہت دشوار تھا۔ حد یہ ہے کہ بہت سے لوگوں نے انبیائے الہی کو اسی لیے (معاذ اللہ) جھوٹا بلکہ دیوانہ خیال کیا کہ وہ انہیں روز قیامت اور دوبارہ زندہ ہو کر اٹھنے کی خبر دیتے تھے۔ وہ یہ کہہ دیتے تھے :

أَفْتَرَى عَلَى اللَّهِ كَذِبًا أَمْ بِهِ جِنَّةٌ

یہ جو پیغمبر نے خبر دی ہے کہ مٹی ہو جانے کے بعد اور اجزا منتشر ہو جانے کے بعد دوبارہ

زندہ کیے جاؤ گے یہ خدا پر ایک بہتان ہے، یا یہ شخص دیوانہ ہے!

لیکن اس امر کی طرف توجہ کرنا چاہیے کہ جرات سب سے زیادہ ان کے تعجب کا باعث بنتی تھی وہ معاد جسمانی کا مسئلہ تھا، کیونکہ کسی طرح سے یقین نہیں آتا تھا کہ بدن خاک ہونے کے بعد، اور اس خاک کے ذرات ہوا میں منتشر ہو کر کرۂ زمین کے مختلف گوشوں میں بٹ جانے کے بعد بھلا یہ کیسے ہو سکتا ہے کہ یہ پراگندہ اجزاء زمین کے مختلف گوشوں سے، دریاؤں کی موجوں کی آغوش سے، مختلف ہواؤں کے دامن سے دوبارہ اکٹھے کیے جاسکیں گے اور ان کے اکٹھا ہونے کے بعد وہی پہلا انسان دوبارہ زندہ ہو کر کھڑا ہو جائے گا۔

قرآن نے اپنی متعدد آیات میں اس غلط استبعاد اور بے جا استعجاب کا جواب دیا ہے۔ آیت مذکورہ بالا انہی جوابات میں سے ایک مختصر ترین لیکن جاذب ترین جواب ہے، جس میں فرمایا گیا ہے :

لے سورۃ سبأ آیت ۸



ذرا اپنی ابتدائے آفرینش پر ایک نظر تو ڈالو اور دیکھو کہ یہی تمہارا جسم جس کا زیادہ حصہ پانی اور باقی مختلف معدنیات پر مشتمل ہے، پہلے کہاں تھا؟ تمہارے جسم میں جو پانی دوڑ رہا ہے اس کا ہر قطرہ شاید رُئے زمین کے کسی اوقیاس میں سرگرداں تھا، جو عمل تجزیر کے ذریعہ اُبر بنا، پھر قطرات باراں کی شکل میں زمین پر برسا، پھر تمہارا جزو بدن بنا، اسی طرح وہ ذرات جن سے تمہارے جسم کی عمارت بنی ہے، کسی روز یہ دانہ گندم یا کسی میوہ یا سبزی کی شکل میں تھے جو زمین کے مختلف حصوں سے سمٹ کر آئے اور تمہارا جزو بدن بنے۔ بنا بریں اس بات میں کونسا تعجب ہے کہ جب یہ ذرات دوبارہ پریشان ہو جائیں گے اس کے بعد دوبارہ وہ خالق کے حکم سے اکٹھا ہو جائیں گے اور اسی جسم کی تشکیل کر دیں گے۔ اگر یہ امر محال تھا تو پہلی دفعہ کیسے ہو گیا؟ لہذا: جس طرح آغاز میں خدا نے تمہیں مختلف اجزاء سے بنایا روزِ محشر بھی وہ تمہیں پلٹائے گا۔ یہی مفہوم اس مختصر آیت میں پنہاں ہے۔

اس کے بعد کی آیت میں بتایا گیا ہے کہ اس دعوت (یعنی نیکیوں، توحید اور معاد کی طرف دعوت) کا لوگوں پر کیا اثر ہوا اور انہوں نے اس کا کیا رد عمل پیش کیا، ارشاد ہوتا ہے: خدا کی توفیق ایک گروہ کے شامل حال ہو گئی، اور اسے حق کے راستہ کی طرف ہدایت کی، جبکہ دوسرا گروہ وہ تھا کہ اس کی گمراہی مستم ہو گئی (فریقا ہدی و فریقا حق علیہم الضلالة)۔

اور چونکہ کسی کے ذہن میں یہ خیال ہو سکتا تھا کہ خدا بلا جہت کسی کو ہدایت کرتا ہے اور کسی کو گمراہ کرتا ہے، لہذا اس خیال کی تردید کے لیے بعد والے جملے میں فرمایا: گمراہ گروہ وہی لوگ ہیں کہ جنہوں نے شیطان کو اپنا ولی منتخب کر لیا ہے اور بجائے خدا کی ولایت کے شیطان کی ولایت اختیار کر لی ہے (انہم اتخذوا الشیاطین اولیاء من دون اللہ)۔

جائے تعجب یہ ہے کہ: ان تمام گمراہیوں کے بعد بھی وہ یہ تصور کرتے تھے کہ حقیقی ہدایت یافتگان وہی ہیں (و یحسبون انہم مہتدون)۔

یہ حالت خاص کر ان لوگوں کی ہے جو طغیان اور گناہ میں ڈوب جائیں اور اس طرح فسادِ تباہی بُت پرستی اور کج روی کے ذلزل میں غرق ہو جائیں کہ ان کی جس شخص بالکل دگرگوں ہو جائے، برائی کو اچھائی اور گمراہی کو ہدایت سمجھنے لگیں۔ یہی وہ حالت ہوتی ہے کہ درہائے ہدایت ان کے لیے بالکل بند ہو جاتے ہیں اور یہ حالت ان کی خود فراہم کردہ ہوتی ہے۔

۱۔ جیسا کہ شاعر نے کہا ہے: زندگی کیا ہے؟ عناصر میں ظہور ترکیب موت کیا ہے؟ انہی اجزاء کا پریشاں ہونا (مترجم)  
۲۔ جلد - فریقا ہدی اس کی ادبی ترکیب اس طرح پر ہے: فریقا - مفعول مقدم، ہدی - فعل مؤخر اور "فریقا" - اصل کا مفہوم دوم ہے اور  
۳۔ جلد "حق علیہم الضلالة" اس پر دلالت کرتا ہے۔

۳۱) یٰبَنِي آدَمَ خُذُوا زِينَتَكُمْ عِنْدَ كُلِّ مَسْجِدٍ وَكُلُوا وَاشْرَبُوا  
وَلَا تُسْرِفُوا إِنَّهُ لَا يُحِبُّ الْمُسْرِفِينَ ۝  
۳۲) قُلْ مَنْ حَرَّمَ زِينَةَ اللَّهِ الَّتِي أَخْرَجَ لِعِبَادِهِ وَالطَّيِّبَاتِ  
مِنَ الرِّزْقِ قُلْ هِيَ لِلَّذِينَ آمَنُوا فِي الْحَيَاةِ الدُّنْيَا خَالِصَةً  
يَوْمَ الْقِيَامَةِ كَذَلِكَ نَفَصِّلُ الْآيَاتِ لِقَوْمٍ يَعْلَمُونَ ۝

### ترجمہ

۳۱) اے اولادِ آدم! مسجد میں جاتے وقت اپنی زینت اپنے ساتھ لے لو، کھاؤ، پیو  
اور اسراف نہ کرو کیونکہ اللہ اسراف کرنے والوں کو پسند نہیں کرتا۔  
۳۲) کہو کس نے حرام کیا ہے ان زینتوں کو جو خدا نے اپنے بندے کے لیے پیدا کی ہیں اور  
پاک روزیوں کو؟ کہو کہ یہ زندگانی دنیا میں ان لوگوں کے لیے ہے جو ایمان لائے (اگرچہ دوسرے  
لوگ بھی ان کے شریک ہیں لیکن) قیامت کے روز خالص ہوگی (صاحبانِ ایمان کے لیے)،  
ایسی آیتوں کی تفصیل ہم ان لوگوں کے لیے پیش کرتے ہیں جو آگاہ ہیں۔

### تفسیر

ان آیات میں سرگزشتِ آدم اور لباس کی مناسبت سے دوبارہ مسئلہ پوشاک اور دیگر نعماتِ زندگی اور  
ان کے طریقِ استفادہ سے متعلق گفتگو کی گئی ہے۔  
سب سے پہلے تمام فرزندانِ آدم کو ایک ایسا حکم دیا گیا ہے جو ایک لازوال قانون کے طور پر تمام  
زمانوں پر محیط ہے: اپنی زینت کو مسجد میں جاتے وقت ہمراہ رکھنا (یا بنی آدم خذوا زینتکم  
عند کل مسجد)۔  
اس جملہ سے جسمانی زینتوں کی طرف بھی اشارہ ہو سکتا ہے جیسے صاف ستھرا لباس پہننا، نگلیں کرنا، عطر

لگانا اور اسی طرح کی دوسری زینتیں کرنا، اور اس سے روحانی زینتوں کی طرف بھی اشارہ ہو سکتا ہے جس سے مراد صفات انسانی، ملکات نفسانی، نیت کی پاکیزگی اور اخلاص ہے۔

بعض روایات اسلامی میں یہ جو ہے کہ اس سے مراد اچھے کپڑے پہننا یا کنگھی کرنا ہے یا یہ کہا گیا ہے کہ اس سے مراد مراسم نماز عید و جمعہ ہیں تو یہ اس کی دلیل نہیں ہے کہ تفسیر صرف انہی چیزوں میں منحصر ہے بلکہ اس سے ان کے واضح مصداق بیان کرنا مقصود ہے۔

اسی طرح اگر ہم دیکھیں کہ بعض دوسری روایات میں ہے کہ لفظ "زینت" سے مراد لائق رہبر و پیشوا ہیں تو یہ بھی وسعت مفہوم کی ایک دلیل ہوگی۔ مطلب یہ ہے کہ آیت کا مفہوم ہر قسم کی ظاہری و باطنی زینت کو اپنے دامن میں لیے ہوئے ہے۔

اگرچہ مذکورہ بالا حکم (زینت) ہر زمانے کے فرزندان آدم کے لیے ہے، لیکن ضمنی طور سے یہ سرزنش ہے عربوں کی ایک جماعت کو جن کا زمانہ جاہلیت میں طریقہ یہ تھا کہ جب خانہ کعبہ کے طواف کیلئے مسجد الحرام میں آتے تھے تو بالکل برہنہ ہو جاتے تھے نیز انہیں اس کی بھی نصیحت کرنا مقصود تھی کہ وہ جب نماز جماعت کے لیے مسجد میں آئیں تو ذرا صاف ستھرے کپڑے پہن کر آئیں کیونکہ ان کی عادت یہ تھی کہ جب وہ مسجد میں آتے تھے تو انہی میلے کچیلے کپڑوں میں آجاتے تھے جو گھر میں پہنے ہوتے تھے۔ افسوس یہ ہے کہ ہمارے زمانہ میں بھی بعض نادان مسلمانوں کی عادت یہی ہے کہ وہ گھر کے معمولی لباس میں ہی مسجد میں آجاتے ہیں اور خراب کپڑوں کے ساتھ شریک نماز جماعت ہوتے ہیں جبکہ اس آیت کی تفسیر میں متعدد روایات وارد ہوئی ہیں جن میں ہمیں حکم دیا گیا ہے کہ جب مسجدوں میں آئیں تو اپنا بہترین لباس پہن کر اور آراستہ ہو کر آئیں۔

اس کے بعد کی آیت میں خدا کی دیگر نعمتوں، جن کا تعلق کھانے پینے سے ہے، کی طرف اشارہ ہوا ہے۔ فرمایا گیا ہے: کھاؤ اور پیو (وکلوا واشربوا)۔

لیکن چونکہ انسان کی طبیعت میں ہوس ہے اس لیے ہو سکتا تھا کہ وہ ان دو احکام سے ناجائز فائدہ حاصل کر لیتا اور صحیح پوشاک اور مناسب خوراک کی بجائے تجل پرستی، فضول خرچی اور کھانے میں افراط کا راستہ اختیار کر لیتا لہذا اس کی طرف فوراً تنبیہ کر دی ہے کہ: اسراف نہ کرنا کیونکہ خدا اسراف کرنے والوں کو پسند نہیں کرتا (ولا تسرفوا انہ لا یحب المرفین)۔

"اسراف" کا کلمہ ایک بہت جامع ہے، جو ہر قسم کی زیادہ روی کا مفہوم دیتا ہے چاہے وہ قیمت کے لحاظ سے ہو یا کیفیت کے اعتبار سے، اتلاف ہو یا فضول خرچی یہ سب کو اپنے دائرہ میں لیے ہوئے ہے۔ قرآن کریم کی ایک روش ہے کہ جب بھی وہ نعماتِ فطرت سے بہرہ اندازی کی طرف شوق دلاتا ہے تو فوراً

سے وکھان روایات کے لیے ملاحظہ ہو تفسیر برہان جلد دوم ص ۹-۱۰ و تفسیر نور الثقلین جلد دوم ص ۱۸-۱۹۔



راہ اعتدال سے بھٹکنے کی روک تھام بھی کر دیتا ہے۔

اس کے بعد کی آیت میں ذرا تند لہجہ میں ان لوگوں کو جواب دیا گیا ہے جو یہ خیال کرتے ہیں کہ زہد کے معنی یہ ہیں کہ زمینوں کو اپنے اوپر حرام کر دیا جائے، اور پاک و حلال رزق دروڑی کو ترک کر دیا جائے۔ تو یہ زہد پارسائی کی نشانی اور مقرب بارگاہ الہی ہونے کی علامت ہے۔ لہذا فرمایا گیا ہے: اے پیغمبر! بھوکس نے خدا کی ان زمینوں کو حرام کیا ہے جو اس نے اپنے بندوں کے لیے پیدا کی ہیں اور کس نے اس کی نعمتوں اور پاک روزیوں کو حرام کیا ہے؟ **أقل من حرم زينة الله التي اخرج لعباده والطيبات من الرزق**۔

اگر یہ چیزیں بُری تھیں تو سرے سے اللہ انہیں پیدا ہی نہ کرتا، اور اب جبکہ اس نے ان چیزوں کو بندوں کے فائدہ کے لیے پیدا کیا ہے، کیسے ہو سکتا ہے کہ وہ انہیں حرام کر دے؟ کیا خلقت کی فطرت اور شریعت کے احکام میں تضاد ممکن ہے؟

اس کے بعد مزید تاکید کے لیے فرماتا ہے: ان سے یہ کہہ دو کہ یہ نعمتیں با ایمان لوگوں کے لیے اس دنیا میں خلق ہوئی ہیں، اگرچہ دوسرے افراد بھی لیاقت نہ ہونے کے باوجود ان سے فائدہ اٹھاتے ہیں لیکن بروزِ آخرت اور اعلیٰ زندگی کے موقع پر جبکہ انسانوں کی صفوں کو چھانٹ کر کھوٹا کھرا الگ کیا جائے گا تب یہ سب نعمتیں اور لذتیں صرف با ایمان اور نجات یافتہ افراد کو دی جائیں گی، دوسرے لوگ ان سے بالکل محروم ہو جائیں گے **(قل هم للذين امنوا في الحياة الدنيا خالصة يوم القيامة)**۔

بنا بریں وہ نعمتیں اور لذتیں جو دنیا میں بھی ان کے لیے پیدا کی گئی ہیں اور آخرت میں تو صرف انہی کے لیے ہیں کیونکہ ممکن ہے کہ خدا انہیں حرام قرار دے دے، حرام وہ چیز ہوتی ہے جس میں کوئی ضرر ہو نہ کہ نعمت و مرحمت۔

اس آیت کی تفسیر میں یہ احتمال بھی پیش کیا گیا ہے کہ قدرت کے یہ عطا کیے اور نعمتیں اگرچہ دار دنیا میں رنج و تکلیف کے ساتھ مخلوط ہیں لیکن آخرت میں یہ نعمتیں ہر قسم کے رنج و اذیت سے خالص ہو کر مؤمنین کو ملیں گی (لیکن پہلی تفسیر زیادہ مناسب معلوم ہوتی ہے)۔

آیت کے آخر میں تاکید کے طور پر فرمایا گیا ہے، ہم اپنی ان آیتوں اور احکام کی ان لوگوں کے لیے جو آگاہ ہیں اور سمجھتے ہیں تشریح کرتے ہیں **(كذلك نفصل الآيات لقوم يعلمون)**۔

## اسلام کی نظر میں زیب و زینت کی حیثیت

ہر طرح کی زمینوں سے استفادہ کے بارے میں اسلام نے جیسا کہ اس کا رویہ دوسری چیزوں میں ہے



راہ اعتدال کو اختیار کیا ہے۔ نہ تو بعض لوگوں کی طرح یہ کہا ہے کہ زینت کرنا اور اپنے کو آراستہ کرنا چاہے وہ حد اعتدال میں ہو، زہد و پارسائی کے خلاف ہے اور نہ ہی ان لوگوں کی تائید کی ہے جو جذبہ تجمل پرستی کی وجہ سے طرح طرح کی زینتوں میں غرق ہیں اور اس غیر معقول امر کے لیے ہر ناشائستہ عمل بجالاتے ہیں۔ اگر ہم انسان کے جسم و روح کی عمارت پر نظر کریں اور اس کے بعد ان تعلیمات کو دیکھیں جو ہمیں دی گئی ہیں تو معلوم ہوگا کہ یہ تمام تعلیمات ہماری روح و جسم سے ہم آہنگ ہیں۔

اس امر کی توضیح اس طرح ہے کہ علمائے علم نفس کی یہ تحقیق ہے کہ ہر انسان کی روح میں چار احساس پائے جاتے ہیں: حس زیبائی، حس نیکی، حس دانائی اور حس مذہبی۔ ان کا خیال یہ ہے کہ تمام ادبی محاسن، شعر و سخن میں حسن کی مدح، لطیف و حسین صنعتیں یہ سب اسی حس زیبائی کے نتیجے میں نمودار ہوئی ہیں۔ لہذا یہ کیسے ممکن ہے کہ ایک صحیح قانون اس فطری احساس کا گلا گھونٹ دے اور اس کے جو نتائج بد برآمد ہوں انہیں نظر انداز کر دے۔

یہی وجہ ہے کہ دین اسلام میں فطرت کے حسن و جمال، خوبصورت و مناسب لباس، طرح طرح کی خوشبوئیں اور اسی طرح کے دیگر جمالیات سے لطف اندوز ہونا نہ صرف جائز و مباح قرار دیا گیا ہے بلکہ ان امور کی ترغیب بھی دی گئی ہے۔ اس سلسلے میں کثیر روایات کتب معتبرہ میں وارد ہوئی ہیں۔ چند ایک ہم بطور نمونہ ذکر کرتے ہیں:

امام حسن علیہ السلام کے حالات میں ہے کہ آپ جس وقت نماز کے لیے سجادہ پر کھڑے ہوتے تھے اپنا بہترین لباس زیب تن فرماتے تھے۔ جب حضرت سے اس کے متعلق سوال کیا گیا تو فرمایا:

ان الله جميل يحب الجمال، فاتجمل لربي وهو يقول خذوا زينتكم عند كل مسجد۔

خدا جمیل ہے جمال کو پسند کرتا ہے۔ اسی لیے میں حسین لباس اپنے پروردگار سے رازد نیاز کرنے کے لیے پہنتا ہوں اور خود اس نے یہ حکم دیا ہے کہ مسجد جاتے وقت اپنی زینت اختیار کرو۔

ایک اور حدیث میں ہے کہ ایک ریاکار زاہد جس کا نام عباد بن کثیر تھا راستے میں امام جعفر صادق کو ملا۔ اس وقت امام نسبتاً خوبصورت لباس پہنے ہوئے تھے۔ اس نے امام سے کہا: آپ خاندان نبوت سے ہیں، آپ کے جد (حضرت علی علیہ السلام) تو بہت معمولی لباس پہنا کرتے تھے، آپ کے بدن پر یہ عمدہ لباس کیوں ہے؟ کیا بہتر نہ تھا کہ اس سے کم قیمت لباس پہنتے!

حضرت نے فرمایا: افسوس ہے تجھ پر اے عباد! کیا تو نے قرآن کی یہ آیت نہیں پڑھی ہنعم زینتہ اللہ

سے وسائل جلد سوم ابواب احکام الملابس۔



التي اخرج لعباده والطيبات من الرزق؛ کس نے حرام کیا ہے ان زمینوں کو جو اللہ نے اپنے بندوں کے لیے پیدا کی ہیں، اور پاکیزہ روزیوں کو یہ اس سلسلہ میں دیگر روایات بھی وارد ہوئی ہیں۔

یہ تعبیر کہ خدا جمیل ہے اور جمال کو پسند کرتا ہے، یا یہ کہ خدا نے اچھی چیزوں کو پیدا کیا ہے ان سب سے اس بات کی طرف اشارہ ہے کہ اگر ہر طرح کے جمال سے استفادہ کرنا ممنوع ہوتا تو خدا ہرگز ان کو پیدا نہ کرتا۔ اس جہان میں ہر طرف حسنِ فطرت کا پایا جانا خود اس بات کی دلیل ہے کہ حقائقِ حسن، حسن کو پسند کرتا ہے۔

اس امر کا ذکر ضروری ہے کہ ایسے امور میں عام طور سے لوگ راہِ افراط اختیار کرتے ہیں اور مختلف بہانوں سے تجمل پرستی اختیار کر لیتے ہیں۔ اسی وجہ سے جیسا کہ ہم نے پہلے بھی کہا قرآن اس حکمِ اسلامی کو بیان کرنے کے بعد بلا فاصلہ اسراف و زیادہ روی اور حد سے تجاوز کرنے سے مسلمانوں کو خبردار کرتا ہے۔ قرآن میں بیس مقامات سے زیادہ مسئلہ اسراف کی طرف اشارہ کیا گیا ہے اور اس کی مذمت کی گئی ہے (اسراف کے متعلق ہم آئندہ آنے والی آیات میں تفصیلاً گفتگو کریں گے)۔

بہر حال اسلام و قرآن کا ردیہ اس معاملہ میں موزوں اور اعتدال پسندانہ ہے۔ نہ تو جمود ہے نہ ہی حسنِ پرستی کا ایسا میلان ہے جس کی وجہ سے روحِ انسانی ضائع ہو جائے، نہ ہی اسراف کرنے والوں اور تجمل پرستوں اور زیادہ کھانے والوں کے عمل کی تائید و تصدیق کی گئی ہے۔ خاص طور پر ان معاشروں میں جہاں محروم اور غریب طبقہ موجود ہو وہاں معتدل زمینوں سے بھی روکا گیا ہے۔ یہی وجہ ہے کہ بعض روایات میں ملتا ہے کہ جب بعض آئمہ سے یہ سوال کیا گیا کہ آپ لباسِ فاخر کیوں پہنتے ہیں جبکہ آپ کے جد حضرت علی علیہ السلام ایسا لباس نہیں پہنتے تھے؟ تو آپ نے اس کے جواب میں فرمایا،

اس زمانہ میں لوگ مالی سختی میں مبتلا تھے لہذا ایسا ہی ہونا چاہیے تھا لیکن ہمارے زمانہ میں لوگوں کی مالی حالت بہتر ہے لہذا اس زمانہ میں ان زمینوں سے (ایک معقول حد تک) استفادہ کرنے میں کوئی حرج نہیں ہے۔

## تندرستی کے بارے میں ایک اہم فرمان

مذکورہ بالا آیت میں - کلاوا واشربوا ولا تسرفوا - اور کھاؤ پیا اور اسراف نہ کرو یہ جملہ جو آیا ہے اگرچہ بادی النظر میں ایک سادہ جملہ معلوم ہوتا ہے، لیکن آج کی تحقیق سے پتہ چلا ہے کہ چھٹانِ صحت کے اہم اصولوں میں سے ایک زبردست اصول ہے۔ کیونکہ آج کل کے اطباء تحقیقات کے بعد اس نتیجہ پر

سے مسائل الشیخہ جلد اول احکامِ لباس باب، حدیث ۴۔



پہنچے ہیں کہ بہت سی بیماریوں کی جڑ وہ اصفانی غذائیں ہیں جو بدن انسانی میں جذب نہ ہونے کی وجہ سے باقی رہ جاتی ہیں۔ یہ غیر ضروری مادے قلب کے لیے بھی بار سنگین بن جاتے ہیں اور دوسرے اعضاء پر بھی اپنا بُرا اثر چھوڑتے ہیں۔ بہت سی بیماریوں اور گندگیوں سے جسم کو آلودہ کر دیتے ہیں۔ لہذا اس کے تدارک کے لیے پہلا قدم یہی ہے کہ یہ غیر ضروری مادے (جو فی الحقیقت جسم کے کارخانہ میں کوڑا کرکٹ کی حیثیت رکھتے ہیں) جلا دیئے جائیں اور اس طرح جسم کے اندرونی حصے کی صفائی عمل میں آجائے۔

اس ضرور رساں مواد کے جمع ہونے کا اصلی سبب یہی کھانے میں زیادتی ہے جسے "پُر خوری" کہا جاتا ہے۔ اسے روکنے کے لیے سوائے خوراک میں میانہ روی کے اور کوئی طریقہ نہیں ہے۔ خصوصاً ہمارے زمانہ میں جبکہ طرح طرح کی بیماریاں پھیل گئی ہیں جیسے "ذیابیطس"، "چربی خون" و "تصلب شراہین" (رگوں کا سخت ہو جانا) خرابی جگر، طرح طرح کے نیکتے (فالج) اور اسی طرح کی دیگر بیماریاں بہت زیادہ ہو گئی ہیں ان سب کو اگر ہم دیکھیں تو ان کی تہ میں عدم نفل و حرکت کے ساتھ "پُر خوری" کا ہاتھ نظر آئے گا جس کا علاج صرف یہی ہے کہ کافی حرکت کی جائے اور خوراک کے معاملہ میں اعتدال برتا جائے۔

ہمارے ایک بزرگ مفسر علامہ طبرسی رحمۃ اللہ علیہ نے اپنی تفسیر مجمع البیان میں ایک دلچسپ واقعہ نقل کیا ہے۔ وہ لکھتے ہیں :

بارون رشید کے دربار میں ایک عیسائی طبیب تھا جس کی بڑی شہرت تھی۔ ایک روز اس طبیب نے ایک عالم سے یہ کہا کہ تمہاری آسمانی کتاب میں مجھے طب کا کوئی ذکر نہیں ملتا جبکہ مفید علم دو ہی ہیں، علم ادیان اور علم ابدان۔ عالم نے اس کے جواب میں کہا کہ خداوند کریم نے تمام احکام طہی کو آدھی آیت میں سمودیا ہے جہاں فرمایا ہے : "کلوا واشربوا ولا تسرفوا" : "کھاؤ پیو لیکن اسراف نہ کرو" نیز ہمارے پیغمبر نے بھی طب کو اپنے اس ارشاد میں مختصراً بیان کر دیا ہے :

المعدة بيت الادواء والحميته رأس كل دواء واعط كل بدن ما عوده۔  
 "یعنی معدہ تمام بیماریوں کا گھر ہے اور پرہیز ہر دوا کی بنیاد ہے، اور بدن کو جو (مناسب) عادت ڈالی ہے اسے اس سے مت روکو۔"

عیسائی طبیب نے جب یہ سنا تو کہا :

ما ترک کنا بکم ولا نبیکم لجا لینیوس طبیا۔

یعنی تمہارے قرآن اور تمہارے پیغمبر نے جا لینیوس (مشہور طبیب) کیلئے کچھ نہیں چھوڑا۔

جو لوگ اس حکم کو ایک معمولی حکم خیال کرتے ہیں، بہتر ہے کہ وہ اپنی زندگی میں اسے آزمائیں تاکہ اس کی اہمیت و گہرائی کا انہیں اندازہ ہو جائے اور اس قانون پر عمل کرنے کا معجزانہ اثر ان کے سامنے ظاہر ہو جائے۔



۳۳ قُلْ إِنَّمَا حَرَّمَ رَبِّيَ الْفَوَاحِشَ مَا ظَهَرَ مِنْهَا وَمَا بَطَّنَ وَ  
الْأَشْرَ وَالْبَغْيَ بِغَيْرِ الْحَقِّ وَأَنْ تُشْرِكُوا بِاللَّهِ مَا لَمْ يُنَزَّلْ  
بِهِ سُلْطَانًا وَأَنْ تَقُولُوا عَلَى اللَّهِ مَا لَا تَعْلَمُونَ ۝

## ترجمہ

۳۳ کہہ دو کہ خدا نے صرف بُرے کاموں کو، چاہے وہ آشکارا ہوں یا پنہاں، حرام  
کیا ہے، اور (اسی طرح) گناہ و ناحق ستم کو (حرام کیا ہے) اور یہ کہ اس چیز کو خدا کا شریک  
ٹھہراؤ جس کی کوئی دلیل خدا نے نازل نہیں کی، اور خدا کے متعلق وہ بات کہو جو نہیں جانتے  
(ان تمام باتوں کو اس نے حرام کیا ہے)۔

## تفسیر محرماتِ الہی

قرآنی اسلوب میں ہم نے متعدد بار یہ دیکھا کہ جب بھی قرآن نے کسی امر مباح یا امر لازم کے متعلق  
گفتگو کی ہے تو فوراً اس کے بعد اس کے نقطہ مقابل یعنی بد اعمالیوں اور محرمات کا بھی ذکر چھیڑ دیا ہے۔ تاکہ  
دونوں بحثیں آمنے سامنے ہو کر ایک دوسرے کی تکمیل کا ذریعہ بنیں۔ چنانچہ اس مقام پر بھی عنایاتِ الہی اور  
زینتوں کے استعمال کی اجازت اور ان کی نفی تحریم کے بعد محرمات کا ذکر شروع کر دیا ہے۔ پہلے حرمت کی  
عمومی بات ہے اور اس کے بعد خاص طور سے چند اہم نکتوں کی نشاندہی کی ہے۔ ابتدا میں - فواحش - کی  
تحریم کو بیان کیا گیا ہے، فرماتا ہے: اے پیغمبر! کہہ دو میرے پروردگار نے صرف بُرے کاموں کو حرام کیا ہے  
چاہے وہ آشکارا ہوں یا پنہاں (قل انما حرم ربی الفواحش ما ظہر منها وما بطن)۔  
- فواحش - جمع ہے - فاحشہ - کی جس کے معنی ہیں انتہائی بُرا کام: اور ہر بُرے کام کو - فاحشہ - نہیں کہتے۔  
اس بات کی تاکید کہ وہ گناہ چاہے آشکارا ہو یا پنہاں شاید اس وجہ سے کی گئی ہے کہ زمانہ جاہلیت میں عربوں  
کا یہ دستور تھا کہ اگر وہ کوئی بُرا کام خلوت میں کرتے تو اس میں کوئی عیب خیال نہیں کرتے تھے لیکن وہ ظاہر ہو  
جاتا تو اس کو بُرا جانتے تھے۔

اس کے بعد موضوع کو عام کر کے تمام گناہوں کی طرف اشارہ کیا اور فرمایا (والاشع)۔  
 - اشع۔ اصل میں ہر اس کام کو کہتے ہیں جو نقصان دہ ہو اور انسان کو اس کی حیثیت سے گرانے کا  
 بنے اور اسے ثواب اور جزائے خیر تک پہنچنے سے روکے۔ اس بنا پر ہر طرح کا گناہ "اثم" کے وسیع  
 مفہوم میں داخل ہے۔  
 لیکن بعض مفسرین نے "اثم" کے معنی اس مقام پر صرف "شراب" کے لیے ہیں اور شاہد میں یہ  
 شعر پیش کیا ہے :

مشربت الاشع حتى ضل عقلي كذاك الاشع يصنع بالعقول  
 میں نے اس قدر اثم (شراب) پی کہ میری عقل زائل ہو گئی، اور شراب عقول کے ساتھ  
 ہی سلوک کرتی ہے۔

لیکن ظاہر یہ ہے کہ یہ معنی مفہوم "اثم" کا تمام مفہوم نہیں ہے بلکہ اس کا ایک اہم مصداق ہے۔  
 بعد ازاں ایک مرتبہ پھر چند بڑے گناہوں کی نشاندہی کی گئی ہے اور فرمایا گیا ہے : اور ہر طرح کا ستم  
 اور دوسروں کے حقوق پر ناحق تجاوز کرنا (حرام ہے) (والبغی بغیر الحق)۔  
 - یعنی "کے معنی کسی چیز کو حاصل کرنے کے لیے کوشش کرنے کے ہیں لیکن عام طور پر اس کا استعمال کسی  
 دوسرے کی چیز ناجائز طور پر چھیننے کے لیے ہوتا ہے لہذا اس کا مفہوم غالباً ظلم و ستم کے مفہوم کے مساوی ہوتا  
 ہے۔ لہذا "یعنی" کے بعد "غیر الحق" مزید تاکید و توضیح کے لیے ہے۔

اس کے بعد مسئلہ شرک کی طرف اشارہ کیا گیا ہے ارشاد ہوتا ہے : اے رسول ! کہہ دو میرے پروردگار  
 نے یہ بھی حرام کیا ہے کہ کسی چیز کو بغیر دلیل کے اس کا شریک بناؤ (وان تشركوا بالله ما لم ينزل به سلطاناً)۔  
 یہاں بھی یہ بات واضح ہے کہ "ما لم ينزل به سلطاناً" اس بات کی تاکید اور توضیح کے لیے ہے کہ  
 مشرکین نے جو خدا کے شریک بنائے ہیں ان پر کوئی دلیل منطقی یا تائید عقلی قائم نہیں ہے۔ "سلطان" کے معنی ہر  
 قسم کی دلیل اور گواہ کے ہیں جس کی وجہ سے انسان کو اپنے مخالف پر کامیابی حاصل ہو۔

محرمات میں سے آخری چیز جس کا آیت نے ذکر کیا ہے وہ ہے "بغیر جانے بوجھ خدا کی طرف کسی  
 بات کی نسبت دینا" (وان تقولوا على الله ما لا تعلمون)۔

بغیر علم کے کوئی بات کہنا، اس کے متعلق ہم نے اسی سورہ کی آیت ۲۸ میں گفتگو کی ہے۔ آیات قرآنی  
 اور روایات اسلامی میں اس بات کی بڑی تاکید کی ہے کہ مسلمان کو ایسی بات نہیں کہنا چاہیے جس کا علم نہ ہو۔ یہاں  
 تک کہ پیغمبر اکرم صلی اللہ علیہ وآلہ وسلم سے روایت کی گئی ہے آپ نے فرمایا :  
 من افشى بغیر علم لعنته ملائكة السموات والارض۔

تفسیر تبيان در ذیل آیت مورد بحث و تاج العروس مادہ "اثم"۔

جو شخص بغیر علم کے فتویٰ دیتا ہے اس پر آسمان و زمین کے فرشتے لعنت بھیجتے ہیں۔  
اگر ہم انسانی معاشرہ کی وضعیت اور ان بد بختیوں کا بنظر فائر مطالعہ کریں جو بشریت کا دامن پکڑے  
ہوئے ہیں تو ہمیں معلوم ہوگا کہ ان بد بختیوں کا زیادہ حصہ افواہ سازی، بغیر علم کے بات کہنے، ناحق گواہی دینے، بغیر  
مدرك و دليل کے اظہار رائے کا مرہون منت ہے۔

۳۲) وَلِكُلِّ أُمَّةٍ أَجَلٌ فَإِذَا جَاءَ أَجَلُهُمْ لَا يَسْتَأْخِرُونَ  
سَاعَةً وَلَا يَسْتَقْدِمُونَ ۝

ترجمہ

۳۲) ہر قوم و ملت کے لیے ایک (معیّن) مدت اور زمانہ ہے جب بھی ان کی مدت ختم ہو  
جانے گی تو وہ لوگ نہ ایک گھڑی پیچھے ہٹ سکیں گے نہ آگے بڑھ سکیں گے۔

تفسیر

### ہر گروہ کا ایک انجام ہے

اس آیت میں خداوند کریم قوانین آفرینش میں سے ایک اہم قانون، فنا و نیستی کا ذکر فرماتا ہے۔ فرزند  
آدم کی روئے زمین پر زندگی سے متعلق جو بحثیں ہوتی ہیں پھر آخر امر میں گناہگاروں کا جو انجام بدگذشتہ آیات  
میں دکھلایا گیا ہے یہ سب اس بحث سے واضح ہو جائے گا۔

پہلے فرمایا گیا ہے: ہر امت کے لیے ایک زمانہ و مدت معین مقرر کی گئی ہے (ولکل امة اجل)۔  
اور جس وقت یہ مدت پوری ہو جائے گی تو پھر ایک لمحہ کے لیے وہ اس سے بڑھ سکیں گے نہ پیچھے ہٹ  
سکیں گے (فاذا جاء اجلهم لا يستأخرون ساعة ولا يستقدمون)۔

مطلب یہ ہے کہ دنیا کی تمام قومیں بھی افراد کی طرح قانون موت و حیات سے مستثنیٰ نہیں ہیں۔ کچھ قومیں  
توصیفہ ہستی سے نابود ہو جاتی ہیں پھر ان کے بجائے دوسری قومیں آجاتی ہیں۔ لہذا قانون فنا سے نہ افراد الگ  
ہیں نہ قومیں۔ بس فرق اتنا ہے کہ قوموں کی موت زیادہ تر اس درجہ سے واقع ہوتی ہے کہ وہ لوگ راہ حق و عدالت  
سے منحرف ہو جاتے ہیں، ظلم و ستم کا راستہ اختیار کرتے ہیں، شہوت رانی و خواہشات کے دریا میں غرق ہو جاتے

۱۔ عیون اخبار الرضا نقل از تفسیر "نور الثقلین" جلد دوم ص ۲۶۔

ہیں، تجل پرستی، تن پروری کی موجوں میں گرفتار ہو جاتے ہیں۔

جب دنیا کی کوئی قوم ان راستوں پر آنکھیں بند کر کے چل پڑے اور مسلم الثبوت قوانینِ فطرت کو پس پشت ڈال دے تو اس کا قہری نتیجہ یہ برآمد ہوگا کہ وہ اپنے سرمایہ ہستی کو کھو بیٹھے گی اور تباہی کے گڑھے میں ہمیشہ کے لیے جا گرے گی۔ اگر مختلف قوموں کے تمدنوں کا مطالعہ کیا جائے جیسے بابل، فراعنہ مصر، قوم سبا، کلدانی، آشوری، مسلمانانِ اُندلس اور اسی طرح کی دوسری قومیں تو معلوم ہوگا کہ جب ان کی کج رویاں اور سرکشیاں حد سے بڑھ گئیں تو ان کی نابودی کا فرمانِ آسمان سے نازل ہو گیا۔ پھر ایک گھڑی کے لیے بھی وہ اپنی حکومت کے رزاں ستونوں کو باقی نہ رکھ سکے۔

معلوم ہونا چاہیے کہ عربی میں لفظ "ساعت" کم از کم وقت کے لیے بولا جاتا ہے، کبھی ایک "پل" کے لیے اور کبھی زمانہ کی ایک کم مقدار کے لیے استعمال ہوتا ہے۔ اگرچہ آج کل شب و روز کے چوبیسویں حصہ (ایک گھنٹہ) کو "ساعت" کہتے ہیں۔

## ایک شبہ اور اس کا جواب

بعض خود ساختہ مذہب جو اس زمانہ میں رونما ہوئے ہیں، انہوں نے اپنے مقاصدِ شوم تک پہنچنے کیلئے یہ ضروری خیال کیا ہے کہ سب سے پہلے پیغمبرِ اسلام کی خاتمیت پر بنیال خود ضربِ کاری لگا کر اسے متزلزل کر دیا جائے بنا بریں انہوں نے قرآن کریم کی بعض آیتوں کو مغالطہ اور تفسیر بالرائے کے ذریعہ اپنے مقصد پر منطبق کرنے کی ناکام کوشش کی ہے چنانچہ آیت موردِ بحث سے بھی انہوں نے اپنا مطلب نکالنا چاہا ہے۔ وہ کہتے ہیں کہ قرآن نے کہا ہے کہ ہر اُمت کا ایک اختتام اور انجام ہوتا ہے اور امت سے مراد مذہب ہے، بنا بریں مذہب اسلام کا بھی خاتمہ ہونا چاہیے۔

اس غلط استدلال کی حقیقت سمجھنے کے لیے بہتر ہے کہ لفظ "اُمت" کے معنی پہلے لغت میں اس کے بعد قرآن میں تلاش کیے جائیں۔

جس وقت لغت کی کتابوں کو دیکھا گیا، نیز قرآن میں اس لفظ "اُمت" کے استعمال کو دیکھا گیا جو ۶۴ مرتبہ آیا ہے تو معلوم ہوا کہ دونوں میں اس کے معنی جمع اور گروہ کے ہیں۔

مثلاً حضرت موسیٰ کی داستان میں ہے :

وَلَمَّا وَرَدَ مَا مَدَّيْنِ وَجَدَ عَلَيْهِ أُمَّةٌ مِّنَ النَّاسِ يَسْقُونَ۔

جب وہ مدین کے گھاٹ پر پہنچے تو وہاں انہوں نے ایک مجمع کو دیکھا کہ وہ اپنے لیے اپنے جانوروں کے لیے، پانی کھینچنے میں مشغول ہے۔



نیز امر بالمعروف اور نہی عن المنکر کے بارے میں یہ آیت ملتی ہے ،  
وَلَتَكُنَّ مِنْكُمْ أُمَّةٌ يَدْعُونَ إِلَى الْخَيْرِ .

تم میں سے ایک گروہ ایسا ہونا چاہیے جو ( لوگوں ) کو خیر کی دعوت دے بلکہ  
نیز یہ آیت بھی ہے ،

وَقَطَعْنَا لَهُمُ اثْنَتَيْ عَشْرَةَ أَسْبَاطًا أُمَّمًا .

ہم نے بنی اسرائیل کو بارہ قبیلوں اور گروہوں میں تقسیم کیا ۔

یہ آیت بھی قرآن میں ہے ،

وَإِذْ قَالَتْ أُمَّةٌ مِّنْهُمْ لِمَ تَعْبُدُونَ قَوْمًا لَّهِ مُهْلِكُهُمْ .

ایک گروہ ( جو بنی اسرائیل میں سے تھا اور شہرایلہ میں سکونت رکھتا تھا اس ) نے کہا : ان

لوگوں کو کیوں نصیحت کرتے ہو جن کو خدا ( ان کے گناہوں کی وجہ سے ) ہلاک کرنے والا ہے ۔

ان تمام آیتوں سے بخوبی معلوم ہوتا ہے کہ لفظ " امة " قرآن کریم میں جہاں بھی آیا ہے وہ گروہ اور

جمع کے معنی میں آیا ہے ، نہ کہ مذہب یا پیردان مذہب کے معنی میں اور کہیں پیردان مذہب پر بھی یہ لفظ بولا

گیا ہے تو وہ بھی اس وجہ سے ہے کہ وہ بھی ایک گروہ ہوتا ہے ۔ بنا بریں مورد زیر بحث آیت کے معنی یہ

ہوں گے کہ ہر گروہ کا ایک وقت میں خاتمہ ہوگا یعنی صرف افراد ہی الگ الگ نہیں مریں گے بلکہ " من

حيث القوم " بھی ان کے لیے موت و فنا برحق ہے ۔ ان کی جمعیت بھی ایک وقت میں پراگندہ ہو جائے گی ۔

برحال اصولی طور پر کہیں بھی لفظ " امة " کا اطلاق مذہب پر نہیں ہوا ہے ۔ لہذا زیر بحث آیت کسی لحاظ

سے بھی مسئلہ خاتمت سے کوئی تعلق نہیں رکھتی ۔

۱۔ سورہ آل عمران آیت ۱۰۴۔

۲۔ سورہ اعراف آیت ۱۶۰۔

۳۔ سورہ اعراف آیت ۱۶۴۔

۴۔ بلکہ قرآن و حدیث میں پیغمبر اسلام صلی اللہ علیہ وآلہ وسلم پر ختم نبوت ہونے کی ناقابل تردید نصوص موجود ہیں ۔ قرآن میں ارشاد ہوتا ہے ،

مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلَكِن رَّسُولَ اللَّهِ وَخَاتَمَ النَّبِيِّينَ .

محمد تمہارے مردوں میں سے کسی کے باپ نہیں ہیں وہ تو اللہ کے رسول ہیں اور انبیاء کا اختتام کرنے والے ہیں ( اعراف ۴۰ ) ۔

نیز رسول اللہ کی حدیث متواتر کہ آپ نے حضرت علی علیہ السلام سے خطاب کر کے فرمایا ،

أنت مني بمنزلة هارون من موسى إلا أنه لا نبي بعدي :

اے علی ! تمہاری نسبت محمد سے وہی ہے جو ہارون کی نسبت موسیٰ سے تھی مولیٰ اس کے کہ میرے بعد کوئی نبی نہیں ہے ۔

( صحیح بخاری کتاب بدء الخلق باب غزوة تبوك ، صحیح مسلم کتاب فضائل الصحابة ) ۔

- ۳۵) یٰبَنۢیٓ اٰدَمَ اِمَّا یٰتٰیۤنَکُمۡ رُسُلٌ مِّنۡکُمْ یَقۡصُوۡنَ عَلَیۡکُمۡ اٰیٰتِیۡ فَمِنۡ اَتَقٰی وَاَصۡلَحَ فَلَا خَوْفٌ عَلَیۡہِمۡ وَلَا ہُمۡ یَحۡزَنُوۡنَ ۝
- ۳۶) وَالَّذِیۡنَ کَذَّبُوۡا بِاٰیٰتِنَا وَاسۡتَكۡبَرُوۡا عَنۡہَا اُولٰٓئِکَ اَصۡحٰبُ النَّارِ ہُمۡ فِیۡہَا خٰلِدُوۡنَ ۝

## ترجمہ

- ۳۵) اے آدم کی اولاد! اگر تمہارے پاس تم میں سے رسول آئیں اور وہ میری آیتیں تمہارے لیے پڑھیں (تو ان کی پیروی کرنا، کیونکہ جو لوگ تقویٰ اختیار کریں اور عمل صالح بجالائیں، اور اپنی اور دوسروں کی اصلاح کی کوشش کریں، تو ان کے لیے نہ تو کوئی خوف ہے اور نہ وہ غمگین ہوں گے۔
- ۳۶) اور وہ لوگ جو ہماری آیتوں کو جھٹلائیں گے اور ان کے مقابلہ میں تکبر کریں گے وہ دوزخی ہیں، اس میں ہمیشہ رہیں گے۔

بقیہ گذشتہ حاشیہ : علاوہ بریں یہ حدیث بھی صحیح بخاری میں موجود ہے :

ان مثلی و مثل الانبیاء من قبلی کمثل رجل بنی بیتا فاحسنہ واجملہ الاموضع لنبیۃ من زاویۃ فجعل الناس یطوفون بہ ویعجبون لہ ویقولون : ہلا وضعت ہذہ النبتۃ فقال : فانا النبتۃ وانا خاتم النبیین ۔  
میری اور دیگر انبیاء کی مثال اس شخص کی ہے جس نے ایک بہت اچھا اور عمدہ مکان بنایا ہو لیکن اس میں ایک اینٹ نامکمل چھوڑ دی ہو تو لوگ اس کے چاروں طرف پھر کر دیکھیں گے اور تعجب سے کہیں گے کہ یہ ایک اینٹ کیوں نہ لگائی۔ اس کے بعد حضرت نے فرمایا میں وہ آخری اینٹ ہوں اور نبیوں کا آخسی ہوں۔

(صحیح بخاری کتاب بدء الخلق باب خاتم النبیین) (مترجم)

۱۔ "انا" دراصل "ان" و "ما" سے مرکب ہے۔ "ان" حرف شرط ہے اور "ما" برائے تاکید شرط ہے۔

## فرزندانِ آدم کیلئے ایک اور فرمان

بار دیگر خداوند عالم فرزندانِ آدم کو مخاطب کرتے ہوئے فرماتا ہے: اے اولادِ آدم! اگر تم میں سے کچھ رسول (ہماری طرف سے) تمہارے پاس آئیں، جو ہماری آیتوں کو تمہارے سامنے پیش کریں تو ان کی پٹری کرنا، کیونکہ جو لوگ تقویٰ و پرہیزگاری اختیار کرتے ہیں اور اپنی اور دوسروں کی اصلاح کی کوشش کرتے ہیں انہیں الٰہی عتاب و سزا کا نہ تو کوئی خوف ہوگا اور نہ ہی کوئی غم و اندوہ ہوگا (یا بنی آدم اٰما یاٰ تینکم رسل منکم یقصون علیکم ایاقی فمن اتقی واصلح فلا خوف علیہم ولا هم یحزنون)۔

اس کے بعد کی آیت میں فرمایا گیا ہے: وہ لوگ جو ہماری آیتوں کو جھٹلاتے ہیں اور ان کے سامنے سر تسلیم خم نہیں کرتے وہ اصحابِ دوزخ ہیں جہاں وہ ہمیشہ رہیں گے (والذین کذبوا بآیاتنا واستکبروا عنہا اولئک اصحاب النار ہم فیہا خالدون)۔

## ایک اور سازش کا جواب

جیسا کہ ہم نے سابقہ سطور میں بیان کیا کہ قرونِ آخر کے کچھ "دین ساز" گروہ، اپنی غلط کاریوں کیلئے راہ ہموار کرنے کے لیے اس کوشش میں مصروف ہیں کہ قرآن کی کچھ آیتوں کے غلط معنی کر کے مسئلہ خاتمت پر اپنے مدعی کے مطابق استدلال کریں حالانکہ ان آیات کا اس مسئلہ سے کوئی تعلق نہیں ہے۔ ان آیات میں ایک آیت وہ ہے جس کا ذکر ہو چکا ہے۔ بغیر اس کے کہ آیت کا سیاق و سباق دیکھیں وہ کہتے ہیں: اس آیت میں لفظ "یا تینکم" جو فعل مضارع ہے اور جس کے معنی ہیں "تمہارے پاس آئے گا" اس بات پر دلالت کرتا ہے کہ آئندہ بھی کچھ پیغمبر آسکتے ہیں ان کا سلسلہ منقطع نہیں ہوا ہے۔ لیکن اگر ہم تھوڑا پلٹ کر دیکھیں اور ان آیات پر نظر کریں جن میں خلقتِ آدم، ان کی بہشت میں سکونت پھر بہشت سے ان کا اور ان کی زوجہ کا نکالاجانا بیان کیا گیا ہے، اور اس کا بھی لحاظ کریں کہ ان آیات میں مسلمان مخاطب نہیں ہیں بلکہ یہاں تمام انسانی معاشرے سے خطاب ہے، تو اس شبہ کا جواب واضح ہو جائے گا۔ کیونکہ اس بات میں کوئی شک و شبہ نہیں ہے کہ تمام فرزندانِ آدم کے لیے بہت رسول آئے جن میں سے بہت سوں کا نام قرآنِ کریم میں لیا گیا ہے اور بہتوں کا نام کتبِ تاریخ میں ثبت ہے۔ لیکن ان نیا مذہب گھڑنے والے افراد نے لوگوں کو دھوکا دینے کے لیے پھلی آیات کو نظر انداز کر دیا



ہے اور اس آیت کا مخاطب صرف مسلمانوں کو قرار دیا ہے اور اس سے یہ نتیجہ برآمد کیا ہے کہ دوسرے رسولوں کے آنے کا ابھی امکان پایا جاتا ہے۔

اس طرح مغالطے سابقاً بھی بہت ہوئے ہیں خصوصاً ان لوگوں کے درمیان جو کسی آیت یا اس کے ایک حصہ کو بقیہ سے جدا کر کے من مانے معنی نکالتے ہیں، اور اس سے قبل و بعد سے ان کو کوئی غرض نہیں ہوتی چاہے مفہوم برعکس ہو جائے۔

۳۷ ﴿فَمَنْ أَظْلَمُ مِمَّنِ افْتَرَىٰ عَلَى اللَّهِ كَذِبًا أَوْ كَذَّبَ بِآيَاتِهِ ۗ  
أُولَٰئِكَ يَنَالُهُمُ نَصِيبُهُم مِّنَ الْكِتَابِ حَتَّىٰ إِذَا جَاءَهُمْ رَسُولُنَا  
يَتَوَفَّوْنَهُمْ قَالُوا إِنَّا كُنْتُمْ تَدْعُونَنَا مِن دُونِ اللَّهِ ۗ قَالُوا  
ضَلُّوا عَنَّا وَشَهِدُوا عَلَيْنَا أَنفُسُهُمْ أَنَّهُمْ كَانُوا كَافِرِينَ ۝

ترجمہ

۳۷ ان لوگوں سے زیادہ ظالم کون ہوگا جو خدا پر بہتان باندھیں، یا اس کی آیتوں کی تکذیب کریں! یہ لوگ جو کچھ ان کے مقدر میں ہے (اس جہان کی نعمتوں میں سے) اس سے اپنا نصیبہ پائیں گے، یہاں تک کہ ہمارے فرستادہ (قبض ارواح کے فرشتے) انہیں لینے آ جائیں گے اور جانوں کو قبض کریں گے اور ان سے پوچھیں گے: کہاں ہیں تمہارے وہ معبود جنہیں تم خدا کے علاوہ پکارتے تھے؟ (وہ آج تمہاری مدد کو کیوں نہیں آتے؟) وہ کہیں گے کہ وہ (سب آج) گم ہو گئے (اور ہم سے دور ہو گئے) اور وہ اپنے برخلاف گواہی دیں گے کہ وہ کافر تھے۔

تفسیر

اس آیت اور اس کے بعد والی آیات میں ان لوگوں کے انجامِ بد کے کچھ حالات بیان کیے گئے

ہیں جو خدا پر افراد بہتان باندھتے ہیں اور خدا کی آیتوں کو جھٹلاتے ہیں۔ پہلے بیان کیا گیا ہے کہ مرنے کے ان کی کیا حالت ہوگی؛ کون شخص ان لوگوں سے زیادہ ظالم ہے جو خدا پر بہتان لگاتے ہیں، یا اس کی آیتوں کو جھٹلاتے ہیں (فمن اظلم ممن افتزی علی اللہ کذبا او کذب بائیاتہ)۔

جیسا کہ سورہ انعام کی آیت ۲۱ کی تفسیر میں ہم نے اشارہ کیا کہ قرآن کی متعدد آیتوں میں ظالم ترین افراد کا مختلف طریقوں سے ذکر کیا گیا ہے لیکن جب ان کی ان صفات کو دیکھا جاتا ہے جو بیان کی گئی ہیں تو سب کی اصل ایک نظر آتی ہے اور وہ ہے شرک دبت پرستی اور پروردگار کی آیتوں کی تکذیب۔ زیر بحث آیت میں ان کے علاوہ خدا پر تمت و افتراء کا بھی اضافہ کیا گیا ہے جس کا ان لوگوں کی ایک نمایاں صفت کے طور پر ذکر کیا گیا ہے۔

اگر اس نکتہ کی طرف توجہ کی جائے کہ تمام بد بختیوں کی جڑ شرک ہے اور تمام سعادتوں کی اصل توحید ہے، تو اس سے واضح ہو جائے گا کہ یہ لوگ جو گمراہ و گمراہ کنندہ ہیں، کس بنا پر ظالم ترین افراد ہیں۔ یہ اپنے اوپر بھی ظلم کرتے ہیں اور اس معاشرہ پر بھی ظلم کرتے ہیں جس کا یہ حصہ ہیں، کیونکہ یہ ان میں نفاق و افتراق کا بیج بو کر وحدت، ترقی اور اصلاح بشر کے راستہ پر ایک بہت بڑا سنگ راہ بن جاتے ہیں۔

بعد ازاں وقت مرگ ان کی حالت کو ان الفاظ میں بیان فرمایا گیا ہے: یہ لوگ چند روز کے لیے جتنا ان کے مقدر میں ہے اس سے اپنا حصہ حاصل کرتے ہیں اور اللہ کی مختلف نعمتوں سے اپنے نصیب بھر بہرہ در ہوتے ہیں یہاں تک کہ ان کی عمر کا جام لبریز ہو جاتا ہے اور اجل آجاتی ہے ایسے موقع پر موت کے فرشتے جو ان کی روئیں لے جانے کے لیے مقرر ہیں وہ ان کے سر پر نازل ہو جاتے ہیں (اولئک ینالہم نصیبہم من الکتاب حتیٰ اذا جاؤنہم رسلنا یتوفونہم)۔

جملہ بالا میں لفظ کتاب سے مراد اللہ کی وہ نعمتیں ہیں جو اس نے اپنے بندوں کے لیے مقرر فرمائی ہیں اگرچہ بعض مفسرین نے اس احتمال کا ذکر کیا ہے کہ اس سے مراد الہی پاداش عمل ہے یا ان دونوں سے اعم معنی مراد ہیں۔ لیکن اگر لفظ حتیٰ پر توجہ کی جائے جو عام طور سے وہاں استعمال ہوتا ہے۔ جہاں کسی چیز کے اختتام کی طرف اشارہ کرنا مقصود ہو تو معلوم ہو گا کہ کتاب سے مراد یہی دنیا کی گونا گوں نعمتیں ہیں جن میں نیکو کار و بدکار دونوں طرح کے افراد کا حصہ مقرر ہے مرتے وقت جن کا خاتمہ ہو جاتا ہے نہ کہ مجازات الہی جن کا خاتمہ مرتے وقت نہیں ہوتا، ان نعمتوں کی تعبیر لفظ کتاب سے اس لیے کی گئی ہے کہ ان کو ان مسائل سے شبہات حاصل ہے جن کا حصہ رسد مقرر ہوتا ہے اور ریکارڈ بک میں اس کا اندراج کیا جاتا ہے۔

بہر حال مرنے کے ساتھ ہی ان کی پاداش عمل شروع ہو جاتی ہے۔ سب سے پہلے موت کے فرشتے

۱۔ مزید توضیح کے لیے تفسیر نونہ جلد پنجم ملاحظہ فرمائیں (صفحہ ۱۲۷ اور ۱۲۸)۔

ان کے ساتھ سختی سے پیش آتے ہیں اور ان سے پوچھتے ہیں کہ تمہارے وہ معبود کہاں ہیں خدا کو چھوڑ کر تم جن کی پرستش کرتے تھے۔ اور تمام عمر ان کی پرستش کا دم بھرتے تھے اور اپنی تمام چیزوں کو ان پر قربان کرتے تھے (قالوا این ما کنتم تدعون من دون اللہ)۔

وہ جب یہ دیکھیں گے کہ جو کچھ ان کے پاس تھا وہ ختم ہو گیا ہے اور جو امیدیں ان خود ساختہ خداؤں سے باندھ رکھی تھیں وہ سب خاک ہو گئی ہیں تو وہ جواب میں کہیں گے: "وہ سب گم ہو گئے اور ہم سے دور ہو گئے" اب ہمیں ان کا کوئی نشان نہیں ملتا، نہ ان میں یہ طاقت ہے کہ وہ یہ عذاب ہم سے دور کر سکیں اور ہماری تمام عبادتیں جو ان کے لیے تھیں وہ سب بے سود ثابت ہوئیں (قالوا ضلوا عننا)۔ اور اس طرح وہ خود اپنے خلاف گواہی دیں گے (وشہدوا علی انفسہم کانوا کافرین)۔

اگرچہ اس عبارت سے یہ ظاہر ہوتا ہے کہ فرشتے ان سے صرف سوال کریں گے اور وہ جواب دیں گے، لیکن فی الحقیقت یہ ان کی ایک نفسیاتی کیفیت ہو گی مقصد یہ ہے کہ ان کی جو خراب حالت مرنے کے بعد ہونے والی ہے وہ انہیں یاد دلاتی جاتے کہ کس طرح انہوں نے ایک عمر غلط راستہ پر گزار دی اور اپنا تمام سرمایہ وجود تباہ کر دیا اس کے عوض انہیں کچھ بھی نہ ملا۔ پلٹنے کا راستہ بھی ان کے لیے بند ہو گیا اور یہ ان کے کفر اعمال کا پہلا تازیانہ ہے جو اللہ کی طرف سے ان کی روح پر لگایا جائے گا۔

۳۸ قَالَ ادْخُلُوا فِيْ اُمَّةٍ قَدْ خَلَتْ مِنْ قَبْلِكُمْ مِنَ الْجِنِّ وَالْاِنْسِ فِي النَّارِ كُلَّمَا دَخَلَتْ اُمَّةٌ لَعَنَتْ اُخْتَهَا حَتّٰى اِذَا اَذَارَكُوْا فِيْهَا جَمِيْعًا قَالَتْ اُخْرِبُوْهُمُ لِاُولٰٓئِهٖمْ رَبَّنَا هُوَ لَآ اِصْلٰوْنَا فَاْتِيْهِمْ عَذَابًا وَّضِعْفًا مِّنَ النَّارِ قَالَ لِكُلِّ وَّضِعْفٌ وَّلٰكِنْ لَّا تَعْلَمُوْنَ ۝

۳۹ وَقَالَتْ اُولٰٓئِهٖمْ لِاُخْرِبُوْهُمُ فَمَا كَانَ لَكُمْ عَلَيْنَا مِنْ فَضْلِ فذُوْقُوا الْعَذَابَ بِمَا كُنْتُمْ تَكْسِبُوْنَ ۝

ترجمہ

۳۸ (خداوند کریم ان سے) کہے گا: جنوں اور انسانوں میں سے جو تم سے پہلے تھے (اور

وہ بد اعمالی میں تم جیسے تھے، ان کے ہمراہ تم بھی آگ میں داخل ہو جاؤ، جب بھی ایک گروہ (آگ میں) داخل ہوگا تو وہ دوسرے گروہ پر لعنت بھیجے گا تاکہ سب ذلت کے ساتھ اس میں باقی رہیں۔ (اس ہنگام) پیروی کرنے والا گروہ اپنے پیشواؤں کے متعلق کہے گا: خدایا! یہ وہ لوگ ہیں جنہوں نے ہمیں گمراہ کیا تھا لہذا آگ کے عذاب کو ان کے لیے دوگنا قرار دے (ایک عذاب خود ان کی گمراہی کے بدلہ میں دوسرا عذاب ہم کو گمراہ کرنے کے بدلہ میں۔ خدا کے گا کہ تم میں سے ہر ایک کے لیے دوگنا عذاب ہے لیکن تم نہیں جانتے (کیونکہ پیروی کرنے والے اگر پیشواؤں کے چاروں طرف اکٹھا نہ ہوتے تو وہ دوسروں کو گمراہ نہ کر پاتے)۔

پیشوا اپنے پیروؤں سے کہیں گے تمہیں ہم پر کوئی امتیاز حاصل نہیں ہے پس عذاب (الہی) کا مزہ اس عمل کے بدلے میں چکھو جو تم نے انجام دیا ہے۔

(۳۹)

تفسیر

### دوزخ میں پیشواؤں اور پیروؤں کا جھگڑا

ان آیتوں میں بھی تکذیب کرنے والوں کا جو انجام بد ہونے والا ہے اسے بیان کیا گیا ہے۔ پچھلی آیتوں میں وقت مرگ ان لوگوں کو جو کچھ پیش آنے والا ہے اسے بیان کیا گیا ہے۔ اس آیت میں گمراہ کرنے والوں اور گمراہ ہونے والوں میں جو جھگڑا ہوگا اسے بیان کیا گیا ہے، قیامت کے روز خدا ان سے کہے گا کہ جنوں اور انسانوں کا جو گروہ تم جیسا تم سے پہلے گزرا ہے ان کے ساتھ آتش جہنم میں داخل ہو جاؤ (قال ادخلوا فی امم قد خلت من قبلكم من الجن والانس فی النار)۔

ہو سکتا ہے کہ یہ فرمان ایک فرمان تکوینی ہو۔ یعنی خدا ان دونوں گروہوں کو آتش جہنم میں جگہ بٹھرائے گا، یا یہ کہ یہ فرمان تشریحی کے مشابہ ہو جسے وہ اپنے کانوں سے سنیں گے اور مجبوراً اس کی اطاعت کریں گے۔

جس وقت وہ دوزخ میں داخل ہوں گے تو جو لوگ ان کے ہم کیش اور ہم مسلک ہیں ان سے ان کا جھگڑا شروع ہوگا۔ ایک عجیب و غریب انگریز جھگڑا۔ ہر گروہ جب جہنم میں داخل ہوگا تو دوسرے گروہ پر

لعنت کرے گا اور اسے اس بدبختی کا ذمہ دار ٹھہرائے گا" (کلمہ دخلت امة لعنت اختها)۔  
ہم نے یہ بات پہلے بھی کئی بار کہی ہے کہ قیامت کا منظر اس دنیا کی عکاسی کرے گا۔ اس دنیا میں بھی اکثر ایسا ہوتا ہے کہ ایک گروہ اپنے برخلاف گروہ سے برسہا پیکار ہو جاتا ہے اور ایک دوسرے سے اپنی نفرت کا اظہار کرتا ہے، اس کے برعکس پیغمبران الہی اور اللہ کے نیک اور مصلح بندے جب بھی آئے انہوں نے ایک دوسرے کی تائید کی اور یہ بتلایا کہ ہم سب کا مقصد ایک ہی ہے۔

مطلب یہیں پر ختم نہیں ہوتا بلکہ جب سب کے سب بڑی ذلت و خواری کے ساتھ دوزخ کے شرر بار شعلوں میں پہنچ جائیں گے تو ایک دوسرے کی شکایت خدا کی بارگاہ میں کرنے لگ جائیں گے۔ سب سے پہلے فریب خوردہ افراد جب اپنے لیے راہ نجات ہر طرف سے بند پائیں گے تو یہ شکایت کریں گے: پروردگارا! ان گمراہ کرنے والوں نے ہمیں گمراہ کیا تھا، خدایا! ان کے عذاب کو دوگنا کر دے، ایک عذاب خود گمراہ ہونے کی وجہ سے، دوسرا عذاب ہمیں گمراہ کرنے کی وجہ سے" (حتیٰ اذا ادراکوا فیہا جمیعاً قالت اخرسہم لا اولہم ربنا ہولاء اضلونا فانہم عذاباً ضعفاً من النار)۔

اس میں شک نہیں کہ ان کی یہ درخواست بالکل صحیح و منطقی ہے، بلکہ اگر ان کی یہ درخواست نہ بھی ہو تب بھی گمراہ کرنے والے دوسرے عذاب کے مستحق ہیں کیونکہ وہ ان کا بار بھی اپنے کاندھے پر اٹھائیں گے جن کو انہوں نے گمراہ کیا تھا اور ان کے اپنے عمل کا عذاب بھی کم نہ ہوگا۔ لیکن عجیب بات یہ ہے کہ ان کے جواب میں یہ کہا جائے گا: تم دونوں گروہوں کا عذاب دوگنا ہے لیکن تم نہیں جانتے کہ ایسا کیوں ہے" (قال لکل ضعف ولكن لا تعلمون)۔

غور کرنے سے معلوم ہوگا کہ اتباع کرنے والوں کا عذاب کیوں دوگنا ہوگا۔ اس کی وجہ یہ ہے کہ پیشوایان ظلم و ستم اور سرداران بے راہ روی و گمراہی اپنی اسیکھوں کو اکیلے عملی جامہ نہیں پہنا سکتے۔ یہ ضدی و ہٹ دھرم پیروکار ہیں جو ان کے باطل مقصد تک پہنچنے میں مدد کرتے ہیں، دوسرے لفظوں میں یوں کہا جائے کہ یہ پیروکار ہیں جو ان کا تنور گرم کرتے ہیں اور ان کے جھنڈے کے نیچے جمع ہوتے ہیں۔ اس لیے انہیں دوسروں کو گمراہ کرنے کا موقع ملتا ہے، لہذا اس گروہ کو بھی دوگنا عذاب ملنا چاہیے۔ ایک سزا تو ان کی اپنی گمراہی کی وجہ سے، دوسری سزا ظالم، ستمگر اور گمراہ پیشواؤں کی حمایت کی وجہ سے۔ یہی وجہ ہے کہ ایک مشہور حدیث میں امام موسیٰ کاظم علیہ السلام سے فرود ہے کہ آپ نے اپنے ایک دوست جس کا نام صفوان تھا کو ظالم ہارون رشید کے کاموں میں کسی طرح کی شرکت کرنے سے روکا اور فرمایا:

اگر لوگ ان ظالموں کی مدد نہ کریں اور ان کی حمایت نہ کریں تو یہ عادل پیشواؤں کا

سے چونکہ لفظ "امة" مؤنث ہے اس لیے اس کی مناسبت سے لفظ "اخت" آیا ہے جس کے معنی بہن کے ہیں جو ان گمراہ گروہوں کے ارتھاط باہمی پر دلالت کرتا ہے۔



حق کس طرح غضب کر سکتے ہیں۔

بعد کی آیت میں ان گمراہ پیشواؤں کا جواب اس طرح نقل کیا گیا ہے : وہ اپنے پیروکاروں سے کہیں گے ہم میں اور تم میں کوئی فرق نہیں ہے۔ یعنی اگر ہم نے کوئی غلط بات کہی تو تم نے تائید کی اور اگر ہم نے کوئی غلط قدم اٹھایا تو تم نے ہمارا ساتھ دیا اور اگر ہم نے ستم کیا تو تم ہمارے یار و مددگار تھے لہذا تم بھی اپنے کرتوتوں کے بدلے خدا کا دردناک عذاب چکھو (وقالت اولئہم لا خیر لہم فمکان لکم علینا من فضل فذوقوا العذاب بما کفتم تکسبون)۔

یہاں پر لفظ "اولیٰ" سے مراد پہلے لوگ یعنی پیشوا گروہ اور لفظ "اخرویٰ" سے مراد پیروی کرنے والا گروہ ہے۔

۴۰) إِنَّ الَّذِينَ كَذَّبُوا بِآيَاتِنَا وَاسْتَكْبَرُوا عَنْهَا لَا تُفَتَّحُ لَهُمْ أَبْوَابُ السَّمَاءِ وَلَا يَدْخُلُونَ الْجَنَّةَ حَتَّىٰ يَلِجَ الْجَمَلُ فِي سَمِّ الْخِيَاطِ ۚ وَكَذَٰلِكَ نَجْزِي الْمُجْرِمِينَ ۝

۴۱) لَهُمْ مِنْ جَهَنَّمَ مِهَادٌ وَمِنْ فَوْقِهِمْ غَوَاشٍ ۚ وَكَذَٰلِكَ نَجْزِي الظَّالِمِينَ ۝

## ترجمہ

۴۰) وہ لوگ جنہوں نے ہماری آیتوں کی تکذیب کی اور ان کے مقابلے میں تکبر کیا، آسمان کے دروازے ان کے لیے نہیں کھولے جائیں گے (اور وہ کبھی) بہشت میں داخل نہ ہوں گے الا یہ کہ اونٹ سوتی کے ناکہ سے گزر جائے (یعنی ایسا کبھی نہیں ہو سکتا) مجرموں کو ہم اسی طرح بدلہ دیتے ہیں۔

۴۱) ان کے لیے دوزخ (کی آگ) کے بستر ہوں گے اور ان کے اوپر اوڑھنا بھی (اسی کا)

ہے اور ظالموں کو ہم اسی طرح سزا دیتے ہیں۔

تفسیر

ایک مرتبہ پھر قرآن نے ان تکبر اور ضدی افراد کا انجام بیان کیا ہے جو پروردگار کی آیتوں کو تسلیم نہیں کرتے اور حق کو نہیں مانتے۔ کہا گیا ہے: وہ لوگ جنہوں نے ہماری آیتوں کو جھٹلایا اور ان کے مقابلے میں تکبر اختیار کیا آسمان کے دروازے ان کے لیے نہیں کھولے جائیں گے (ان الذین کذبوا بآياتنا واستكبروا عنها لا تفتح لہم ابواب السماء)۔

ایک حدیث امام محمد باقر علیہ السلام سے اس طرح وارد ہوئی ہے:

اما المؤمنون فترفع اعمالہم وارواحہم الی السماء فتفتح لہم ابوابہا  
واما الکافر فیصعد بعلمہ وروحہ حتی اذا بلغ الی السماء نادى مناد  
اهبطوا بہ الی سجون۔

مؤمنین کے اعمال و ارواح آسمان کی طرف لے جائے جائیں گے اور آسمان کے دروازے ان کے لیے کھول دیئے جائیں گے اور کافر کا عمل اور روح بھی آسمان کی طرف لے جاتی جائے گی جب یہ آسمان کے پاس پہنچے گی تو آواز آئے گی اسے سجین (دوزخ) کی طرف نیچے لے جاؤ۔ اسی مضمون کی دیگر روایات بھی حضرت رسول اللہ صلی اللہ علیہ وآلہ وسلم سے تفسیر طبری وغیرہ اس آیت کے ذیل میں وارد ہوئی ہیں۔

پہاں پر آسمان سے مراد ممکن ہے کہ اس کے ظاہری معنی ہوں۔ نیز ممکن ہے اس سے مراد مقام قرب الہی ہو جیسا کہ سورہ فاطر کی آیت ۱۰ میں ہے:

إِلَيْهِ يَصْعَدُ الْكَلِمُ الطَّيِّبُ وَالْعَمَلُ الصَّالِحُ يَرْفَعُهُ۔

پاکیزہ کلمے اس کی طرف ادا پر جاتے ہیں اور عمل صالح ان کو ادا پر اٹھاتا ہے۔

اس کے بعد مزید اشارہ ہوتا ہے: وہ بہشت میں داخل نہیں ہوں گے مگر اس وقت جبکہ اونٹ سوئی کے ناک سے گزر جائے (ولا یدخلون الجنة حتی یبلغ الجمل فی سم الخیاط)۔

یہ ایک لطیف کنایہ ہے اس امر کے محال ہونے کی طرف۔ مقصد یہ ہے کہ ان افراد کے جنت میں جانے کا غیر ممکن ہونا حسی طور سے لوگوں کے سامنے آجائے کیونکہ یہ ایک مسلمہ امر ہے کہ اونٹ اپنے عظیم جثہ کے ساتھ سوئی کے ناک میں نہیں گھس سکتا اسی طرح ان بے ایمان و تکبر افراد کا بہشت میں داخلہ ناممکن ہے۔ لغت میں "جمل" اس اونٹ کو کہتے ہیں جس کے حال ہی میں دانت نکلے ہوں۔ لیکن "جمل" کے ایک معنی اس مضبوط رستی کے بھی ہیں۔ جس سے کشتی کو باندھتے ہیں۔ چونکہ رستی اور سوئی آپس میں مناسبت رکھتے ہیں

۱۔ تفسیر مجمع البیان در ذیل آیت مذکورہ۔

۲۔ کتاب "تاج العروس" اور "قاموس" ملاحظہ فرمائیں۔

اس لیے بعض مفسرین نے اس معنی کو بہتر جانا ہے۔ لیکن اکثر مفسرین نے پہلے معنی کو اختیار کیا ہے اور حق پہلا معنی اختیار کرنے والوں ہی کے ساتھ ہے، کیونکہ :

(۱) پیشوایان اسلام کی روایات میں پہلے ہی معنی وارد ہوئے ہیں۔

(۲) اس تفسیر کی نظیر خود پسند و متکبر ثروت مندوں کے بارے میں بھی موجودہ انجیل میں ملتی ہے۔ انجیل لوقا

باب ۱۸ جملہ ۲۲، ۲۵ میں ہے کہ حضرت عیسیٰ نے فرمایا :

کس قدر مشکل ہے ان لوگوں کے لیے جو صاحبان دولت ہیں کہ وہ داخل ہوں خدا کی ملکوت

سلطنت میں، کیونکہ یہ بات زیادہ آسان ہے کہ اونٹ سوئی کے ناکہ میں داخل ہو بہ نسبت اس

کے کہ دولت والا خدا کی ملکوت و سلطنت میں داخل ہوئے

کم از کم اس جملہ سے یہ استفادہ ہوتا ہے کہ یہ عمارت قدیم زمانہ سے عربوں میں مستعمل تھا۔ آج کل بھی یہ

عمارت ہمارے درمیان ایسے شخص کے بارے میں جو کبھی تو بہت سخت گیری کرتا ہو اور کبھی بہت نرمی سے

پیش آتا ہو رائج ہے کہ "فلاں شخص کبھی تو دروازہ میں داخل نہیں ہوتا اور کبھی سوئی کے ناکہ سے گزر جاتا ہے :

(۳) لفظ "جمل" کا استعمال زیادہ تر پہلے معنی (اونٹ) میں کیا جاتا ہے۔ جبکہ موٹی رستی کے لیے اس کا استعمال بہت

کم ہے لہذا پہلی تفسیر زیادہ مناسب ہے۔

آیت کے آخر میں مزید تاکید و توضیح کے لیے فرماتا ہے : ہم اس طرح کے گنہگاروں کو سزا دیتے ہیں

(و کذالک نجزی المعر مین)۔

اس کے بعد کی آیت میں ان لوگوں کے دردناک عذاب کے ایک اور حصے کی طرف اشارہ فرماتا ہے :

ایسے لوگوں کے لیے جہنم اور بھڑکتی ہوئی آگ کا بچھونا ہے اور اسی کا اڑھنا ہے (لہم من جہنم

مہاد ومن فوقہم غواش)۔

پھر دوبارہ تاکید کے لیے فرماتا ہے : ہم اس طرح سے ظالموں اور ستمگاروں کو سزا دیں گے (و کذالک

نجزی الظالمین)۔

یہ بات قابل توجہ ہے کہ کبھی انہیں۔ مجرم۔ کبھی "ظالم"۔ کبھی۔ آیات الہی کا جھٹلانے والا۔ اور کبھی۔ متکبر۔

کے لقب سے تعبیر کیا گیا ہے درحقیقت ان سب کی بازگشت ایک ہی حقیقت کی طرف ہے۔

۱۔ یہاں پر "دولت" والے سے مراد فاسق و فاجر دولت مند مراد ہیں نہ کہ مطلقاً ہر دولت والا۔ (مترجم)

۲۔ عمارت جمع ہے۔ عمارت (بروزن عمارت) کی جس کے معنی بستر کے ہیں۔ غواش۔ جو دراصل۔ غواش۔ جمع ہے۔ غاشیہ۔ کی جس کے معنی ہر طرح کی پوشش

کے ہیں غیر پر بھی اس کا اطلاق ہوتا ہے۔ یہ اس آیت میں مکن ہے غیر کے معنی میں ہو یا اس کا معنی پوشش ہو۔

- ۴۲) وَالَّذِينَ آمَنُوا وَعَمِلُوا الصَّالِحَاتِ لَا نُكَلِّفُ نَفْسًا إِلَّا وُسْعَهَا  
أُولَئِكَ أَصْحَابُ الْجَنَّةِ هُمْ فِيهَا خَالِدُونَ ۝
- ۴۳) وَنَزَعْنَا مَا فِي صُدُورِهِمْ مِنْ غَلٍّ تَجْرِي مِنْ تَحْتِهِمُ الْأَنْهَارُ  
وَقَالُوا الْحَمْدُ لِلَّهِ الَّذِي هَدَانَا لِهَذَا وَمَا كُنَّا لِنَهْتَدِيَ لَوْلَا  
أَنْ هَدَانَا اللَّهُ لَقَدْ جَاءَتْ رُسُلٌ رَبِّنَا بِالْحَقِّ وَنُودُوا أَنْ تِلْكَ  
الْجَنَّةُ الَّتِي كُنتُمْ تَعْمَلُونَ ۝

## ترجمہ

- ۴۲) وہ لوگ جو ایمان لائے اور انہوں نے عمل صالح انجام دیا ہے کسی پر ہم اس کی  
طاقت سے زیادہ ذمہ داری عائد نہیں کرتے، وہ اہل بہشت ہیں، جس میں وہ ہمیشہ رہیں گے۔
- ۴۳) اور ان کے دلوں میں جو کینہ اور حسد ہے اسے ہم باہر نکال دیں گے (تاکہ صلح و صفائی  
کے ساتھ باہم زندگی بسر کریں) اور ان کے (مخلوں اور درختوں کے) نیچے نہریں بہ رہی  
ہوں گی۔ (اس وقت) وہ کہیں گے ساری تعریفیں اس خدا کے لیے مخصوص ہیں جس نے ان  
(نعمتوں) کی طرف ہماری ہدایت کی اور اگر اللہ ہماری ہدایت نہ کرتا تو ہمیں (ان کی) راہ نہ  
ملتی، بے شک ہمارے رب کے سارے رسول حق کے ساتھ آئے اور (اس وقت) انہیں  
یہ ندا سنائی دے گی کہ یہ ہے وہ جنت جس کے تم وارث بنائے گئے ہو، ان اعمال کے  
بدلے جو تم نے انجام دیئے ہیں۔

## سکون کامل و سعادت جاودانی

جیسا کہ ہم نے سابقاً بھی اشارہ کیا ہے کہ روش قرآنی یہ ہے کہ کسی مطلب کی تاکید کے لیے وہ مختلف گروہوں اور ان کے انجاموں کا برابر سے ذکر کرتا ہے، اور ان کا آپس میں موازنہ کر کے ان کی وضعیت و حیثیت کی تشریح کرتا ہے۔ گذشتہ آیات میں منکرین آیات خدا منکر و ظالم افراد کے انجام کو دکھایا گیا تھا۔ اب ان آیات میں با ایمان لوگوں کے تابناک انجام کی اس طرح شرح کرتا ہے: اور جو لوگ ایمان لائے اور عمل صالح انجام دیا وہ اہل بہشت ہیں جس میں وہ ہمیشہ رہیں گے (والذین امنوا و عملوا الصالحات... اولئک اصحاب الجنة ہم فیہا خالدون)۔

لیکن اس جملہ کے درمیان میں (یعنی مبتدأ و خبر کے درمیان میں) ایک جملہ معترضہ آیا ہے جو فی الحقیقت بہت سے سوالات کا جواب ہے اور وہ یہ ہے: ہم کسی شخص پر اس کی قوت سے زیادہ ذمہ داری عائد نہیں کرتے (لانکلف نفثاً الا وسعہا)۔

یہ اس بات کی طرف اشارہ ہے کہ کوئی یہ خیال نہ کرے کہ با ایمان اور صالح افراد کی صف میں داخل ہونا ہر شخص کے بس کی بات نہیں ہے، سوائے گئے پختے افراد کے اور کوئی ایسا نہیں ہو سکتا کیونکہ پروردگار عالم کی طرف سے عائد کردہ ذمہ داریاں (احکام) افراد کی قوت و صلاحیت کے لحاظ سے ہوتی ہیں اور اس طرح وہ عالم جاہل، چھوٹے بڑے اور ہر عمر کے انسانوں کے لیے راستہ کھول دیتا ہے اور ہر ایک کو صالحین کی صف میں داخل ہونے کی دعوت دیتا ہے لیکن یہ ضرور ہے کہ خدا کو ہر شخص سے اتنی ہی توقع ہے جتنی اس کی ذہنی و جسمانی صلاحیت ہے۔

یہ آیت مثل کثیر دیگر آیات کے بیان کرتی ہے کہ نجات و سعادت ابدی کا ذریعہ صرف ایمان و عمل صالح ہے۔ اس طرح عیسائیوں کے اس خرافاتی عقیدہ کی رد ہو جاتی ہے جس کے مطابق آج کل کے سخی لوگ یہ خیال کرتے ہیں کہ حضرت مسیح کی قربانی بشر کے تمام گناہوں کے مقابلے میں وسیلہ نجات ہے۔ آیہ مذکورہ اس عقیدہ پر خط تیسرے کھینچتی ہے۔ قرآن کریم نے جو بار بار ایمان و عمل صالح پر زور دیا ہے وہ اسی قسم کے عقیدوں کو باطل کرنے کے لیے ہے۔

اس کے بعد کی آیت میں ایک انتہائی اہم نعمت جو اللہ جنت والوں کو عطا کرے گا اور وہ نعمت ان

لے یہ اشتباہ نہ ہو کہ جملہ معترضہ کے یہ معنی ہیں کہ وہ مطلب سے بالکل بے ربط ہے، بلکہ وہ بھی مطلب سے ایک طرح کا ربط رکھتا ہے اگرچہ جملہ بندی کی رُو سے دوسری جہاز کے درمیان اسے جگہ دی جاتی ہے۔ بنا بریں جملہ معترضہ صرف جملہ بندی کے لحاظ سے الگ دکھائی دیتا ہے نہ کہ معنی کے لحاظ سے۔

کی روح کے آرام کا باعث ہوگی اسے اس طرح بیان فرمایا ہے : ان کے دلوں سے ہم ہر طرح کے کینے، حسد اور دشمنی کو دور کر دیں گے (ونزعنا ما فی صدورہم من غل)۔

غل کے اصلی معنی یہ ہیں کہ کوئی چیز کسی چیز میں مخفی طور سے اتر جائے۔ اسی وجہ سے حسد، کینہ اور دشمنی کیلئے یہ لفظ استعمال کیا جاتا ہے۔ کیونکہ یہ جذبے چپکے سے انسان میں نفوذ کر جاتے ہیں اور کبھی رشوت کے لیے بھی یہ لفظ استعمال ہوتا ہے کیونکہ وہ بھی کسی خیانت کے لیے خفیہ طور سے دی جاتی ہے۔

حقیقت یہ ہے کہ دنیا کی زندگی میں انسان کی ناراضی و پریشانی کا ایک بڑا سبب جس کی وجہ سے عالمی جنگیں بھی پھیل چکی ہیں، جانی و مالی نقصانات مرتب ہوتے ہیں اور انسانی سکون رخصت ہو گیا ہے وہ یہی کینہ و حسد ہے۔ ہم بہت سے ایسے افراد کو جانتے ہیں جن کی اپنی زندگی میں کسی چیز کی کمی نہیں ہے لیکن اس کے باوجود دوسروں سے حسد ان کے لیے سوا بن رہا ہے۔ یہ کینہ پروری ہے جو ان کی راحت و آرام کی زندگی کو تاراج کر دیتی ہے اور تھکائینے والی بیکار کد و کاوش میں مبتلا کر دیتی ہے۔

اہل بہشت اس طرح کی بد بختیوں سے بالکل آسودہ ہوں گے۔ ان کے دلوں میں نہ کینہ ہوگا نہ حسد ہوگا اور نہ ان کے بُرے نتائج ہوں گے۔ وہ لوگ آپس میں نہایت دوستی اور مہر و محبت کے ساتھ زندگی بسر کریں گے اور سب کے سب اپنی حالت پر راضی ہوں گے۔ حتیٰ کہ جن کا مرتبہ نیچا ہوگا وہ بھی اعلیٰ درجہ والوں پر حسد نہیں کریں گے اس طرح ان کی باہم زندگی کی سب سے بڑی مشکل حل ہو جائے گی۔

بعض مفسرین نے ایک روایت نقل کی ہے کہ جس وقت اہل بہشت، بہشت کی طرف روانہ ہوں گے تو جنت کے دروازہ پر ایک درخت دیکھیں گے جس کے نیچے سے دو چشمے جاری ہوں گے۔ اہل بہشت ان میں سے جب ایک چشمہ سے پانی پئیں گے تو ان کے دلوں سے ہر قسم کے کینے اور حسد دُھل جائیں گے، یہ وہی شہابِ طور ہے جس کا ذکر سورہ دھر میں کیا گیا ہے۔ اس کے بعد دوسرے چشمے میں جب وہ نہائیں گے تو جسم کے تمام عیوب اور تھکاوٹ سُستی وغیرہ زائل ہو جائے گی اس کے بدلے ان کے بدن میں تازگی اور خوبصورتی آجائے گی اس طرح کہ اس کے بعد پھر وہ کبھی نہ بوڑھے ہوں گے نہ متغیر ہوں گے۔

اس حدیث کی سند اگرچہ پیغمبر اکرمؐ یا آئمہ تک نہیں پہنچی ہے کیونکہ اسے صرف ایک مفسر "سدی" نے نقل کیا ہے لیکن بعید نہیں کہ یہ روایت رسول اللہ صلی اللہ علیہ وآلہ وسلم سے مروی ہو کیونکہ یہ ایسے مسائل نہیں ہیں جن سے "سدی" یا ان کی طرح کے دوسرے افراد مطلع ہوں۔ بہر حال اس میں اس بات کی طرف لطیف اشارہ موجود ہے کہ اہل بہشت اندر اور باہر دونوں طرف سے دُھل جانے کے بعد جنت میں داخل ہوں گے۔ خدا تعالیٰ انہیں حسین ظاہری عطا فرمائے گا اور جہاں باطنی بھی، اُس عالم میں وہ کینہ اور حسد سے بچے رہیں گے۔

۱۔ مزید توضیح کے لیے تفسیر نمونہ جلد سوم ص ۱۱۷ ملاحظہ ہو (اردو ترجمہ)۔

۲۔ تفسیر المنار جلد ۸ ص ۲۲۱۔

کیا کنا ان لوگوں کا جو اس دنیا میں بھی اپنے لیے جنت بنالیں اور اپنے سینوں کو کینہ اور حسد سے پاک کر لیں اور اس کے نتیجے میں جو تکلیفیں پیدا ہوتی ہیں ان سے اپنے آپ کو اور دوسروں کو بچالیں۔  
قرآن کریم اس روحانی نعمت کا ذکر کرنے کے بعد، ان کی مادی اور جسمانی نعمتوں کا ذکر کرتا ہے: ان کے غلوں کے نیچے پانی کی نہریں جاری ہوں گی (تجری من تحتہم الانہار)۔

اس کے بعد اہل بہشت کی پوری رضامندی اور کامل خوشنودی کو یوں بیان فرمایا گیا ہے: جبکہ وہ یہ کہیں گے۔ ساری تعریفیں اور شکرانے اس خدا کے لیے مخصوص ہیں جس نے ان تمام نعمتوں کی طرف ہماری ہدایت کی اگر وہ ہماری ہدایت نہ کرتا تو ہم ہرگز ہدایت نہ پاتے، یہ اس کی توفیق تھی جس نے ہمارا ہاتھ تمام کر زندگی کی سخت گذرگا ہوں میں سے ہمیں گزار دیا اور سعادت کی منزل تک پہنچا دیا۔ (وقالوا الحمد لله الذی ہدانا لہذا وما كنا لنہتدی لولا ان ہدانا اللہ)۔

بے شک ہمارے رب کی طرف سے بھیجے ہوئے رسول پر حق کتے تھے اور ہم اب اپنی آنکھوں سے ان کی سچائی کا نتیجہ دیکھ رہے ہیں (لقد جاءت رسل ربنا بالحق)۔  
اسی اشارہ میں خدا کی طرف سے ایک ندا بلند ہوگی جو ان کے دل و جان میں سما جائے گی اور وہ اسے سن کر خوش ہو جائیں گے اور وہ ندا یہ ہوگی: یہ جنت تم نے اپنے پاک اور نیک اعمال کے بدلے میراث میں پائی ہے (ونودوا ان تلکوا الجنة اور شتموها بما کنتم تعملون)۔  
ہم ایک مرتبہ پھر اس حقیقت سے دوچار ہوتے ہیں کہ نجات ابدی عمل صالح کے سایہ میں ہے، نہ کہ بے بنیاد توہمات و مزعمومات کی بنا پر۔

۔ ارث کے معنی یہ ہیں کہ کوئی مال یا ثروت ایک شخص سے دوسرے کی طرف منتقل ہو جائے بغیر اس کے کہ ان کے درمیان کوئی قرار داد یا معاہدہ طے پائے (یعنی ایک طبعی طریقے سے، نہ کہ خرید و فروخت وغیرہ کے ذریعے سے) میت سے اس کے اعزاء کو جو مال پہنچتا ہے اسے بھی "ارث" اسی وجہ سے کہا جاتا ہے۔

## ارث کیوں کہا گیا

یہاں پر ایک سوال پیدا ہوتا ہے کہ کس لیے اہل بہشت سے یہ کہا جائے گا کہ تم نے ان نعمتوں کو اپنے اعمال کی وجہ سے میراث کے طور پر پایا ہے؟  
اس سوال کا جواب ایک حدیث میں ملتا ہے جو سنی اور شیعہ دونوں طریقوں سے مروی ہے۔ یہ حدیث حضرت رسول اللہ صلی اللہ علیہ وآلہ وسلم سے مروی ہے جس میں آنحضرت فرماتے ہیں:

ما من احد الا وله منزل فی الجنة و منزل فی النار فاما الکافر فیرث المؤمن  
منزلہ من النار، والمؤمن یرث الکافر منزلہ من الجنة فذالک قوله، اور شتموها بما کنتم تعملون۔

ہر شخص بغیر کسی استثناء کے، ایک منزل جنت میں اور ایک منزل دوزخ میں رکھتا ہے، کافر  
مؤمنین کی ان منزلوں کو میراث میں پائیں گے جو جہنم میں ہیں اور مؤمنین کافروں کی جنت میں منزلوں  
کو میراث میں پائیں گے اور یہی ہیں معنی خدا کے اس قول کے: اور تم تو ہا بھما کنتہ تعملون ۱۰  
اس حدیث میں دراصل اس بات کی طرف اشارہ ہے کہ خوش قسمتی اور بد بختی کے دروازے ہر ایک  
شخص کے لیے کھلے ہوئے ہیں، اپنے آغاز میں کوئی شخص نہ جنتی ہے نہ جہنمی، بلکہ ہر شخص دونوں کی استعداد رکھتا ہے  
یہ خود انسان کا ارادہ ہے جو اس کی قسمت کو معین کرتا ہے۔ یہ بات بدیہی ہے کہ جب مؤمنین اپنے نیک عمل کی  
وجہ سے جنت میں جائیں گے اور ناپاک اور بے ایمان دوزخ میں جگہ پائیں گے تو اس کا لازمی نتیجہ یہ ہے کہ ایک  
کی خالی جگہ دوسرے کو مل جائے گی۔

بہر حال یہ آیت اور یہ حدیث ان واضح دلیلوں میں سے ہیں جو اس بات پر دلالت کرتی ہیں  
کہ مسئلہ جبر باطل ہے اور انسان اپنے ارادہ میں کامل آزاد ہے۔

۴۴ وَ نَادَىٰ أَصْحَابُ الْجَنَّةِ أَصْحَابَ النَّارِ أَنِ قَدْ وَجَدْنَا مَا  
وَعَدْنَا رَبَّنَا حَقًّا فَأَمَلُ وَجَدْتُمْ مَا وَعَدَ رَبُّكُمْ حَقًّا قَالُوا  
نَعَمْ فَأَذَّنَ مُؤَذِّنٌ بَيْنَهُمْ أَنْ لَعْنَةُ اللَّهِ عَلَى الظَّالِمِينَ ۝  
۴۵ الَّذِينَ يَصُدُّونَ عَنْ سَبِيلِ اللَّهِ وَيَبْغُونَهَا عِوَجًا وَهُمْ  
بِالْآخِرَةِ كَافِرُونَ ۝

ترجمہ

۴۴ بہشت والے دوزخ والوں سے پکار کر کہیں گے کہ ہم نے اس وعدہ کو حق پایا جو  
اللہ نے ہم سے کیا تھا۔ کیا تم نے بھی حق پایا اس وعدہ کو جو اللہ نے تم سے کیا تھا۔  
اسی اثناء میں ایک ندا کرنے والا ان کے درمیان میں یہ ندا کرے گا کہ خدا کی لعنت  
ہو ظالموں پر۔

نور الثقلین جلد دوم ص ۳۱ و تفسیر قرطبی جلد ۴ ص ۲۴۴ اور دیگر تفاسیر۔

۱۰





(ایسے ظالم) جو لوگوں کو خدا کے راستے سے روکتے ہیں اور (ان کے دلوں میں شبہات ڈال کر) اس (راستے) کو ٹیڑھا دکھلاتے ہیں اور وہ آخرت کے منکر ہیں۔

## تفسیر

گذشتہ بحث کے بعد جس میں جنتیوں اور دوزخیوں کا انجام بیان کیا گیا ہے، ان آیات میں دونوں گروہوں کی آخرت میں جو گفتگو ہوگی اسے بیان کیا گیا ہے۔

پہلے ارشاد ہوتا ہے: جنتی لوگ دوزخ والوں کو مخاطب کر کے آواز دیں گے کہ ہم نے اپنے پروردگار کا وعدہ برحق پایا، کیا تم نے بھی اپنے اس انجام کو پایا ہے جس کا وعدہ اللہ نے اپنے رسولوں کے ذریعہ کیا تھا (وَنَادَى اصْحَابَ الْجَنَّةِ اصْحَابَ النَّارِ اِنْ قَدْ وَجَدْنَا مَا وَعَدَنَا رَبُّنَا حَقًّا فَهَلْ وَجَدْتُمْ مَا وَعَدَ رَبُّكُمْ حَقًّا)۔

وہ لوگ جواب میں کہیں گے ہاں ہم نے تمام باتیں حقیقت کی صورت میں دیکھ لیں (قالوا نعم)۔ اس بات کی طرف توجہ ہونا چاہیے کہ لفظ "نادی" اگرچہ ماضی کا صیغہ ہے لیکن اس جگہ اس کے معنی مستقبل کے نکلیں گے۔ اس طرح کی تعبیریں قرآن میں بہت استعمال ہوئی ہیں جن میں آئندہ ہونے والے یقینی واقعات حداثہ کو فعل ماضی طور پر بیان کیا گیا ہے اور اس میں ایک طرح کی تاکید منظور ہوتی ہے۔ مطلب یہ ہے کہ آئندہ ہونے والی بات اس طرح یقینی ہے جیسے زمانہ ماضی میں ہو چکی ہو۔

ضمنی طور سے یہ مطلب بھی اس میں مضمر ہے کہ دونوں گروہوں کے درمیان مقامی و مکانی طور سے کافی فاصلہ ہوگا کیونکہ "ندا" دور سے کی جاتی ہے۔

مکن ہے کوئی شخص یہاں پر یہ سوال کرے کہ ان دو گروہوں کی مذکورہ گفتگو کا کیا فائدہ ہے جبکہ دونوں کو ایک دوسرے کا جواب معلوم ہے۔

اس بات کا جواب بھی معلوم ہے کیونکہ سوال ہمیشہ معلومات بڑھانے کے لیے نہیں کیا جاتا، بلکہ کبھی سرزنش و توبیخ کے لیے بھی سوال کیا جاتا ہے۔ اس مقام پر یہ سوال اسی مقصد کے ماتحت کیا جائے گا۔ حقیقت میں گنہگاروں اور ستمگاروں کے لیے یہ سوال بھی ایک طرح کی سخت سزا ہوگی، کیونکہ جب یہ لوگ دار دنیا میں تھے تو اپنی ملامت اور سرزنش سے باایمان افراد کو روحانی اذیت دیتے تھے لہذا آج (بروز قیامت) انہیں اس کی سزا ضرور ملنا چاہیے اس کی نظیر قرآن میں کئی جگہ ملتی ہے۔ جیسے آفرسورہ مطففین میں یہ

لے آفرسورہ مطففین جیسے ا

(باقی ماہیہ اگلے صفحہ پر)

هل ثوب الكفار ما كانوا يفعلون۔



اس کے بعد فرمایا گیا ہے: اسی اثناء میں ایک بولنے والا یہ ندا کرے گا (ایسی ندا جو ہر ایک کے کان میں پہنچے گی) کہ لعنت ہو خدا کی قسم کرنے والوں پر! (فاذن مؤذن بینہما ان لعنة الله على الظالمین)۔ بعد ازاں ان ستمگاردوں کی پہچان یوں کر داتا ہے: یہ وہ لوگ ہیں جو لوگوں کو راہ راست سے روکتے تھے اور اپنی زہریلی تبلیغات سے لوگوں کے عقائد کی جڑوں کو کمزور کر کے ان کے دلوں میں شک و شبہ ڈالتے تھے اور روزِ آخرت پر ایمان نہیں رکھتے تھے (الذین یصدون عن سبیل اللہ ۛ یبغونہا عوجاً و هم بالآخرة کافرون)۔

مذکورہ بالا آیت سے ایک مرتبہ پھر یہ حقیقت واضح ہوتی ہے کہ ہر قسم کی بے راہ رویاں اور مفسدے "ظلم و ستم" کے مفہوم میں جمع ہیں اور لفظ "ظالم" کا ایک ایسا وسیع مفہوم ہے جو اپنے دامن میں تمام گنہگاروں کو خصوصاً ان گمراہوں کو جو دوسروں کو گمراہ کرتے ہیں، لیے ہوتے ہیں۔

## یہ ندا کرنے والا کون ہے؟

یہاں پر ایک سوال پیدا ہوتا ہے کہ یہ "مؤذن" (ندا کرنے والا) جو اس طرح سے ندا کرے گا کہ اس کی آواز سب اہل محشر سن لیں گے اور اس طرح تمام اہل محشر پر اس کا تفوق و برتری ظاہر ہوگی، کون ہے؟ آیت سے تو کچھ نہیں کھلتا، لیکن اسلامی روایات میں مذکورہ آیت کی تفسیر میں زیادہ یہ وارد ہوا ہے کہ اس سے مراد حضرت امیر المؤمنین علیہ السلام ہیں۔

چنانچہ ابوالقاسم حسکانی جو اہل سنت کے علماء میں سے ہیں اپنی سند کے ساتھ محمد حنفیہ سے اور وہ حضرت علی علیہ السلام سے روایت کرتے ہیں کہ آپ نے فرمایا:

انا ذالک المؤذن:

وہ ندا کرنے والا میں ہی ہوں۔

نیز اسی طرح اپنی سند سے ابن عباس سے نقل کرتے ہیں:

(بقیہ گذشتہ صفحہ کا حاشیہ): یا اول سورہ شمر جیسے:

اقترب الساعة وانشق القمر۔

ثوب اور اقربت اور انشق یہ سب ماضی کے صیغے ہیں جو بعینی مستقبل کے استعمال ہوئے ہیں۔ (مترجم)

ۛ "یبغونہا عوجاً" کا معنی ہے "یطلبونہا عوجاً" یعنی وہ چاہتے ہیں اور سعی و جستجو کرتے ہیں کہ شبہات پیدا کر کے اور زہریلے پراپیگنڈا سے حقیقی راستے کو دگرگوں کر دیں۔

ضمناً راغب مفردات میں لکھا ہے "عوج" (بروزن "کرج") کسی ٹیڑھ پن کو کہتے ہیں۔ لیکن "عوج" (بروزن "پدر") فکری ٹیڑھ پن کو کہا جاتا ہے۔

لیکن قرآن کی کچھ آیات مثلاً سورہ طہ آیت ۱۰۷ اس سے مناسبت نہیں رکھتی (غور کیجئے گا)۔



قرآن میں حضرت علیؑ کے کچھ نام ہیں جن کو لوگ نہیں جانتے، ان میں سے ایک نام آپ کا - مؤذن - بھی ہے جو اس آیت " فاذن مؤذن بینہم " میں آیا ہے، علی ہیں جو یہ ندا کریں گے اور کہیں گے: " الا لعنة الله على الذين كذبوا بولايته واستخفوا بحقى "، اللہ کی لعنت ہو ان لوگوں پر جنہوں نے میری ولایت کو جھٹلایا اور میرے حق کو سبک سمجھا۔  
شیعہ طریقوں سے بھی اس بارے میں متعدد حدیثیں وارد ہوئی ہیں، جیسا کہ جناب صدوق علیہ الرحمۃ نے اپنی سند کے ساتھ امام محمد باقر علیہ السلام سے روایت کی ہے:

حضرت امیر المؤمنینؑ کو جنگ نہروان سے واپسی کے موقع پر معلوم ہوا کہ معاویہ آپ کو کھلے بندوں گالیاں دیتا ہے اور آپ کے دوستوں کو قتل کر رہا ہے اس وقت حضرت نے ایک خطبہ دیا جس میں ارشاد فرمایا:

دنیا و آخرت میں ندا کرنے والا میں ہوں جس کا خدا نے اپنی کتاب میں ذکر فرمایا ہے کہ:  
فاذن مؤذن بینہم ان لعنة الله على الظالمین، میں وہ روز قیامت کا مؤذن ہوں، نیز اللہ نے فرمایا ہے: واذن من الله ورسوله رجج کے موقع پر یہ ندا اللہ اور اس کے رسول کی طرف سے ہر ایک کے کان میں پہنچ جائے، یہ ندا کرنے والا بھی میرے علاوہ کوئی دوسرا نہ تھا۔

ہم نے جہاں تک سوچا کہ بروز قیامت حضرت علیؑ علیہ السلام ندا کیوں کریں گے تو سمجھ میں آیا کہ:  
اولاً۔ یہ کہ دنیا میں بھی خدا اور اس کے رسول کی طرف سے یہ منصب آپ کو ملا ہوا تھا کیونکہ فتح مکہ کے بعد آپ کو یہ حکم ملا تھا کہ موسم حج میں سورۃ برأت کو تمام حاجیوں کے سامنے پڑھ کر اس طرح سنا دیں کہ اسے سب سُن لیں اور ان سے یہ کہہ دیں: وَأَذَانٌ مِّنَ اللَّهِ وَرَسُولِهِ إِلَى النَّاسِ يَوْمَ الْحَجِّ الْأَكْبَرِ إِنَّ اللَّهَ بَرِّئٌ مِّنَ الْمُشْرِكِينَ وَرَسُولُهُ (یہ ندا ہے خدا اور اس کے رسول کی طرف سے تمام لوگوں کی طرف حج اکبر کے دن کہ خدا اور اس کا رسول مشرکوں سے بیزار ہیں)۔

دوسرے۔ یہ کہ اپنی تمام زندگی میں حضرت علیؑ علیہ السلام کا جو موقف تھا وہ ظلم و ستم سے مبارزہ اور جنگ کا موقف تھا۔ ایک ایسا موقف جس میں آپ ظالموں اور ستمگاروں کے برخلاف مصروف پیکار رہے۔ کیونکہ آپ کی پوری زندگی میں یہ پہلو بہت درخشاں نظر آتا ہے کہ آپ کی زندگی ہمیشہ مظلوم کی حمایت اور ظالم سے عداوت میں صرف ہوئی ہے لیکن ان شرائط کے ساتھ جو اس عصر کا تقاضا تھا۔

۱۔ تفسیر مجمع البیان در ذیل آیت مذکور۔

۲۔ تفسیر برہان جلد ۲ ص ۱۷۔

۳۔ سورۃ توبہ آیت ۳۔

کیا ایسا نہیں ہے کہ آخرت کی زندگی، اسی دنیا میں انسانوں کی جو زندگی ہے اس کا ایک ترقی یافتہ نمونہ ہوگی۔ اس لیے کیا جائے تعجب ہے کہ اس دن کا مؤذن جو جنت اور دوزخ کے درمیان خدا اور رسول کی طرف سے ظالموں پر لعنت کی ندا کرے گا۔ وہ حضرت علی علیہ السلام ہی ہوں گے۔!

ہماری بات سے مولف "المنار" کے اعتراض کا جواب معلوم ہو جائے گا جنہیں حضرت علی علیہ السلام کی اس فضیلت میں شک ہے، چنانچہ وہ لکھتے ہیں:

اس بات کا حضرت علیؑ کے لیے فضیلت ہونا یقینی نہیں ہے۔

اس کے جواب میں ہمیں یہ کہنا ہے کہ جس طرح حج اکبر کے موقع پر حضرت علیؑ کا رسول اللہ صلی اللہ علیہ وآلہ وسلم کی نیابت میں سورہ برأت کا تلاوت کرنا ان کے لیے عظیم فضیلت اور بڑے فخر کا سبب ہے اور جس طرح ظالموں اور سرکشوں سے نبرد آزما ہونا آپ کی نمایاں منقبت ہے، بالکل اسی طرح قیامت کے روز آپ کا اس منصب جلیل پر فائز ہونا جو فی الحقیقت آپ کے دنیاوی عہدوں کا تمہ ہوگا آپ کے لیے عظیم منقبت اور فضیلت کا باعث ہے۔

نیز گذشتہ سطور سے آہل سنت کی سندوں سے روایت ہونا ثابت نہیں ہے، کیونکہ ہم نے تحریر کیا ہے کہ ان احادیث کو شیعہ اور سنی عالموں نے اپنی اپنی کتابوں میں ذکر کیا ہے۔

۴۶) وَيُنْمِئُ مَا حِجَابٌ هُوَ عَلَى الْأَعْرَافِ رِجَالٌ يَعْرِفُونَ كَلًّا بِسِيمَاهُمْ هُوَ وَنَادُوا أَصْحَابَ الْجَنَّةِ أَنْ سَلِّمُوا عَلَيْكُمْ لَمَّا يَدْخُلُوهَا وَهُمْ يَطْمَعُونَ ۝

۴۷) وَإِذَا صُرِفَتْ أَبْصَارُهُمْ تِلْقَاءَ أَصْحَابِ النَّارِ قَالُوا رَبَّنَا لَا تَجْعَلْنَا مَعَ الْقَوْمِ الظَّالِمِينَ ۝

۴۸) وَنَادَى أَصْحَابُ الْأَعْرَافِ رِجَالًا يَعْرِفُونَهُمْ بِسِيمَاهُمْ قَالُوا مَا أَغْنَىٰ عَنْكُمْ جَنَّتُمْ وَمَا كُنْتُمْ تُسْتَكْبِرُونَ ۝

۴۹) أَهَؤُلَاءِ الَّذِينَ أَقْسَمْتُمْ لَا يَنَالُهُمُ اللَّهُ بِرَحْمَةٍ أَدْخُلُوا الْجَنَّةَ



لَا خَوْفٌ عَلَيْكُمْ وَلَا أَنْتُمْ تَحْزَنُونَ ○

## ترجمہ

(۴۶) اور ان دونوں (جنت والوں اور دوزخ والوں) کے درمیان ایک پردہ ہو گا اور اعراف پر کچھ مرد ہوں گے جو ان دونوں کو ان کی علامتوں سے پہچانیں گے۔ وہ بہشت والوں کو آواز دیں گے کہ تم پر سلام ہو لیکن وہ بہشت کے اندر داخل نہ ہو سکے ہوں گے جبکہ اس کے امیدوار ہوں گے۔

(۴۷) اور جس وقت ان کی نظر دوزخیوں پر پڑے گی تو کہیں گے: اے ہمارے پروردگار! ہمیں ستمگاروں کے ساتھ نہ رکھنا۔

(۴۸) اور اعراف والے (مرد) کچھ مردوں کو (دوزخیوں میں سے) جنہیں وہ ان کی علامتوں سے پہچانتے ہوں گے، پکاریں گے اور کہیں گے کہ (دیکھا) تم نے جن چیزوں کو اکٹھا کیا تھا (یعنی مال و دولت اور زوجہ و اولاد) اور جو تم تکبر کیا کرتے تھے (آج) یہ سب کچھ تمہارے کچھ کام نہ آیا۔

(۴۹) کیا یہ (وہ پسماندہ افراد جو اعراف میں ہوں گے) وہی لوگ نہیں ہیں جن کے متعلق تم قسم کھایا کرتے تھے کہ خدا کی رحمت ہرگز ان کے شامل حال نہ ہوگی (لیکن ان کے ایمان اور ان کے بعض اعمال خیر کی وجہ سے خدا انہیں اپنی رحمت کے دامن میں پناہ دے گا، اب ان سے کہا جائے گا بہشت کے اندر داخل ہو جاؤ، نہ تو تم کو کوئی خوف ہوگا، اور نہ تم غمگین ہو گے۔

تفسیر اعراف، جنت کی طرف ایک اہم گزرگاہ

پچھلی آیات میں دوزخیوں اور جنتیوں کی مختصر سرگزشت بیان کرنے کے بعد ان آیات میں اعراف کا

ذکر فرمایا گیا ہے۔ "اعراف" جنت اور دوزخ کے درمیان کا وہ علاقہ ہے جو دونوں مقاموں کے درمیان حدِ فاصل کا کام کرتا ہے۔ اس مقام کی خصوصیات بیان فرمائی گئی ہیں۔

سب سے پہلے جنتیوں اور دوزخیوں کے درمیان جو پردہ ہوگا اس کا ذکر کیا گیا ہے، فرماتا ہے: ان دونوں گروہوں کے درمیان ایک پردہ ہوگا (وبینہما حجاب)۔

بعد والی آیتوں سے یہ معلوم ہوتا ہے کہ یہ حجاب "اعراف" ہی ہے جو ایک بلند جگہ ہوگی ان دونوں گروہوں کے درمیان، جس کی وجہ سے وہ ایک دوسرے کو دیکھ نہ سکیں گے۔ لیکن یہ جگہ ایک دوسرے کی آواز سننے سے مانع نہ ہوگی جیسا کہ گذشتہ آیات میں گذرا ہے، کیونکہ ہم نے بہت دیکھا ہے کہ ہمسایہ کے لوگ ایک دوسرے سے پس دیوار بات کر لیتے ہیں اور ایک دوسرے کا حال دریافت کرتے ہیں۔ جبکہ وہ ایک دوسرے کو دیکھ نہیں سکتے۔ البتہ وہ افراد جو اعراف کے اوپر ہیں یعنی اس بلند مانع کے اوپر والے حصہ پر واقع ہیں، وہ دونوں گروہوں کو دیکھ سکتے ہیں (ابھی طرح سے غور کریں)۔

اگرچہ بعض آیات سے یہ بھی معلوم ہوتا ہے کہ بعض اہل جنت کو اتنا موقع ملے گا کہ وہ گاہ بگاہ اپنے مقام سے اپنا سر باہر نکال کر دوزخیوں کو دیکھیں گے (جیسا کہ سورہ صافات کی آیت ۵۵ میں ہے) لیکن اس طرح کا استثنا دوزخ و جنت کی اصلی وضعیت کے منافی نہیں ہے۔ اوپر جو کچھ بیان کیا گیا اس میں جنت اور دوزخ کی اصلی وضعیت کو بیان کیا گیا ہے اگرچہ یہ قانون استثنا پذیر ہے۔ ممکن ہے کہ بعض حالات میں بعض بہشتی افراد دوزخیوں کو دیکھ سکیں۔

۱۰ اعراف کی کیفیت بیان کرنے سے پہلے جو بات تاکید کی طور پر یہاں بیان کرنا ضروری ہے وہ یہ ہے کہ روزِ قیامت اور جہانِ آخرت کے متعلق جو الفاظ استعمال ہوئے ہیں اور جس طرح کی تعبیریں استعمال کی گئی ہیں ان میں اس کی صلاحیت نہیں ہے کہ وہ حقائق اُخروی کا پورے طور پر اور تمام خصوصیات کے ساتھ نقشہ کھینچ سکیں، اس لیے بعض اوقات ان الفاظ میں صرف تشبیہ اور مثال کا رنگ ہوتا ہے اور کبھی اس کا صرف ایک سایہ اور خاکہ پیش کرنا مقصود ہوتا ہے۔ کیونکہ آخرت کے جہان کی زندگی بہت بلند ہے اور وہ اس دنیا کی نسبت بہت وسیع ہے۔ جیسے اس دنیا کی زندگی رحمِ مادر اور عالم جنین کی نسبت سے بہت زیادہ وسیع ہے، لہذا جو الفاظ و معانی اس دنیا کے لیے وضع کیے گئے ہیں اگر ان سے جہانِ آخرت کے حقائق کی ترجمانی نہ ہو تو یہ کوئی جائزے تعجب نہ ہوگی۔

بعد ازاں قرآن بیان کرتا ہے کہ: اعراف پر کچھ مرد کھڑے ہوں گے جو دوزخ والوں اور جنت والوں میں سے ہر ایک کو ان کے ٹھکانوں میں دیکھ رہے ہوں گے اور ان کی علامتوں سے انہیں پہچانیں گے (و علی

الاعراف رجال يعرفون كلا بسيماهم)۔

اعراف۔ لغت میں جمع ہے۔ عرف۔ (بروزن گفت) کی، جس کے معنی اونچی جگہ کے ہیں۔ اسی وجہ سے گھوڑے کی گردن کے بالوں کو اور ٹرنے کی گردن کے پروں کو بھی۔ عرف الفرس۔ یا۔ عرف الدیک کہتے ہیں کیونکہ یہ بال و پر ان کے جسم کی اونچی جگہ پر ہوتے ہیں (سرزمین اعراف کی خصوصیات کے بارے میں اس آیت کی تفسیر کے بعد روشنی ڈالی جائے گی)۔

اس کے بعد فرماتا ہے کہ۔ جو مرد اعراف پر کھڑے ہوں گے وہ اہل بہشت کو ندا کریں گے اور کہیں گے کہ تم پر سلام ہو لیکن وہ خود جنت میں داخل نہ ہوتے ہوں گے، اگرچہ ان کا دل بہت چاہتا ہوگا (ونادوا اصحاب الجنة ان سلام عليكم نريد خلوها وهم بطمعون)۔

لیکن جس وقت وہ دوسری طرف نظر ڈالیں گے اور دوزخیوں کو دوزخ کے اندر دیکھیں گے تو خدا کی بارگاہ میں التماس کریں گے کہ پروردگارا! ہم کو ستمگاروں کی جماعت میں قرار نہ دینا (واذا صرفت ابصارهم تلقاء اصحاب النار قالوا ربنا لا تجعلنا مع القوم الظالمين)۔ لے  
یہاں پر یہ بات قابل توجہ ہے کہ دوزخیوں کے دیکھنے کے متعلق مذکورہ بالا آیت میں۔ اذا صرفت ابصارهم۔ کا جملہ آیا ہے، یعنی جب ان کی نگاہیں دوزخیوں کی طرف پٹائی جائیں گی۔ یہ فی الحقیقت اس بات کی طرف اشارہ ہے کہ اعراف والوں کو دوزخیوں کے دیکھنے سے نفرت ہوگی اور وہ انہیں ایک طرح کی مجبوری کی بنا پر دیکھیں گے۔

اس کے بعد کی آیت میں مزید فرمایا گیا ہے: اصحاب اعراف بعض دوزخیوں کو ان کے چہرے مہرے سے پہچان کر انہیں پکاریں گے اور انہیں اپنی ملامت اور سرزنش کا نشانہ بنائیں گے کہ آخر تم نے دیکھا کہ دنیا میں تمہارے مال جمع کرنے، افرادی قوت جمع کرنے اور تکبر کے باعث قبول حق سے گریز کرنے کا کیا نتیجہ نکلا۔ وہ سب مال کہاں گیا اور وہ لوگ کیا ہوئے جو تمہارے چاروں طرف اکٹھے تھے اور جو تکبر اور خود پرستی تم نے اختیار کی تھی اس سے تمہیں سوائے جہنم کے کیا حاصل ہوا (ونادى اصحاب الاعراف رجالا يعرفونهم بسيماهم قالوا ما اغنى عنكم جمعكم وما كنتم تستكبرون)۔

دوبارہ اسی ملامت و سرزنش کے لہجے میں جبکہ وہ ان ضعیف الحال توہین کی طرف اشارہ کر رہے

لے بعض مفسرین اور اہل ادب کے نزدیک، "تلقا" در اصل مصدر ہے اور مقابلہ کے معنی میں استعمال ہوتا ہے، لیکن بعد میں طرف مکان کے معنی میں بھی استعمال کیا جانے لگا، یعنی مقابلہ کی جگہ اور سامنے کی سمت۔

ہوں گے جو اعراف پر ہوں گے، یہ کہیں گے: آیا یہ وہی لوگ ہیں جن کے متعلق تم قسم کھاتے تھے کہ خدا ان پر کبھی رحمت نہ کرے گا (أهلؤلاء الذین اقسمتم لا ینالہم اللہ برحمۃ)۔

آخر کار اللہ کی رحمت ان لوگوں کے بھی شامل حال ہوگی اور ان سے خطاب ہوگا کہ جنت میں چلے جاؤ نہ تمہارے لیے کوئی خوف ہے اور نہ وہاں تمہیں کوئی غم و اندوہ ہوگا (ادخلوا الجنة لا خوف علیکم ولا انتو تحزنون)۔

جو کچھ ہم نے کہا اس سے یہ معلوم ہوا کہ ضعیف الحال مومنین سے مراد وہ افراد ہیں جو ایمان رکھتے تھے اور نیک اعمال بھی بجالاتے تھے، لیکن بعض گناہوں اور بد اعمالیوں کی وجہ سے دشمنوں کی جانب سے ہمیشہ ان کی تحقیر و توہین ہوا کرتی تھی اور وہ ان کو دیکھ کر یہ کہا کرتے تھے کہ ایسے لوگ (بھلا جنت میں کیا جائیں گے اور) رحمت الہی کے سایہ میں کیسے آئیں گے! لیکن آخر کار اپنی روح ایمانی اور نیکیوں کی وجہ سے اللہ کی رحمت ان کے شامل حال ہو جائے گی اور ان کا انجام بخیر ہوگا۔

## اصحاب اعراف کون لوگ ہیں؟

جیسا کہ ہم نے سابقاً کہا کہ "اعراف" نمایاں اور اٹھی ہوئی زمین کو کہتے ہیں، اگر ان قرآن پر نظر کی جائے جو آیہ مذکورہ بالا میں پائے جاتے ہیں، نیز روایات کا مطالعہ کیا جائے تو ان سے پتہ چلتا ہے کہ خوش قسمتی اور بد قسمتی کے دو مراکز (جنت و دوزخ) کے درمیان ایک اونچا مقام ہوگا جو دونوں مقاموں کے درمیان مانع، فاصل اور پردے کا کام دے گا۔ اس کی وجہ سے جنت و دوزخ کے درمیان فاصلہ ہوگا، اس کا نام "اعراف" ہے جس پر سے یہ لوگ دونوں طرف کے افراد کا مشاہدہ کریں گے اور ان کے نورانی یا سیاہ چہروں کی وجہ سے انہیں پہچان لیں گے۔

اب ہمیں یہ دیکھنا ہے کہ یہ "اصحاب اعراف" کون لوگ ہیں اور اس مقام پر کن افراد کو جگہ ملے گی؟

اد پر کی چار آیتوں کو اگر پڑھیں تو معلوم ہوگا کہ ان افراد کے لیے دو طرح کی مختلف و متضاد صفتیں ذکر کی گئی ہیں:

پہلی اور دوسری آیت میں اعراف والوں کی کیفیت اس طرح بیان کی گئی ہے کہ انہیں آرزو ہے کہ جنت میں جائیں لیکن کچھ موانع ایسے درپیش ہیں جن کی وجہ سے وہ جنت میں نہیں جاسکتے جب وہ بہشت والوں کو دیکھیں گے تو انہیں سلام کریں گے اور اس بات کی تمنا کریں گے کہ کاش وہ بھی ان کے ساتھ ہوتے لیکن وہ ابھی جنت میں داخل نہیں ہو سکتے اور جب ان کی نظر دوزخیوں پر پڑے گی تو ان کے دردناک انجام کو دیکھ کر وحشت زدہ ہوں گے اور خدا سے پناہ مانگیں گے۔



لیکن تیسری اور چوتھی آیت سے پتہ چلتا ہے کہ وہ با اثر اور قدرت مند افراد ہیں جو دوزخ والوں کی سرزنش کریں گے اور جو بندے مقام اعراف میں رہ گئے ہیں ان کی مدد کریں گے تاکہ وہ اس سے گزر کر منزل سعادت تک پہنچ جائیں۔

اعراف اور اصحاب اعراف کے متعلق جو روایتیں ہم تک پہنچی ہیں وہ بھی دو متضاد گروہوں کی منظر ہیں اور بہت سی روایات جو اہلبیت طاہرین سے منقول ہیں ان میں ہیں مٹا ہے :

”مخف الاعراف :“

ہم اعراف ہیں۔ لے

یا یہ کہ :

”أل محمد هو الاعراف :“

آل محمد اعراف ہیں۔ لے

اسی طرح کی دوسری حدیثیں بھی ہیں۔

دیگر روایات میں ہے :

”هو اکرم الخلق علی اللہ تبارک و تعالیٰ :“

وہ خدا تعالیٰ کے نزدیک سب سے زیادہ محترم بندے ہیں۔ لے

یا یہ کہ :

”هو الشہداء علی الناس والنبیون شہدا شہو :“

وہ لوگوں پر گواہ ہیں اور پیغمبران خدا ان کے اوپر گواہ ہیں۔ لے

نیز اسی طرح کی دیگر روایات ہیں جن کا مفہوم یہ ہے کہ یہ افراد انبیاء، آئمہ اور صالحین ہیں۔

لیکن اس کے مقابلے میں دیگر روایات ہیں جن کا مطلب یہ ہے کہ یہ وہ پسماندہ بندے ہوں گے جن

کی نیکیاں اور بدیاں برابر ہوں گی یا وہ گنہگار ہوں گے جنہوں نے اعمال نیک بھی کیے ہوں گے۔ جیسے حضرت

امام جعفر صادق علیہ السلام کی یہ حدیث ہے :

”ہم قوم استوت حسنا تہو و سیئا تہو فان ادخلہم النار فبذ نوبہو وان

ادخلہم الجنة فبرحمتہ۔“

یہ وہ لوگ ہیں جن کے حسنات و سینات مساوی ہیں، اگر خدا نے انہیں دوزخ میں بھیج دیا

تو ان کے گناہوں کی وجہ سے، اور اگر جنت میں داخل کر دیا تو اپنی رحمت کی وجہ سے۔ لے

۱۔ بحوالہ تفسیر برہان جلد دوم ص ۱۸۰، ۱۹۰

۲۔ نور الثقلین جلد دوم صفحہ ۳۲، ۳۳

۳۔ تفسیر برہان جلد دوم صفحہ ۱۷

اس طرح کی متعدد روایات اہل سنت کی تفاسیر میں حذیفہ، عبد اللہ بن عباس اور سعید بن جبیر وغیرہ سے مروی ہیں جن کا مضمون بھی یہی کچھ ہے۔

انہی تفاسیر میں کچھ مدارک اس بات پر بھی دلالت کرتے ہیں کہ اہل اعراف صلحاء، فقہاء اور علماء ہوں گے یا اللہ تعالیٰ کے فرشتے ہوں گے۔

ان آیات و روایات کا ظاہری مفہوم ابتدائی نظر میں متضاد معلوم ہوتا ہے۔ شاید یہی بات باعث بنی کہ مختلف مفسرین نے مختلف تفاسیر کی ہیں لیکن اگر ذرا غور کیا جائے تو معلوم ہوگا کہ ان آیات و روایات میں کسی قسم کا تضاد نہیں ہے بلکہ یہ سب ایک ہی حقیقت کا اظہار کر رہی ہیں۔

اس کی توضیح یہ ہے کہ جس طرح ہم نے سابقاً بھی کہا ہے کہ تمام آیات و روایات کو دیکھنے کے بعد یہ معلوم ہوتا ہے کہ اعراف ایک سخت و صعب العبور راستہ ہے، جو محل سعادت جاودانی یعنی بہشت سے پہلے پڑتا ہے یہ بات فطری ہے کہ قوی لوگ یعنی صالح و پاک افراد تو بہت جلدی سے اس گذرگاہ سے گزر جائیں گے لیکن کچھ کمزور بندے، یعنی جنہوں نے نیک و بد دونوں طرح کے اعمال کو آپس میں ملا دیا ہے وہ اس راستہ پر تھک کر بیٹھ جائیں گے۔

نیز یہ بات بھی قرین قیاس ہے کہ گردہوں کے سر پرست اور پیشوایان قوم، ان قائدین لشکر کی طرح جو سخت و خطرناک راستوں پر لشکر کے آخر میں چلتے ہیں تاکہ کوئی سپاہی اگر آگے بڑھنے سے رہ جائے تو اس کی مدد کر کے اسے خطرے سے باہر نکال دیں، بالکل اسی طرح یہ پیشوا اور امام اعراف میں ٹھہرائیں گے تاکہ مؤمنین میں جو ضعیف افراد ہیں ان کی مدد کر سکیں اور وہ بندے جن میں نجات حاصل کرنے کی صلاحیت ہے وہ ان کی مدد کے زیر سایہ نجات پاسکیں۔

بنابریں اعراف میں دو طرح کے لوگ پائے جائیں گے، ایک تو وہ ضعیف گناہگار افراد جو رحمت الہی میں جگہ پائیں گے، دوسرے وہ رہبران قوم اور عظیم پیشوا جو ہر جگہ اپنے ضعیف الحال تابعین کی مدد کریں گے، اس بنا پر ان آیات کے اگلے حصہ میں انہی ضعیف الحال بندوں کی طرف اشارہ کیا گیا ہے جبکہ بعد والے حصہ میں بزرگان قوم، انبیاء و آئمہ و صلحاء کی طرف اشارہ کیا گیا ہے۔

بعض روایات میں بھی اس مطلب کی تائید ملتی ہے جیسے تفسیر علی بن ابراہیم میں امام جعفر صادق علیہ السلام سے روایت ہے :

الاعراف کثبان بین الجنة والنار، والرجال الائمة، یقفون علی الاعراف مع شیعتهم وقد سبق المؤمنون الی الجنة بلا حساب۔۔۔

اعراف جنت اور دوزخ کے درمیان میں کچھ ٹیلے ہوں گے، اور "رجال" سے مراد آئمہ طاہرین ہیں جو اپنے شیعوں کے ساتھ اعراف پر کھڑے ہوں گے اس حالت میں کہ مؤمنین جنت

تفسیر طبری جلد ۱، صفحہ ۱۳۷ و ۱۳۸ ذکرہ آیت سے لڑی میں۔

میں بغیر کسی حساب کتاب کے جنت میں داخل کیے جا چکے ہوں گے۔

اس کے بعد مزید یہ بھی ہے کہ: آئمہ طاہرین اور پیشوایانِ برحق اس موقع پر اپنے گنہگار پیروکاروں سے کہیں گے کہ اچھی طرح سے دیکھو کہ تمہارے نیک اعمال بھائی کس طرح جنت میں بغیر حساب کتاب کے جلدی سے چلے گئے ہیں اور یہ وہی موقع ہے جس کے متعلق اللہ نے فرمایا ہے: سلام علیکم لم یدخلوہا وہم یطمعون (یعنی وہ بہشتیوں پر سلام کریں گے در انحالیکہ ابھی خود بہشت میں داخل نہ ہوئے ہوں گے اگرچہ اس کے آرزو مند ہوں گے)۔

بعد ازاں ان سے کہا جائے گا کہ ذرا دشمنانِ حق کو بھی دیکھ لو کہ کس طرح آگ کے بھڑکتے ہوئے شعلوں میں جل رہے ہیں اور یہ وہی حال ہے جس کا اللہ نے انہما فرمایا ہے: "واذا صرفت ابصارہم تلقاء اصحاب النار قالوا ربنا لاجعلنا مع القوم الظالمین..." اس کے بعد دوزخیوں سے کہیں گے کہ دیکھو یہ بندے (یعنی یہ پیروکار اور شیعہ جو گنہگار ہیں) وہی لوگ ہیں جن کے متعلق تم دنیا میں کہا کرتے تھے کہ ان پر اللہ کی رحمت ہرگز نہ ہوگی (حالانکہ اب اللہ کی رحمت ان کے شامل حال ہو چکی ہے) اس کے بعد ان بندوں کو جو گنہگار تو ہیں لیکن اپنے ایمان اور بعض اعمال نیک کی وجہ سے اس بات کی صلاحیت رکھتے ہیں کہ انہیں بخش دیا جائے، آئمہ ہدیٰ کی طرف سے یہ حکم دیا جائے گا کہ تم بھی بہشت کی طرف روانہ ہو جاؤ کسی قسم کے خوف اور غم کی ضرورت نہیں ہے۔

اسی طرح کا مضمون اہل سنت کی تفسیروں میں بھی حذیفہ کی روایت سے حضرت پیغمبر سے منقول ہوا ہے: ہم ایک مرتبہ اور تکرار کرتے ہیں کہ حشر و نشر کی تمام جزئیات و تفصیل جو احادیث و آیات میں بیان ہوئی ہیں وہ بعینہ اس طرح سے ہیں جیسے ہم دور سے ایک سایہ دیکھیں اور پھر اس کی کیفیت بیان کریں حالانکہ وہ سایہ ہماری زندگی سے بالکل مختلف ہوتا ہے اور ہم اپنے نارسا اور کوتاہ الفاظ کے ذریعے اس کی حکایت کرتے ہیں۔

ایک قابل توجہ نکتہ یہاں پر یہ ہے کہ جہانِ آخرت کی زندگی ان نمونوں اور معیاروں کی بنیاد ہے جو اسی دنیا میں پائے جاتے ہیں، اعراف کے معاملے میں بھی ایسا ہی ہے کیونکہ اس دنیا میں لوگ تین گروہوں میں تقسیم ہیں: ایک تو وہ سچے مومن بندے جو اپنے ایمان و عمل کی وجہ سے ابدی سکون کی منزل تک پہنچنے میں کامیاب ہو گئے ہیں۔

دوسرے وہ معاند اور ضدی دشمنانِ حق جو کسی طرح سے راہِ حق پر آنا گوارا نہیں کرتے۔ تیسرا وہ گروہ ہے جو ان دونوں گروہوں کے درمیان ایک سخت گذرگاہ پر ہے۔ پیشوایانِ حق کی زیادہ تر



توجہ انہی پر ہے وہ ان کے پہلو میں رہیں گے اور ان کا ہاتھ پکڑ کر اعزاز کے مرحلہ سے انہیں نجات دے دیں گے اور مومنین کی صف میں لا کر کھڑا کر دیں گے۔

یہاں سے یہ بات بھی واضح ہو گئی کہ قیامت کے روز انبیاء کرام اور ائمہ طاہرین کا ان بندوں کے معاملات میں دخل دینا اور انہیں اس طرح سے جنت میں لے جانا خداوند کریم کی قدرت مطلقہ اور اس کی حاکمیت کے منافی نہیں ہے، کیونکہ یہ حضرات جو کچھ بھی کرتے ہیں وہ خدا ہی کے اذن اور فرمان سے کرتے ہیں۔

۵۰ وَ نَادَىٰ أَصْحَابُ النَّارِ أَصْحَابَ الْجَنَّةِ أَنْ افِيضُوا عَلَيْنَا مِنَ الْمَاءِ أَوْ مِمَّا رَزَقَكُمُ اللَّهُ قَالُوا إِنَّ اللَّهَ حَرَّمَ مَا عَلَى الْكَافِرِينَ ۝

۵۱ الَّذِينَ اتَّخَذُوا دِينَهُمْ لَهْوًا وَلَعِبًا وَ غَرَّتْهُمُ الْحَيَاةُ الدُّنْيَا فَالْيَوْمَ نَنسُهُمْ كَمَا نَسُوا لِقَاءَ يَوْمِهِمْ هَذَا وَمَا كَانُوا بِآيَاتِنَا يَجْحَدُونَ ۝

ترجمہ

۵۰ دوزخ والے جنت والوں سے پکار کر کہیں گے کہ تھوڑا پانی، یا خدا نے تمہیں جو روزی بخشی ہے اس میں سے کچھ ہمیں بھی دے دو۔ تو وہ (جنت والے اس کے جواب میں) کہیں گے کہ خدا نے اس کو کافروں پر حرام قرار دیا ہے۔

۵۱ (ایسے کافر) جو خدا کے دین اور قانون کو کھیل تماشا سمجھتے تھے اور دنیاوی زندگی نے انہیں دھوکا دیا تھا۔ پس آج کے روز ہم انہیں اسی طرح بھلا دیں گے جس طرح انہوں نے آج کے دن کی ملاقات کو بھلا دیا تھا اور ہماری نشانیوں کا انکار کرتے تھے۔

## تفسیر

### جنت کی نعمتیں دوزخیوں پر حرام ہیں

جب جنتی اور دوزخی لوگ سب کے سب اپنے اپنے ٹھکانوں پر پہنچ جائیں گے تو ان کے درمیان گفتگو شروع ہوگی جس کا مقصد یہ ہوگا کہ اہل دوزخ کو ان کے اعمال کی وجہ سے روحانی اور معنوی سزا دی جائے۔ پہلے دوزخی لوگ جو بہت بُری حالت میں ہوں گے جنت والوں سے پکار کر جنت کے پانی اور کھانے کی تمنا کریں گے۔ تاکہ ان کی جلادینے والی تشنگی اور دیگر آلام میں کچھ کمی واقع ہو (و ناذی اصحاب النار اصحاب الجنة ان فیضوا علینا من الماء او مماء رزقکم اللہ)۔ لیکن فوراً اہل بہشت ان کے اس سوال کو یہ کہہ کر رد کر دیں گے کہ: یہ چیزیں اللہ نے کافروں پر حرام کر دی ہیں (قالوا ان اللہ حرمہما علی الکفرین)۔

### چند اہم نکات

- ۱۔ قرآن نے یہاں پر لفظ "نادی" استعمال کیا ہے جو دُور سے پکارنے کے لیے استعمال کیا جاتا ہے۔ اس لیے پتہ چلتا ہے کہ اہل جنت اور اہل دوزخ کے درمیان کافی فاصلہ ہوگا۔ ساتھ ہی یہ بات بھی بعید نہیں کہ یہ فاصلہ لاکھوں میل دُوری کا ہو لیکن بقدرت الہی دونوں گروہ ایک دوسرے کی بات سن سکیں گے بلکہ بعض اوقات ایک دوسرے کو اتنے فاصلہ کے باوجود دیکھ بھی سکیں گے۔ اگرچہ یہ بات گذشتہ زمانے میں بعض لوگوں کے لیے قابل قبول نہیں ہو سکتی تھیں لیکن اب تو وہ زمانہ آگیا ہے جس میں دُور کی صدا سننا یا دُور سے کسی کو دیکھنا ممکن ہو گیا ہے لہذا اس زمانہ میں اس بات پر کوئی تعجب نہیں ہونا چاہیے۔
- ۲۔ اہل دوزخ کی سب سے پہلی تمنا یہ بیان کی گئی ہے کہ انہوں نے پانی طلب کیا۔ یہ ایک فطری امر ہے کہ جو شخص بھی آگ میں جلتا ہے اسے سب سے پہلے پانی کی طلب ہوتی ہے تاکہ اپنی سوزش کو تسکین پہنچا سکے۔
- ۳۔ مبارزقکم اللہ (جو کچھ اللہ نے تم کو روزی دی ہے اس میں سے) یہ جملہ ایک سرسبتہ جملہ ہے۔ جس سے معلوم ہوتا ہے کہ دوزخیوں کو یہ تک پتہ نہ چلے گا کہ اہل جنت کو کیا کیا نعمتیں ملی ہیں اور ان کی ماہیت کیا ہے۔ یہ مطلب بعض احادیث کے بالکل مطابق ہے جن میں وارد ہوا ہے کہ جنت میں ایسی نعمتیں ہوں گی جن کو نہ کسی آنکھ نے دیکھا ہوگا اور نہ کسی کان نے سنا ہوگا، بلکہ کسی کے ذہن میں بھی ایسی نعمتیں نہ آئی ہوں گی۔
- ضمنی طور سے ایک مطلب اور بھی لفظ "او" میں مضمر ہے اور وہ یہ ہے کہ جنت کی دیگر نعمتیں خاص طور پر جنت کے میوے پانی کا بدل ہو سکتے ہیں اور ان سے انسان کی بھڑکتی ہوئی پیاس بھی بجھ سکتی ہے۔
- ۴۔ ان اللہ حرمہما علی الکافرین (خدا نے انہیں کافروں کے لیے حرام قرار دیا ہے) یہ جملہ اس امر



کی طرف اشارہ ہے کہ اہل بہشت کو یہ چیزیں دینے میں تو کوئی عذر نہ ہوگا کیونکہ ان کے دینے سے نہ تو کوئی کمی واقع ہوگی اور نہ ہی ان کے دلوں میں کسی کی طرف سے کینہ ہوگا یہاں تک کہ اپنے دشمنوں سے بھی وہ کوئی بغض و حسد نہ رکھتے ہوں گے لیکن دوزخیوں کی وضعیت کچھ ایسی ہے کہ وہ ان نعمات الہی سے بہرہ ور نہیں ہو سکتے یہ تحریم فی الحقیقت ایک طرح کی تحریم تکوینی ہے جیسے بہت سے بیمار لذیذ اور رنگارنگ کھانوں سے محروم ہو جاتے ہیں۔

اس کے بعد کی آیت ان کی محرومی کا سبب بیان کر رہی ہے اور اہل دوزخ کے صفات کو بیان کرنے کے ساتھ ہی اس امر کی وضاحت کر رہی ہے کہ ان لوگوں نے یہ اپنا انجام بد خود اپنے ہاتھوں فراہم کیا ہے پہلے فرمایا گیا ہے: یہ وہ لوگ ہیں جنہوں نے اپنے دین و مذہب کو کھیل تماشا بنا رکھا تھا (الذین اتخذوا دینہم لہوا و لعبا)۔

اور دنیا کی زندگی نے انہیں دھوکا دیا (و غرتہم الحیاة الدنیا)۔

یہ امور اس بات کا سبب بنے کہ وہ اپنی خواہشات کی دلدل میں اتر جائیں اور تمام چیزوں کو یہاں تک کہ روزِ معاد کو بھی بھلا بیٹھیں اور انبیاء کے فرامین اور اللہ کی آیتوں کا انکار کر دیں لہذا اس کے بعد مزید فرمایا گیا ہے: آج ہم بھی انہیں بھلا دیں گے جس طرح انہوں نے آج کے دن کو بھلا دیا تھا اور جس طرح انہوں نے ہماری آیتوں کا انکار کر دیا تھا (فالیوم نساہم کما نسوا لقاء یومہم ہذا وما کانوا بآیاتنا یجحدون)۔

یہ بات بدیہی ہے کہ یہاں پر "نسیان اور فراموشی" کی نسبت جو اللہ کی طرف دی گئی ہے اس سے اس کے حقیقی معنی مراد نہیں ہیں بلکہ اس سے مراد یہ ہے کہ خدا ان کے ساتھ ایسا معاملہ کرے گا جیسا معاملہ کوئی فراموش کر دینے والا کرتا ہے۔ یہ ایسا ہی ہے جیسے کوئی نہ بھولنے والا شخص اپنے بھول جانے والے دوست سے یہ کہتا ہے کہ اب جبکہ تم نے مجھے بھلا دیا ہے تو میں بھی تمہیں بھلا دوں گا۔ مطلب یہ ہے کہ تمہارے ساتھ وہ طرزِ عمل اختیار کروں گا جو بھول جانے والا کرتا ہے۔

ضمنی طور سے یہ بھی معلوم ہوا کہ گمراہی اور بھٹکنے کا پہلا مرحلہ یہ ہوتا ہے کہ انسان اپنی قسمت بنانے والے مسائل کو کوئی اہمیت نہ دے اور انہیں کھیل تماشا سمجھ کر ٹال دے۔ یہ حرکت اس بات کا سبب بنتی ہے کہ آخر کار اس سے کفر مطلق سرزد ہوتا ہے اور وہ تمام حقائق کا انکار کر بیٹھتا ہے۔

❖ ❖ ❖



۵۲) وَلَقَدْ جِئْتُم بِكِتَابٍ فَصَّلْنَاهُ عَلَىٰ عِلْمٍ هُدًى وَرَحْمَةً لِّقَوْمٍ يُؤْمِنُونَ ۝

۵۳) هَلْ يَنْظُرُونَ إِلَّا تَأْوِيلَهُ ۚ يَوْمَ يَأْتِي تَأْوِيلَهُ يَقُولُ الَّذِينَ نَسُوهُ مِنْ قَبْلُ قَدْ جَاءَتْ رُسُلُ رَبِّنَا بِالْحَقِّ، فَهَلْ لَنَا مِنْ شُفَعَاءَ فَيَشْفَعُوا لَنَا أَوْ نُرَدُّ فَنَعْمَلْ غَيْرَ الَّذِي كُنَّا نَعْمَلُ ۚ قَدْ خَسِرُوا أَنفُسَهُمْ وَضَلَّ عَنْهُمْ مَا كَانُوا يَفْتَرُونَ ۝

## ترجمہ

۵۲) ہم ان کے لیے ایک ایسی کتاب لائے جس کی ہم نے علم کے ساتھ شرح کی (ایک ایسی کتاب) جو ان لوگوں کے لیے سرمایہ ہدایت و رحمت ہے جو ایمان لاتے ہیں۔

۵۳) کیا انہیں اس بات کا انتظار ہے کہ وہ آخر میں اللہ کی تہدیدوں کو دیکھیں گے جب یہ امر ظاہر ہوگا تو اس وقت (عبرت حاصل کرنے کا وقت گزر چکا ہوگا) وہ لوگ جو اس سے قبل اسے بھول چکے ہوں گے کہیں گے کہ ہمارے رب کے فرستادہ رسول برحق آئے تھے، آیا آج کے روز ہمارے لیے کچھ ایسے شفاعت کرنے والے ہیں جو ہماری شفاعت کریں؟ یا (اس بات کا امکان ہے کہ) ہم دوبارہ پلٹا دیئے جائیں؟ اور وہ اعمال بجا

۵۴) یہاں پر تاویل کے معنی مترجم نے "تہدید" سے کیے ہیں، حالانکہ "تاویل" کے معنی "معنائے عام" کے ہیں یہ لفظ "تنزیل" کے مقابلہ میں ہے جس کے معنی معنائے خاص کے ہیں، اسی سے حضرت رسول اللہ صلی اللہ علیہ وآلہ وسلم کی حدیث ہے کہ اسے علی! تم قرآن کی تاویل پر جنگ کر دے گے جس طرح نبی نے اس کی تنزیل پر جنگ کی ہے، یہاں پر مراد یہ ہے کہ ایک روز ایسا آئے گا جب قرآن کا مفہوم عام ظاہر ہوگا تفسیر تھی میں ہے کہ ایسا حضرت جنت کے ظہور کے وقت اور قیامت کے روز ہوگا۔ (مترجم)

لائیں جو ہم بجانہ لاتے تھے (لیکن) انہوں نے اپنے وجود کا سرمایہ اپنے ہاتھ سے کھو دیا ہے اور جو جھوٹے معبود انہوں نے بنائے تھے وہ سب گم ہو گئے ہیں (اب نہ تو ان کیلئے پلٹنے کی کوئی راہ ہے، اور نہ کوئی ان کی شفاعت کرنے والا موجود ہے)۔

## تفسیر

پہلی آیت میں اس بات کی طرف اشارہ ہے کہ کفار کی محردیت اور ان کا انجام بد، خود انہی کی کوتاہیوں اور ان کی غلطیوں کا نتیجہ ہے۔ ورنہ خداوند کریم کی جانب سے ان کی ہدایت میں کوئی کسر نہیں اٹھا رکھی گئی تھی۔ اس بنا پر خدا فرماتا ہے: ہم نے ان کی ہدایت کے لیے کوئی کسر نہیں اٹھا رکھی، ان کے لیے ایک ایسی کتاب بھیجی جس کے تمام اسرار و رموز کی پوری آگاہی کے ساتھ تشریح کر دی (ولقد جنناہم بکتاب فصلناہ علمیٰ علمو)۔

ایسی کتاب جو سرمایہ ہدایت اور موجب رحمت ہے ایمان لانے والوں کے لیے "اگرچہ ہٹ دھرم اور ضدی انسان اس سے بے بہرہ رہ گئے (ہدی ورحمة لقوم یؤمنون)۔

اس کے بعد کی آیت میں تباہ کاروں اور بے راہ روؤں کے ہدایت الٰہی کے بارے میں غلط طرز تفکر کی طرف اشارہ کیا گیا ہے۔ ارشاد ہوتا ہے: گویا ان لوگوں کو اس بات کا انتظار ہے کہ خدا کے دعووں اور تہدیدوں کو اپنی آنکھوں سے دیکھ لیں (جنٹیوں کو جنت میں اور دوزخیوں کو دوزخ میں اپنی آنکھ سے دیکھ لیں) تاکہ اس وقت ایمان قبول کریں (ہل یبظرون الا تاویلہ)۔

لیکن یہ کیسا غلط انتظار اور کیسی بے جا توقع ہے کیونکہ جب وہ وقت آپہنچے گا کہ وہ اپنی آنکھوں سے ان الٰہی دعوؤں کے نتیجوں کو دیکھیں گے تو فرصت کا موقع ہاتھ سے نکل چکا ہوگا اور پلٹنے کا راستہ بند ہو چکا ہوگا۔ یہ وہ وقت ہوگا کہ وہ لوگ جنہوں نے کتاب خدا اور آسمانی قوانین کو دنیا میں پس پشت ڈال دیا تھا اعتراف کریں گے کہ خدا کے تمام فرستادہ بندے (رسول) حق کے ساتھ مبعوث ہوئے تھے اور ان کی تمام باتیں بھی برحق تھیں (یوم یأتی تاویلہ یقول الذین فسوہ من قبل قد جاءت رسل ربنا بالحق)۔

لیکن اس وقت وہ خوف اور اضطراب کے دریا میں ڈوب جائیں گے اور اپنی نجات کی فکر میں پڑ جائیں گے اور کہیں گے: آیا کچھ شفاعت کرنے والے ہیں جو ہماری شفاعت کریں (فہل لنا من شفعاء فیشفعوا لنا)۔



یا اگر ہماری قسمت میں شفع (بخشوانے والے) نہیں، اور اصولی طور سے ہم قابل شفاعت نہیں ہیں تو کیا یہ ممکن ہے کہ ہم دنیا میں دوبارہ پلٹا دیئے جائیں اور جو اعمال ہم بجالانے میں ان سے مختلف دوسرے اعمال بجالائیں اور حق و حقیقت کے سامنے سر تسلیم خم کر لیں (اور نرد فنعمل غیر الذی کنا نعمل)۔

لیکن افسوس کہ یہ بیداری بہت دیر میں اور بعد از وقت ہوگی۔ نہ تو اس وقت کوئی لوٹ آنے کی راہ ہو گی اور نہ کوئی شفاعت کرنے والا ہوگا کیونکہ انہوں نے اپنی ہستی کا سرمایہ اپنے ہاتھ سے کھو دیا ہوگا اور وہ گھانا اٹھانے والوں میں سے ہوں گے، ایسا گھانا جو ان کے وجود کو ہر طرف سے گھیر لے گا (قد خسرنا انفسہم) اس وقت انہیں پتہ چلے گا کہ بُت اور ان کے خود ساختہ معبود اس عالم میں ان کے کچھ کام نہ آئیں گے اور درحقیقت سب کے سب ان کی نظروں سے گم ہو جائیں گے (ووصل عنہم ما كانوا یفترون)۔

گویا آخر آیت کے دو جملے ان کی درخواست کا جواب ہے یعنی اگر وہ شفاعت چاہتے ہیں تو انہی بتوں کے دامن کو تھامیں جن کے آگے دنیا میں سجدہ کرتے تھے۔

یہ اس صورت میں دنیا میں پلٹ سکتے تھے کہ ان کے پاس سرمایہ وجود ہو لیکن اسے تو انہوں نے دنیا میں تلف کر دیا۔

اس آیت سے پہلے یہ معلوم ہوتا ہے کہ انسان اپنے اعمال میں آزاد و خود مختار ہے، ورنہ دوبارہ دنیا میں جانے کی تمنا نہ کرتا تاکہ اپنے اعمال بد کی تلافی اور تدارک کرے۔

دوسری یہ بات معلوم ہوتی کہ جہاں آخرت جائے عمل اور فضیلت حاصل کرنے کا مقام نہیں ہے۔

۵۲) إِنَّ رَبَّكُمْ اللَّهُ الَّذِي خَلَقَ السَّمَوَاتِ وَالْأَرْضَ فِي سِتَّةِ  
أَيَّامٍ ثُمَّ اسْتَوَىٰ عَلَى الْعَرْشِ يُغْشِي اللَّيْلَ النَّهَارَ يَطْلُبُهُ  
حَيْثُ شَاءَ وَالشَّمْسُ وَالْقَمَرُ وَالنُّجُومُ مُسَخَّرَاتٌ بِأَمْرِهِ ۗ أَلَا لَهُ  
الْخَلْقُ وَالْأَمْرُ ۗ تَبَارَكَ اللَّهُ رَبُّ الْعَالَمِينَ ۝

ترجمہ

۵۳) تمہارا پروردگار وہ خدا ہے جس نے آسمانوں اور زمین کو چھ روز (چھ دوروں) میں پیدا کیا، اس کے بعد وہ جہاں کے انتظام کی طرف متوجہ ہوا، وہ رات کے تاریک

پردہ) سے دن کو ڈھانپ لیتا ہے اور رات دن کے پیچھے پیچھے رواں دواں ہے اور اس نے سورج، چاند اور ستاروں کو پیدا کیا اس حال میں کہ یہ سب اس کے تابع فرمان ہیں۔ آگاہ ہو جاؤ کہ (جہان کا) پیدا کرنا اور اس کا انتظام کرنا اللہ کے لیے اور اسی کے حکم سے ہے۔ برکت والا (اور لازوال) ہے وہ خدا جو سارے جہانوں کا پروردگار ہے۔

## تفسیر

ہم نے پچھلی آیتوں میں پڑھا کہ قیامت کے روز مشرکوں کو پتہ چلے گا کہ انہوں نے اپنے معبود کے انتخاب میں سخت دھوکا کھایا تھا۔ اب اس آیت میں حقیقی معبود اور اس کی خاص صفات سے متعلق بحث ہے تاکہ وہ لوگ جو حق کے متلاشی ہیں قبل اس کے کہ قیامت کا دن آپہنچے اسی دنیا میں اچھی طرح سے پہچان لیں۔ ابتدا میں فرمایا گیا ہے: تمہارا پروردگار وہ معبود ہے جس نے آسمانوں اور زمینوں کو چھ روز میں پیدا کیا۔ مطلب یہ ہے کہ معبود "سوائے" پیدا کرنے والے کے اور کوئی نہیں ہو سکتا (ان ربکم اللہ الذی خلق السموات والارض ف ستة ایام)۔

## کیا جہان چھ روز میں پیدا ہوا ہے؟

یہ بحث کہ جہان کو اللہ نے چھ روز میں خلق کیا، قرآن کریم میں سات جگہ پر آئی ہے، لیکن ان میں سے تین مقامات پر "آسمانوں اور زمین" کے علاوہ "ما بینما" بھی ہے (جس کے معنی یہ ہیں "اور جو کچھ بھی ان دونوں کے درمیان ہے" یہ اضافہ فی الحقیقت مزید توضیح کے لیے ہے ورنہ فی الحقیقت زمین اور آسمان کے درمیان جو کچھ بھی ہے وہ اگر اوپر کی جہت میں ہے تو لفظ "آسمان" میں داخل ہے، اور اگر نیچے کی جہت میں ہے تو "زمین" کے مفہوم میں داخل ہے۔

یہاں پر سب سے پہلے جو سوال ذہن انسانی میں آسکتا ہے وہ یہ ہے کہ زمین و آسمان کی خلقت سے پہلے دن اور رات کا تو کوئی وجود نہ تھا لہذا چھ روز کیسے بنے؟ کیونکہ دن رات تو اپنے محور پر زمین کی گردش کی وجہ سے پیدا ہوتے ہیں۔

علاوہ بریں تمام کائنات میں چھ روز میں یعنی ایک ہفتہ سے بھی کم عرصے میں پیدا ہونا بھی قرین قیاس نہیں معلوم ہوتا کیونکہ آج کا علم یہ کہتا ہے کہ: لاکھوں سال گزرے جب جا کے زمین و آسمان نے یہ موجودہ

۱۔ ایک تو یہی آیت، اس کے علاوہ سورہ یونس، ۳، ہود، ۷، فرقان، ۵۹، سجدہ ۲، ق ۳۸ اور صدید ۲ میں اس بات کا تذکرہ ہے۔

### شکل اختیار کی۔

ان دونوں سوالوں کا جواب اس وقت ظاہر ہوگا جب لفظ - یوم - اور اس کے ہم معنی الفاظ جو دوسری زبانوں میں رائج ہیں، پر توجہ کی جائے۔ کیونکہ بسا اوقات - یوم - ایک دوران اور زمانے کے معنی میں استعمال ہوتا ہے، چاہے یہ دوران ایک سال کا ہو، ایک طین سال کا، یا کئی کروڑ سال کا۔ اس امر کے کئی شواہد ہیں کہ یوم دوران کے معنی میں بھی استعمال ہوا ہے ملاحظہ ہوں :

۱۔ قرآن میں لفظ - یوم - بار بار استعمال ہوا ہے۔ اس میں سے بہت سے مقامات پر عام شب و روز کے معنی میں نہیں آیا مثلاً عالم محشر کو - یوم القیامت - سے تعبیر کیا گیا ہے حالانکہ روز قیامت ایک طولانی مدت ہوگی جو بنی قرآنی پچاس ہزار سال کے برابر ہوگی (سورۃ معارج آیت ۴)۔

۲۔ کتب لغت میں بھی اس کی تائید ملتی ہے کہ - یوم - کبھی تو آفتاب کے طلوع اور غروب کی درمیانی مدت کو کہتے ہیں اور کبھی زمانے کے ایک حصے کو کہتے ہیں۔ اس کی مقدار جتنی بھی ہوگی۔

۳۔ روایات اور ہادیان دین کے ارشادات میں بھی لفظ - یوم - دوران کے معنی میں بہت آیا ہے، جیسا کہ حضرت امیر المؤمنین علیہ السلام نبی البلاغہ میں ارشاد فرماتے ہیں :

”الدھر یوم مان یوم لك ویوم علیک“

تیری دنیا کے دو روز ہیں ایک روز وہ جو تیرے لیے فائدہ بخش ہے، دوسرا روز وہ جو تیرے لیے زیان بخش ہے۔

تفسیر برہان میں بھی اسی آیت کے ذیل میں تفسیر علی بن ابراہیم قمی سے نقل کیا گیا ہے کہ امام نے فرمایا:

”ف ستة ایام یعنی فی ستة اوقات“

چھ روز یعنی چھ دوران۔

۴۔ روزمرہ کی گفتگو اور شعرا کے اشعار میں بھی لفظ - یوم - دوران کے معنی میں بولا جاتا ہے مثلاً ہم کہتے ہیں کہ ایک روز وہ تھا جب کرۃ زمین آگ کا ایک گولہ تھا پھر ایک روز وہ آیا جب وہ ٹھنڈا ہو گیا اور اس میں زندگی کے آثار پیدا ہوئے، جبکہ زمین کی شعلہ در حالت کئی کروڑ سالوں تک باقی رہی۔

یا یہ کہ ہم کہتے ہیں کہ ایک روز بنی امیہ نے خلافت اسلام کو غصب کیا دوسرے روز بنی عباس نے بھی یہی عمل کیا، حالانکہ ان دونوں کا دوران حکومت بیسیوں یا سینکڑوں سال کا تھا۔

یہاں پر کلیم کا شانی کے دو پُر لطف اور پُر معنی شعر بھی ملاحظہ ہوں :

بدنامی حیات دور روزی نبود بیش آن ہم کلیم با تو بگویم چسان گذشت

۱۔ راجب نے اپنی کتاب مفردات میں کہا ہے کہ لفظ - یوم - کا اطلاق کبھی تو طلوع آفتاب سے غروب کی درمیانی مدت پر ہوتا ہے اور کبھی زمانے کی ایک مدت پر یہ لفظ بولا جاتا ہے، وہ مدت جتنی بھی ہو۔



یک روز صرف بسن دل شد بہ این آن روز گر بہ کندن دل زین آن گذشت  
یعنی زندگی کی بدنامی صرف دو روز کے لیے تھی، وہ بھی اسے کلیم تجھ سے کیا بیان ہو کہ کس طرح گذرے  
ایک دن تو دنیا کی لذتوں کے ساتھ دل باندھنے میں گزر گیا اور دوسرا دن دنیا کی لذتوں سے دل توڑنے  
میں کٹ گیا۔

اس تمام بحث کا یہ نتیجہ نکلا کہ خداوند عالم نے زمین و آسمان کو چھ ادوار میں پیدا کیا۔ ہو سکتا ہے کہ  
ان ادوار میں سے ہر دور کئی طین سال کا ہو اور اس طرح سے ہونا آج کے علم سے کسی طرح نہیں ٹکراتا۔  
یہ چھ ادوار ہو سکتا ہے کہ اس طرح پر ہوں :

- ۱- وہ روز جس میں سارا جہان گیس کے ایک مجموعہ کی شکل میں تھا، جو سرعت کے ساتھ گھومنے کے سبب  
سرگردان ہو گیا اور اس سے یہ الگ الگ کڑے وجود میں آئے۔
  - ۲- یہ کڑے تدریجی طور پر پگھلے ہوئے اور نورانی یا ٹھنڈے اور قابل سکونت کڑوں کی شکل میں بن گئے۔
  - ۳- پھر ایک دن نظام شمسی بنا، اور زمین سورج سے الگ ہو گئی۔
  - ۴- پھر ایک دن زمین ٹھنڈی ہو کر قابل سکونت بنی اور اس لائق ہوئی کہ اس میں جاندار رہ سکیں۔
  - ۵- پھر ایک دن سبزہ اور درخت اس میں نمودار ہوئے۔
  - ۶- پھر ایک دن وہ آیا کہ حیوان اور حضرت انسان بھی اس میں نمودار ہوئے۔
- یہاں پر جو کچھ اس جہان کے چھ ادوار کے متعلق بیان کیا گیا ہے وہ سورہ فصلت کی آیات ۸ تا ۱۱ سے  
قابل تطبیق ہے جس کی مفصل شرح انشا۔ اللہ انہی آیات کے ذیل میں پیش کی جائے گی۔

### اللہ نے دنیا کو ایک لمحہ میں کیوں پیدا نہ کیا؟

یہاں پر ایک سوال اور پیدا ہوتا ہے، وہ یہ کہ خداوند کریم اپنی بے انتہا قدرت کی وجہ سے سارے  
آسمانوں اور زمینوں کو ایک لمحہ میں پیدا کر سکتا تھا، اس کی کیا وجہ ہے کہ اس نے اس جہان کو ایک طولانی  
مدت میں پیدا کیا؟

اس سوال کا جواب صرف ایک نکتہ کے سمجھنے سے مل جاتا ہے اور وہ یہ کہ خلقت جہاں اگر ایک لمحہ  
میں ہو جاتی تو پروردگار کی عظمت، قدرت اور علم کی کمتر حکایت کرتی لیکن اگر یہ خلقت مختلف مرحلوں میں، مختلف  
شکلوں میں بچے نئے حساب شدہ پروگرام کے ماتحت عمل میں آتی ہے تو اس طرح پر خالق اکبر کے وجود کی واضح تر  
دلیل بنتی ہے۔ مثال کے طور پر یوں سمجھیے کہ اگر انسان کا نطفہ ایک سیکنڈ میں ایک مکمل بچہ بن جاتا، تو وہ اس  
قدر اس خلقت کی عظمت کا مظہر نہ بنتا لیکن جس وقت اس کی خلقت نو مہینوں میں ہوئی ہر دن اس نے ایک  
ایک مرحلہ طے کیا، اور ہر مہینہ ایک نئی شکل اختیار کی تو اس طرح سے ان مراحل کی تعداد کے مطابق پیدا کرنے



والے کی عظمت و قدرت کی تازہ بہ تازہ اور نو بہ نو نشانیاں ملتی چلی گئیں۔

اس کے بعد قرآن کہتا ہے کہ خدا تعالیٰ نے آسمانوں اور زمین کو پیدا کرنے کے بعد ان کی رہبری اپنے دست قدرت میں سنبھالی، یعنی یہ کہ نہ صرف سارے جہانوں کی خلقت اس نے کی بلکہ ان کا نظام اور ان کی رہبری بھی اللہ ہی کے ہاتھ میں ہے (سورہ استویٰ علی العرش)۔  
یہ فی الحقیقت ان لوگوں کا جواب ہے جو اللہ کو صرف خلقت کائنات کی علت جانتے ہیں اور اس کی بقا کی علت نہیں جانتے۔

## عرش کیا ہے؟

لغت میں عرش ہر اس چیز کو کہتے ہیں جس میں چھت لگی ہوئی ہو اور بعض اوقات خود چھت کو بھی عرش کہتے ہیں۔ جیسا کہ قرآن میں آیا ہے :  
”أَوَكَلِّذِي مَرْعَىٰ قَرْيَةٍ وَهِيَ خَاوِيَةٌ عَلَىٰ عُرُوشِهَا“  
یا اس شخص کی طرح جو ایک آبادی کے پاس سے گزرا جبکہ وہ آبادی برباد پڑی تھی  
اپنی چھتوں کے بل۔ (بقرہ ۲۵۹)۔  
کبھی یہ لفظ اونچے تخت پر بھی بولا جاتا ہے جیسے بادشاہوں کے تخت، جس طرح ہم حضرت سلیمان کے قصہ میں پڑھتے ہیں :

”أَتَيْكُمْ يَا بَنِي إِسْرَائِيلَ بِعَرْشِهَا“

تم میں سے کون اس (بلقیس) کا تخت یہاں لا سکتا ہے (النمل ۳۸)۔

نیز ان پاڑوں کو بھی عرش کہتے ہیں جو درختوں کی بیلوں کو اوپر چڑھانے کے لیے باندھی جاتی ہیں، قرآن کریم میں عرش کا یہ استعمال بھی موجود ہے جیسا کہ ارشاد ہوتا ہے :

”وَهُوَ الَّذِي أَنشَأَ جَنَّاتٍ مَّعْرُوشَاتٍ وَغَيْرِ مَعْرُوشَاتٍ“

وہ خدا وہ ہے جس نے پاڑوں پر چڑھنے والے اور نہ چڑھنے والے درختوں کے باغ

پیدا کیے (انعام ۱۳۱)۔

لیکن جس وقت یہ لفظ خداوند کریم کی نسبت بولا جاتے اور یہ کہا جائے کہ عرش خدا تو اس سے اس جہان ہستی کا سارا مجموعہ مراد ہے جو فی الحقیقت تخت حکومت الہی ہے۔

اگر یہ جملہ ”استوی علی العرش“ بولا جائے تو یہ اس امر کے لیے کنایہ ہے کہ ”ایک حکمران اور زماندار اپنی سلطنت کے امور پر مسلط و غالب ہو گیا۔ اس کے برعکس یہ جملہ ”ثل عرشہ“ (اس کا تخت برباد ہو گیا)



اس وقت بولا جاتا ہے جب کسی بادشاہ کی حکومت الٹ جائے، فارسی میں بھی یہ تعبیر کنائی بہت استعمال ہوتی ہے مثلاً ہم کہتے ہیں کہ فلاں ملک میں لوگوں نے بغاوت کر دی اور انہوں نے وہاں کے حکمران کو تخت سے نیچے اتار لیا، حالانکہ ممکن ہے کہ وہاں کسی تخت کا سرے سے وجود نہ ہو، یا یہ محاورہ کہ کچھ لوگ فلاں شخص کی حمایت میں کھڑے ہو گئے اور انہوں نے اس کو تخت پر بٹھا دیا، یہ سب محاورے قدرت و حکومت پانے یا اس کے جانے کے لیے استعمال کیے جاتے ہیں۔

بنا بریں زیر بحث آیت میں "استوی علی العرش" کا جملہ اس بات کا کنایہ ہے کہ پروردگار عالم آسمانوں اور زمین کی خلقت کے بعد ان پر ہر حیثیت سے مسلط و غالب ہوا اور اس نے ان کا نظم و نسق اپنے دست قدرت میں سنبھالا۔

یہیں سے یہ واضح ہوتا ہے کہ: جن لوگوں نے مذکورہ بالا آیت کو "تجسم خدا" کی دلیل بنایا ہے، ایسا معلوم ہوتا ہے کہ انہوں نے اس کنائی معنی کی طرف توجہ نہیں کی جو ہم نے یہاں پر بیان کیے ہیں۔ "عرش" کے ایک معنی اور بھی ہیں۔ یہ معنی اس جگہ لیے جاتے ہیں جہاں یہ لفظ "کرسی" کے مقابلے میں بولا جائے۔ اس طرح کے مواقع پر لفظ "کرسی" (جس کے معنی غالباً اس چھوٹے تخت کے ہیں جس کے چھوٹے پائے ہوتے ہیں) سے ممکن ہے "مادی دنیا" مراد ہو اور "عرش" سے مراد وہ جہان مراد ہو جو "ماورائے مادہ" ہے جیسے عالم ارواح اور ملائکہ، جیسا کہ آیت "وسع کرسیہ السموات والارض" کی تفسیر میں سورہ بقرہ میں ہم تفصیل سے بیان کر آئے ہیں۔

اس کے بعد فرماتا ہے کہ (وہ خدا) وہ ہے جو رات کو مثل ایک پردہ اور پوشش کے دن کے اوپر ڈال دیتا ہے اور دن کی روشنی کو رات کے تاریک پردوں سے ڈھانپ دیتا ہے (یعنی الیل النہار)۔ یہاں پر قابل توجہ یہ بات ہے کہ تعبیر مذکورہ بالا صرف رات کے لیے استعمال ہوتی ہے۔ یہ نہیں فرمایا کہ "دن کے ذریعے رات کو ڈھانپ لیتا ہے" کیونکہ پوشش صرف تاریکی کے ساتھ مناسبت رکھتی ہے نہ کہ روشنی کے ساتھ۔

اس کے بعد مزید ارشاد ہوتا ہے: "رات تیزی کے ساتھ دن کے پیچھے پیچھے رواں دواں ہے" جیسے ایک قرضخواہ اپنے قرضدار کے پیچھے بھاگتا ہے (یطلبہ حیثاً)۔

کرۃ زمین میں دن اور رات کی جو کیفیت ہے یہ تعبیر اس کے عین مناسب ہے۔ کیونکہ اگر کوئی شخص کرۃ زمین سے باہر جا کر یہ دیکھے کہ کس طرح زمین اپنے محور پر بڑی تیزی سے محو گردش ہے (تقریباً ۳۰ کلومیٹر فی منٹ کی رفتار سے) اور آفتاب کی جہت مخالف میں ایک مخروطی شکل سایہ ایک پراسرار دیو پیکر ہونے

لے اُردو میں بھی اس طرح کے جملے استعمال ہوتے ہیں۔ (مترجم)

کی طرح روشنی کے پیچھے پیچھے گھوم رہا ہے تو اسے (یطلبہ حبثاً) کی تعبیر کا صحیح لطف حاصل ہوگا اور یہ سمجھ میں آئے گا کہ دن کے متعلق یہ کیوں نہ کہا کیونکہ سورج کا نور تو نصف کرۃ زمین پر پھیلا ہوا ہے اور اس کی کوئی شکل نہیں بنتی۔

اس کے بعد مزید فرمایا ہے : وہ ہے جس نے سورج، چاند اور ستاروں کو پیدا کیا، اس حال میں کہ سب اس کے فرمانبردار ہیں (والشمس والقمر والنجوم مسخرات بأمرہ)۔  
شمس و قمر اور ستاروں کی تغیر کے بارے میں متعلقہ آیات کے ذیل میں انشاء اللہ ہم آئندہ گفتگو کریں گے۔  
جہاں ہستی اور نظام شب و روز کی پیدائش اور چاند، سورج اور ستاروں کی خلقت کے ذکر کے بعد مزید تاکید کے لیے فرمایا گیا ہے : آگاہ ہو جاؤ کہ پیدا کرنا اور جہاں ہستی کا انتظام کرنا صرف اس کے ہاتھ میں ہے (الاله الخلق والامر)۔

## ”خلق“ و ”امر“ سے کیا مراد ہے؟

”خلق“ و ”امر“ سے کیا مراد ہے؟ اس بارے میں مفسرین کے درمیان کافی بحث ہوئی ہے لیکن اس آیت میں جو قرآن میں نیز دیگر آیات کے قرآن پر اگر نظر کی جائے تو ایسا معلوم ہوتا ہے کہ ”خلق“ سے مراد آفرینش اول ہے، اور ”امر“ سے مراد وہ قوانین و نظام ہے جو عالم ہستی پر حکومت کرتا ہے اور جس کی وجہ سے سارا نظام جہاں چل رہا ہے۔

یہ تعبیر درحقیقت ان لوگوں کا جواب ہے جو یہ خیال کرتے ہیں کہ خدا نے اس جہاں کو پیدا کرنے کے بعد اپنے حال پر چھوڑ دیا اور خود کنارے بیٹھ گیا اور اب وہ کچھ نہیں کر رہا ہے۔ دوسرے لفظوں میں وہ یہ کنا چاہتے ہیں کہ عالم ہستی اپنی ایجاد میں تو خدا کا محتاج ہے لیکن اپنی بقا میں اسے خدا کی کوئی ضرورت نہیں ہے۔

یہ آیت کہتی ہے : جس طرح کائنات اپنی آفرینش میں اس کی محتاج ہے اسی طرح تدبیر دوام حیات اولیٰ اس کے چلانے میں بھی اسی کی ذات سے وابستہ ہے، اگر ایک لمحہ کے لیے لطف خدا اس کا ساتھ چھوڑ دے تو پورا نظام عالم تباہ و برباد ہو جائے۔

بعض فلاسفہ کا یہ خیال ہے کہ عالم ”خلق“ سے عالم ”مادہ“ اور عالم ”امر“ سے عالم ”ارواح“ مقصود ہے، کیونکہ عالم خلق تدریجی پہلو رکھتا ہے اور یہ جہاں مادہ کی خصوصیت ہے اور عالم امر فوری و دفعۃً پہلو رکھتا ہے اور یہ مادہ کی خصوصیت ہے جیسا کہ قرآن میں ہے :

”إِنَّمَا أَمْرُهُ إِذَا أَرَادَ شَيْئًا أَنْ يَقُولَ لَهُ كُنْ فَيَكُونُ“

جب خدا کسی چیز کا ارادہ کرتا ہے تو اس کو حکم دیتا ہے کہ تو ہو جا! تب وہ ہو جاتی ہے (بنیٰ ۸۲)

لیکن اگر لفظ "امر" کے قرآن میں موارد استعمال پر نظر کی جائے یہاں تک کہ اگر جملہ "والشمس والقمر والنجوم مسخرات بامرہ" پر نظر کی جائے جو زیر بحث آیت میں ہے، تو اس سے معلوم ہوتا ہے کہ "امر" کے معنی ہر طرح کے فرمان الہی کے ہیں، چاہے وہ مادی دنیا سے متعلق ہو یا مادرائے مادہ سے (غور کریں)۔ آیت کے آخر میں ارشاد فرمایا گیا ہے، برکت والا ہے وہ خدا جو سارے جہانوں کا پالنے والا ہے (تبارک الله رب العالمین)۔

درحقیقت یہ جملہ ارض و سما، ماہ و خورشید اور ستاروں کی خلقت اور ان کی تدبیر کے ذکر کے بعد مقام مقدس الہی کی ایک طرح کی ستائش ہے، جو بندوں کو تعلیم دینے کی غرض سے کی گئی ہے۔ "تبارک" برکت کے مصدر سے ہے، اس کی بھی اصل "برک" (بروزن درک) ہے، جس کے معنی اونٹ کے سینہ کے ہیں اور چونکہ اونٹ جب یہ چاہتا ہے کہ کسی جگہ جم کر بیٹھے، اپنا سینہ زمین سے چسپاں کر دیتا ہے، اس بنا پر اس لفظ کے معنی میں ثابت رہنا شامل ہو گیا، پھر اس کے بعد جو نعمت بھی پائیدار اور ثابت رہنے والی ہوتی اسے برکت کہا جانے لگا۔ بعد ازاں ہر اس موجود کو جو عمر طولانی رکھتی ہو یا اس کے آثار مستمر و مسلسل ہوں "موجود مبارک" یا "پُر برکت" کہا گیا۔ اس کے علاوہ ہمیں یہ بھی ملتا ہے کہ تالاب کو بھی "برکت" کہتے ہیں یہ بھی اسی وجہ سے ہے کہ اس میں پانی دیر تک ٹھہرا رہتا ہے۔

یہاں سے معلوم ہوا کہ ایک "پُر برکت" سرمایہ وہ ہے جو جلدی زوال پذیر نہ ہو۔ اسی طرح ایک "مبارک" موجود وہ ہے جس کے فیض کے آثار ایک طولانی مدت تک برقرار رہیں۔ لہذا یہ بات بدیہی ہے کہ اس مفہوم کا بہترین مصداق خداوند عالم کی ذات بابرکت ہے۔ وہ ایک وجود مبارک ازلی و ابدی ہے جو تمام برکتوں اور نیکیوں کا سرچشمہ ہے جس کی خیر و برکت ہمیشہ جاری و ساری رہنے والی ہے۔ تبارک الله رب العالمین۔ (سورۃ انعام کی آیت ۹۲ کے ذیل میں بھی ہم اس موضوع پر گفتگو کرتے ہیں ملاحظہ ہو)۔

۵۵ اَدْعُوا رَبَّكُمْ تَضَرُّعًا وَخُفْيَةً ۗ إِنَّهُ لَا يُحِبُّ  
الْمُعْتَدِينَ ۝

۵۶ وَلَا تُفْسِدُوا فِي الْأَرْضِ بَعْدَ إِصْلَاحِهَا  
وَادْعُوهُ خَوْفًا وَطَمَعًا ۚ إِنَّ رَحْمَتَ اللَّهِ قَرِيبٌ  
مِّنَ الْمُحْسِنِينَ ۝





## ترجمہ

۵۵) اپنے پروردگار کو گڑگڑا کر اور تنہائی میں پکارو اور زیادتی سے ہاتھ اٹھا لو کیونکہ وہ زیادتی کرنے والوں کو دوست نہیں رکھتا۔

۵۶) اور زمین میں فساد نہ کرو جبکہ اس کی اصلاح ہو چکی ہے، اور خدا کو خوف و امید کی حالت میں پکارو (خوف ذمہ داریوں کا، امید اس کی رحمت کی) کیونکہ اللہ کی رحمت نیکو کاروں سے نزدیک ہے۔

## تفسیر

## قبولیتِ دعا کی شرائط

گذشتہ آیات سے اچھی طرح معلوم ہو گیا کہ عبودیت اور بندگی کا تنہا سزاوار خدا ہے۔ اسی کے ذیل میں یہاں حکم دیتا ہے کہ "دعا و مناجات" جو روح عبادت ہے صرف خدا کے سامنے ہونا چاہیے۔ اپنے پروردگار کو گڑگڑا کر اور تنہائی میں پکارو" (ادعوا ربکم تضرعاً اور خفیۃ)۔

"تضرع" اصل میں مادۃ "ضرع" (بروزن فرع) بہ معنی پستان سے لیا گیا ہے، اس بنا پر فعل "تضرع" کے معنی پستان سے دودھ دوہنے کے ہیں۔ چونکہ دودھ دوہتے وقت انگلیاں پستان کی مختلف جہتوں پر پڑتی رہتی ہیں، لہذا یہ لفظ اس کے لیے بولا جاتا ہے جو مختلف طریقوں سے کسی بڑے کے سامنے (اس کی خبر لینے کے لیے) خضوع و خشوع اور بجز و فروتنی کا اظہار کرے۔

بنابریں اگر آیت مذکورہ بالا میں ہم پڑھتے ہیں کہ خدا کو تضرع (گڑگڑا کر) پکارو، اس کا مطلب یہ ہے کہ اسے بڑے خضوع و خشوع اور تواضع کے ساتھ پکارو، کیونکہ دعا کی حقیقت یہ نہیں ہے کہ خدا کو صرف زبان سے پکارا جائے بلکہ دعا کے معنی یہ ہیں کہ دعا دل کی گہرائیوں میں اتر کر اوپر جائے، بلکہ دعا کرنیوالے کے روئیں روئیں میں دعا کا مفہوم اتر جائے اور زبان تمام اعضائے بدن کی نمائندگی میں دعا کے الفاظ کو ادا کرے۔

اس آیت میں یہ جو حکم دیا گیا ہے کہ خدا کو خفیۃ طور سے یعنی تنہائی میں پکارو اور اکیلے میں اس سے دعا کرو یہ اس لیے ہے کہ دعا کے وقت ریانا آنے پاتے اور اخلاص پیدا ہو جائے، دل و دماغ خدا کے

حضور میں پوری طرح سے متوجہ ہو جائیں۔

ایک حدیث میں ہے کہ پیغمبر اکرم صلی اللہ علیہ وآلہ وسلم کسی غزوہ میں تھے، سپاہیان اسلام ایک درہ کے پاس پہنچے تو انہوں نے "لا الہ الا اللہ" واللہ اکبر" کا نعرہ بلند کیا۔ اس وقت حضرت رسول اللہ صلی اللہ علیہ وآلہ وسلم نے فرمایا:

يا ايها الناس اربعوا علي انفسكم اما انكم لاتدعون اصم ولا غائباً  
انكم تدعون سميعاً قريباً انه معكم۔

اے لوگو! کچھ آہستہ سے خدا کو پکارو (آہستگی کے ساتھ دعا کرو) تم کسی بہرے اور غیر حاضر کو تو نہیں پکار رہے ہو تم اس ہستی کو پکار رہے ہو جو بڑا سننے والا اور تم سے قریب ہے اور وہ تمہارے ساتھ ہے۔

اس آیت میں یہ احتمال بھی پیش کیا گیا ہے کہ "تضرع" سے مراد ہے آشکارا طور پر دعا کرنا، اور "خفیۃ" سے تنہائی میں دعا کرنا مراد ہے۔ کیونکہ ہر مقام کا ایک تقاضا ہوتا ہے، کبھی کھل کر اور بلند دعا کرنا ہوتی ہے اور کبھی چھپ کر اور چپکے چپکے دعا کی جاتی ہے۔ اس آیت کے ذیل میں جو روایت علی بن ابراہیم سے نقل ہوئی ہے وہ اس مطلب کی تائید کرتی ہے۔

آخر آیت میں فرماتا ہے: خدا تجاوز کرنے والوں (حد سے گزرنے والوں) کو دوست نہیں رکھتا (انہ لا یحب المعتدین)۔

یہ جملہ اپنے دامن میں ایک وسیع معنی رکھتا ہے جو ہر قسم کے تجاوز پر محیط ہے، چاہے وہ دعائے وقت چینی پکارنے کی بات ہو، یا تظاہر اور ریاکاری کا معاملہ ہو یا ہنگام دعا غیر خدا کی طرف توجہ کرنا ہو، لفظ "معتدی" ان سب کے بارے میں ہے۔

اس کے بعد کی آیت میں ایک حکم کی طرف اشارہ ہوا ہے جو فی الحقیقت شرائط دعا میں سے ایک شرط ہے۔ فرمایا گیا ہے: روتے زمین پر فساد نہ کرو۔ جبکہ اس کی اصلاح ہو چکی ہے (ولا تفسدوا ف الارض بعد اصلاحها)۔

اس میں کوئی شک نہیں کہ دعا اس وقت خدا کے حضور میں درجہ اجابت تک پہنچتی ہے جبکہ اس میں ضروری شرائط کا لحاظ کیا جائے۔ منجملہ ان شرائط کے ایک بات یہ ہے کہ دعائیں حتی المقدور تعمیری پہلو کا لحاظ کیا جائے، لوگوں کے حقوق کا پاس ہو اور ایسی دعا کا پر تو اپنے تعمیری پہلو کے ساتھ تمام انسانی وجود کے اوپر ضوئیں ہو، بنا بریں کبھی بھی مفسد اور تباہ کار افراد کی دعا درجہ اجابت تک

نہیں پہنچ سکتی۔

اصلاح کے بعد فساد سے ممکن ہے ظلم یا کفر یا دونوں مراد ہوں۔ امام محمد باقر علیہ السلام کی ایک روایت میں ہے کہ آپ نے فرمایا:

ان الارض كانت فاسدة فاصلحها الله بنبيه

زمین فاسد تھی خدا نے پیغمبر اسلام کے ذریعے اس کی اصلاح فرمائی ہے

بعد ازاں دوبارہ مسئلہ دعا کی طرف رجوع کیا گیا ہے اور اس کی شرائط میں سے ایک اور شرط کا ذکر کیا گیا ہے، فرماتا ہے: خدا کو خوف و رجا کے ساتھ پکارو (وادعوه خوفاً وطمعاً)۔

نہ تو اپنے اعمال پر ایسا گھنڈ ہو کہ یہ گمان ہو کہ تمہاری زندگی میں کوئی تاریک گوشہ موجود نہیں ہے، ایسا خیال کرنا خود سقوط و انحطاط کا ایک بڑا سبب ہے اور نہ اس طرح سے مایوس ہو جاؤ کہ اپنے آپ کو خدا کی رحمت اور دعا کی قبولیت کا مستحق نہ جانو، یہ احساس بھی انسان کو ہر قسم کی کوشش کرنے سے روک دیتا ہے، بلکہ "خوف و رجا" کے دو پروں کے ذریعہ مقام قرب الہی کی طرف مجبور و آواز رہو، امید ہو تو اس کی رحمت کی امید ہو، اور خوف ہو تو اپنی ذمہ داریوں اور لغزشوں کا خوف ہو۔

اس کے بعد آخر آیت میں رحمت خدا کے اسباب کی طرف روشنی ڈالی گئی ہے، ارشاد ہوتا ہے:

اللہ کی رحمت نیکو کاروں سے نزدیک ہے (ان رحمة الله قريب من المحسنين)۔

ممکن ہے یہ جملہ دعا کی ایک اور شرط ہو یعنی ارشاد ہوتا ہے کہ اگر تم چاہتے ہو کہ تمہاری دعا ایک

لفظی دعا اور اندر سے خالی نہ ہو تو ایسا کرو کہ اسے اعمال نیک کے ساتھ ادا کرو، تاکہ ان اعمال

کی مدد سے اللہ کی رحمت تمہارے شامل حال ہو جائے اور تمہاری دعا اجابت کی منزل تک پہنچ جائے۔

اس طرح سے اس آیت شریفہ میں قبولیت دعا کی پانچ شرطیں بیان کی گئی ہیں:

اول: یہ کہ تضرع کے ساتھ تنہائی میں دعا مانگو۔

دوم: یہ کہ حد اعتدال سے تجاوز نہ کرو۔

سوم: یہ کہ تمہاری دعا فساد اور تباہ کاری کے ساتھ نہ ہو۔

چہارم: یہ کہ دعا میں خوف و امید کے پہلو برابر کے ہوں۔

پنجم: یہ کہ دعائیک اعمال کے ہمدوش ہو۔

❖ ❖ ❖

۵۷ وَهُوَ الَّذِي يُرْسِلُ الرِّيحَ بُشْرًا بَيْنَ يَدَيْ رَحْمَتِهِ  
حَتَّىٰ إِذَا أَقَلَّتْ سَحَابًا ثِقَالًا سُقْنَاهُ لِبَلَدٍ مَّيِّتٍ فَأَنْزَلْنَا بِهِ  
الْمَاءَ فَأَخْرَجْنَا بِهِ مِنْ كُلِّ الثَّمَرَاتِ كَذَلِكَ نُخْرِجُ  
الْمَوْتَىٰ لَعَلَّكُمْ تَذَكَّرُونَ ۝

۵۸ وَالْبَلَدُ الطَّيِّبُ يَخْرُجُ نَبَاتُهُ بِإِذْنِ رَبِّهِ ۗ وَالَّذِي خَبُثَ  
لَا يَخْرُجُ إِلَّا نَكِدًا كَذَلِكَ نُصَرِّفُ الْآيَاتِ  
لِقَوْمٍ يَشْكُرُونَ ۝

## ترجمہ

۵۷ وہ خدا وہ ہے جو ہواؤں کو اپنی رحمت (کی بارش) کے آگے آگے بھیجتا ہے،  
یہاں تک کہ جب وہ بھاری بادلوں کو اپنے دوش پر اٹھالیتی ہیں، ہم انہیں مردہ  
زمین کی طرف ہنکا دیتے ہیں، پھر ان سے پانی برساتے ہیں، پھر اس کے ذریعے ہر طرح  
کے پھل اگاتے ہیں (تم جان لو کہ) اسی طرح ہم مردوں کو بھی (قیامت کے روز زندہ کر  
کے زمین سے) نکالیں گے (یہ مثال ہم نے اس لیے دی ہے) تاکہ تم (آخرت کو)  
یاد کرو۔

۵۸ پاکیزہ سرزمین کی زراعت اللہ کے حکم سے (خوب) اُگتی ہے اور خبیث (اور شور زدہ)  
زمین میں سوائے معمولی گھاس پھونس کے اور کچھ نہیں اُگتا، ہم اسی طرح سے آیتوں کو اول بدل  
کے ان لوگوں کے لیے بیان کرتے ہیں جو شکر ادا کرتے ہیں۔

## تفسیر

### مربی اور قابلیت دونوں چیزوں کی ضرورت ہے

گذشتہ آیات میں مسئلہ - مبدأ - یعنی توحید کی طرف اشارہ کیا گیا ہے اور اس ضمن میں اسرارِ جہاں کے ذریعہ استدلال کیا گیا ہے۔ اب اس آیت میں بعض نعماتِ الہی بیان کر کے مسئلہ - معاد - کی طرف اشارہ کرنا مقصود ہے۔ تاکہ یہ دونوں بحثیں متقابل طور پر ایک دوسرے کی تکمیل کرتی ہوئی نظر آئیں۔ یہ قرآن کریم کا ایک طریقہ ہے کہ بہت سے مقامات پر وہ - مبدأ - اور - معاد - کو ایک دوسرے کے ساتھ بیان کرتا ہے قابل توجہ یہ امر ہے کہ خدا کے پہچاننے کے سلسلے میں بھی، اور مسئلہ معاد کو جاننے کے لیے بھی دونوں مقامات پر خلقت کائنات کے اسرار کے ذریعہ استدلال کیا گیا ہے۔

پہلے ارشاد ہوتا ہے: وہ خدا وہ ہے جو ہواؤں کو اپنے بارانِ رحمت کے آگے آگے اس طرح بھیجتا ہے جیسے کوئی خوشخبری سنانے والا آگے آگے دوڑ کر کسی مبارک مسافر کے آنے کی خبر دے (وہو الذی یرسل الریاح بشرأبین یدی رحمته)۔

وہ ہواؤں جو بحرِ اوقیانوس سے اٹھتی ہیں اور وہ بھاری بادلوں کو جو پانی کے ذخیرے سے لدے ہوئے ہوتے ہیں اپنے دوش پر اٹھائے ہوتی ہیں (حتی اذا قلت سحاباً ثقالاً)۔

اور اس موقع پر ہم انہیں مردہ اور خشک زمینوں کی طرف ہٹکاتے ہیں اور انہیں سیراب کرنے کی ذمہ داری انہیں سونپ دیتے ہیں (سقناہ لبلد میت)۔

اور ان کے ذریعے حیات بخش پانی کی چھاگلیں ہر جگہ لٹاتے ہیں (فانزلنا بہ الماء)۔ اور اس پانی کے ذریعے طرح طرح کے خوش رنگ، خوشبو اور خوش مزہ میوؤں کو اس گل تار یک سے اگاتے ہیں (واخرجنا بہ من کل الثمرات)۔

جی ہاں، آفتاب بحرِ اوقیانوس پر چمکتا ہے اور اپنی تمازت سے ان کے بخارات اوپر بھیجتا ہے۔ یہ بخارات اٹھا ہوتے ہیں جس کی وجہ سے بادل کے دل بادل بن جاتے ہیں، پھر ہواؤں کی موجیں ان بادلوں کے پہاڑوں کو اپنے دوش پر اٹھا کر اُدھر چل پڑتی ہیں جہاں ان کے برسے کا حکم ہوتا ہے۔ ان میں کچھ ہلکی پھلکی ہواؤں جن میں ٹھنڈی رطوبت کی آمیزش بھی ہوتی ہے، وہ اس خزانہ رحمت کی آمد آمد کا مژدہ سنانے کے لیے نسیم جانفزا بن کر آگے آگے چلتی ہیں، ان کے دامن سے اس بارانِ حیات بخش کی خوشبو آتی ہے، اس کے بعد بادلوں کے عظیم الشان تودے، بارش کے موٹے موٹے قطروں کو اپنے سے جدا کر کے زمین کی طرف روانہ کرتے ہیں، وہ قطرے نہ تو اتنے موٹے ہوتے ہیں کہ کھیتوں کو دیران کر دیں اور زمین کو بالکل دھو ڈالیں اور نہ اتنے چھوٹے ہوتے ہیں کہ فضا ہی میں بھٹک کر رہ جائیں، بلکہ بڑی مناسب مقدار و رفتار کے



ساتھ زمین پر اس طرح اترتے ہیں کہ اس کے اندر نفوذ کر جاتے ہیں اور بوئے ہوئے دانہ کے ماحول کو اس کی نشوونما کے لیے آمادہ کر دیتے ہیں۔ اب وہ زمین جو اپنی خشکی اور حدت کی وجہ سے گورستان بنی ہوئی تھی، اس پانی کی وجہ سے ایک لہکتی ہوئی کھیتی یا نکتے ہوئے باغ کی شکل میں تبدیل ہو جاتی ہے۔ اس کے بعد مزید ارشاد ہوتا ہے: ہم اسی طرح مردوں کو زمین سے باہر نکالیں گے (کذا الذی منخرج الموتی)۔

ہم نے اس مثال کو اس لیے بیان کیا کہ روزِ معاد کا نمونہ تمہیں دکھلا دیں جو تمام سال بار بار تمہاری آنکھوں کے سامنے گزرتے رہتے ہیں تاکہ تم (آخرت کو) یاد کرو (لعلکم تذكرون)۔

مکن ہے کسی کو یہ خیال ہو کہ چونکہ بارش غالباً ایک جیسی اور ایک حالت میں سب جگہ برستی ہے اس لیے تمام زمینیں یکساں طور پر زندہ ہو سکتی ہیں، اس کا جواب آنے والی آیت میں دیا گیا ہے اور بتلایا گیا ہے کہ زمینوں کی صلاحیت کا مختلف ہونا اس بات کا سبب بنتا ہے کہ وہ زمینیں اپنی اپنی استعداد کے مطابق فیضانِ الہی سے استفادہ کریں، چنانچہ ارشاد ہوتا ہے: شیریں اور پاکیزہ زمین پر برکت اور فائدہ بخش نباتات کو اپنے پروردگار کے حکم سے باہر نکالتی ہے (والبلد الطیب يخرج نباته باذن ربہ)۔ لیکن جو زمینیں شور زدہ، خبیث و خراب ہیں ان میں سوائے ناچیز اور کم قیمت گھاس پھونس کے کچھ نہ اُگے گا (والذی خبیث لا یخرج الا نکذا)۔

اسی طرح بروزِ محشر جی اٹھنے کا حکم اگرچہ سب کو یکساں ملے گا، لیکن تمام انسان یکساں اور ایک مرتبہ واردِ محشر نہ ہوں گے، لوگ بھی صحیح سالم اور شور زمین کی طرح متفاوت اور مختلف ہیں، یہ تفاوت ان کے عقائد، نیتوں اور اعمال کے لحاظ سے ہے۔

آیت کے آخر میں ارشاد ہوتا ہے: ان آیتوں کو ہم ان لوگوں کے لیے بیان کرتے ہیں جو شکر بجا لانے والے ہیں اور ان سے فائدہ حاصل کرتے ہیں اور راہِ ہدایت پر قدم بڑھاتے ہیں (کذا الذی نصر فالذی لا یقوم بشکر)۔ مذکورہ آیت سے درحقیقت ایک اہم مسئلے کی طرف اشارہ کیا گیا ہے جس کا ظہور اس دنیا میں، نیز دنیائے آخرت میں دونوں جگہ ہے، اور وہ یہ ہے کہ صرف "کسی فاعل کی فاعلیت" کسی چیز کے باثر ہونے کے لیے کافی نہیں ہے بلکہ استعداد اور "قابلیت قابل" بھی ضروری ہے، بارش کے قطروں سے

۱۔ اس سلسلہ میں مزید توضیح کے لیے کتاب "معاد و جہاں پس از مرگ" کا مطالعہ فرمائیں جس میں مختلف آیات کے ذیل میں زندہ مثالیں دے کر معاد پر روشنی ڈالی گئی ہے۔

۲۔ نکتہ کے معنی بخیل آدمی کے ہیں جو کسی کو کوئی چیز آسانی سے نہ دے اور اگر کبھی بھولے سے کوئی چیز دے بھی دے تو نہایت کم مقدار اور کم قیمت ہو۔ آیہ مذکورہ میں شور زدہ زمین کو ایسے آدمی سے تشبیہ دی گئی ہے۔



حیات بخش تر اور لطیف تر کوئی شے متصور نہیں ہو سکتی، لیکن یہی آبِ باراں جس کی لطافت طبع میں کوئی شبہ نہیں کیا جا سکتا، ایک جگہ تو سبزہ اور پھول اُگاتا ہے تو دوسری جگہ اس کی وجہ سے صرف خس و خاشاک نمودار ہوتے ہیں۔

- ۵۹ لَقَدْ أَرْسَلْنَا نُوحًا إِلَىٰ قَوْمِهِ فَقَالَ يٰقَوْمِ اعْبُدُوا اللَّهَ مَا لَكُمْ مِنْ إِلَهٍ غَيْرُهُ ۚ إِنِّي أَخَافُ عَلَيْكُمْ عَذَابَ يَوْمٍ عَظِيمٍ ۝
- ۶۰ قَالَ الْمَلَأُ مِنْ قَوْمِهِ إِنَّا لَنَرِيكَ فِي ضَلٰلٍ مُّبِينٍ ۝
- ۶۱ قَالَ يٰقَوْمِ لَيْسَ بِي ضَلٰلَةٌ وَّلٰكِنِّي رَسُولٌ مِّن رَّبِّ الْعٰلَمِيْنَ ۝
- ۶۲ اٰبَلٰغُكُمْ رِسٰلَتِ رَبِّيْ وَاَنْصَحُ لَكُمْ وَاَعْلَمُ مِنَ اللّٰهِ مَا لَا تَعْلَمُوْنَ ۝
- ۶۳ اَوْ عَجِبْتُمْ اَنْ جَاءَكُمْ ذِكْرٌ مِّن رَّبِّكُمْ عَلٰى رَجُلٍ مِّنكُمْ لِيُنذِرَكُمْ وَلِتَقْتُلُوْا وَّلَعَلَّكُمْ تَرْحَمُوْنَ ۝
- ۶۴ فَكَذَّبُوْهُ فَاَنْجَيْنٰهُ وَاَلَّذِيْنَ مَعَهُ فِى الْفُلْكِ وَاَعْرَقْنَا الَّذِيْنَ كَذَّبُوْا بِاٰتِنَا ۗ اِنَّهُمْ كَانُوْا قَوْمًا عٰمِيْنَ ۝

## ترجمہ

- ۵۹ ہم نے نوح کو ان کی قوم کی طرف بھیجا، انہوں نے اس (قوم) سے کہا کہ لے

میری قوم! صرف خدائے یگانہ کی پرستش کرو، کہ اس کے سوا تمہارا کوئی معبود نہیں ہے (اور اگر اس کے علاوہ کوئی دوسرا راستہ اختیار کرو گے تو) میں تمہارے اوپر بڑے دن کے عذاب سے ڈرتا ہوں۔

۴۰ (لیکن) ان کی قوم کے کچھ لوگوں نے کہا کہ ہم تجھے کھلی ہوتی گمراہی میں دیکھتے ہیں۔

۴۱ (نوح نے) کہا اے میری قوم مجھ میں کوئی گمراہی نہیں ہے، لیکن میں سائے جانوں کے رب کا فرستادہ ہوں۔

۴۲ میں اپنے پروردگار کا پیغام تم تک پہنچاتا ہوں اور تمہیں نصیحت کرتا ہوں اور اللہ کی جانب سے میں وہ کچھ جانتا ہوں جو تم نہیں جانتے۔

۴۳ کیا تم کو یہ تعجب ہے کہ تمہارے رب کی جانب سے یاد دہانی کے لیے تمہارے پاس آنے والا فرمان ایک ایسے شخص پر نازل ہوا ہے جو تم میں سے ہے تاکہ وہ تمہیں ڈرائے اور تم ڈرو اور اس لیے کہ تم پر رحم کیا جائے۔

۴۴ پس ان لوگوں نے اس (نوح) کی تکذیب کی، پس ہم نے اسے اور ان لوگوں کو جو اس کے ساتھ کشتی میں تھے نجات دی اور ان لوگوں کو غرق کر دیا جنہوں نے ہماری نشانیوں کو جھٹلایا تھا۔ بیشک وہ لوگ ایک اندھی (اور کور باطن) قوم تھے۔

تفسیر

### حضرت نوح — پہلے اولوا العزم پیغمبر

جیسا کہ ہم نے اس سورہ کے آغاز میں بیان کیا کہ خداوند عالم نے شروع میں بعض بنیادی مسائل جیسے خدا شناسی، معاد، ہدایت بشر اور احساس مسئولیت بیان کرنے کے بعد کچھ بڑے پیغمبروں جیسے نوح، ہود، صالح، لوط، شعیب اور آخر میں موسیٰ بن عمران کا تذکرہ کیا ہے، تاکہ ان بھٹوں کے زندہ اور عملی نمونوں



کو ان کی ولولہ انگیز اور سبق آموز سیرتوں کے ساتھ پیش کیا جائے۔

اس سلسلہ میں سب سے پہلے حضرت نوح کی سرگزشت بیان کی گئی ہے۔ جو گفتگو ان کے اور ان کی سرکش، بُت پرست اور شریر قوم کے درمیان ہوئی تھی اسے نقل کیا گیا ہے۔

حضرت نوح کا قصہ قرآن کریم میں کئی جگہ آیا ہے جیسے سورہ ہود، سورہ انبیاء، سورہ مومن، سورہ شعراء نیز قرآن میں ایک چھوٹا سا سورہ بنام "نوح" بھی ہے جو قرآن کا ۱۱ واں سورہ ہے۔

اس جلیل القدر پیغمبر خدا کے مفصل حالات کشتی کا بنانا، وحشتناک طوفان کی سرگزشت اور خود خواہ فاسد اور بُت پرست لوگوں کا اس طوفان میں غرق ہونا مذکورہ سورتوں میں انشاء اللہ سپرد قلم کیا جائے گا ان چھ آیتوں میں ان تمام واقعات کو صرف فہرست وار بیان کرنا مقصود ہے۔

پہلے ارشاد ہوتا ہے: ہم نے نوح کو ان کی قوم کی طرف بھیجا (لقد ارسلنا نوحا الی قومہ)۔

سب سے پہلی چیز جو حضرت نوح نے اپنی قوم کو یاد دلانی وہی توحید اور ہر قسم کی بُت پرستی سے نفی تھی۔ انہوں نے اپنی قوم سے کہا: اے میری قوم! خدا کی پرستش کرو کہ اس کے سوا تمہارا کوئی معبود نہیں ہے (فقال یقوا! عبدوا اللہ مالککم من الہ غیرہ)۔

توحید کا نعرہ نہ صرف حضرت نوح کا پہلا نعرہ تھا بلکہ جتنے بھی انبیاء آئے سب نے سب سے پہلے لوگوں کو اسی بات کی دعوت دی۔ بنا بریں اس سورہ کی متعدد آیات نیز دیگر قرآنی سورتوں میں بہت سے پیغمبروں کی دعوت کے آغاز میں یہی جملہ ملتا ہے: یا قوم! عبدوا اللہ مالککم من الہ غیرہ (اس سورہ کی آیات ۴۵-۴۳-۸۵ ملاحظہ فرمائیں)۔

اس جملہ سے اس بات کا اچھی طرح سے اندازہ ہوتا ہے کہ بُت پرستی انسان کی سعادت کے راستے میں ایک زبردست خار کی حیثیت رکھتی ہے، اس لیے گلزارِ توحید کے تمام باغبان (انبیاء) استعداد بشری کی سرزمین پر طرح طرح کے پھول اور درخت لگانے سے پہلے اپنی کمرہمت کو اس اہم کام کے لیے باندھتے تھے کہ ان شرک و بت پرستی کے خاروں کو صاف کر دیں۔

خاص طور سے سورہ نوح کی آیت ۲۳ سے معلوم ہوتا ہے کہ حضرت نوح کے زمانے میں لوگ متعدد بتوں کی پرستش کرتے تھے جن کا نام "دد"، "سواخ"، "یعوث" اور "نسر" تھا۔ ان سب کی تفصیل انشاء اللہ آئندہ پیش کی جائے گی۔

حضرت نوح نے ان کی فطرتِ خوابیدہ کو بیدار کرنے کے بعد انہیں بُت پرستی کے انجامِ بد سے خبردار کیا اور فرمایا: میں تمہارے اوپر روزِ عظیم کے عذاب سے ڈرتا ہوں (انف! اخاف علیکم عذاب یوم عظیم)۔

عظیم دن کے عذاب سے ممکن ہے کہ وہی طوفانِ نوح مراد ہو جس سے کتر عذاب و سزا نہیں دیگی

گئی۔ نیز ممکن ہے کہ اس سے مراد عذابِ روزِ قیامت ہو کیونکہ قرآن کریم میں یہ تعبیر دونوں معنوں میں استعمال ہوئی ہے۔ سورہ شعراء کی آیت ۱۸۹ میں ہے۔

فَاخَذَهُمْ عَذَابُ يَوْمِ الظُّلَّةِ إِنَّهُ كَانَ عَذَابَ يَوْمٍ عَظِيمٍ۔

یہ آیت اس عذاب کے تذکرہ میں ہے جو قومِ شعیب پر ان کی تباہ کاروں کے نتیجہ میں اسی دنیا میں

نازل ہوا تھا، پھر سورہ مطففین کی آیت ۴ میں ہے :

أَلَا يَظُنُّ أُولَئِكَ أَنَّهُمْ مَبْعُوثُونَ لِيَوْمٍ عَظِيمٍ۔

آیا ان کو اس بات کا گمان نہیں ہے کہ وہ روزِ عظیم میں اٹھائے جائیں گے ؟

مسئلہ شرک کے بعد لفظ "اخاف" (مجھے ڈر ہے کہ اس سزا میں گرفتار نہ ہو جاؤ) کے ساتھ تعبیر کرنا

شاید اس وجہ سے ہو کہ حضرت نوح علیہ السلام ان سے یہ کہتے ہیں کہ اگر تمہیں شرک کرنے کی پاداش میں ایسی

سزا کا یقین نہ بھی ہو تو کم از کم اس کا خوف تو کرو کیونکہ عقل اس بات کی اجازت نہیں دیتی کہ جس راستے میں

ایسے زبردست خطرے کا احتمال بھی ہو وہ راستہ اختیار کیا جائے۔

لیکن قومِ نوح بجائے اس کے کہ اس عظیم پیغمبر کی اصلاحی دعوت کو قبول کرتی جو ہر طرح سے ان کی

خیر خواہی پر مشتمل تھی اور آئینِ توحید کو جان و دل سے مان لیتی، ظلم و ستم سے اپنا ہاتھ اٹھا لیتی، اس کے برعکس

ان کی قوم کے سرداروں اور ثروت مندوں نے جب لوگوں کی بیداری کی وجہ سے اپنے مفادات کو خطرے

میں دیکھا اور نوح کے مذہب کو اپنی عیاشیوں اور ہوس رانیوں کے سدِ راہ پایا، تو ان کے جواب میں صاف

صاف یہ کہہ دیا : کہ ہم تو تجھے کھلی گمراہی میں دیکھتے ہیں (قال الملائم من قومہ انالذراک

فی ضلال مبین)۔

"ملاء" عام طور سے اس گروہ کو کہتے ہیں جو اپنے لیے ایک مخصوص خیال اور عقیدہ اختیار کرتا

ہے اور اس کی جھٹہ بندی اور شکوہ ظاہری آنکھوں کو پُر کر دیتی ہے، کیونکہ اس لفظ کا مصدر "ملاء" ہے اور

اس کے معنی پُر کرنے کے ہیں۔ قرآن میں یہ لفظ غالباً انسانوں کے اس گروہ کے لیے استعمال ہوا ہے جو

خود پرست ہو، ظاہری طور سے مہذب ہو لیکن اندر سے گندہ ہو اور محیط کے مختلف زاویوں کو اپنے

وجود سے پُر کرنے والا ہو۔

حضرت نوح نے اپنی قوم کے سخت اور توہین آمیز رویہ کے جواب میں نہایت متانت اور محبت

کے ساتھ کہا : میں نہ صرف یہ کہ گمراہ نہیں ہوں بلکہ گمراہی کی کوئی نشانی بھی مجھ میں نہیں پائی جاتی، بلکہ میں

لے زیر نظر آیت میں کلمہ "عظیم"۔ "یوم" کی صفت ہے، نہ کہ "عذاب" کی۔

پروردگار عالم کا بھیجا ہوا رسول ہوں (قال یا قوم لیس فی ضلالۃ ولکنی رسول من رب العالمین)۔  
یہ اس بات کی طرف اشارہ ہے کہ یہ مختلف خدا جو تم مانتے ہو اور ان کی الگ الگ حکومتیں  
تم نے بنا رکھی ہیں جیسے سمندروں کا خدا، آسمانوں کا خدا، صلح اور جنگ کا خدا وغیرہ وغیرہ یہ سب بے بنیاد  
باتیں اور خرافات ہیں۔ حقیقی پروردگار اور سارے جہانوں کا رب صرف وہ خدا ہے یگانہ و توانا ہے جو  
ان سب کا خالق و صانع ہے۔

(حضرت نوحؑ نے کہا) میری غرض تو صرف یہ ہے کہ میں اپنے پروردگار کے پیغام اور اس کے فرامین  
تم تک پہنچا دوں (ابلفکم رسالات ربی)۔

اور اس راہ میں، میں کسی قسم کی خیر خواہی کو تم سے نہ روکوں (وانصح لکم)۔

انصح "مادۃ" نصیح (بروزن تفل) سے ہے، جس کے معنی خلوص کے ہیں، اسی بنا پر "ناصح العسل"  
کے معنی خالص شہد کے ہیں، بعد میں یہ لفظ اس گفتگو کے لیے استعمال ہونے لگا جس میں خلوص ہی خلوص ہو  
کسی قسم کی غرض اور فریب کاری نہ ہو۔

آخر میں ارشاد ہوتا ہے: میں خدا کی جانب سے ان چیزوں کو جانتا ہوں جو تم نہیں جانتے (واعلم  
من اللہ ما لا تعلمون)۔

مکن ہے یہ جملہ ان لوگوں کی مخالفتوں اور رد گردانیوں کے مقابلے میں تہدید کا پہلو لیے ہوئے ہو۔  
یعنی مجھے اللہ کی طرف سے ایسی دردناک سزاؤں اور خوفناک عذابوں کا علم ہے جن کا علم تم کو نہیں ہے۔  
یا ہو سکتا ہے اس سے خداوند کریم کے لطف و کرم کی طرف اشارہ مقصود ہو یعنی اگر تم توبہ کرو اور اللہ کی  
طرف پلٹ آؤ تو مجھے اس کے ایسے انعاموں اور ثوابوں کا علم ہے جس کی تم کو خبر نہیں ہے۔ یا پھر ممکن ہے  
مراد یہ ہو کہ میں اللہ کی طرف سے تمہاری ہدایت کا منصب لے کر آیا ہوں تو میں خدا کے بارے میں اور  
اس کے فرامین و قوانین کے بارے میں ایسی چیزیں جانتا ہوں جنہیں تم نہیں جانتے، اس بنا پر میری پیروی تم پر  
لازم ہے اور یہ بھی ممکن ہے کہ یہ سب باتیں اس جملے میں مضمر ہوں۔

اس کے بعد والی آیت میں حضرت نوحؑ کی ایک اور گفتگو ملتی ہے جو ان کی قوم کے اس تعجب کے  
جواب میں ہے کہ یہ کیسے ممکن ہے کہ ایک انسان حامل رسالت الہی بن جائے۔ اس پر حضرت نوحؑ نے کہا:  
آیا تم اس بات پر تعجب کرتے ہو کہ کوئی انسان رسالت پروردگار کے پہنچانے پر مامور ہو اور اللہ کی طرف  
سے بیدار کرنے کے فرامین اس پر نازل ہوں تاکہ وہ تمہیں تمہارے بُرے انجام سے ڈرائے اور پرہیزگاری  
کے طور طریقے کی طرف تمہیں دعوت دے تاکہ تم رحمت الہی کے مستحق بن جاؤ (واعجبتم ان جاءکم ذکر

من ربك و علی رجل منكم لینذركم ولتتقوا ولعلکم ترحمون)۔  
یعنی اس بات میں کونسا تعجب ہے؟ کیونکہ ایک لائق و شائستہ انسان میں ہر موجود سے زیادہ اس بات کی صلاحیت موجود ہے کہ وہ اللہ کی رسالت کا حال بن جائے، علاوہ بریں یہ کہ انسان ہی انسانوں کا رہبر بن سکتا ہے نہ کہ جن اور فرشتے۔

لیکن بجائے اس کے کہ وہ لوگ ایسے ہمدرد اور خیر خواہ رہبر کی بات دل سے پسند کرتے الٹا انہوں نے اس کی بات کی تکذیب کی اور اس کی دعوت کے سامنے سر تسلیم خم نہ کیا، بلکہ ہوا یہ کہ جتنا بھی حضرت نوحؑ زیادہ تبلیغ کرتے جاتے تھے ان کی ضد اور ہٹ دھرمی بڑھتی جاتی تھی۔ یہی وجہ ہوئی کہ خدا نے صرف حضرت نوحؑ اور ان کے ساتھیوں کو جو کشتی میں سوار تھے نجات دے دی اور جو بھی اس کی آیتوں کو جھٹلانے والے تھے انہیں ڈبو کر غرق کر دیا (فکذبوہ فانجیناہ والذین معہ فی الفلک وافرقتنا الذین کذبوا بآیاتنا)۔

اس آیت کے آخر میں اس سخت سزا کی دلیل اس طرح بیان فرمائی گئی ہے: وہ لوگ ایک اندھا گروہ تھے۔ یعنی ایسے لوگ تھے جو کور دل اور کور باطن تھے اور حقیقت کا چہرہ دیکھنے سے شرم ہو گئے تھے (انہم کانوا قومًا عمین)۔

ان کی یہ کور دلی اور ان کے اعمال شوم اور پھیم ہٹ دھرمی کی وجہ سے تھی۔ کیونکہ تجربہ یہ کہتا ہے کہ اگر کوئی انسان ایک طویل مدت تک تاریکی میں رہے یا کسی اور وجہ سے اپنی آنکھیں بند رکھے اور روشنی کی جانب نگاہ کرنے سے اجتناب کرے تو وہ تدریجاً اپنی بینائی سے ہاتھ دھو بیٹھے گا۔ یہی حال دیگر اعضائے بدن کا ہے اگر وہ ایک بڑی مدت تک کام نہ کریں تو وہ خشک ہو کر ہمیشہ کے لیے بیکار ہو جائیں گے۔

انسان کی باطنی نگاہ بھی اس قانون سے مستثنیٰ نہیں ہے۔ حقائق سے مسلسل چشم پوشی کرتے رہنا اور عقل و خرد سے کام نہ لینا اور واقعات و حقائق سے عقل کو الگ رکھنا تدریجی طور سے عقل کی تیز بین نگاہ کو ضعیف سے ضعیف تر کر دیتا ہے یہاں تک کہ آخر میں یہ نگاہ عقل بھی بالکل اندھی ہو جاتی ہے۔

حضرت نوحؑ اور ان کی قوم کی باقی سرگزشت ان سورتوں میں جن کا پچھلے صفحات میں ذکر ہوا ہے انشاء اللہ آئندہ تفصیل کے ساتھ بیان کی جائے گی۔

۱۔ "عمین" جمع ہے "عمی" (بروزن و لو) کی یہ بالعموم اسے کہتے ہیں جس کی بصیرت اور چشم باطن ختم ہو گئی ہو، لیکن "اعمی" اسے بھی کہتے ہیں جس کی ظاہری آنکھیں ختم ہو گئی ہوں اور اسے بھی جس کی باطنی بینائی ختم ہو گئی ہو (یہ بھی توجہ رہے کہ لفظ "عمی" پر اگر اعراب آجائے تو "عم" رہ جاتا ہے)۔

- ۴۵) وَإِلَىٰ عَادٍ أَخَاهُمْ هُودًا قَالَ يَقَوْمِ اعْبُدُوا اللَّهَ مَا لَكُم مِّنْ إِلَهِ غَيْرُهُ ؕ أَفَلَا تَتَّقُونَ ۝
- ۴۶) قَالَ الْمَلَأُ الَّذِينَ كَفَرُوا مِنْ قَوْمِهِ إِنَّا لَنَرِيكَ فِي سَفَاهَةٍ وَإِنَّا لَنَظُنُّكَ مِنَ الْكَاذِبِينَ ۝
- ۴۷) قَالَ يَقَوْمِ لَيْسَ بِ سَفَاهَةٍ وَلَكِنِّي رَسُولٌ مِّنْ رَبِّ الْعَالَمِينَ ۝
- ۴۸) أُبَلِّغُكُمْ رِسَالَاتِ رَبِّي وَإِنَّا لَكُم نَاصِحٌ أَمِينٌ ۝
- ۴۹) أَوْ عَجِبْتُمْ أَن جَاءَكُمْ ذِكْرٌ مِّن رَّبِّكُمْ عَلَىٰ رَجُلٍ مِّنكُمْ لِيُنذِرَكُمْ وَأَذِكُرُوا إِذْ جَعَلَكُمْ خُلَفَاءَ مِن بَعْدِهِ قَوْمِ نُوحٍ وَزَادَكُمْ فِي الْخَلْقِ بَضْطَةً ۚ فَادْكُرُوا آلَاءَ اللَّهِ لَعَلَّكُمْ تُفْلِحُونَ ۝
- ۵۰) قَالُوا أَجِئْتَنَا لِنَعْبُدَ اللَّهَ وَحْدَهُ وَنَذَرَ مَا كَانَ يَعْبُدُ آبَاؤُنَا فَأَيْنَا بِمَا تَعْبُدُنَا إِن كُنْتَ مِنَ الصَّادِقِينَ ۝
- ۵۱) قَالَ قَدْ وَقَعَ عَلَيْكُمْ مِّن رَّبِّكُمْ رِجْسٌ وَغَضَبٌ ؕ أَتُجَادِلُونَنِي فِي أَسْمَاءِ سَمَاوَاتٍ سَمَّيْتُمُوهَا أَنْتُمْ وَآبَاؤُكُمْ مَا نَزَّلَ اللَّهُ بِهَا مِنْ سُلْطَانٍ ؕ فَانظُرُوا أَنفُسَكُمْ مَنِ الْمُنْتَظِرِينَ ۝



۴۲) فَانجَيْنَاهُ وَالَّذِينَ مَعَهُ بِرَحْمَةٍ مِنَّا وَقَطَعْنَا دَابِرَ  
الَّذِينَ كَذَّبُوا بِآيَاتِنَا وَمَا كَانُوا مُؤْمِنِينَ ۝

### ترجمہ

۴۵) اور قوم عاد کی طرف ہم نے ان کے بھائی ہود کو بھیجا، انہوں نے کہا کہ اے میری قوم! تم اللہ کی عبادت کرو اس کے علاوہ تمہارا کوئی خدا نہیں ہے، تم یکہوں نہیں ڈرتے ہو۔

۴۶) ان کی قوم کے ایک گروہ نے جو کافر تھے یہ کہا کہ (اے ہود) ہم تم کو نادانی میں دیکھتے ہیں اور ہم تم کو یقیناً جھوٹوں میں سے گمان کرتے ہیں۔

۴۷) انہوں نے کہا کہ اے میری قوم! مجھ میں کسی قسم کی نادانی نہیں ہے، لیکن میں تمام جہانوں کے پروردگار کا فرستادہ ہوں۔

۴۸) میں اپنے رب کے پیغاموں کو تم تک پہنچاتا ہوں، اور میں تمہارے لیے ایک امانت دار نصیحت کرنے والا ہوں۔

۴۹) کیا تم اس بات پر تعجب کرتے ہو کہ تمہارے پاس تمہارے رب کی جانب سے یاد دہانی آئے ایک ایسے مرد کے ذریعہ جو تم میں سے ہے، تاکہ وہ تم کو ڈرائے اور تم یاد کرو اس وقت کو جبکہ تم کو قوم نوح کا جانشین بنایا اور تم کو از روئے خلقت کشادگی دی (بدنی حیثیت سے قوی بنایا) پس اللہ کی نعمتوں کو دھیان میں لاؤ تاکہ تم فلاح پا جاؤ (کامیاب ہو جاؤ)۔

۵۰) انہوں نے کہا کہ کیا تم اس واسطے آئے ہو کہ ہم صرف ایک خدا کی پرستش کریں

اور ان (کئی خداؤں) کو چھوڑ دیں جن کی ہمارے آباؤ اجداد عبادت کرتے چلے آئے ہیں؟ (ایسا ہرگز نہیں ہو سکتا) لہذا تم جس (عذاب) سے ہم کو ڈرا رہے ہو اس کو لے آؤ اگر تم واقعاً بچوں میں سے ہو۔

(۴۱) (حضرت ہوڈ نے) کہا کہ پلیدیگی اور غضب تمہارے رب کی طرف سے تم کو اپنے گھیرے میں لیے ہوئے ہے، کیا تم مجھ سے کچھ ناموں کے بارے میں جھگڑا کرتے ہو جو تم نے اور تمہارے آباؤ اجداد نے (بطور معبود کے) گھڑ رکھے ہیں، اللہ نے ان کی حقانیت کی کوئی دلیل بھی نہیں اتاری ہے، اچھا تو انتظار کرو اور میں بھی تمہارے ساتھ انتظار کرنے والوں میں سے ہوتا ہوں۔

(۴۲) پس ہم نے ان (ہوڈ) کو اور جو ان کے ساتھ تھے اپنی رحمت سے نجات دی اور جن لوگوں نے ہماری آیتوں کی تکذیب کی تھی انہیں جڑ سے نابود کر دیا۔

### قوم ہود کی سرگزشت کا ایک گوشہ

حضرت نوح کی رسالت کی سرگزشت اور جو بھرت و حکمت کے درس اس میں موجود تھے انہیں بیان کرنے کے بعد ایک اور نبی یعنی حضرت ہوڈ کی سرگزشت بیان کی جاتی ہے۔ یہ قصہ قرآن کریم کی دیگر سورتوں میں بھی ذرا تفصیل کے ساتھ بیان ہوا ہے جیسے سورہ شعراء یا خود سورہ ہود۔ زیر بحث آیات میں صرف حضرت ہوڈ اور ان کی قوم کے درمیان جو گفتگو اور مباحثہ ہوا ہے اس کا خلاصہ بیان کیا گیا ہے۔

پہلے ارشاد ہوتا ہے: ہم نے قوم عاد کی طرف ان کے بھائی ہوڈ کو بھیجا (والی عاد اخام مؤا)۔ قوم عاد کے لوگ سرزمین۔ مین۔ میں زندگی بسر کرتے تھے۔ جسمانی حیثیت سے اور ثروت کے اعتبار سے جو انہیں زراعت اور گلہ داری کے ذریعہ حاصل ہوتی تھی وہ ایک قوی اور خوشحال قوم تھے لیکن عقیدے کی رُو سے بہت پسماندہ تھے۔

”ہوڈ“ اسی قوم کے ایک فرد تھے اور ان لوگوں سے قرابت بھی رکھتے تھے۔ انہیں اللہ کی طرف سے حکم ملا کہ اپنی قوم کی ہدایت کریں اور انہیں تباہی سے بچائیں، عذاب الہی سے ڈرائیں اور جو فساد ان میں پھیلا ہوا ہے اس سے نبرد آزما ہوں۔ شاید ”اخاھم“ (ان کے بھائی) سے اسی قرابتداری کی طرف اشارہ ہے جو حضرت ہوڈ اور ان کی قوم کے درمیان تھی۔

نیز یہ احتمال بھی ہے کہ لفظ ”بھائی“ جو اس سورۃ میں حضرت ہوڈ کے لیے استعمال ہوا ہے اور بعض دیگر انبیاء کے لیے بھی دوسری سورتوں میں استعمال ہوا ہے جیسے حضرت نوحؑ کے لیے (شعرا۔ ۱۰۶ میں) حضرت صالحؑ کے لیے (شعرا۔ ۱۲۲ میں)، حضرت لوطؑ کے لیے (شعرا۔ ۱۶۱ میں) اور حضرت شعیبؑ کیلئے (اعراف ۸۵ میں) یہ اس وجہ سے ہے کہ ان انبیاء نے بڑی جانسوزی، ہمدردی اور خیر خواہی کے ساتھ ایک بھائی کی طرح قوم میں تبلیغ کی اور انہیں ہر طرح سے سمجھانے کی کوشش کی۔ یہ تعبیر ان لوگوں کے لیے استعمال کی جاتی ہے جو کسی کو سمجھانے کے لیے بڑی کوشش اور کد کاوش کرتے ہیں۔ علاوہ بریں اس تعبیر میں ایک طرح کی برابری اور مساوات بھی ہے اور تفوق و امتیاز اور ریاست طلبی کی نفی بھی۔ مقصد یہ ہے کہ یہ حضرات اپنی دعوت میں کوئی دنیاوی غرض نہیں رکھتے تھے اور نہ کوئی ریاست و حکومت چاہتے تھے بلکہ ان کی انتہائی غرض یہ تھی کہ اپنی اپنی قوموں کو بدبختی و تباہی کے گرداب سے نجات دلا دیں۔

ساتھ ہی یہ بھی واضح ہے کہ ”اخاھم“ سے دینی اور مذہبی برادری مقصود نہیں ہے کیونکہ یہ قومیں عام طور سے مشرک تھیں اور انبیائے الہی کی بار بار کی کوششوں کے باوجود انہوں نے مذہب حق کو قبول نہیں کیا۔

اس کے بعد ارشاد ہوتا ہے کہ حضرت ”ہوڈ“ نے اپنی دعوت کو مسئلہ توحید، رسم و رواج، شرک و بت پرستی سے اپنی بیزاری کے ساتھ شروع کیا، اور۔ ان سے یہ کہا کہ اے میری قوم! خدانے یگانہ کی پرستش کرو کیونکہ اس کے سوا تمہارا کوئی معبود نہیں ہے، آیا تم پر ہیزگاری اختیار نہیں کرو گے (قال یا قوم اعبدوا اللہ مالکومن الہ غیرہ افلا تتقون)۔

لیکن اس خود خواہ اور متکبر گروہ نے، خاص کر ان میں سے مالدار لوگوں نے جنہیں خدانے ”ملا“ کے لفظ سے تعبیر کیا ہے، ہوڈ سے وہی کچھ کہا جو قوم نوح نے حضرت نوحؑ سے کہا تھا، بلکہ نادانی اور حماقت کی نسبت ان کی طرف دی۔ انہوں نے کہا کہ ہم تمہیں نادانی میں دیکھتے ہیں اور ہمیں گمان یہ ہے کہ تم جھوٹوں میں سے ایک شخص ہو (یعنی جہاں اور لوگ جھوٹ بولتے ہیں تم بھی بولتے ہو) قال الملأ الذین کفروا من قومہ انا لنراک فی سفاہة و انا لنظنک من الکاذبین)۔

”سفاہت اور۔ نادانی“ ان کے خیال کے مطابق یہ تھی کہ انسان اپنے ماحول اور اکثریت





کے رسم و رواج کے برخلاف صدائے احتجاج بلند کرے چاہے وہ رسم و رواج کیسے ہی غلط اور جاہلانہ کیوں نہ ہوں، یہاں تک کہ اپنی جان خطرہ میں ڈال دے۔ ان کی منطق کی بنا پر حضرت ہود کی نادانی یہ تھی کہ کوئی انسان اپنے ماحول کے ساتھ نہ ٹھکل سکے اور ابن الوقتی سے کام نہ لے اور پُرانے طور طریقوں کو توڑنے کے لیے اٹھ کھڑا ہو اور اس وجہ سے ہر طرح کی پریشانیوں اور جنجال کو مغت میں بیٹھے بھٹائے خرید لے۔

لیکن حضرت ہود نے اپنے اس مخصوص سکون و وقار کے ساتھ جو ہر پاک و برحق نبی کا شیوہ ہے بغیر کسی غصہ، دستگی اور مایوسی کے۔ ان سے کہا: اے قوم! میرے اندر کسی قسم کی نادانی نہیں پائی جاتی، میری گفتار و رفتار میرے سلامتی ہوش و حواس کی تین دلیل ہے، میں تمام جہانوں کے پروردگار کا فرستادہ ہوں۔ (قال یا قوم لیس بی سفاہة ولکنی رسول من رب العالمین)۔

حضرت ہود نے اپنے کلام میں اس بات کا بھی اضافہ کیا: مجھ پر اللہ کی طرف سے یہ فرض عائد کیا گیا ہے کہ اپنے رب کا پیغام تم لوگوں تک پہنچا دوں اور ان احکام کو بھی تم تک پہنچا دوں جو تمہاری سعادت کے ضامن اور تمہیں شرک و فساد سے نجات دینے والے ہیں اور وہ بھی انتہائی خلوص، ہمدردی اور امانت کے ساتھ (ابلغکم رسالات ربی وانا لکم ناصح امین)۔

اس کے بعد حضرت ہود ان لوگوں کے سامنے جو اس بات پر متعجب تھے کہ خدا نے خود ان لوگوں میں سے ایک اپنا رسول کیسے بھیج دیا، یہ کہتے ہیں کہ یہ بات حضرت نوح نے بھی اپنی قوم سے کہی تھی کہ: آیا تم اس بات پر تعجب کرتے ہو کہ پروردگار کی جانب سے ایک ایسے شخص پر وحی ہوئی ہے جو تم میں سے ہے تاکہ وہ اس عذاب سے تم کو ڈرائے جو تمہارے اعمال بُد کی وجہ سے تم کو درپیش ہے؟ (او عجبتم ان جاءکم ذکر من ربکم علی رجل منکم لیسذکرکم)۔

اس کے بعد ان کے سوتے ہوئے جذبات کو بیدار کرنے کے لیے اور ان کی روح کے اندر احساس شکر گزاری کو برانگیختہ کرنے کے لیے خدا کی بعض نعمتوں کی یاد دہانی کرتے ہیں: اس بات کو دھیان میں لاؤ کہ خداوند کریم نے تمہیں قوم نوح کا جانشین بنایا اور جب وہ لوگ اپنی سرکشی کے باعث تباہ و برباد ہو گئے ان کی تمام وسیع زمینوں کا مالک و وارث تمہیں بنا دیا، ایسی زمینیں جو طرح طرح کی نعمتوں سے مالا مال تھیں (واذکروا اذ جعلکم خلفاء من بعد قوم نوح)۔

اس کے علاوہ "تم کو غیر معمولی قوت جسمانی عطا کی (وزادکم فی الخلق بصطة)۔



یہ جملہ " زادکم فی الخلق بصطۃ " (تم کو خلقت کے لحاظ سے وسعت عطا کی) جیسا کہ ہم نے سابقاً کہا ممکن ہے اس سے قوم عاد کی جسمانی قوت کی طرف اشارہ مقصود ہو، کیونکہ قرآن کی مختلف آیات اور تاریخ سے بھی یہی معلوم ہوتا ہے کہ وہ مضبوط ہڈیوں والے قوی ہیکل لوگ تھے۔ چنانچہ سورہ "خم السجدہ" کی آیت ۱۵ میں ہے:

"مَنْ أَسَدٌ مِّثْلَ قُوَّةٍ"

ہم سے کون زیادہ قوی ہے۔

اور سورہ حاقہ میں آیت ۷ میں ان کی اس سزا کے بارے میں ہے جو ان کے اعمال کے نتیجہ میں ان کو دی گئی:

"فَتَرَى الْقَوْمَ فِيهَا صَرْعَى كَأَنَّهُمْ أُعِجَازٌ نَّخِيلٍ خَاوِيَةٍ"

تم قوم عاد کو دیکھتے کہ وہ لوگ طوفان ہوا کے نتیجے میں اس طرح زمین پر پڑے ہوئے تھے گویا درخت خرما کے تنے کٹے پڑے ہیں۔

نیز ممکن ہے کہ اس (بصطۃ) سے ان کی افزائش ثروت، مالی قدرت، ان کا ظاہری ترقی یافتہ تمدن مراد ہو جیسا کہ قرآن کی دیگر آیات اور تاریخ سے یہ بھی معلوم ہوتا ہے۔ لیکن پہلا احتمال ظاہر آیت سے زیادہ مناسب رکھتا ہے۔

آخر میں حضرت ہود اپنی خود غرض قوم سے فرماتے ہیں: خدا کی طرح طرح کی نعمتوں کو دھیان میں لاؤ تاکہ تمہارا احساس شکرگزاری بیدار ہو اور اس کے فرمان کے سامنے سر تسلیم خم کر کے نجات پا جاؤ (فاذکروا الاء اللہ لعلکم تفلحون)۔

لیکن حضرت ہود کی ان تمام نصیحتوں، ہدایتوں اور یاد دہانیوں سے انہوں نے کوئی اثر نہ لیا بلکہ اپنے مادی مفادات کو خطرہ میں پڑتا دیکھ کر الٹا مخالفت پر کمر بستہ ہو گئے اور انہوں نے کھلم کھلا یہ اعلان کر دیا کہ: کیا تم اس لیے آئے ہو کہ ہمیں خدا نے یگانہ کی طرف دعوت دو اور ان تمام معبودوں کو ہم چھوڑ دیں جن کی ہمارے آباؤ اجداد سالہا سال سے پرستش کرتے چلے آئے ہیں اور ان کی عظمت کا سکہ ہمارے دلوں پر بیٹھا ہوا ہے؟ ایسا ہرگز نہ ہوگا۔ (قالوا اجئتنا لنعبدوا اللہ وحده ونذر ما کان یعبدا ابائنا)۔

جیسا کہ آپ نے دیکھا کہ ان کے افکار کی سطح اس قدر گری ہوئی تھی کہ وہ خدائے وحدہ لا شریک کی پرستش سے سخت ہراساں تھے اور جدا جدا اور متعدد خداؤں کی پرستش کو اپنا سرمایہ افتخار خیال کرتے تھے۔ لطیفہ یہ کہ ان کی ساری دلیل اپنے اس خلاف عقل فعل پر صرف یہی تھی کہ وہ اپنے بزرگوں کو ایسا



کرتے دیکھ چکے ہیں، ورنہ ان کے پاس اور کونسی مستول دلیل ہو سکتی تھی جس کی بنا پر وہ چند پتھر یا لکڑی کے ٹکڑوں کی تعظیم کرنے کی توجیہ کر سکیں۔

حضرت ہودؑ کی امید کو کلی طور سے اپنے سے قطع کرنے کے لیے حرف آخر کے طور پر انہوں نے یہ کہہ دیا کہ: "اگر تم واقعا پتھر کہتے ہو اور اس عذاب کی کچھ حقیقت ہے جس سے تم ڈراتے رہے ہو تو جتنا بھی جلدی تم سے ہو سکے یہ عذاب ہماری طرف آؤ اور ہم کو بالکل نیست و نابود کر دو۔ (یعنی ہم کو تمہاری ان دھمکیوں کا ڈرہ برابر خیال نہیں ہے) (فَأْتِنَا بِمَا تَعِدُنَا إِنْ كُنْتُمْ مِنَ الصَادِقِينَ)۔

جب بات یہاں تک پہنچی کہ انہوں نے اپنی آخری بات بھی کہہ دی جو اس بات کی علامت تھی کہ انہوں نے ہدایت قبول کرنے سے قطعاً اعراض کر لیا ہے اور حضرت ہودؑ بھی ان کی ہدایت سے مایوس ہو گئے ہیں تو حضرت ہودؑ نے کہا کہ اچھا جب ایسا ہے تو جان لو "عذاب الہی اور غضب خدا یقینی طور پر تمہارے اوپر نازل ہوگا" (قَالَ قَدْ وَقَعَ عَلَيْكُمْ مِنْ رَبِّكُمْ رِجْسٌ وَغَضَبٌ)۔

"رجس" کے معنی درحقیقت ہر ناپاک چیز کے ہیں۔ بعض مفسرین کا خیال ہے کہ اس لفظ کے مصدر "رجس" کے معنی زیادہ وسیع ہیں یعنی "ہر وہ چیز جو لوگوں کی دُوری اور نفرت کا سبب بنے" لہذا ہر طرح کی ناپاکی، نجاست اور سزا کو "رجس" کہتے ہیں۔ کیونکہ یہ سب امور انسان کی دُوری اور نفرت کا سبب بنتے ہیں۔ ہر صورت یہ لفظ آیت مذکورہ میں ممکن ہے سزائے الہی اور عذاب الہی کے معنی میں مستعمل ہو۔ اس کا ذکر لفظ "قد وقع" (ماضی کے صیغہ) کے ساتھ اس لیے ہے کہ یقینی طور پر تم عذاب کے مستحق ہو گئے ہو، اب یہ عذاب تمہیں دامنگیر ضرور ہوگا۔

نیز ممکن ہے کہ "رجس" روح کی پلیدی اور آلائش کے معنی میں ہو، یعنی تم گمراہی اور فساد کے گرداب میں اس قدر غرق ہو گئے ہوں کہ تمہاری روح طرح طرح کی آلائشوں کے بوجھ تلے دب کر رہ گئی ہے؟ اس بنا پر خدا کے عذاب کے مستحق بن گئے ہو۔

اس کے بعد ایک جملے کا اور اضافہ کیا گیا ہے تاکہ بتوں کے بارے میں ان کی منطوق بغیر جواب کے نہ رہ جائے وہ جملہ یہ ہے: کیا تم ان چیزوں کے بارے میں جن کا صرف نام ہی خدا ہے اور یہ نام تمہارے بزرگوں نے ان کے لیے گھڑا ہے، اور وہ جھوٹ موٹ کچھ خاصیتیں اور کرامتیں ان سے منسوب کرتے چلے آتے ہیں، مجھ سے جھگڑا کرتے ہو، جبکہ خدا کی جانب سے ان کی حمایت میں کوئی دلیل نازل نہیں ہوئی ہے (اتجاد لونی فی اسماء سمیتموھا انتم و اباؤکم ما نزل اللہ بہا من سلطان)۔

واقعہ یہ ہے کہ تمہارے بُت صرف الوہیت کا اسم بدون سنی رکھتے ہیں۔ اسم بھی وہ جو تمہارا اور تمہارے بزرگوں کا ساختہ پرداختہ اور خیال خام ہے ورنہ یہ لکڑی کے کچھ ٹکڑے جنگل کے دیگر ٹکڑوں سے مختلف نہیں ہیں۔

اس کے بعد کہا: اب جبکہ ایسا ہے تو پھر تم بھی انتظار کرو، میں بھی تمہارے ساتھ انتظار کروں گا۔ تم یہ انتظار کرو کہ آنے والی مصیبت میں یہ بُت تمہاری مدد کریں گے اور میں اس انتظار میں رہوں گا کہ خدا کا درد ناک عذاب تمہارے اوپر نازل ہو۔ آئندہ پتہ چلے گا کہ ان دونوں انتظاروں میں کونسا انتظار حقیقت سے نزدیک تھا (فانتظروا انفسکم من المنتظرین)۔

زیر بحث آیت کے آخر میں اس ضدی اور ہٹ دھرم قوم کا انجام مختصر لفظوں میں اس طرح بیان ہوا ہے: ہم نے ہود کو اور جو لوگ ان کے ہمراہ تھے ان کو اپنے لطف و رحمت کے ذریعے نجات دے دی اور ان لوگوں کی بیخ کنی کر دی جو ہماری آیتوں کی تکذیب کرتے تھے اور آمادہ نہ ہوئے کہ حق کے سامنے تسلیم خم کر دیں، ہم نے ان کو تہس نہس کر دیا (فانجیناہم والذین معہ برحمتنا و قطعنا دابر الذین کذبوا بآیاتنا وما کانوا مؤمنین)۔

”دابر“ لغت میں دراصل بہر چیز کے اختتام اور آخری حصے کو کہتے ہیں، بنا بریں آیت کا مفہوم یہ ہے کہ ہم نے اس قوم کو آخر تک نابود کر دیا اور ان کی جڑ تک کو اکھاڑ پھینکا۔

(قوم عاد کا بقیہ قصہ، ان کی خصوصیات زندگی اور عادتیں، ان پر نازل ہونے والے عذاب کی کیفیت انشاء اللہ آنے والے صفحات میں سورہ ”ہود“ کی تفسیر میں تفصیل کے ساتھ پیش کی جائے گی)۔

۴۳) وَالِیْ شَمُوْدَ اٰخَاهُمْ صٰلِحًا ۙ قَالَ یٰقَوْمِ اعْبُدُوا اللّٰهَ مَا لَکُمْ مِنْ اِلٰهِ غَیْرُهٗ ۗ قَدْ جَاءَ تَکْوِیْنًاۙ مِنْ رَّبِّکُمْ ۙ هٰذِهِ نٰۤیْقَةُ اللّٰهِ لَکُمْ ۗ اٰیَةٌ فَاذْرُوْهَا تٰکُلْ فِیۡ اَرْضِ اللّٰهِ وَلَا تَمْسُوْهَا بِسُوْءٍ فِیۡۤ اِخْذَکُمْ عَذَابٌ اَلِیْمٌ ۝

۴۴) وَاذْکُرُوْۤا اِذْ جَعَلْکُمْ خُلَفَآءَ مِنْۢ بَعْدِ عَادٍ وَّ بَوَّآکُمْ فِیۡ الْاَرْضِ تَتَّخِذُوْنَ مِنْ سُهُوْلِہَا قُصُوْرًا وَّ تَنْحِتُوْنَ الْجِبَالَ بُیُوْتًا ۗ فَاذْکُرُوْۤا الْاٰۤءَالَ اللّٰهِ وَلَا تَعْثُوْۤا فِیۡ الْاَرْضِ مُفْسِدِیْنَ ۝

- ۴۵) قَالَ الْمَلَأُ الَّذِينَ اسْتَكْبَرُوا مِنْ قَوْمِهِ لِلَّذِينَ اسْتَضَعُوا  
لِمَنْ اَمِنْ مِنْهُمْ اَتَعْلَمُونَ اَنْ صَالِحًا مَرْسَلٌ مِنْ رَبِّهِ ، قَالُوا  
اِنَّا بِمَا اُرْسِلَ بِهِ مُؤْمِنُونَ ○
- ۴۶) قَالَ الَّذِينَ اسْتَكْبَرُوا اِنَّا بِالَّذِي كَفَرْتُمْ  
بِهِ كٰفِرُونَ ○
- ۴۷) فَعَقَرُوا النَّاقَةَ وَعَتَوْا عَنْ اَمْرِ رَبِّهِمْ وَقَالُوا يُصْلِحُ  
اٰتِنَا بِمَا تَعِدُنَا اِنْ كُنْتَ مِنَ الْمُرْسَلِينَ ○
- ۴۸) فَاَخَذَتْهُمُ الرَّجْفَةُ فَاَصْبَحُوا فِي دَارِهِمْ جَثِيئِينَ ○
- ۴۹) فَتَوَلَّى عَنْهُمْ وَقَالَ يَا قَوْمِ لَقَدْ اَبْلَغْتُكُمْ رِسَالَاتِ رَبِّي وَ  
نَصَحْتُ لَكُمْ وَلٰكِنْ لَا تُحِبُّونَ النَّصِيحَةَ ○

## ترجمہ

- ۴۳) اور ہم نے قوم ثمود کی طرف ان کے بھائی صالح کو بھیجا۔ انہوں نے کہا کہ اے  
میری قوم! خدا کی پرستش کرو، اس کے علاوہ تمہارا کوئی معبود نہیں ہے۔ ایک روشن  
دلیل تمہارے لیے تمہارے پروردگار کی طرف سے آئی ہے۔ یہ اللہ کا ناقہ تمہارے لیے  
معجزہ ہے۔ اس کو اس کے حال پر چھوڑ دو کہ وہ خدا کی زمین میں (جنگلی گھاس  
پھوس میں سے) چرے، اور اس کو کوئی تکلیف نہ پہنچانا ورنہ تمہیں درد ناک  
عذاب آئے گا۔

۶۴ اور اس چیز کو اپنے دھیان میں لاؤ کہ خدا نے تمہیں قوم عاد کا جانشین بنایا اور (ان کی) زمین میں تمہیں بسایا تاکہ اس کے مہوار خطہ میں تم اپنے لیے قصر بناؤ اور پہاڑوں میں بھی، اپنے واسطے گھر تراشو لہذا اللہ کی ان نعمتوں کو یاد کرو، اور زمین میں فساد نہ کرو۔

۶۵ لیکن ان (صالح) کی قوم کے مشکبر سرداروں نے ان مستضعف (غریب لوگوں) سے پوچھا کیا (واقعی) تم کو یہ یقین ہے کہ صالح اپنے پروردگار کے بھیجے ہوئے ہیں۔ انہوں نے جواب دیا کہ ہم اس چیز پر (اچھی طرح سے) ایمان لاتے ہیں جس کا ان کو (اللہ کی جانب سے) حکم دیا گیا ہے۔

۶۶ مشکبر افراد نے کہا کہ (مگر) ہم تو اس چیز کے کافر ہیں جس پر تم لوگ ایمان لاتے ہو۔

۶۷ اس کے بعد انہوں نے ناقہ کی کوچیں کاٹ دیں اور اپنے پروردگار کے حکم سے روگردانی کی اور کہا کہ اے صالح! اگر تم (واقعاً) خدا کے فرستادہ ہو تو جس (عذاب) سے ڈراتے ہو اس کو لے آؤ۔

۶۸ آخر کار انہیں زلزلہ نے آیا اور وہ صبح کے وقت اپنے گھروں میں جسم بے جان ہو کر رہ گئے۔

۶۹ پس (صالح نے) ان سے منہ پھیر لیا اور کہا: اے میری قوم! میں نے اپنے رب کا پیغام تمہیں پہنچا دیا اور جو خیر خواہی کا حق تھا وہ ادا کر دیا، مگر میں کیا کروں کہ تم اپنے خیر خواہوں کو پسند نہیں کرتے۔

## قوم ثمود کی عبرت انگیز سرگزشت

ان آیات میں خدا کے بزرگ پیغمبر حضرت صالحؑ کے اس جہاد کا ذکر کیا گیا ہے جو انہوں نے اپنی قوم ثمود کے خلاف کیا، قوم ثمود شام اور حجاز کے درمیان ایک کوہستانی علاقے میں رہتی تھی۔ اس سلسلے میں قرآن نے جو عبرت انگیز واقعات نوحؑ اور ہودؑ کی قوموں کے متعلق بیان کیے ہیں ان آیات میں بھی انہی کا تذکرہ ہوا ہے اور حضرت صالحؑ کا قصہ بیان کیا گیا ہے۔

اس کے علاوہ سورہ لائے "ہود"، "شعرا"، "قمر" اور "شمس" میں بھی اس سرگزشت کا ذکر ہے۔ لیکن سب سے زیادہ تفصیل سے سورہ ہود میں اس واقعہ کا ذکر ہے۔ ان آیات میں حضرت صالحؑ اور ان کی قوم کے درمیان جو گفتگو ہوئی ہے اس کا خلاصہ بیان کیا گیا ہے اور ان کے انخبام بد کا ذکر ہے۔

پہلے فرمایا گیا ہے: ہم نے قوم ثمود کی طرف ان کے بھائی صالحؑ کو بھیجا (والی

ثمود اخواہم صالحا)۔

ان پیغمبروں کو بھائی کیوں کہا گیا اس کی وجہ اسی سورہ کی آیت ۶۵ میں ہم حضرت ہودؑ کے واقعے میں بیان کر آئے ہیں۔

اس قوم کے پیغمبر حضرت صالحؑ نے بھی دیگر پیغمبروں کی طرح اپنی قوم کی اصلاح کے لیے پہلا قدم سند توحید اور یکتا پرستی سے اٹھایا اور ان سے کہا: اے میری قوم! خدائے یگانہ کی پرستش کرو کیونکہ اس کے سوا تمہارا کوئی معبود نہیں ہے (قال یا قوم اعبدوا اللہ مالکوم من الہ غیرہ)۔

اس کے بعد اس جملے کا اضافہ فرمایا کہ میں بغیر کسی دلیل کے کوئی بات نہیں کہتا۔ بینہ اور روشن دلیل تمہارے پروردگار کی جانب سے تمہارے لیے آپکی ہے اور یہ وہی ادٹنی ہے جس کو خدا نے تمہارے لیے معجزہ قرار دیا ہے (قد جائتکم بینۃ من ربکم ہذہ ناقۃ اللہ لکم ایتۃ)۔

ناقہ کے اصلی معنی لغت میں ادٹنی کے ہیں، قرآن میں سات جگہ ناقہ صالحؑ کا ذکر آیا ہے۔ یہ ادٹنی کیسی تھی؟ اور کس طرح اللہ نے اسے قوم صالحؑ کے لیے معجزہ اور دندان شکن دلیل قرار دیا؟ ان تمام باتوں کی تفصیل انشا اللہ ہم سورہ ہود کی تفسیر میں پیش کریں گے۔

علامہ طبرسی نے مجمع البیان میں فرمایا ہے:

ناقہ دراصل ہر اس چیز کو کہتے ہیں جو خدمت کے لیے مطیع اور آمادہ ہو۔ اس کا اطلاق شتر مادہ پر شاید اسی وجہ سے ہوتا ہے کہ یہ بہ نسبت زراعت کے بہتر طور سے سواری کا کام دیتی ہے۔



ضمنی طور سے یہ وضاحت بھی کر دینا چاہیے کہ ناقہ کی اضافت اللہ کی طرف "اضافت تشریحی" ہے جس کا مقصد یہ ہے کہ یہ اونٹنی کوئی معمولی اونٹنی نہ تھی بلکہ اس میں امتیاز پایا جاتا تھا۔ بعد ازاں ان سے فرمایا: اس ناقہ کو کسی قسم کی تکلیف نہ پہنچانا، اس کو خدا کی زمین میں چرنے دینا اور اسے اذیت نہ دینا ورنہ دردناک عذاب میں گرفتار ہو جاؤ گے (فذر وہا تا کل فی ارض اللہ ولا تمسوها بسوء فیأخذکوعذاب الیم)۔

"ارض" پر لفظ "اللہ" کا اضافہ اس وجہ سے ہے کہ یہ اونٹنی کسی کو نقصان نہیں پہنچاتی ہے کیونکہ اس کی غذا جنگل کی گھاس پھوس ہے، لہذا تم اسے کیوں نقصان پہنچاؤ۔

اس کے بعد والی آیت میں فرمایا گیا ہے: یہ دھیان میں رہے کہ خدا نے قوم "عاد" کے بعد تمہیں ان کا جانشین اور خلیفہ قرار دیا ہے اور زمین میں تمہیں جگہ دی ہے۔ یعنی ایک طرف تو تم کو اللہ کی نعمتوں کا خیال رہنا چاہیے، دوسرے یہ بھی یاد رہے کہ تم سے پہلے جو قوم تھی وہ اپنی سرکشی اور طغیان کے باعث عذاب الہی سے تباہ و برباد ہو چکی ہے (واذکروا اذ جعلکم خلفاء من بعد عاد و بوأکم فی الارض)۔

پھر اس کے بعد انہیں عطا کی گئی کچھ نعمتوں کا تذکرہ فرمایا گیا ہے: تم ایک ایسی سرزمین میں زندگی بسر کرتے ہو جس میں ہموار میدان بھی ہیں جن کے اوپر تم عالی شان قصر اور آرام دہ مکانات بنا سکتے ہو نیز اس میں پہاڑی علاقے بھی ہیں جن کے دامن میں تم مضبوط مکانات تراش سکتے ہو (جو سخت موسم میں، سردیوں کے زمانے میں تمہارے کام آسکتے ہیں) تتخذون من سہولھا قصوراً و تحتون الجبال بیوتا)۔

اس تعبیر سے یہ پتہ چلتا ہے کہ وہ لوگ (قوم عاد) سردی اور گرمی میں اپنی سکونت کی جگہ بدل دیتے تھے۔ فصل بہار اور گرمیوں میں وسیع اور پربکرت میدانوں میں زراعت کرتے تھے اور پرندے اور چوپائے پالنے میں مشغول رہا کرتے تھے اس وجہ سے وہ وہاں خوبصورت اور آرام دہ مکانات بنانے تھے اور جب موسم سربا آجاتا تھا اور اناج کاٹ لیتے تھے، تو اپنے ان گھروں میں چلے جاتے تھے جو انہوں نے پہاڑوں پر تراش کر بنائے تھے اور یہ مکانات انہیں سیلابوں اور طوفانوں سے محفوظ رکھتے تھے۔ یہاں وہ اطمینان سے سردی کے دن گزار دیتے تھے بلکہ

یہ بات سب کو معلوم ہے کہ پہاڑی علاقوں میں گرمیوں کے زمانہ میں جایا جاتا ہے، سیلاب بھی زیادہ تر گرمیوں میں ہی آتے ہیں، معلوم نہیں اس تقسیم بندی کی کیا ضرورت درپیش ہوئی کہ گرمیوں میں وہ میدانوں میں اور سردیوں میں پہاڑوں پر رہیں جبکہ آیت میں اس کا کوئی اشارہ بھی نہیں ہے، آیت کا مفاد تو یہ ہے کہ وہ دونوں طرح کے مکانات رکھتے تھے جب چاہتے میدانی قصر میں رہتے تھے اور جب چاہتے تھے پہاڑوں میں چلے جاتے تھے۔ (مترجم)



آیت کے آخر میں فرمایا گیا ہے، خداوند کریم کی ان سب نعمتوں کو یاد کرو اور زمین میں فساد نہ کرو اور کفرانِ نعمت نہ کرو (فاذکرُوا آلاءَ اللہِ وَلَا تَعْسُوا فِی الْاَرْضِ مَفْسِدِیْنَ)۔

یہاں پر ہمیں پھر یہ ملتا ہے کہ سردار اور ثروتمند، خوش ظاہر اور بد باطن لوگ جنہیں لفظ "ملاہ" (آنکھوں میں سما جانے والے) سے تعبیر کیا گیا ہے، انہوں نے اس عظیم پیغمبر کی مخالفت شروع کر دی۔ ان کے خلاف ایک اچھا خاصا گروہ ان لوگوں کا تھا جو خوش فکر و پاک دل تھے اور ہمیشہ مذکورہ سرداروں کی اسیری میں تھے (یعنی ان کے مزدور تھے) اور انہوں نے حضرت - صالح - کی دعوت کو قبول کر لیا تھا اور وہ ان کے گرد جمع ہو گئے تھے۔ انہوں نے سرداروں کی مخالفت شروع کر دی، لہذا جیسا کہ قرآن کہتا ہے ان سرداروں اور متکبر افراد نے ان غریب لوگوں (مستضعفین) سے جو ایمان لائے تھے یہ کہا: آیا واقعی تمہیں یہ علم ہے کہ صالح خدا کی جانب سے ہماری ہدایت کے لیے بھیجے گئے ہیں (قال الملأ الذین استکبروا من قومہ للذین استضعفوا لمن امن منهم اتعلمون ان صالحا مرسل من ربہ)۔

اس سوال سے ان کا منشا کوئی حق کی جستجو نہ تھا بلکہ دراصل وہ اس طرح مومنین کے دلوں میں شک و شبہ ڈالنا چاہتے تھے اور ان کی قوتِ ارادی کو کمزور کرنا چاہتے تھے اور چاہتے تھے کہ جس طرح وہ پہلے سرمایہ داروں کے مطیع اور فرمانبردار تھے اسی طرح رہیں اور حضرت صالح کی حمایت سے ہاتھ اٹھالیں۔ لیکن جلد ہی انہیں ایسا قطعی جواب ملا جو تابعین حضرت صالح کے قوی ارادہ کی حکایت کرتا ہے انہوں نے کہا: صرف یہی نہیں کہ ہم کو اس بات کا یقین ہے کہ صالح خدا کے فرستادہ ہیں بلکہ ہم تو ان کی پیغمبری پر ایمان بھی لائے ہیں (قالوا اتا بعا رسل بہ مؤمنون)۔

یہ جواب سن کر بھی متکبر اور مغرور افراد خاموش نہ ہوئے بلکہ مومنین کے ارادے کو متزلزل کرنے کے لیے انہوں نے دوبارہ کہا: ہم تو اس چیز کے منکر ہیں جس پر تم ایمان لائے ہو (قال الذین استکبروا انا بالذی امنتمو بہ کافرون)۔

چونکہ وہ لوگ (متکبرین) اپنی ظاہری قوت و شوکت کی وجہ سے عام لوگوں میں قدر کی نگاہ سے دیکھے جاتے تھے اور لوگوں کے لیے نمونہ عمل تھے، لہذا انہوں نے خیال کیا کہ اس مرتبہ بھی لوگ ان کی "تَعْسُوا" کا مادہ "عس" ہے جس کے معنی ہیں فساد پیدا کرنا مگر مادہ فساد، زیادہ تر فسادِ احساق کے لیے استعمال ہوتا ہے جبکہ مادہ "عیث" مفاسدِ حسی و ظاہری کے لیے استعمال ہوتا ہے۔ بنا بریں جلد "لا تعسوا" کے بعد مفسدین - تاکید کے لیے ہے کیونکہ دونوں کے ہم معنی ہیں۔

پیردی کریں گے اور اس اظہارِ کفر و بے ایمانی میں ان کا ساتھ دیں گے، مگر جلد ہی ان کو پتہ چل گیا کہ وہ کس خام خیالی میں مبتلا ہیں انہوں نے دیکھا کہ خدا پر ایمان لانے کی وجہ سے لوگوں کی شخصیت میں انقلاب آگیا ہے اور اب وہ استقلالِ فکری اور قوی ارادہ کے مالک بن گئے ہیں۔

یہاں پر یہ بات قابلِ توجہ ہے کہ مذکورہ آیات میں بے ایمان لوگوں کو "مشکبرین" کے عنوان سے اوّٰ زحمت کش، عننتی اور با ایمان طبقہ کو "مستضعفین" کے نام سے ذکر کیا گیا ہے۔ اس سے یہ بات معلوم ہوتی ہے کہ پہلی قسم کے لوگ اپنے کو سب سے بہتر خیال کرتے تھے اور اپنے زبردست افراد کے انہوں نے حقوقِ غصب کر لیے تھے۔ ان کی صلاحیتوں کا استیصال کر کے وہ اس مقام پر پہنچ گئے تھے کہ ان کو آج کی اصطلاح میں طبقہ "استثمار گر" (وسائلِ ٹوٹنے والا) کہا جاسکتا ہے۔ جبکہ دوسرے طبقہ کو "استثمار شونده" (جس کے وسائل اور صلاحیتوں کا استحصال کیا گیا ہو) کہا جاسکتا ہے۔

جب خود خواہ و متکبر ثروتمند لوگ مومن افراد کے پائے استقلال کو نہ ڈگمگاسکے اور ان کو اس معاملہ میں مایوسی کے سوا کچھ باقی نہ آیا، دوسری طرف انہوں نے یہ دیکھا کہ اس اونٹنی کی وجہ سے جو حضرت صالحؑ کا معجزہ شمار ہوتی تھی، ان کی سم پاشیاں بے اثر ہو کر رہ گئی ہیں، تو انہوں نے اس ناقہ کو ہلاک کرنے کا ارادہ کر لیا اور اسے قتل کرنے سے پہلے "انہوں نے اس کو پے کر دیا اس کے بعد اسے جان سے مار ڈالا اس طرح انہوں نے خدا کے فرمان سے سرکشی کی" (فَعَقَرُوا النَّاقَةَ وَعَتَوْا عَنْ أَمْرِ رَبِّهِمْ)۔ انہوں نے صرف اسی پر اکتفا نہ کی بلکہ اس کے بعد وہ حضرت "صالح" کے پاس آئے اور اعلانیہ ان سے کہنے لگے: اگر تم واقعاً خدا کے فرستادہ ہو تو جتنی جلد ہو سکے عذابِ الہی لے آؤ اور قالوا یا صالح ائتنا بما تعدنا ان کنت من المرسلین)۔

یعنی ہم کو ذرا بھی تمہارے ڈرانے سے خوف لاحق نہیں ہوا ہے کیونکہ تمہاری یہ سب دھمکیاں بے بنیاد ہیں ان باتوں سے ان کا مقصد یہ تھا کہ حضرت صالحؑ اور دیگر مومنین کی قوتِ ارادی کمزور پڑ جائے۔

جب انہوں نے اپنی سرکشی اور نافرمانی کو آخری حد تک پہنچا دیا اور ایمان قبول کرنے کی آخری کرن بھی ان کے وجود میں خاموش ہو گئی تو اللہ نے اس قانون کے مطابق کہ وہ ہمیشہ انتخاب کرتا رہتا ہے اور فاسد و مفسد کو فنا کر کے ان کی جگہ بہتر افراد کو دیتا ہے، اللہ کی سزا نے ان کو آیا اور "ایک ایسا زلزلہ رونما ہوا جس نے ان کے تمام قصروں اور پتھر کے بنے ہوئے مکانوں کو ہلاک کر مسمار کر دیا۔ چشم زدن میں ان کی ذرّ

۱۔ اونٹ یا گھوڑے کو "پے کرنے" سے مطلب یہ ہے کہ اس کے پیر کے پیچے جو پٹھا ہوتا ہے اس کو کاٹ دیا جائے جس کی وجہ سے وہ اپنے پردوں پر کھڑا نہیں رہ سکتا اور زمین پر گر جاتا ہے، پھر کسی قسم کی حرکت نہیں کر سکتا۔



برق زندگی کے چراغ بجھ گئے۔ صبح کے وقت صرف ان کے بے جان جسم ان کے مکانات میں باقی رہ گئے تھے (فاخذتہم الرجفة فاصبحوا فی دارہم جاشمین)۔

جاشم . دراصل مادۂ جشم (بروزن خشم) سے ہے، جس کے معنی دو زانو بیٹھے اور ایک ہی جگہ کھڑے رہنے کے ہیں۔ بعید نہیں کہ اس سے اشارہ اس بات کی طرف ہو کہ وہ لوگ زلزلہ کے وقت خواب شیریں کے مزے لے رہے تھے، زلزلے کا پہلا جھٹکا محسوس کرتے ہی اٹھ کر بیٹھ گئے، پھر اس کے بعد حادثے نے انہیں اٹھنے کی بھی مہلت نہ دی اور خوف کی وجہ سے 'یاد یواروں کے گرنے کی وجہ سے' یا بجلی گرنے سے جیسے بیٹھے تھے دیسے ہی بیٹھے کے بیٹھے رہ گئے۔

### قوم ثمود کو کس طرح موت آئی؟

یہاں پر ایک سوال یہ پیش ہوتا ہے کہ زیر نظر آیت میں ہے کہ ان کی فنا کا سبب زلزلہ تھا لیکن سورہ نمبرہ کی آیت ۱۳ میں ہے کہ بجلی کی وجہ سے وہ نابود ہوئے۔ جبکہ سورہ حاقہ کی آیت ۵ میں ہم پڑھتے ہیں:

فَأَمَّا ثَمُودُ فَأَهْلِكُوا بِالنَّارِ الْعَظِيمَةِ

یعنی قوم ثمود ایک تباہ کن آفت کی وجہ سے ہلاک ہوئی۔

کیا ان تعبیروں میں کوئی تنافی یا تضاد پایا جاتا ہے؟

اس سوال کا جواب ایک جملہ میں دیا جاسکتا ہے، اور وہ یہ کہ تینوں اسباب کی بازگشت ایک چیز کی طرف ہے، یا یہ کہا جائے کہ تینوں آپس میں لازم ملزوم ہیں، کیونکہ بسا اوقات ایسا ہوتا ہے کہ ایک خطہ میں زلزلہ بجلی گرنے کی وجہ سے آتا ہے، یعنی بجلی گرتی ہے اس کے بعد زلزلہ آجاتا ہے، لیکن طاغیۃ۔ اس موجود کے معنی میں ہے جو اپنی حد سے تجاوز کرے، یہ زلزلہ کے لیے بھی صحیح ہے اور بجلی کے لیے بھی۔ بنا بریں ان آیات کے درمیان کوئی تضاد نہیں پایا جاتا۔

زیر بحث آیت کے آخر میں فرمایا گیا ہے: اس کے بعد صالح نے ان سے منہ پھیر لیا اور ان سے کہا: میں نے اپنے پروردگار کی رسالت (پیغام رسانی) کا حق ادا کر دیا، اور جو کنا چاہتے تھا وہ تم سے کہہ دیا، میں نے تمہاری نصیحت اور خیر خواہی میں کسی قسم کی کوتاہی نہیں کی، لیکن (بات یہ ہے کہ) تم نصیحت کرنے والوں کو پسند نہیں کرتے (افتولف عنہم) وقال یا قوم لقد ابلغتکم رسالۃ ربی ونصحت لکم ولکن لا تحبون الناصحین)۔



یہاں پھر ایک سوال پیش آتا ہے، وہ یہ کہ حضرت صالحؑ نے یہ گفتگو جو کی ہے وہ ان (قوم ثمود) کی نابودی کے بعد تھی یا یہ گفتگو ان کے انجام سے قبل اتمام حجت کے طور پر تھی، اگرچہ قرآن میں اس کا ذکر ان کے مرنے کو بیان کرنے کے بعد کیا گیا ہے؟

دوسرا احتمال اس خطاب کے ظاہر سے زیادہ مناسبت رکھتا ہے، کیونکہ ان کے ساتھ گفتگو کا مفہوم یہ ہے کہ وہ اس وقت زندہ تھے لیکن پہلا احتمال بھی زیادہ بعید نہیں ہے۔ کیونکہ ایسا ہوتا ہے کہ دوسرے افراد کی عبرت کے لیے اس قسم کی گفتگو مرنے والوں کی روح کو مخاطب کر کے کی جاتی ہے۔ جیسا کہ حضرت علی علیہ السلام کے واقعات میں ہے کہ آپؑ نے جنگ جمل کے بعد طلحہ کے لاشہ کے پاس کھڑے ہو کر فرمایا:

اے طلحہ! تم نے اسلام میں قابل قدر خدمات انجام دیں لیکن افسوس یہ کہ تم نے ان کو اپنے لیے محفوظ نہ کیا۔

نیز نبیؐ البلاغہ کے آخر میں ہے کہ حضرت علی علیہ السلام جب جنگ صفین سے پلٹ رہے تھے تو آپؑ نے دروازہ کوفہ کی پشت پر قبرستان کی طرف منہ کر کے پہلے ارواحِ رستگان پر سلام کیا بعد ازاں ان سے فرمایا:

تم اس قافلہ کے آگے آگے چلے گئے ہم بھی تمہارے پیچھے پیچھے آتے ہیں۔

۸۰ ﴿وَلَوْ طَا إِذْ قَالَ لِقَوْمِهِ أَتَأْتُونَ الْفَاحِشَةَ مَا سَبَقَكُمْ بِهَا مِنْ أَحَدٍ مِنَ الْعَالَمِينَ ۝﴾

۸۱ ﴿إِنَّكُمْ لَتَأْتُونَ الرِّجَالَ شَهْوَةً مِّنْ دُونِ النِّسَاءِ ۗ بَلْ أَنْتُمْ قَوْمٌ مُّسْرِفُونَ ۝﴾

۸۲ ﴿وَمَا كَانَ جَوَابَ قَوْمِهِ إِلَّا أَنْ قَالُوا أَخْرِجُوهُمْ مِّنْ قَرْيَتِكُمْ ۚ إِنَّهُمْ أَنْاسٌ يَّتَطَهَّرُونَ ۝﴾

۸۳ ﴿فَأَنْجَيْنَاهُ وَأَهْلَهُ إِلَّا امْرَأَتَهُ ۗ كَانَتْ مِنَ الْغَابِرِينَ ۝﴾

۸۴ ﴿وَأَمْطَرْنَا عَلَيْهِمْ مَطَرًا فَانظُرْ كَيْفَ كَانَ



## عَاقِبَةُ الْمُجْرِمِينَ ۝

## ترجمہ

- ۸۰ اور (یاد کرو کہ) جب لوط نے اپنی قوم سے کہا تم ایسی بُری بات کرتے ہو جس کو تمام جہانوں میں سے کسی نے نہیں کیا۔
- ۸۱ کیا تم تسکینِ شہوت کے لیے مردوں کی طرف جاتے ہو، نہ کہ عورتوں کی طرف؟ تم تجاوز کرنے والے لوگ ہو۔
- ۸۲ لیکن ان کی قوم کا جواب سوائے اس کے اور کچھ نہ تھا کہ انہوں نے کہا کہ ان (لوط اور ان کے ماننے والوں) کو اپنی آبادی سے باہر نکال دو، یہ لوگ اپنے کو پاک ظاہر کرنے والے ہیں۔
- ۸۳ (جب بات یہاں تک پہنچی تو) ہم نے ان (لوط) کو اور ان کے خاندان کو نجات دی سوائے ان کی زوجہ کے کہ وہ باقی ماندہ افراد میں سے تھی۔
- ۸۴ (پھر اس کے بعد) ہم نے ان پر خوب بارش کی (پتھروں کی بارش تاکہ وہ ان کو نیتِ نالود کر دے) اب دیکھو مجرموں کا انجام کیا ہوا۔

## تفسیر قوم لوط کا دردناک انجام

ان آیات قرآنی میں ایک منظر ایک اور پیغمبر کی سرگزشت کا پیش کیا گیا ہے، جو گزشتہ آیات کا مقصد ہے اس کی مزید تکمیل کی گئی ہے۔ یہ حضرت - لوط - علیہ السلام اور ان کی قوم کی سرگزشت ہے۔ یہ ماجرا قرآن کی چند سورتوں میں بیان کیا گیا ہے۔ جیسے سورہ ہائے - ہود - حجر - شعراء - انبیاء - نمل - اور - عنکبوت -۔

اس جگہ پانچ آیتوں میں حضرت لوط اور ان کی قوم کی گفتگو کا خلاصہ پیش کیا گیا ہے۔ ایسا معلوم ہوتا ہے کہ سورہ "اسراف" میں ان داستانوں کے بیان کرنے کا مقصد صرف یہ ہے کہ انبیاء اور ان کی قوموں کے مابین جو مخالفتیں رہیں اور جو ان میں گفتگو ہوتی اس کا خلاصہ پیش کیا جائے، لیکن ان قصوں کی تفصیل کو دوسری سورتوں کی تفصیل کے لیے اٹھا رکھا گیا ہے (ہم بھی انشاء اللہ ان لوگوں کا مفصل قصہ سورہ ہود اور سورہ حجر میں بیان کریں گے)۔

اب زیر بحث آیات کی تفسیر کی جانب توجہ مبذول کرتے ہیں۔

پہلی آیت میں فرمایا گیا ہے: یاد کرو پیغمبر لوط کو جب کہ انہوں نے اپنی قوم سے کہا: کیا تم ایسا سنگین اور شرمناک فعل انجام دیتے ہو کہ جہانوں میں سے کسی نے ایسا نہیں کیا (اتأتون الفاحشة ما سبقکم من احد من العالمین)۔

یہ اس بات کی طرف اشارہ ہے کہ یہ عمل بذات خود ایک انتہائی بُرا اور شرمناک فعل تو ہے ہی، اس کے علاوہ یہ بھی ہے کہ یہ وہ بُرا کام ہے جو تم سے پہلے کسی قوم و ملت نے نہیں کیا، اس وجہ سے اس کی بُرائی کئی گنا بڑھ گئی ہے کیونکہ کسی بُرے طریقے کی بنیاد رکھنا قریب کے زمانے میں اور دُور کے زمانے میں آنے والے افراد کو اس بُرے طریقے پر چلنے کی دعوت دینے کے مترادف ہے۔ مذکورہ بالا آیت سے یہ بخوبی معلوم ہوتا ہے کہ یہ عمل تاریخی حیثیت سے قوم لوط تک منتہی ہوتا ہے کیونکہ وہ لوگ پیسے والے تھے جو اپنی زندگی ہوا پرستی اور شہوت رانی میں گزارتے تھے جس کی تفصیل انشاء اللہ مذکورہ بالا سورتوں کی تفسیر میں بیان کی جائے گی۔

اس کے بعد والی آیت میں اس گناہ کی تشریح کی گئی ہے جس کو اب تک سربستہ طور سے بیان کیا گیا تھا، ارشاد ہوتا ہے: تم لوگ شہوت کے ساتھ مردوں کی طرف جاتے ہو اور عورتوں کو تم نے چھوڑ رکھا ہے (انکم لتأتون الرجال شهوة من دون النساء)۔

بھلا اس سے بدتر اور کونسا کام ہو سکتا ہے کہ توالد و تناسل کا واحد ذریعہ یعنی "مرد عورت کا ملاپ" اس کو انسان ترک کر دے، اور "جنس موافق" کے پیچھے پڑ جائے، یہ ایسا کام ہے جو اصولی طور پر نادرست خلاف عقل اور بدن انسانی کی ساخت کے منافی اور روح کے خلاف ہے، نیز انسان کی اس فطرتِ اولیٰ کے خلاف ہے جس میں ابھی کوئی تغیر واقع نہیں ہوا۔ جس کا نتیجہ یہ ہے کہ جنسی ملاپ کی جو غرض غایت ہے وہ فوت ہو کر رہ جائے گی دوسرے لفظوں میں یہ کہنا چاہیے کہ اس فعل کا ماحصل یہ ہے کہ انسان اپنی جنسی خواہش کو جھوٹے طریقے سے پورا کرے اور نسل انسانی کو قطع کرنے کا سبب بن جائے۔ اس کے بعد آیت میں مزید تاکید کے لیے فرمایا گیا ہے: تم لوگ اسراف کرنے والی قوم ہو (یعنی تم نے حدود



الہی سے اپنے قدم آگے بڑھالیے ہیں اور گمراہی و سرکشی کے میدان میں فطرت کے حدود کو چھوڑ کر بھٹک گئے ہو (بل انتہی قوم مسرفون)۔

مکن ہے لفظ "مسرفون" سے اشارہ اس بات کی طرف ہو کہ وہ لوگ نہ صرف جنس کے ہائے میں مسرف تھے بلکہ دیگر چیزوں میں بھی ان کی یہی حالت تھی۔

یہاں پر قابل توجہ یہ بات ہے کہ پہلی آیت میں مطلب کو سربستہ بیان کیا تھا، اس کے بعد اس آیت میں اسے ذرا تفصیل کے ساتھ بیان کیا ہے۔ یہ علم بلاغت کے فنون میں سے ایک فن ہے کہ جب بھی کسی اہم بات کو بیان کرنا ہوتا ہے اسے اسی طرح بیان کرتے ہیں تاکہ اس کی طرف ذہن انسانی اچھی طرح متوجہ ہو جائے۔ مثلاً اگر کوئی شخص بہت بُرا کام انجام دے تو پہلے اس کا بیدار مغز اور آگاہ سرپرست معاملے کی اہمیت جتلانے کے لیے کہتا ہے "تُو نے بہت بُری بات کی۔ پھر آخر میں جا کر اس پر سے پردہ اٹھائے گا اور اس کام کی تشریح کرے گا۔ اس طرح کا طرزِ بیاں دراصل طرف مقابل کے ذہن کو تدریجاً اس بات کے لیے آمادہ کرتا ہے کہ وہ معاملے کی اہمیت کی طرف متوجہ ہو جائے اور اس کی سمجھ میں یہ آجائے کہ جو بُرا کام اس نے کیا ہے وہ کتنا سنگین ہے۔

اس کے بعد کی آیت میں قوم لوط کی غیر منطقی اور ضد آمیز گفتگو کا جواب دیا گیا ہے: ان لوگوں کے پاس اس ہمدرد، خیر خواہ اور مصلح پیغمبر کی بات کا کوئی جواب نہ تھا سوائے اس کے کہ انہوں نے بڑی بدتمیزی اور غصے سے کہا کہ لوط اور ان کے پیروؤں کو اپنے شہر سے باہر نکال دو، ان کا گناہ کیا ہے؟ ان کا گناہ صرف یہ ہے کہ یہ پاک لوگ ہیں اور گناہ نہیں کرتے (وما کان جواب قومہ الا ان قالوا اخرجوہم من قریبتکم انہم اناس یتطہرون)۔

اور یہ کوئی تعجب کی بات نہیں ہے کہ ایک کثیف اور گنہگار گروہ نے پاکدامن افراد کو ان کی پاکدامنی کے جرم میں اپنی سوسائٹی سے نکال دینے کی کوشش کی۔ یہ لوگ ایسے پاک افراد کو اپنی ہوس رانی اور شہوت پرستی کے لیے سدراہ دیکھتے تھے اس بنا پر ان کی پاکدامنی اس گروہ کے لیے بجائے خوبی کے ان کی کمزوری شمار ہوتی تھی۔

انہم اناس یتطہرون۔ اس جملے میں ایک یہ احتمال بھی پایا جاتا ہے کہ قوم لوط کا منشا یہ تھا کہ حضرت لوط اور ان کے پیروکاروں کو نظاہر اور ریاکاری کے ساتھ متم کریں، جیسا کہ ہم نے اکثر اشارہ وغیرہ میں سنا ہے کہ بعض گنہگار اور شرابخوار افراد مقدس اور پاک بندوں کو دکھاوے اور ریاکاری کے ساتھ متم کرتے ہیں اور بزعم خود اپنے "شراب آلودہ چھتھڑوں" کو "زاہد کے مصلیٰ" سے بہتر خیال

کرتے ہیں، اور یہ ایک جھوٹا برائت نام ہے جو وہ خود اپنے ہاتھ سے اپنے لیے لکھ لیتے ہیں۔

اگر مذکورہ بالا تین آیات پر نظر ڈالی جائے تو ہر انصاف پرور شخص یہ فیصلہ کرنے پر مجبور ہو گا کہ قوم لوط کے افراد بہت گھرے ہوئے لوگ تھے جنہوں نے ایک مصلح بزرگ کی تمام نصیحتوں اور منطقی دلیلوں اور جملہ خیر خواہیوں کو نہ صرف مٹکرا دیا بلکہ ان کا جواب اپنی دھمکیوں اور زور نمانی اور تہمتوں سے دیا۔ لہذا خدا نے بعد والی آیت میں فرمایا: جب بات یہاں تک پہنچی تو ہم نے لوط، ان کے پیروؤں اور ان کے خاندان میں جو واقعی پاکدامن تھے کو نجات دے دی سوائے ان کی بیوی کے کہ اس کو تباہ ہونے والی قوم میں عذاب کا مزا چکھنے کے لیے چھوڑ دیا کیونکہ وہ عورت بھی عقیدہ اور مذہب کے لحاظ سے ان لوگوں کی ہم خیال تھی (فانجیناہ واهلہ الامراتہ کانت من الغابرین)۔

بعض مفسرین کا کہنا ہے کہ لفظ "اہل" اگرچہ زیادہ تر نزدیک کے عزیزوں پر بولا جاتا ہے مگر آیت مذکورہ میں حضرت لوط کے حقیقی پیروؤں پر اس کا اطلاق ہے یعنی وہ بھی آپ کے خاندان اور اہل میں محسوب ہوتے تھے، لیکن سورہ "ذاریات" کی آیت ۳۶ سے معلوم ہوتا ہے کہ سوائے آپ کے خاندان والوں اور نزدیک کے عزیزوں کے اور کوئی شخص آپ پر ایمان نہیں لایا تھا، بنا بریں لفظ "اہل" اپنے اسی حقیقی معنی یعنی خاندان والوں پر ہی استعمال ہوا ہے۔

سورہ "تحریم" کی آیت ۱۰ سے معلوم ہوتا ہے کہ حضرت لوط کی یہ زوجہ ابتدا میں ایک اچھی عورت تھی لیکن بعد میں اس کی نیت بدل گئی اور اس نے حضرت لوط کے ساتھ خیانت کر کے قوم لوط کی جرات بڑھائی۔

اس آیت کے آخر میں بہت مختصر لیکن ایک معنی خیز اشارہ اس قوم کے لیے دشتناک عذاب کی طرف کیا گیا ہے، فرمایا گیا ہے: ہم نے ان کے اوپر بارش برسائی (لیکن کیسی بارش؟! پتھروں کی بارش جس نے ان کو کچل کر تھس تھس کر دیا، (وامطرنا علیہم مطرًا)۔

اگرچہ آیت مذکورہ میں اس بارش کی نوعیت بیان نہیں کی گئی لیکن چونکہ اس کو لفظ "مطرا" (ایک بارش) سے تعبیر کیا گیا ہے جو ایک سرسبستہ لفظ ہے لہذا اس سے معلوم ہوتا ہے کہ یہ کوئی معمولی اور عام بارش نہ تھی بلکہ پتھروں کی بارش تھی جیسا کہ سورہ ہود کی آیت ۸۳ میں بیان ہوا ہے۔

"اب دیکھو کہ مجرموں کا انجام کیا ہوا؟ (فانظر کیف کان عاقبة المجرمین)۔

غابر۔ اس شخص کو کہتے ہیں جس کے سامنے چلے جائیں اور وہ پیچھے رہ جائے جیسا کہ حضرت لوط کا خاندان ان کے ہمراہ چلا گیا اور ان کی بدبختی اور عذاب کا مزہ چکھنے کے لیے شہر میں باقی رہ گئی۔



اگرچہ اس آیت میں روئے سخن پیغمبر (حضرت لوطؑ) کی طرف ہے، لیکن ظاہر ہے کہ مقصد یہ ہے کہ تمام انسان اس واقعہ سے عبرت حاصل کریں۔  
اس قوم کا مفصل احوال اسی طرح لوط اور ہم جنس پرستی کے گونا گوں مضمرات اور شریعت کی زد سے اس عمل شنیع کی سزا انشاء اللہ سورہ ہود میں بیان کی جائے گی۔

۸۵) وَالِی مَدِیْنَ اَخَاهُمْ شُعَیْبًا قَالَ یَقَوْمِ اعْبُدُوا اللّٰهَ  
مَا لَکُمْ مِّنْ اِلٰهٍ غَیْرُهٗ قَدْ جَاءَ تَکْوِمَ بَیِّنَةٌ مِّنْ رَّبِّکُمْ  
فَاَوْفُوا الْکَیْلَ وَالْمِیْزَانَ وَلَا تَبْخَسُوا النَّاسَ اَشْیَاءَهُمْ  
وَلَا تَفْسِدُوا فِی الْاَرْضِ بَعْدَ اِصْلَاحِهَا ذٰلِکُمْ خَیْرٌ لَّکُمْ  
اِنْ کُنْتُمْ مُّؤْمِنِیْنَ ۝

۸۶) وَلَا تَقْعُدُوا وَاِیْکُلْ صِرَاطِ تُوْعِدُوْنَ وَتَصَدُّوْنَ عَنِ  
سَبِیْلِ اللّٰهِ مَنْ اٰمَنَ بِهٖ وَتَبْغُوْنَهَا عِوَجًا وَاذْکُرُوْا  
اِذْ کُنْتُمْ قَلِیْلًا فَکَثَرْتُمْ وَاَنْظُرُوْا کَیْفَ کَانَ عَاقِبَةُ الْمُفْسِدِیْنَ ۝  
۸۷) وَاِنْ کَانَ طَآئِفَةٌ مِّنْکُمْ اٰمَنُوْا بِالَّذِیْ اُرْسِلْتُ بِهٖ  
وَطَآئِفَةٌ لَّمْ یُؤْمِنُوْا فَاصْبِرُوْا حَتّٰی یَحْکُمَ اللّٰهُ بَیْنَنَا  
وَہُوْ خَیْرٌ لِّلْحٰکِمِیْنَ ۝

## ترجمہ

۸۵) اور ہم نے بھیجا، مدین کی طرف ان کے بھائی شعیب کو، انہوں نے کہا کہ  
اے میری قوم خدا کی پرستش کرو کہ اس کے سوا کوئی معبود نہیں ہے، تمہارے پروردگار



کی جانب سے روشن دلیل آچکی ہے۔ بنا بریں جو پیمانہ اور ترازو کا حق ہے اسے ادا کرو، اور لوگوں کے مالوں میں سے کچھ کم نہ کرو اور جبکہ ایمان اور دعوتِ انبیاء کی وجہ سے، رفتے زمین پر اصلاح ہو چکی ہے، اس میں فساد نہ کرو۔ یہ تمہارے واسطے بہتر ہے اگر تم با ایمان ہو۔

۸۶) اور ہر راستے پر نہ بیٹھو تاکہ (با ایمان لوگوں کو) دھکیاں دو اور مومنوں کو راہِ راست سے روکو اور (طرح طرح کے شبہ ڈال کر) اس راہ کو ٹیڑھا دکھلاؤ، اور یاد کرو اس وقت کو جبکہ تم بہت تھوڑے تھے اس نے تم کو کثرت عطا کی اور دیکھو کہ مفسدوں کا کیا انجام ہوا!۔

۸۷) اور جو کچھ ہم نے بھیجا ہے اس پر اگر ایک گروہ ایمان لایا ہے اور دوسرا گروہ ایمان نہیں لایا تو اس پر صبر کرو تاکہ خدا ہمارے درمیان فیصلہ کرے اور وہ بہترین فیصلہ کرنے والا ہے۔

تفسیر

### مدین میں حضرت شعیب کی رسالت

ان آیات میں اقوام گزشتہ کی سرگزشت اور انبیائے الہی کی ان سے کشمکش کا پانچواں حصہ یعنی شعیب علیہ السلام کا قصہ بیان کیا گیا ہے۔

حضرت شعیب جن کا سلسلہ نسب تاریخ کی بنا پر چند واسطوں سے حضرت ابراہیم تک پہنچتا ہے، شہر "مدین" والوں کی طرف مبعوث ہوئے "مدین" شام کا ایک شہر تھا جس میں تجارت پیشہ اور مالدار لوگ رہتے تھے، لیکن ان کے درمیان بُت پرستی، کم ناپنا تولنا رائج تھا۔

اس عظیم پیغمبر نے اپنی قوم کے خلاف جو جہاد کیا ہے اس کی روئیداد قرآن کریم کی متعدد سورتوں میں آئی ہے خاص کر سورہ ہود اور سورہ شعراء میں اس کا تذکرہ مفصل طور پر بیان کیا گیا ہے۔ ہم بھی قرآن

کی پیروی کرتے ہوئے انشاء اللہ سورہ ہود کے ذیل میں حضرت شعیب کے قصہ کو تفصیل سے بیان کریں گے۔ اس جگہ پر اس قصے کا صرف ایک خلاصہ مندرجہ بالا آیات کے مطابق پیش کرتے ہیں۔

پہلی آیت میں خدا فرماتا ہے: ہم نے اہل مدین کی طرف ان کے بھائی شعیب کو بھیجا (والی مدین اخواہو شعیباً)۔

بعض مفسرین جیسے علامہ طبرسی نے مجمع البیان میں اور فخر رازی نے تفسیر کبیر میں بیان کیا ہے کہ مدین دراصل حضرت ابراہیم کے ایک فرزند کا نام تھا، چونکہ آپ کی اولاد پوتے نواسے ایک سرزمین میں جو شام کے راستہ میں تھی رہتے تھے اس لیے اس زمین کا نام بھی مدین پڑ گیا۔

اب رہا یہ کہ حضرت شعیب کو اخواہم (بھائی) کے لفظ سے کیوں ذکر کیا، اس کی وجہ ہم نے اسی سورہ کی آیت ۶۵ میں بیان کی ہے۔

اس کے بعد فرمایا کہ حضرت شعیب نے اپنی دعوت کو دیگر پیغمبروں کی طرح مسلہ توحید سے شروع کیا اور وہ پکارے اے میری قوم! خدائے یحییٰ کی پرستش کرو کہ اس کے علاوہ تمہارا کوئی معبود نہیں ہے (قال یقوم اعبدوا اللہ مالکوم من الہ غیرہ)۔

انہوں نے کہا کہ یہ حکم علاوہ برائیں کہ عقل کا فیصلہ ہے، اس کی حقانیت پر خدا کی طرف سے روشن دلیل بھی آچکی ہیں (قد جاشتکو بینہ من ربکم)۔

اگرچہ آیات مذکورہ میں اس بات پر کوئی روشنی نہیں ڈالی گئی ہے کہ یہ بینہ (روشن دلیل) کیا تھی مگر ظاہر ہے کہ اس سے مراد حضرت شعیب کے معجزات ہیں۔

توحید کی طرف دعوت دینے کے بعد، حضرت شعیب نے ان کی اجتماعی، اخلاقی اور اقتصادی برائیوں سے ٹکری۔ سب سے پہلے انہوں نے چاہا کہ انہیں کم ناپ تول، دھوکا دہی اور دیگر خیانتوں سے روکیں جن میں وہ مبتلا تھے، چنانچہ انہوں نے کہا: اب جبکہ خدا کا راستہ تمہارے سامنے آشکار ہو چکا ہے تو پیمانہ اور وزن کا حق ادا کرو اور لوگوں کے حقوق میں سے کم نہ کرو (فاوفوا الکیل والمیزان ولا تبخسوا الناس اشیاء ہم)۔

یہ بات واضح ہے کہ ہر طرح کی خیانت اور ہیرا پھیری اگر باہمی معاملات میں سرایت کر جائے تو اس سے وہ باہمی اعتماد و اطمینان متزلزل ہو جاتا ہے جس پر اقتصاد کی پوری عمارت قائم و برقرار ہے اور اس کے نتیجے میں معاشرے میں ایسے نقصانات مرتب ہوتے ہیں جن کا کوئی علاج نہیں ہے۔ یہی وجہ ہے کہ حضرت شعیب نے ان کے اس بڑے عیب پر انگلی رکھی اور اسے دور کرنا چاہا۔

اس کے بعد ان کے ایک اور عیب کی طرف اشارہ کیا گیا ہے، ارشاد ہوتا ہے: رئے زمین پر جبکہ

لے تبخس کے معنی حقوق کو کم کرنے اور اعتدال سے اس طرح نیچے آنے کے ہیں کہ ظلم و ستم کا موجب بن جائے۔

ایمان اور انبیائے الہی کی کوششوں سے اصلاح ہو چکی ہے فساد برپا نہ کرو (ولا تفسدوا فی الارض بعد اصلاحہا)۔ یہ بات مسلم ہے کہ فساد پھیلانے سے کسی کو کوئی فائدہ نہیں پہنچتا، چاہے وہ فساد اخلاقی ہو یا بے ایمانی ہو یا بے امنی ہو بلکہ اس سے الٹا تباہی پھیلتی ہے، لہذا آیت کے آخر میں اس جملے کا اضافہ فرمایا گیا ہے: یہ تمہارے نفع کی بات ہے اگر تم صاحبانِ ایمان ہو (ذلم خیر لکم ان کنتم مؤمنین)۔

گویا اس جملہ "ان کنتم مؤمنین" کے اضافہ کرنے کا مقصد یہ ہے کہ یہ اجتماعی اور اخلاقی فرامین تمہارے حق میں اس وقت مفید ثابت ہو سکتے ہیں جبکہ تمہارے دل نورِ ایمان سے روشن و منور ہو جائیں، لیکن اگر تمہارے دل ایمان سے خالی ہوں اور ان فرامین کو محض دنیاوی مصالح کی بنا پر مان لو تو اس سے کوئی دوام و ثبات میسر نہ ہوگا۔

اس کے بعد کی آیت میں حضرت "شعیب" کی چوتھی نصیحت کی طرف اشارہ کیا گیا ہے، ارشاد ہوتا ہے: تم لوگوں کے راستے پر مت بیٹھو اور نہ ڈراؤ دھمکاؤ اور خدا کے راستے میں سدا راہ نہ بنو، اور ان کے دلوں میں شے ڈال کر حق کی صراطِ مستقیم کو ان کی نگاہ میں ٹیڑھی اور کج ظاہر نہ کرو (ولا تقعدوا بكل صراط توعدون و تصدقون عن سبیل اللہ من امن بہ و تبغونہا عوجاً)۔

جو لوگ ایمان قبول کرنا چاہتے تھے انہیں قومِ شعیب کے گمراہ لوگ کس طرح ڈراتے دھمکاتے تھے؟ مفسرین نے اس بارے میں متعدد احتمال پیش کیے ہیں۔ بعض نے کہا ہے کہ یہ ان کو قتل کی دھمکی دیتے تھے، بعض نے کہا ہے کہ وہ باایمان افراد کا مال لوٹ لیتے تھے، لیکن آیت کے بقیہ جملے سے پہلے معنی مطابقت رکھتے ہیں۔ پانچویں آیت کے آخر میں حضرت شعیب کی اس نصیحت کا ذکر ہے جس میں انہوں نے چاہا ہے کہ یہ لوگ اللہ کی نعمتوں کو یاد کریں کہ تاکہ ان میں شکرگزاری کا جذبہ بیدار ہو، ارشاد ہوتا ہے: اس وقت کو یاد کرو جب تم تعداد میں تھوڑے تھے، خدا نے تمہاری جمعیت کو زائد کیا اور تم کو "میں پادری" (افراد قوت) عطا کی (واذکروا اذ کنتم قلیلاً فکثرکم)۔

اس کے بعد خوب اچھی طرح سے دیکھو کہ مفسدوں کا انجام کا ہوا، لہذا ان کے نقش قدم پر نہ چلو (وانظروا کیف کان عاقبة المفسدین)۔

یہاں پر ایک بات اور ضمنی طور پر یہ معلوم ہوتی کہ آبادی کی کثرت کسی معاشرے کی عظمت، قدرت اور ترقی کا سبب بھی ہو سکتی۔ بشرطیکہ ایک سوچے سمجھے نظام کے ماتحت مادی و معنوی حیثیت سے ان کی زندگی استوار ہو، جبکہ موجودہ زمانے میں بہت زیادہ پراپگینڈا کے ذریعہ اس بات کو لوگوں کے ذہنوں میں راسخ کرنے کی کوشش کی جا رہی ہے کہ جہاں تک ہو سکے نسل اور تعداد کو کم کریں۔

آخری آیت دراصل قوم شعیب کے بعض مومنین اور بعض کافروں کی ایک بات کا جواب ہے کیونکہ بعض مومن افراد جبکہ ان پر کافروں کا دباؤ پڑتا تھا تو وہ فطری طور پر اپنے وقت کے پیغمبروں سے یہ کہہ اٹھتے تھے کہ ہم کب تک ان کافروں کا ظلم سہتے رہیں گے؟ اس کے ساتھ ہی جو لوگ مخالفت تھے ان کی جراتیں بھی بڑھتی جاتی تھیں یہاں تک کہ وہ بھی یہ کہہ دیتے تھے کہ۔ اگر تم واقعی خدا کے فرستادہ نبی ہو تو ہماری اتنی مخالفت کے باوجود ہم کو اللہ کی طرف سے کسی قسم کا گزند کیوں نہیں پہنچاتا؟

حضرت شعیب نے ان کے جواب میں فرمایا، اگر تم میں سے کچھ لوگ اس چیز پر ایمان لے آئے ہیں جو میں اللہ کی طرف سے لایا ہوں اور کچھ ایمان نہیں لائے تو اس سے نہ تو کافروں کو غرور لاحق ہو اور نہ مومنوں کو مایوسی، تم صبر سے کام لو تاکہ خدا ہمارے درمیان فیصلہ کرے اور وہ بہترین فیصلہ کرنے والا ہے یعنی وہ آئندہ اپنا آخری فیصلہ سنا دے گا کہ کون لوگ حق پر ہیں اور کون باطل پر (وان کان طائفة منکم امنوا بالذکر ارسلت بہ وطائفة لم یؤمنوا فاصبروا حتیٰ یحکم اللہ بیننا وهو خیر المحاکمین)۔

۸۸ قَالَ الْمَلَأُ الَّذِينَ اسْتَكْبَرُوا مِنْ قَوْمِهِ لَنُخْرِجَنَّكَ  
لِشُعَيْبٍ وَالَّذِينَ امْنُوا مَعَكَ مِنْ قَرْيَتِنَا أَوْ لَتَعُوذُنَّ فِي  
مِلَّتِنَا قَالَ أَوَلَوْ كُنَّا كَرِهِينَ ۝

۸۹ قَدْ افْتَرَيْنَا عَلَى اللَّهِ كَذِبًا إِنْ عُدْنَا فِي مِلَّتِكُمْ بَعْدَ  
إِذْ نَجَّيْنَا اللَّهُ مِنْهُمْ وَمَا يَكُونُ لَنَا أَنْ نَعُودَ فِيهَا إِلَّا أَنْ  
يَشَاءَ اللَّهُ رَبُّنَا وَسِعَ رَبُّنَا كُلَّ شَيْءٍ عِلْمًا عَلَى اللَّهِ  
تَوَكَّلْنَا رَبَّنَا افْتَحْ بَيْنَنَا وَبَيْنَ قَوْمِنَا بِالْحَقِّ وَأَنْتَ  
خَيْرُ الْفَاتِحِينَ ۝

ترجمہ

۸۸ اس (شعیب) کی قوم کے طاقتور اور متکبر لوگوں نے کہا: اے شعیب ہم قسم

کھاتے ہیں کہ تم کو اور جو لوگ تم پر ایمان لاتے ہیں ان کو ہم اپنی آبادی سے باہر نکال دیں گے، یا یہ کہ تم ہمارے مذہب کی طرف پلٹ آؤ، (اس پر) انہوں نے کہا: (تم چاہتے ہو کہ ہم کو پلٹاؤ) چاہے ہم اسے ناپسند بھی کرتے ہوں؟

(۸۹) اگر ہم تمہارے مذہب کی طرف پلٹ آئیں، جبکہ اللہ نے ہم کو اس سے نجات دے دی ہے، تو گویا ہم نے اللہ پر بہتان باندھا ہے، اور ہمارے لیے یہ سزاوار نہیں ہے کہ ہم اس مذہب کی طرف دوبارہ پلٹ آئیں! لا یہ کہ خود ہمارا رب یہ چاہے، ہمارے پروردگار کا علم ہر چیز پر محیط ہے، ہم نے صرف اللہ پر توکل کیا ہے، اے ہمارے پروردگار! تو ہمارے اور ہماری قوم کے درمیان حق کے ساتھ فیصلہ کر کہ تو بہترین فیصلہ کرنے والا ہے۔

اس آیت میں حضرت "شعیب" کے منطقی استدلال کے مقابلے میں ان کی قوم کے ردِ عمل کو بیان کیا گیا ہے اور چونکہ ان کی قوم کے طاقتور اور متکبر افراد ظاہری حیثیت سے بہت بااثر تھے، اس بنا پر ان کا ردِ عمل بھی بہ نسبت دوسروں کے زیادہ شدید تھا۔ لہذا انہوں نے دُنیا کے دوسرے زوردار متکبر افراد کی طرح اپنی قوت و جماعت کے بل بوتے پر حضرت شعیب اور ان کے پیروؤں کو ڈرانا دھمکانا شروع کر دیا جیسا کہ قرآن کہتا ہے: ان (شعیب) کی قوم کے طاقتور اور مغرور افراد نے ان سے کہا کہ ہم قسم کھا کر یہ بات کہتے ہیں کہ تم کو اور تمہارے ماننے والوں کو اپنی سوسائٹی سے باہر نکال دیں گے، لا یہ کہ جتنا بھی جلد ممکن ہو ہمارے مذہب کی جانب پلٹ آؤ (قال الملا الذین استکبروا من قومہ لنخرجنک یا شعیب والذین امنوا معک من قریتنا اولتعودن فی ملتنا)۔

مکن ہے اس آیت کے ظاہر سے کسی کو یہ توہم ہو کہ شاید حضرت شعیب بھی قبلاً بت پرستوں کی صف میں شامل تھے، جب ہی تو کفار نے یہ کہا کہ ہماری ملت کی طرف پلٹ آؤ، جبکہ ایسا نہیں ہے بلکہ واقعہ یہ ہے کہ چونکہ حضرت شعیب دعوت و تبلیغ سے ان کی بت پرستی کے بارے میں خاموش تھے

کیونکہ ابھی ان کو تبلیغ کا حکم نہیں ملا تھا، اس سے وہ (کفار) یہ خیال کرتے تھے کہ شیعت بھی ان کی امت پر ہیں حالانکہ پیغمبروں میں سے کوئی بھی بُت پرست نہ تھا۔ حقیقت یہ ہے کہ ہر پیغمبر کی عقل اس کی پیغمبری سے قبل ہی اتنی کامل ہوتی ہے کہ وہ بُت پرستی جیسے احمقانہ اعمال ناشائستہ کا مرتکب نہیں ہوتا، اس کے علاوہ یہ کہ کفار کا روئے سخن صرف حضرت شیعت ہی کی طرف نہ تھا بلکہ یہ خطاب ان کے پیروؤں کے لیے بھی تھا لہذا ہو سکتا ہے کہ یہ تعبیر انہی کے لحاظ سے ہو۔

مخالفین کی تہدید یہی نہ تھی بلکہ انہوں نے اس کے علاوہ دوسری دھمکیاں بھی دی تھیں جو حضرت شیعت سے متعلق دیگر آیات میں مذکور ہیں اور ان سے متعلق جو بحث ہے وہ انشاء اللہ آگے آئے گی۔

حضرت شیعت نے ان تمام باتوں اور تمام دھمکیوں کا جواب ایک بہت ہی مختصر، سہل اور سادہ لیکن منطقی جملے سے دیا، انہوں نے کہا: کیا تم ہم کو اپنے مذہب کی طرف اس حال میں لوٹانا چاہتے ہو کہ ہم اس کی طرف مائل نہ بھی ہوں (قال اولو کنا کارہین)۔

درحقیقت حضرت شیعت یہ کنا چاہتے تھے کہ آیا یہ مناسب ہے کہ تم اپنا عقیدہ زبردستی ہمارے اوپر ٹھونسو، اور وہ قانون جس کا بطلان ہم پر اچھی طرح واضح ہو چکا ہے اس کو طاقت کے زور سے ہم پر سوار کرو؟ پھر یہ کہ اگر ہم نے ایسا کیا بھی تو اس کا تم کو کیا فائدہ پہنچے گا؟

اس کے بعد کی آیت میں حضرت شیعت اپنی بات کو اس طرح آگے بڑھاتے ہیں: اگر ہم دوبارہ آئین بُت پرستی کی طرف پلٹ آئیں بعد اس کے کہ اللہ نے ہم کو اس سے نجات دے دی ہے اور ہم اپنے کو دوبارہ اس تباہی کے گڑھے میں گرا دیں تو ہم نے گویا خدا پر افترا باندھا ہے (قد افتربنا علی اللہ کذباً ان عدنا فی ملتکم بعد اذ نجسنا اللہ منها)۔

یہ جملہ دراصل اس جملہ کی توضیح ہے جو قبل کی آیت میں حضرت شیعت کی زبان سے جاری ہوا تھا۔ اس کا حاصل یہ ہے کہ ہم نے بُت پرستی کے آئین کو جو چھوڑا ہے وہ از روئے ہوا و ہوس نہیں ہے اور نہ ہم نے اس معاملے میں کسی کی اندھی پیروی کی ہے بلکہ ہم نے اس عقیدہ کے بطلان کو دلائل سے سمجھا ہے اور توحید کے معاملے میں الہی فرمان کو جان و دل سے قبول کیا ہے لہذا اگر اس حال میں ہم اس مسلک حق کو چھوڑ کر دوبارہ مشرک بن جائیں تو ایسا ہے کہ ہم نے دیدہ و دانستہ خدا پر بتان باندھا ہے اور یہ مسلم ہے کہ خدا ہم کو اس کی سزا دے گا۔

اس جملے میں درحقیقت ایک عذوت مقدر ہے کیونکہ یہ جملہ اس طرح تھا: اترید و ننا فی ملتکم ولو کنا کارہین :-

اس کے بعد مزید فرماتے ہیں : یہ نہیں ہو سکتا کہ ہم تمہارے آئین کی طرف پلٹ آئیں الّا یہ کہ خدا خود یہ چاہے (وما یکون لنا ان نعود فیہا الا ان یشاء اللہ ربنا)۔

حضرت شعیب کا مقصد درحقیقت یہ ہے کہ ہم ہر حال میں خدا کے فرمان کے تابع ہیں اور اس کے حکم سے ہم ذرہ برابر بھی مخالفت نہیں کر سکتے۔ اب ہمارا تمہاری طرف پلٹنا کسی حالت میں ممکن نہیں ہے الّا یہ کہ خدا ہم کو پلٹنے کا حکم دے (اور وہ ایسا حکم کبھی نہیں دے سکتا کیونکہ) وہ ہر چیز سے آگاہ ہے اور اس کا علم ہر چیز پر محیط ہے لہذا ہرگز یہ ممکن نہیں کہ وہ اس چیز سے پلٹ جائے جس کا وہ ہم کو سختی سے حکم دے چکا ہے، کیونکہ حکم دے کر پشیمان وہ ہوتا ہے جس کا دائرہ معلومات محدود ہو اور وہ دھوکا کھا جائے لیکن وہ کہ جس کا علم لامحدود ہے، کبھی غلطی نہیں کرتا، وہ اپنے فیصلہ پر تجدید نظر بھی نہیں کرتا (وسع ربنا کل شیئ علمًا)۔

اس کے بعد ان لوگوں پر یہ ظاہر کرنے کے لیے کہ وہ ان کی دھمکیوں سے بالکل ہراساں نہیں ہیں، بلکہ وہ اپنے موقف پر مضبوطی سے قائم ہیں، حضرت شعیب نے کہا : ہمارا بھروسہ صرف خدا پر ہے (علی اللہ توکلنا)۔

آخر کار، اپنا حسن نیت ظاہر کرنے کے لیے اور اس لیے کہ ان کی حقیقت پسندی اور صلح جوئی کا رُخ بھی اچھی طرح سے نمایاں ہو جائے تاکہ دشمن ان کے خلاف یہ الزام نہ لگائیں کہ وہ ہنگامہ پسند اور خواہ مخواہ انقلاب پرور انسان ہیں، انہوں نے کہا : اے پروردگار! ہمارے اور ہماری قوم کے درمیان تو ہی حق کے ساتھ فیصلہ کر، اور ہماری مشکلات کو دور کر اور ذرا رحمت ہم پر کھول دے کہ تو بہترین کھولنے والا ہے (ربنا افتح بیننا و بین قومنا بالحق وانت خیر الفاتحین)۔

ابن عباس سے منقول ہے وہ کہتے ہیں :

میں اس آیت میں "فتح" کے معنی نہیں جانتا تھا، یہاں تک کہ میں نے ایک روز ایک عورت کو اپنے شوہر سے یہ کہتے سنا کہ وہ کہہ رہی تھی "افتح بالقاضی" یعنی تجھ کو فیصلہ کے لیے قاضی کے پاس لے چلوں گی، اس وقت میری سمجھ میں آیا کہ اس قسم کے مواقع پر "فتح" کے معنی فیصلہ اور حکومت کے ہیں (کیونکہ قاضی طرفین کے سلسلے کی گرہ کو کھول دیتا ہے)۔

۹۰ وَقَالَ الْمَلَأُ الَّذِينَ كَفَرُوا مِنْ قَوْمِهِ لِبَنِ اتَّبَعْتُمْ شُعَيْبًا  
إِتَّكُمْ إِذَا الْخُسْرُونَ ۝

۱ تفسیر منج الصادقین۔



۹۱) فَأَخَذَتْهُمُ الرَّجْفَةُ فَأَصْبَحُوا فِي دَارِهِمْ جِثْمِينَ ۝

۹۲) الَّذِينَ كَذَّبُوا شَيْبًا كَانَ لَّهُمْ يَغْنَوُ فِيهَا الَّذِينَ كَذَّبُوا شَيْبًا كَانُوا هُمُ الْخَسِرِينَ ۝

۹۳) فَتَوَلَّى عَنْهُمْ وَقَالَ يَا قَوْمِ لَقَدْ أَبْلَغْتُكُمْ رِسَالَتِ رَبِّي وَنَصَحْتُ لَكُمْ فَكَيْفَ آسَىٰ عَلَىٰ قَوْمٍ كَافِرِينَ ۝

### ترجمہ

۹۰) ان (شیب) کی قوم کے اس گروہ نے کہا جو کافر ہو گئے تھے: اگر تم نے شیب کی پیروی کی تو تم گھاٹے میں رہو گے۔

۹۱) پس زلزلے نے ان کو آیا اور انہوں نے اس حالت میں صبح کی کہ ان کے بے جان بدن ان کے گھروں میں پڑے ہوئے تھے۔

۹۲) جن لوگوں نے شیب کی تکذیب کی (اس طرح نابود ہو گئے کہ) گویا ہرگز ان (گھروں) میں آباد نہ تھے جن لوگوں نے شیب کی تکذیب کی وہی گھاٹا اٹھانے والے تھے۔

۹۳) پس اس (شیب) نے ان لوگوں سے رُخ پھیر لیا اور کہا کہ اے میری قوم! میں نے تم کو اپنے رب کی رسالت پہنچادی تھی اور تم کو نصیحت (بھی) کی تھی، پس (اس حال میں) میں کافر قوم پر کیسے افسوس کروں!

حضرت شیب کے مخالفین نے ان کے تابعین کو بہکانے کے لیے جو کوششیں کیں پہلی آیت

میں ان کو بیان کیا گیا ہے، فرماتا ہے، قوم شعیب کے متکبر اور خود خواہ افراد، جنہوں نے کفر اختیار کیا تھا، نے ان لوگوں سے کہا جن کے متعلق ان کا خیال تھا کہ وہ شعیب کی تبلیغ سے متاثر ہو گئے ہیں کہ تم نے اگر شعیب کی پیروی کی تو تم یقیناً گھاٹے میں رہو گے (وقال الملا الذین کفروا من قومہ لئن اتبعتم شعیباً انکموا اذا المخاصرون)۔

گھاٹے سے ان کی مراد وہی دنیاوی اور مادی گھاٹا تھا جو مومنوں کو حضرت شعیب کی دعوت قبول کرنے کی وجہ سے ملنے والا تھا کیونکہ وہ ہرگز بت پرستی کی طرف پلٹنے والے نہ تھے، لہذا ان کو زبردستی اس شہر اور آبادی سے نکال دیا جانا تھا، اس طرح ان کی اٹلاک گھر بار سب چھٹ جاتے۔ نیز یہ احتمال بھی پیش کیا گیا ہے کہ خسارہ (گھاٹے) سے ان کا مقصد مادی گھاٹے کے علاوہ معنوی گھاٹا بھی ہو، کیونکہ ان کا اعتقاد تھا کہ ان کا آئین بت پرستی ہی باعث نجات ہے نہ کہ شعیب کا آئین۔

جب ان کا معاملہ یہاں تک پہنچا تو اپنی گمراہی کے علاوہ، دوسروں کو گمراہ کرنے کی بھی کوشش کرنے لگے۔ اس طرح ان کے ایمان لانے کی کوئی امید باقی نہ رہ گئی، لہذا برائی کو جڑ سے اکھاڑ پھینکنے کا قانون الہی حرکت میں آیا اور عذاب الہی ان تک آپہنچا، "ایک زبردست اور وحشتناک زلزلہ نے ان کو آیا، جس کے نتیجے میں صبح کے وقت ان کے بے جان جسم ان کے گھروں میں پڑے کے پڑے رہ گئے۔" (فاخذتہم الرجفة فاصبحوا فدا رہم جاشمین)۔

اسی سورہ کی آیت ۸، میں "جاشمین" کی تفسیر گذر چکی ہے نیز یہ بھی بیان ہو چکا ہے کہ ان کی نابودی کے مختلف اسباب و علل جو بیان کیے گئے ہیں ان میں آپس میں کوئی تضاد نہیں ہے۔ مثلاً حضرت شعیب کی قوم کے بارے میں اس آیت میں ہے کہ "زلزلہ" سے ہلاک ہوئی، ہود ۹۴ میں ہے کہ "صیحہ آسمانی" (آسمانی آواز) سے ہلاک ہوئی۔ شعراء ۱۸۹ میں ہے کہ "ایک ہلاکت آفرین ابر کے ساتبان کے ذریعہ ہلاک ہوئی۔ حالانکہ سب کی بازگشت ایک ہی چیز کی طرف ہے، اور وہ یہ کہ ایک وحشتناک صاعقہ (بجلی) ایک تاریک ابر سے ان کی آبادی پر آگری، جس کے نتیجے میں (جیسا کہ اس موقع پر عام طور سے ہوا کرتا ہے) زمین میں زبردست زلزلہ آگیا جس کی وجہ سے ان کی ساری زندگی تباہ و برباد ہو گئی۔

اس کے بعد اس وحشتناک زلزلہ کی تباہ کاریوں کو بعد والی آیت میں اس طرح بیان فرمایا گیا ہے :-  
جن لوگوں نے شعیب کو بھٹلایا اس طرح نیست و نابود ہو گئے گویا کبھی ان گھروں میں زندگی بسر نہیں کرتے تھے!  
(الذین کذبوا شعیبا کان لیر یغضوا فیہا)۔

۱۔ "یعنوا" مادۃ "غنی" سے ہے جس کے معنی کسی جگہ اقامت پذیر ہونے کے ہیں اور جیسا کہ علامہ طبرسی نے مجمع البیان میں فرمایا ہے کہ (باقی اگلے صفحہ)

آخر آیت میں فرمایا گیا ہے: جن لوگوں نے شعیب کو جھٹلایا وہ گھاٹا اٹھانے والے تھے مومن نہ تھے  
(الذین کذبوا شعیبا کانوا ہم الخاسرین)۔

گویا یہ دو جملے حضرت شعیب کے مخالفوں کے اعتراض کا جواب ہیں کیونکہ انہوں نے یہ کہا تھا کہ  
حضرت شعیب کے ماننے والے اگر اپنے پہلے دین پر نہ لوٹے تو وہ ان کو اپنے شہر سے باہر نکال دیں گے،  
قرآن کتا ہے کہ اللہ نے ان کو اس طرح نابود کر دیا جیسے وہ وہاں پر آباد ہی نہ تھے، نکالنے کا سوال تو  
بعد میں پیدا ہوتا ہے۔

نیز یہ کہ انہوں نے جو کہا تھا کہ حضرت شعیب کے ماننے والے گھاٹا اٹھائیں گے اس کے جواب میں  
قرآن نے کہا کہ اب دیکھو کون زیاں کار ہے تم یا تابعین شعیب!  
اس کے بعد آخری آیت میں حضرت "شعیب" کی آخری بات ہمارے سامنے آتی ہے کہ "انہوں  
نے گنہگار قوم سے منہ پھیر لیا اور کہا کہ میں نے اپنے پروردگار کی رسالت پہنچادی اور کافی نصیحت بھی کی  
اور کسی قسم کی خیر خواہی سے دریغ نہیں کیا" (فتولف عنہم وقال یا قوم لقد ابلغتکم  
رسالات ربی ونصحت لکم)۔

جب حالات یہ ہوں تو اس کافر قوم کے انجام بد پر مجھے کوئی افسوس نہیں کیونکہ ان کی ہدایت کیلئے  
میں نے اپنی آخری کوشش بھی کر لی لیکن انہوں نے کسی طرح حق کے سامنے سہر تسلیم خم نہ کیا۔ لہذا ان کا یہ  
انجام تو ہونا ہی تھا (فکیف اسی علی قوم کافرین)۔

یہ جملہ حضرت "شعیب" نے ان لوگوں کی ہلاکت کے بعد کہا تھا یا اس سے قبل؟ دونوں امکانات  
ہو سکتے ہیں۔ ممکن ہے کہ انہوں نے یہ جملہ ان کی نابودی سے پہلے کہا ہو، لیکن جس وقت قرآن نے اس واقعہ  
کو بیان کیا تو اس کا ذکر آخر میں کیا گیا۔

لیکن اگر آخری جملے پر نظر کی جائے جس میں کہا گیا ہے: اس کافر قوم کے دردناک انجام پر کوئی جائے  
تأسف نہیں ہے، تو معلوم ہوتا ہے کہ یہ کلام نزول عذاب کے بعد کا ہے اور جیسا کہ اسی سورہ کی آیت  
۹، میں اشارہ کیا گیا ہے، اس طرح کی باتیں مُردوں سے اکثر کی جاتی ہیں (اس کے شواہد بھی اسی جگہ  
بیان کیے گئے ہیں ملاحظہ ہو)۔

۹۴) وَمَا أَرْسَلْنَا فِي قَرْيَةٍ مِّنْ نَّبِيٍّ إِلَّا أَخَذْنَا أَهْلَهَا بِالْبَأْسَاءِ

بقیہ حاشیہ سابقہ ۱۔ بید نہیں کہ یہ "غنی" کے مفہوم اصلی یعنی "بے نیازی" سے ماخوذ ہو کیونکہ جس کے پاس رہنے کو اپنا مکان ہوتا ہے وہ دوسرے  
مکانات سے بے نیاز ہو جاتا ہے۔

وَالضَّرَّاءِ لَعَلَّهُمْ يَضَّرَّعُونَ ۝  
 ۹۵ ثُمَّ بَدَّلْنَا مَكَانَ السَّيِّئَةِ الْحَسَنَةَ حَتَّىٰ عَفَوا وَ  
 قَالُوا قَدْ مَسَّ آبَاءَنَا الضَّرَّاءُ وَالسَّرَّاءُ فَأَخَذْنَاهُمْ بَغْتَةً  
 وَهُمْ لَا يَشْعُرُونَ ۝

## ترجمہ

۹۴ ہم نے کسی شہر اور آبادی میں کوئی نبی نہیں بھیجا، الا یہ کہ اس کے رہنے والوں کو  
 سختیوں اور تکلیفوں میں مبتلا کیا تاکہ وہ (ہوش میں آئیں اور خدا کی طرف) پلٹیں۔

۹۵ اس کے بعد (جس وقت کسی تنبیہ نے ان پر کوئی اثر نہ کیا تو) ہم نے نیکی (اور نعمت  
 کی فراوانی) کو بجائے بدی (اور تکلیف و اذیت) کے قرار دیا، اس طرح کہ ان میں ہر  
 طرح کی (نعمت میں) زیادتی ہو گئی (اور نعمتوں میں اس قدر اضافہ ہو گیا کہ وہ مغرور ہو  
 گئے اور) کہنے لگے ہمارے آباؤ اجداد کو تکلیفیں اور راحتیں پہنچی تھیں، پس ہم نے ان کو  
 یکایک پکڑ لیا ایسی حالت میں کہ ان کو اس کا (پہلے سے) احساس نہ ہو۔

## تفسیر

### اگر بار بار کی تنبیہ کا رگرنہ ہو

یہ آیات، بعض پیغمبروں کی سرگزشت، جیسے حضرت نوح، حضرت ہود، حضرت صالح، حضرت  
 لوط اور حضرت شعیب کے بعد اور حضرت موسیٰ بن عمران کی سرگزشت بیان کرنے سے پہلے آئی ہیں۔  
 ان میں چند ایسے اصولوں کو بیان کیا گیا ہے جو تمام انبیاء کے قصوں میں پائے جاتے ہیں، یہ ایسے اصول  
 ہیں کہ اگر ہم ان کا بغور مطالعہ کریں تو ایسے حقائق آشکار ہوں گے جن کا براہ راست تعلق ہم سب سے ہے۔  
 پہلے فرمایا گیا ہے: ہم نے کسی شہر اور آبادی میں پیغمبر نہیں بھیجا الا یہ کہ وہاں کے لوگوں کو تکلیفوں

اور بلاؤں میں گرفتار کیا، تاکہ تھوڑا بیدار ہوں، اور اپنے طغیان و سرکشی سے ہاتھ اٹھالیں اور اس کی طرف رجوع کریں جو ہر طرح کی نعمتوں کا سرچشمہ ہے (وما ارسلنا فی قریۃ من نبی الا اخذنا اہلہا بالابساء والضرراء لعلہم یضرعون)۔

اور یہ اس لیے تھا کہ انسان کی طبیعت ہے کہ جب تک وہ ناز و نعمت میں رہتا ہے تو اس میں گوش شنوا اور حق قبول کرنے کی صلاحیت کم ہوتی ہے۔ مگر جس وقت وہ گرداب بلا میں گرفتار ہو جاتا ہے اور بے اختیار یاد خدا کی طرف متوجہ ہو جاتا ہے، اس وقت اس کا دل بھی نصیحت قبول کرنے کے لیے تیار ہو جاتا ہے لیکن یہ بیداری جو عام طور پر سب میں یکساں طور پر پائی جاتی ہے، بہت سے افراد میں زود گزر اور ناپائیدار ہوتی ہے، کیونکہ جوہنی مشکلات بر طرف ہو جاتے ہیں وہ دوبارہ خواب غفلت میں غرق ہو جاتے ہیں، جبکہ بعض افراد ایسے بھی ہوتے ہیں جن کی زندگی کے لیے یہ مشکلات ایک موڑ کی حیثیت رکھتی ہیں۔ ان مصائب کے بعد ان کی رفتار و کردار کا رخ بدل جاتا ہے اور وہ ہمیشہ کے لیے حق کی طرف متوجہ ہو جاتے ہیں، گذشتہ آیات میں جن لوگوں کا ذکر کیا گیا ہے ان کا شمار پہلے طبقہ میں تھا۔

اس بنا پر بعد والی آیت میں فرمایا گیا ہے: جب ان لوگوں نے حوادث روزگار کے تھپیڑوں میں اور مشکلات کے گردابوں میں بھی اپنا راستہ نہ بدلا اور اسی طرح گمراہی میں پڑے رہے تو ہم نے ان پر سے مشکلات کو ہٹا لیا اور اس کی جگہ فراخی اور نعمتیں عطا کیں یہاں تک کہ دوبارہ ان کی زندگی پر رونق ہو گئی اور ان کی زندگی میں جو کمیاں تھیں دور ہو گئیں، مال و دولت اور افرادی قوت میں اضافہ ہوتا گیا (ثم بدلنا مکان السیئة الحسنۃ حتی عفوا)۔

”عفوا“ مادۃ ”عفو“ سے ہے جو کبھی تو کثرت و زیادتی کے معنی میں آتا ہے اور کبھی ترک کرنے اور کسی چیز سے روگردانی کرنے کے معنی میں آتا ہے اور کبھی کسی چیز کے آثار کو محو کرنے کے لیے آتا ہے لیکن بعید نہیں ہے کہ سب کی اصل ترک کرنا ہو۔ اب یہ ترک کرنا کبھی اس طرح ہوتا ہے کہ کسی چیز کو ترک کر دیا جائے تاکہ وہ توالد و تناسل کرے اور بڑھ جائے اور کبھی ترک کرنا یہ ہے کہ اسے اس کے حال پر چھوڑ دیا جائے اس کی نگہداشت بھی نہ کی جائے۔ یہاں تک کہ وہ تدریجاً محو و نابود ہو جائے، اس بنا پر یہ لفظ افزائش یا نابودی کے معنی میں بھی آیا ہے۔

زیر بحث آیت میں بھی مفسرین نے تین احتمال ذکر کیے ہیں:

پہلا یہ کہ ہم نے ان کو مہلت دی تاکہ وہ ”افزائش“ پا جائیں اور سختی کے زمانے میں جو نقصانات اٹھا چکے تھے ان کی تلافی ہو جائے۔

دوسرا، یہ کہ ہم نے اس طرح ان کو نعمتیں دیں کہ وہ مغرور ہو گئے اور خدا کو انہوں نے

بھلا دیا اور اس کے شکر کو ترک کر دیا۔

تیسرا : یہ کہ ہم نے نعمتیں دیں تاکہ وہ ان کے ذریعے نکتہ و افلاس کے آثار محو کر دیں۔ اگرچہ ان تفسیروں کا مفہوم آپس میں مختلف ہے لیکن نتیجہ کے لحاظ سے ان میں چنداں اختلاف نہیں ہے۔ اس کے بعد فرماتا ہے کہ جب ان لوگوں سے مشکلات برطرف ہو گئیں تو بجائے اس کے کہ اس حقیقت کی جانب توجہ کریں کہ "نعمت" و "نعمت" سب کچھ اللہ کے ہاتھ میں ہے اور اس کی طرف رجوع کریں، خود اپنے کو دھوکا دینے کے لیے اس طرح باتیں کرنے لگے کہ اگر ہمیں مصائب و آلام اور مشکلات پیش آتی ہیں تو یہ کوئی نئی بات نہیں ہے ہمارے آباؤ اجداد بھی ایسی مشکلات سے دوچار ہو چکے ہیں دنیا میں اس طرح کے نشیب و فراز ہر ایک کو پیش آتے رہتے ہیں، سختیاں اور تکلیفیں ہر ایک کو پیش آتی ہی رہتی ہیں جو زود گزر ہوتی ہیں (وقالوا قد مس ابائنا الضراء والسرائ)۔

آخر میں قرآن کہتا ہے : جس وقت بات یہاں تک پہنچی کہ انہوں نے تربیت کے مختلف طریقوں میں سے کسی سے کوئی اثر نہ لیا بلکہ روز بروز ان کے غرور و استکبار میں اضافہ ہوتا گیا تو "ناگاہ ہم نے ان کو اپنی سزا کے پنجے میں جکڑ لیا، اس حالت میں کہ ان کو پہلے سے اس کا کوئی سان و گمان نہ تھا" اسی لیے یہ سزا ان کے لیے بہت زیادہ دردناک ثابت ہوئی (فاخذناهم بغتة وهم لا يشعرون)۔

۹۶) وَلَوْ أَنَّ أَهْلَ الْقُرَىٰ آمَنُوا وَاتَّقَوْا لَفَتَحْنَا عَلَيْهِم بَرَكَاتٍ مِّنَ السَّمَاءِ وَالْأَرْضِ وَلَٰكِن كَذَّبُوا فَأَخَذْنَاهُم بِمَا كَانُوا يَكْسِبُونَ ۝

۹۷) أَفَأَمِنَ أَهْلُ الْقُرَىٰ أَن يَأْتِيَهُمْ بَأْسُنَا بَيَاتًا وَهُمْ نَائِمُونَ ۝

۹۸) أَوَأَمِنَ أَهْلُ الْقُرَىٰ أَن يَأْتِيَهُمْ بَأْسُنَا ضُحًى وَهُمْ يُلْعَبُونَ ۝

۹۹) أَفَأَمِنُوا مَكْرَ اللَّهِ ۚ فَلَا يَأْمُرُ مَكْرَ اللَّهِ إِلَّا الْقَوْمُ الْخَاسِرُونَ ۝

۱۰۰) اَوْلَٰئِكَ يَهْدِي لِلَّذِينَ يَرِثُونَ الْاَرْضَ مِنْۢ بَعْدِ اٰهْلِهَا  
اَنْ لَّوْنَشَاءُ اَصْبٰنُهُمْ بِذُنُوْبِهِمْ ۗ وَنَطْبَعُ عَلٰى قُلُوْبِهِمْ  
فَهُمْ لَا يَسْمَعُوْنَ ۝

## ترجمہ

۹۶) اگر وہ لوگ جو شہروں اور آبادیوں میں رہتے ہیں خدا پر ایمان لے آئیں اور تقویٰ اختیار کریں تو ہم ان پر آسمان اور زمین کی برکتوں کے دروازے کھول دیں گے، لیکن انہوں نے (حقائق کی) تکذیب کی تو ہم نے بھی انہیں ان کے اعمال کی سزا دی۔

۹۷) کیا ان آبادیوں کے رہنے والے اس بات سے مطمئن و محفوظ ہیں کہ ہمارا عذاب رات کے وقت ان پر نازل ہو جائے جبکہ وہ (میٹھی) نیند کے مزے لے رہے ہوں؟

۹۸) کیا ان آبادیوں کے رہنے والے اس بات سے مطمئن و محفوظ ہیں کہ ہمارا عذاب دن کے وقت ان پر نازل ہو جائے جبکہ وہ کھیل میں مشغول ہوں۔

۹۹) آیا وہ اللہ کی تدبیر سے غافل ہیں حالانکہ اللہ کی تدبیر سے سوائے خسارہ اٹھانے والوں کے اور کوئی مطمئن نہیں ہوتا۔

۱۰۰) کیا وہ لوگ جو پہلے لوگوں کے بعد روئے زمین کے وارث ہوئے ہیں، اس بات سے عبرت نہیں لیتے کہ اگر ہم چاہیں تو ان کو بھی (انگلوں کی طرح) ان کے گناہوں کی پاداش میں سزا دے دیں (بات یہ ہے کہ) ہم ان کے دلوں پر ٹھہر لگاتے ہیں تاکہ وہ (حق کی آواز کو) نہ سُن سکیں۔

## تفسیر

### زندگی - ایمان و تقویٰ کے زیر سایہ

پہلی آیات میں کچھ قوموں کی مختصر سرگذشت بیان کی گئی ہے، جیسے حضرت نوح، حضرت لوط، حضرت ہود، حضرت صالح، حضرت شعیب کی قومیں۔ اگرچہ یہ آیتیں بجائے خود ان کے عبرت انگیز نتائج کے بیان کرنے کے لیے کافی و کافی ہیں، لیکن زیر بحث آیات میں مزید وضاحت کے ساتھ ان واقعات کے نتائج کو بیان کیا گیا ہے، ارشاد ہوتا ہے: یہ لوگ جو ان آبادیوں اور دیگر شہروں میں زندگی بسر کرتے ہیں اگر طغیان و سرکشی، تکذیب آیات الہی اور ظلم و فساد کی بجائے ایمان لے آئیں اور اس کے ساتھ ہی تقویٰ پر ہیزگاری اختیار کریں تو اس کا نتیجہ یہ ہوگا کہ وہ نہ صرف عذاب الہی سے بچ جائیں گے بلکہ ہم ان پر آسمان اور زمین کی برکتوں کے دروازے بھی کھول دیں گے (وَلَوْ أَنَّ أَهْلَ الْقُرَىٰ آمَنُوا وَاتَّقَوْا لَفَتَحْنَا عَلَيْهِم بَرَكَاتٍ مِّنَ السَّمَاءِ وَالْأَرْضِ)۔

لیکن افسوس! انہوں نے صراطِ مستقیم، جو سعادت و خوش بختی اور رفاہیت و سلامتی کی راہ تھی، کو چھوڑ دیا اور "خدا کے پیغمبروں کی تکذیب کی اور ان کے اصلاحی منصوبوں کو اپنے پیروں تلے روند ڈالا تو ہم نے بھی انہیں ان کے اعمالِ بد کے جرم میں سزا دی" (وَلٰكِن كَذَّبُوْا فَاَخَذْنَا مِنْهُم مَّا كَانُوْا يَكْسِبُوْنَ)۔

### چند اہم نکات

۱۔ آسمان اور زمین کی برکتوں سے کیا مراد ہے؟ اس سلسلے میں مفسرین کے درمیان بحث ہے۔ بعض نے کہا ہے کہ اس سے مراد نباتات کا روئیدہ ہونا ہے۔ بعض کا خیال ہے کہ اس سے مراد ہجرتِ دعا اور حل مشکلات ہے۔ یہ احتمال بھی پایا جاتا ہے کہ برکاتِ آسمانی سے مراد برکاتِ معنوی اور برکاتِ ارضی سے مراد برکاتِ مادی ہوں، لیکن اگر گذشتہ آیات پر نظر کی جائے تو اس سے ظاہر ہوتا ہے کہ پہلی تفسیر زیادہ مناسب ہے کیونکہ:

گذشتہ آیات جن میں سرکشوں اور مجرموں کو شدید سزاؤں کا ذکر کیا گیا ہے ان میں کبھی آسمان سے سیلاب نازل ہونے اور زمین سے چشموں کے ابلنے کا ذکر ہے (جیسے طوفانِ نوح)، اور کبھی آسمانی بجلی گرنے اور کبھی صیحہ آسمانی، کبھی زمین کے ہولناک زلزلوں کا بیان ہے۔ زیر نظر آیت میں یہ بات بیان کی گئی ہے کہ یہ سب سزائیں ان لوگوں کے اعمالِ بد کا ردِ عمل تھیں، ورنہ اگر انسان پاک اور با ایمان ہو تو آسمان سے





عذاب کے بجائے اللہ کی برکتوں کی بارش ہو۔ یہ خود انسان ہے جو برکتوں کو بلاؤں کی شکل میں بدلے جانے کا باعث ہوتا ہے۔

۲۔ "برکات" کا مفہوم: "برکات" جمع ہے "برکت" کی اور جیسا کہ ہم نے پہلے بھی کہا ہے کہ اس کلمہ میں "ثبات" اور "استقرار" کا مفہوم مضمر ہوتا ہے، جو نعمت دیر تک برقرار رہنے والی ہو اس کو برکت کہتے ہیں، اس کے مقابلہ میں وہ بے برکت چیزیں ہوتی ہیں جو زود گزر اور جلدی فنا ہو جانے والی ہوتی ہیں۔

یہ بات بھی قابل توجہ ہے کہ ایمان و تقویٰ نہ صرف نزول برکاتِ الہی کا سبب ہوتے ہیں بلکہ ان کی وجہ سے ہی جو نعمتیں انسان کے پاس ہوتی ہیں ان کو وہ بر عمل صرف کرتا ہے۔ مثال کے طور پر ہم دیکھتے ہیں کہ آج کل کتنی زیادہ انسانی طاقت اور اقتصادی وسائل ہیں، مگر یہ سب اسلحہ سازی کے مقابلوں اور طرح طرح کے نابود کرنے والے ہولناک آلات کی تیاری میں صرف ہو رہے ہیں۔ یہ وہ قدرت کے عطیے ہیں جن سے ہر طرح کی برکت ختم ہو گئی ہے۔ یہ جلد ہی فنا ہو جائیں گے۔ ان سے نہ صرف یہ کہ کوئی فائدہ نہیں ہے بلکہ ان کی وجہ سے ہر طرف ویرانی و بربادی پیدا ہوگی لیکن اگر انسانی معاشرہ میں ایمان بخدا اور تقویٰ شامل ہو جائے تو یہ قدرت کے عطیے ایک دوسری طرح سے ان کے درمیان صرف ہوں جس کے نتیجہ میں ان کے آثار و برکات دیر تک باقی رہیں اور اس طرح وہ برکات کے مصداق بن جائیں۔

۳۔ اس آیت میں "اخذ" سے مراد: آیہ مذکورہ بالا میں لفظ "اخذ" پکڑنے کے معنی میں استعمال ہوا ہے جس کا مفہوم ہے "سزا دینا"۔ یہ اس وجہ سے ہے کہ بالعموم جس کو بھی سزا دینا منظور ہوتا ہے اس کو پہلے پکڑا جاتا ہے، پھر اس کو باندھ دیتے ہیں تاکہ وہ بھاگ نہ سکے، بعد ازاں اس کو سزا دیتے ہیں۔

۴۔ خدا کا فیض اور عقاب کسی سے مخصوص نہیں: اگرچہ زیر بحث آیہ شریفہ کے مد نظر قومیں اور ان کے اعمال بد ہیں لیکن یہ بات مسلم ہے کہ اس کا مفہوم وسیع، عام اور دائمی ہے جو کسی ایک قوم و ملت کے ساتھ مخصوص نہیں ہے اور یہ ایک سنتِ الہی ہے کہ بے ایمان و کثیف اور فاسد افراد اسی دنیا میں اپنے کیفر کردار میں گرفتار ہو جاتے ہیں۔ کبھی تو آسمان و زمین کی بلائیں ان پر برستی ہیں اور کبھی جنگ عظیم یا علاقائی جنگ کی آگ انہیں اپنی پیٹھ میں لے کر ان کے اقتصادی اور جانی سرمائے کو خاک سیاہ کر دیتی ہے اور کبھی جہانی اور دماغی طور پر وہ ان دیکھے خطروں سے ایسے متاثر اور خوفزدہ ہوتے ہیں کہ ان کا سرمایہ سکون و قرار چھین جاتا ہے۔ مختصر یہ کہ قرآن کریم سے یہ معلوم ہوتا ہے کہ اس دنیا میں جیسی کرنی ویسی بھرنی۔ کا قانون کار فرما ہے ورنہ نہ تو خدا کا فیض کسی خاص فرد کے ساتھ مخصوص ہے اور نہ اس کا عقاب جو جیسا کرے گا ویسا پائے گا۔



## ایمان سے بے پھرہ قومیں کیوں خوشحال ہیں؟

جو کچھ ہم نے سطور بالا میں بیان کیا ہے اس سے ایک ایسے سوال کا جواب خود بخود مل جائے گا جو عام طور پر لوگوں کی زبان پر آتا رہتا ہے۔ وہ سوال یہ ہے کہ اگر واقعاً ایمان اور تقویٰ نزول برکاتِ الہی کا سبب ہے اور بے ایمانی اور گناہ سے برکتیں سلب ہو جاتی ہیں تو اس کی کیا وجہ ہے کہ اکثر ہم اس کے برعکس مشاہدہ کرتے ہیں۔ یعنی بے ایمان قومیں ناز و نعمت میں غرق ہوتی ہیں جبکہ اہل ایمان پریشان حال نظر آتے ہیں؟!

اس سوال کا جواب دو نکٹوں پر غور کرنے سے مل جائے گا:

۱۔ یہ تصور کرنا کہ بے ایمان قومیں اور گنہگار لوگ نعمت میں غرق ہیں ایک بڑا اشتباہ ہے اس اشتباہ کا سبب یہ ہے کہ ثروت اور مال و دولت کو خوش قسمتی کا سرچشمہ سمجھ لیا گیا ہے۔ عام طور سے لوگ یہ سمجھتے ہیں کہ جو قوم صنعت و ثروت کے لحاظ سے ترقی یافتہ ہو وہ ایک خوش قسمت قوم ہے حالانکہ اسی قوم کے اندرونی حالات کے اندر جھانک کر دیکھا جائے تو اس میں ایسے درد ہائے جانگاہ ملیں گے جو اس قوم کو روحانی طور پر درہم برہم کیے ہوئے ہوں گے۔ ان درودوں اور دکھوں کو دیکھنے کے بعد ہم کو ماننا پڑے گا کہ اسی قوم کے اندر ایسے بھی لاکھوں افراد ہیں جو روتے زمین کے تمام انسانوں سے زیادہ بد بخت ہیں۔ ساتھ ہی یہ بھی ملحوظ رہے کہ یہ جتنی بھی اضافی ترقی نصیب ہوتی ہے وہ بھی کوشش، جستجو، نظم اور استقلال جیسے اصولوں کو اپنانے کی وجہ سے ہے جو انبیائے الہی کی تعلیمات میں بنیادی حیثیت رکھتے ہیں۔

انہی آیات میں جبکہ یہ تفسیر لکھی جا رہی ہے اخبارات میں یہ خبر شائع ہوتی ہے کہ شہر "نیویارک" جو دنیائے مادی کا سب سے زیادہ ترقی یافتہ شہر ہے، یہ حادثہ رونما ہوا کہ ایک مرتبہ ناگمانی طور پر وہاں بجلی چلی گئی جیسا کہ عام طور سے بہت سے شہروں میں ہوتا رہتا ہے، لیکن نیویارک میں عجیب ہنگامہ برپا ہو گیا یعنی بہت سے لوگوں نے دکانوں پر یلغار کر دی اور جو جس کے ہاتھ میں آیا لے کر چلا گیا بہت سی دکانیں غارت ہو گئیں یہاں تک کہ پولیس نے تین ہزار غارتگروں کو گرفتار کیا۔

یہ بات مسلم ہے کہ ان غارت گردوں کی تعداد اس سے بھی زیادہ تھی کیونکہ تین ہزار تو وہ تھے جو بھاگ نہ سکے اور موقع پر پکڑے گئے۔ نیز یہ بات مسلم ہے کہ یہ لوگ جو پکڑے گئے تھے کوئی پیشہ در چور ڈاکو نہ تھے نہ وہ پہلے سے چوری کے لیے آمادہ تھے کیونکہ یہ ایک ناگمانی حادثہ تھا۔

بنا بریں یہ نتیجہ نکلا کہ صرف ایک دفعہ بجلی کے چلے جانے سے ایک ثروتمند اور ترقی یافتہ شہر کے ہزاروں انسان ذرا سی دیر میں انسانی جامہ اتار کر "ڈاکو اور غارت گر" بن گئے۔ یہ نہ صرف ایک قوم و



ملت کے اخلاق کی پستی کی دلیل ہے بلکہ اس بات کی بھی دلیل ہے کہ ان کی اجتماعی زندگی بے امنی کی زندگی ہے۔

ایک دوسری خبر جو اس روز کے اخبارات میں تھی وہ ایک مشہور و معروف شخص جو اس روز ایک بلند و بالا آسمان فرائش ہوٹل میں سکونت پذیر تھا، بیان کرتا ہے کہ بجلی جانے کے بعد میرے ہوٹل کی صوفیاں بھی بہت خطرناک ہو گئی تھی۔ کوئی شخص اپنے کمرے سے باہر نکل کر راستے میں آنے کی جرأت نہیں کر سکتا تھا کہ کہیں غارتگروں کے ہاتھ نہ لگ جائے۔ ہوٹل کے منتظمین نے آنے والے مسافروں کو دس دس یا زیادہ کی تعداد میں مسلح پولیس افراد کے ساتھ ان کے کمروں میں بھیجتے تھے۔ شخص مذکور اپنے بیان میں اس بات کا اضافہ کرتا ہے کہ جب تک مجھے بھوک نہیں ستاتی تھی میں اپنے کمرے سے باہر آنے کی جرأت نہیں کر سکتا تھا۔

اس کے برخلاف مشرق کے پسماندہ شہروں میں بجلی عام طور سے فیل ہوتی رہتی ہے لیکن وہاں اس قسم کی مشکلات رونما نہیں ہوتیں، اس بات سے یہ ظاہر ہوتا ہے کہ ان ملکوں نے ثروت کے لحاظ سے تو ترقی کر لی ہے مگر امن و امان ذرہ برابر بھی وہاں موجود نہیں ہے۔ اس کے علاوہ چشم دید گواہوں کا بیان ہے کہ آدمی کو جان سے مار دینا لوگوں کے لیے پانی پی لینے کی طرح آسان ہے۔

بہیں معلوم ہے کہ اگر کسی کو ساری دنیا دے دی جائے لیکن اس سے یہ کہا جائے کہ ان حالات میں تمہیں زندگی بسر کرنا ہوگی تو وہ تمام انسانوں میں بد بخت ترین فرد ہوگا، پھر یہ کہ بے امنی ان کی مشکلات میں سے ایک مشکل ہے۔ اس کے علاوہ اور بھی ایسی ہی نہ معلوم کتنی مشکلات ہیں جن میں وہ گرفتار ہیں۔ لہذا ان حقائق کو دیکھتے ہوئے صرف ثروت کی زیادتی کو خوش قسمتی کا نشان نہیں سمجھنا چاہیے۔

۲۔ اب یہ جو کہا جاتا ہے کہ وہ لوگ جو ایمان دار اور پرہیزگار ہیں وہ کیوں اقتصادی و علمی طور پر عقب افتادہ اور پسماندہ ہیں؟ اس کے جواب میں ہم پوچھیں گے کہ ان کے ایمان اور پرہیزگاری سے آپ کی کیا مراد ہے؟ اگر مراد یہ ہے کہ وہ لوگ اسلام کے دعویدار ہیں اور ان کو یہ دعویٰ ہے کہ وہ انبیائے الہی کی سیرت پر چلتے ہیں، تو ہم اس بات کو قبول کرنے پر تیار ہیں کہ ایسے لوگ پسماندہ و عقب افتادہ ہیں، لیکن ہم جانتے ہیں کہ ایمان اور پرہیزگاری کی اصل ماہیت اس کے سوا اور کچھ نہیں کہ یہ دونوں چیزیں انسان کے اعمال اور اس کی زندگی کے ہر پہلو میں سرایت کر جائیں اور یہ ایک ایسی صفت ہے جو زبانی کلامی دعوے سے حاصل نہیں ہوتی۔

نہایت افسوس کے ساتھ کہنا پڑتا ہے کہ بہت سے اسلامی ملکوں اور آبادیوں میں اسلامی تعلیمات اور پیغمبروں کے ارشادات کلی طور سے متروک یا نیم متروک ہو کر رہ گئے ہیں اور آج کے اسلامی معاشرہ کا چہرہ اتنا مسخ ہو گیا ہے کہ اسے ایک اسلامی چہرہ نہیں کہا جاسکتا۔

اسلام تو پاکدامنی، نیکی، امانتداری اور مسلسل کوشش کی طرف دعوت دیتا ہے لیکن وہ امانت داری اور جدوجہد کہاں ہے؟ اسلام علم و دانش، آگاہی اور بیداری کی طرف دعوت دیتا ہے لیکن وہ علم و دانش کہاں ہے؟ اسلام اتحاد، اتفاق، یک جہتی اور فداکاری کی طرف لوگوں کو بلاتا ہے، کیا واقعی آج کے مسلمانوں میں یہ صفات پائی جاتی ہیں اور اس کے باوجود وہ پسماندہ ہیں؟ لہذا ہم کو یہ ماننا پڑے گا کہ حقیقی اسلام کوئی اور چیز ہے اور ہم کچھ اور ہیں۔

بعد کی آیات میں اس حکم کی عمومیت پر مزید تاکید کے لیے اور یہ بیان کرنے کے لیے کہ مذکورہ بالا قانون گذشتہ اقوام کے ساتھ مخصوص نہ تھا بلکہ یہ آج اور کل کے انسانوں کے لیے بھی ہے قرآن فرماتا ہے: وہ مجرم افراد جو روئے زمین کے مختلف خطوں میں آباد ہیں اپنے آپ کو خدا کی سزا سے محفوظ سمجھتے ہیں ان کو اس کا ڈر نہیں کہ عذاب الہی (بجلی، زلزلہ یا ایسی کوئی آفت) رات کے وقت انہیں اس وقت آ لے جبکہ وہ خواب نوشین کے مزے لے رہے ہوں (أفأمن اهل القرى ان يأتيهم بأسنا بياتا وهم نائمون)۔

”یا یہ کہ دن کے وقت اس وقت ان کا دامن پکڑ لے جبکہ وہ کھیل تماشے میں مصروف ہوں“ (او أمن اهل القرى ان يأتيهم بأسنا ضحى وهم يلعبون)۔

مقصد یہ ہے کہ وہ روز و شب، خواب و بیداری اور خوشی و ناخوشی ہر حالت میں اللہ کے قبضہ قدرت میں ہیں۔ جب بھی وہ چاہے اپنے ایک معمولی فرمان سے ان کے کاشانہ ہستی کو درہم برہم کر سکتا ہے بغیر اس کے کہ وہ اس عذاب کے لیے کوئی مقدمہ فراہم کرے یا کسی مدت کے گزرنے کا انتظار کرے، ہاں بس ایک لمحہ کے اندر وہ جو بلا چاہے اس انسان کے سر پر نازل کر سکتا ہے۔

ایک عجیب بات یہ ہے کہ انسان اس ترقی یافتہ دور میں جبکہ سائنس اور ٹیکنالوجی نے اتنی ترقی کر لی ہے اور باوجود یہ کہ اس نے دنیائے طبیعت کی بڑی بڑی قوتوں کو اپنا تابع فرمان بنا لیا ہے لیکن اس کے باوجود وہ آج بھی ان حوادث کے مقابلے میں اتنا ہی ضعیف اور بے دست و پا ہے جتنا ہزار سال پہلے کا انسان تھا۔ یعنی خدائی آفتوں جیسے زلزلہ اور بجلی اور اسی طرح کی دوسری آفتوں کے سامنے اس حالت میں ذرا بھی فرق نہیں آیا۔ یہ اس بات کی دلیل ہے کہ انسان اپنی قدرت و توانائی کے باوجود بہت کمزور اور ناتواں ہے۔ یہ ایک ایسی حقیقت ہے جو ہمیشہ ہر انسان کو مد نظر رکھنا چاہیے۔

اس کے بعد کی آیت میں دوبارہ ایک دوسرے انداز میں اسی حقیقت کا اظہار مزید تاکید کیلئے فرمایا گیا ہے: کیا یہ مجرم افراد خدا کی (انتقامی) تدابیر سے مطمئن ہیں؟ حالانکہ سوائے زیاں کاروں کے



کوئی بھی اس کی (انتقامی) تدبیر سے اپنے کو محفوظ نہیں سمجھتا (اَفَا مَنُوا مَكَرَ اللّٰهِ فَلَا يَأْمَنُ مَكَرَ اللّٰهِ اِلَّا الْقَوْمُ الْخٰسِرُونَ)۔

جیسا کہ ہم سورہ آل عمران کی آیت ۵۴ کے ذیل میں بیان کر آئے ہیں کہ لفظ "مکر" کا جو مفہوم ہماری آج کی روزمرہ کی زبان میں لیا جاتا ہے، عربی میں اس کا مفہوم اس سے بالکل مختلف ہے فارسی میں مکر کے یہ معنی ہیں کہ کوئی شخص کسی کے خلاف شیطانی اور زیاں بخش اسکیمیں تیار کرے لیکن عربی زبان میں "مکر" کے اصلی معنی یہ ہیں کہ کسی کو اس کے مقصد سے باز رکھنے کے لیے ہر قسم کی تدبیر سے کام لیا جائے چاہے وہ حق ہو یا باطل نیز اس لفظ "مکر" میں ایک قسم کا تدریجی نفوذ بھی پوشیدہ ہے۔ بنا بریں "مکر الہی" سے مراد یہ ہے کہ خدا گنہگار بندوں کو یقینی اور ناقابل شکست تدبیروں کے ذریعے خوش حالی اور عیش و آرام کی زندگی سے روک دے۔ اس سے انہی سزاؤں اور ناگمانی بلاؤں طرف اشارہ مقصود ہے جو انسان کو ہر طرح سے بے چارہ کر دیتی ہیں۔

## ایک سوال اور اس کا جواب

مذکورہ بالا آیت کے آخر میں ایک جملہ ہے جس میں ارشاد ہوتا ہے: جو شخص گھاٹے میں ہے اس کے سوا کوئی بھی اپنے کو خدا کی (انتقامی) تدبیر اور سزا سے امان میں نہیں سمجھتا، یہاں پر ایک سوال پیدا ہوتا ہے کہ کیا یہ جملہ پیغمبروں، پیشواؤں اور صالحین کے لیے بھی ہے یا نہیں؟ بعض کا خیال ہے کہ یہ لوگ اس حکم سے خارج ہیں اور مذکورہ بالا آیت صرف گنہگاروں کے لیے ہے لیکن اس آیت کا ظاہر یہ ہے کہ یہ حکم عمومی ہے جو سب کو اپنے دائرہ میں لیے ہوئے ہے کیونکہ تمام پیغمبر اور ائمہ معصومین صلوات اللہ علیہم اجمعین ہمیشہ اپنے اعمال کے ناظر و نگران رہے کہ مبادا ان سے کوئی لغزش صادر ہو جائے کیونکہ ہم کو معلوم ہے کہ ان کے معصوم ہونے کے یہ معنی نہیں ہیں کہ کبھی ان سے کوئی مخالفت نہیں ہو سکتی بلکہ وہ اپنے ایمان اور ارادہ کی قوت سے اور اپنے اختیار اور الہی مدد کے ذریعے خطاؤں اور لغزشوں سے محفوظ ہیں، جبکہ وہ ترکِ اولیٰ سے ڈرا کرتے تھے اور اس سے ڈرا کرتے تھے کہ کہیں ایسا نہ ہو کہ وہ اپنی اس ذمہ داری کو ادا نہ کر سکیں جو خدا نے ان کے دوش پر رکھی ہے یہی وجہ ہے کہ سورہ انعام کی آیت ۱۵ میں ہے:

قُلْ اِنِّيْ اَخَافُ اِنْ عَصَيْتُ رَبِّيْ عَذَابَ يَوْمٍ عَظِيْمٍ۔

عصمت کے یہی معنی ہیں کہ ان سے کوئی غلطی ایسی نہیں ہو سکتی جو موجب دخولِ جہنم ہو، البتہ ان سے ترکِ اولیٰ ہو سکتا ہے اسی کے لحاظ سے وہ ڈرتے رہتے تھے، اب رہے اہلبیت طاہرین صلوات اللہ علیہم اجمعین تو ان سے ترکِ اولیٰ بھی محال ہے، ان کا توبہ استغفار ترقی درجات اور تعلیم کے لیے تھا جیسا کہ مؤلف محترم کئی مقامات پر وضاحت کر چکے ہیں (مترجم)۔



کہو میں اس سے ڈرتا ہوں کہ اگر میں نے اللہ کی نافرمانی کی تو میں روزِ عظیم کے عذاب میں گرفتار ہو جاؤں گا۔

جو روایتیں آیہ مذکورہ کی تفسیر میں وارد ہوئی ہیں وہ بھی اس بات کی تائید کرتی ہیں جو ہم نے بیان کی ہے۔ صفوان جمال کہتے ہیں کہ ایک روز میں امام جعفر صادق علیہ السلام کے پیچھے نماز پڑھ رہا تھا، میں نے سنا کہ آپ کہہ رہے تھے :

اللھم لا تؤمنی مکرک - ثم جھر - فقال فلا یا من مکر اللھ  
الا القوم الخاسرون -

خدایا! مجھے اپنی تدبیر سے مطمئن نہ کر، پھر اس کے بعد آپ نے بلند آواز سے اس آیت کی تلاوت فرمائی فلا یا من مکر اللھ الا القوم الخاسرون -

نیز بیچِ البلاغہ میں بھی ہے کہ حضرت امیر المؤمنین علیہ السلام نے فرمایا :

لا تأمنن علی خیر هذه الامة عذاب اللھ لقول اللھ سبحانہ فلا یا من  
مکر اللھ الا القوم الخاسرون -

یعنی حتیٰ کہ اس امت کے نیک لوگوں پر بھی الہی سزا سے مطمئن و مامون نہ ہونا کیونکہ

خداوند کریم فرماتا ہے : فلا یا من مکر اللھ الا القوم الخاسرون ۔

درحقیقت خدا کی سزا سے مطمئن و مامون نہ ہونے کے معنی یہ ہیں کہ یہ شخص اپنی ذمہ داریوں کے ادا نہ کرنے یا ان میں کوتاہی واقع ہونے سے ڈرتا ہے۔ یہ خوف اور اس کے ساتھ ہی اس کی رحمت کی امید دونوں ساتھ ساتھ اور برابر سے مومن کے دل میں پائی جانا چاہئیں۔ انہی دونوں کے توازن کی وجہ سے ہر قسم کی مثبت جدوجہد جاری رہتی ہے اور یہ وہی چیز ہے جسے روایات میں "خوف ورجاء" کہا گیا اور یہ کہا گیا ہے کہ باایمان افراد ہمیشہ ان دو کے درمیان رہتے ہیں، اس کے برخلاف زیاں کار مجرم اس طرح کیفر الہی کو بھلا بیٹھتے ہیں کہ وہ اپنے آپ کو نہایت مطمئن اور امن و امان میں سمجھتے ہیں۔

اس کے بعد والی آیت میں ایک مرتبہ پھر اقوام موجودہ کو بیدار کرنے اور پچھلی قوموں کے واقعات سے عبرت حاصل کرنے کے لیے قرآن فرماتا ہے : آیا وہ لوگ جو گذشتہ قوموں کی زمینوں کے وارث بنے ہیں اور ان کے ٹھکانوں پر آباد ہوئے ہیں، پچھلی قوموں کے واقعات سے بیدار نہ ہوں گے؟ اگر ہم چاہیں تو ان کو بھی ان گناہوں کی وجہ سے ہلاک کر دیں اور جو حال ہم نے پچھلی قوموں کا کیا ان کا بھی وہی حال کر دیں (اولم یهد للذین یرثون الارض من بعد اھلھا ان لولنشاء اصبناھم بذنوبھم)۔

لے کلمات قصار جلد ۳۷۷ -



اور یہ بھی ہم کر سکتے ہیں کہ ان کو زندہ باقی رکھیں اور گناہوں کے اندر غوطہ در ہونے کی وجہ سے ان سے ہم ادراک و شعور اور حق و باطل کی تیز سلب کر لیں جس کے نتیجہ میں ان میں حقائق کو سننے کی صلاحیت باقی نہیں رہے گی، وہ کسی نصیحت کو نہ سن سکیں گے، اپنی زندگی میں حیران و پریشان رہیں گے (و نطبع علی قلوبہم فہم لا یسمعون)۔  
خدا ان لوگوں سے کس طرح ان کے ادراک و شعور اور سوجھ بوجھ کو سلب کر لیتا ہے، تفسیر نمونہ کی جلد اول سورہ بقرہ کی آیت، کے ذیل میں ہم اس کو تفصیل سے لکھ چکے ہیں۔

۱۰۱ تِلْكَ الْقُرَىٰ نَقِصٌ عَلَيْكَ مِنْ أَنْبَاءِهَا  
وَلَقَدْ جَاءَتْهُمْ رُسُلُهُم بِالْبَيِّنَاتِ ۖ فَمَا كَانُوا لِيُؤْمِنُوا  
بِمَا كَذَّبُوا مِنْ قَبْلُ ۖ كَذٰلِكَ يَطْبَعُ اللَّهُ عَلَىٰ  
قُلُوبِ الْكٰفِرِيْنَ ۝  
۱۰۲ وَمَا وَجَدْنَا لِأَكْثَرِهِمْ مِنْ عَهْدٍ ۖ وَإِن وَجَدْنَا  
أَكْثَرَهُمْ لَفٰسِقِيْنَ ۝

## ترجمہ

۱۰۱ یہ وہ آبادیاں ہیں جن کے واقعات ہم تم سے بیان کرتے ہیں وہ (اس قدر ہٹ دھرم تھے کہ) جب ان کے پاس رسول بیّنات لے کر آئے تو وہ چونکہ سابقاً (حق کی) تکذیب کر چکے تھے اس لیے (ان پر) ایمان نہ لائے اللہ اسی طرح کافروں کے دلوں پر مہر لگا دیتا ہے۔  
۱۰۲ ہم نے ان میں سے اکثر کو اپنے عہد پر باقی نہ پایا، اور ہم نے ان میں سے اکثر کو فاسق پایا۔

## تفسیر

ان دونوں آیتوں میں بھی انہی عبرتوں کو پیش کیا گیا ہے جو گذشتہ اقوام کے واقعات میں پوشیدہ ہیں لیکن یہاں رُوئے سخن حضرت رسول اللہ صلی اللہ علیہ وآلہ وسلم کی طرف ہے اگرچہ سب کو سنانا مقصود ہے، پہلے ارشاد ہوتا ہے: یہ آبادیاں، شہر اور قومیں ہیں جن کے واقعات اور سرگذشتیں ہم تم سے بیان کرتے ہیں (تلك القرى نقص عليك من انبائها)۔

اس کے بعد قرآن فرماتا ہے: ایسا نہ تھا کہ وہ بغیر کسی اتمامِ حجت کے ہلاک کر دیئے گئے بلکہ یہ سکہ حقیقت ہے کہ ان کے پیغمبران کے پاس روشن دلیلیں لے کر آئے، انہوں نے ان کی ہدایت کیلئے اپنی پوری کوششیں صرف کیں (ولقد جاءتهم رسلهم بالبينات)۔

لیکن انہوں نے ان پیغمبروں کی مسلسل تبلیغات اور ہمہ گیر دعوتوں کا اپنے عناد سے مقابلہ کیا اور وہ اس بات پر آمادہ نہ ہوئے کہ انہوں نے جس بات کی سابق میں تکذیب کر دی تھی اسے قبول کر لیں اور اس پر ایمان لے آئیں (فما كانوا ليوثنا بما كذبوا من قبل)۔

اس جملے سے معلوم ہوتا ہے کہ پیغمبرانِ الہی نے دینِ الہی کی طرف بلانے کے لیے بار بار قیام کیا تھا لیکن وہ اس طرح اپنی ہٹ دھرمی پر ڈٹے ہوئے تھے کہ بہت سے حقائق کے روشن ہو جانے کے باوجود کسی حقیقت کو قبول کرنے کے لیے تیار نہ تھے۔

بعد کے جملے میں ان کی ضد اور ہٹ دھرمی کا سبب یوں بیان کیا گیا ہے: خدا اس طرح کافروں کے دلوں پر بے ایمانی اور گمراہی کا نقش ثبت کر دیتا ہے اور ان کے دلوں پر مہر لگا دیتا ہے (كذلك يطبع الله على قلوب الكافرين)۔

مطلب یہ ہے کہ جو لوگ غلط راہ پر اپنا قدم اٹھاتے ہیں، تو ان کا انجام یہ ہوتا ہے کہ تکرار اور پیہم غلط کاریوں کی وجہ سے اور ناپاکی اور کفر مسلسل کے سبب ان کے دلوں پر ایک ایسا نقش بن جاتا ہے جیسا کسی سکہ کا انٹ نقش ہوتا ہے (اتفاقاً لفظ "طبع" کے لغت میں یہی معنی ہیں یعنی کسی شکل کو کسی چیز پر سکہ کی طرح نقش کر دینا) اور یہ درحقیقت از قبیل اثر و خاصیت عمل کے ہے جس کی نسبت خدا کی طرف دی گئی ہے کیونکہ وہی ہے جس نے "تکرارِ عمل" کو یہ خاصیت بخشی ہے کہ وہ ایک "ملکہ" کی صورت اختیار کر لے۔

ساتھ ہی یہ بات بھی واضح ہے کہ اس طرح کی گمراہی کوئی اجباری پہلو نہیں رکھتی بلکہ اس کے اسباب پیدا کرنے والے خود افراد بشر ہوتے ہیں، اگرچہ اسباب میں تاثیر اللہ کے حکم سے ہوتی ہے۔

۱۔ "نقص کی اصل" قص" ہے جس کی شرح اسی سورہ کی آیت ۲ کے ذیل میں بیان ہو چکی ہے۔



اس کے بعد کی آیت میں ان لوگوں کی اخلاقی کمزوری کے ان دو پہلوؤں کو بیان کیا گیا ہے جو ان کی گمراہی و نابردی کا سبب بن گئے۔

پہلے قرآن فرماتا ہے: یہ لوگ پیمان شکن افراد تھے۔ اور ہم نے ان کی اکثریت میں پائیدار عہد و پیمانہ نہ پایا۔ (وما وجدنا لاکثرہم من عہد)۔

ہو سکتا ہے اس عہد و پیمانہ سے۔ فطری عہد و پیمانہ۔ مراد ہو جو خداوند کریم نے بمقتضائے آفرینش و فطرت اپنے تمام بندوں سے لیا ہے، کیونکہ جس وقت اللہ نے اپنے بندوں کو ہوش، ادراک اور استعداد عطا کی اس کے معنی یہ ہیں کہ ان سے اس بات کا عہد لیا کہ وہ اپنے کانوں اور آنکھوں کو کھولے رکھیں، حق کی آواز سنیں اور اس کے سامنے سر تسلیم خم کر دیں، یہ وہی بات ہے جو اسی سورہ کے آخر میں آیت ۱۷۲ کی تفسیر میں بہ عنوان "عالم ذر" آئے گی اور اس کی شرح ہم انشا اللہ اپنے مقام پر کریں گے۔

نیز ممکن ہے اس سے مراد وہ عہد و پیمانہ ہو جو پیغمبران وقت اپنے دور کے لوگوں سے لیا کرتے تھے کیونکہ بہت سے لوگ پہلے تو قبول کر لیتے تھے بعد ازاں اس سے پھر جاتے تھے۔

یاد رہے کہ اس سے تمام عہدوں کی طرف اشارہ مقصود ہے چاہے وہ فطری، ہوں یا تشریحی۔ بہر حال ان کی پیمان شکنی کی عادت ایک بہت بڑی عادت تھی جو درحقیقت پیغمبروں کی نافرمانی، کفر و نفاق کی راہ پر چلنے پر اصرار، پھر اس کے نتائج بد میں مبتلا ہونے کے اسباب و علل میں سے ایک بڑا سبب تھی۔

بعد ازاں ایک اور سبب کی طرف اشارہ فرمایا گیا ہے: ہم نے ان میں سے اکثر کو اپنے فرمان کی اطاعت سے خارج پایا (وان وجدنا اکثرہم لفاسقین)۔

مقصود یہ ہے کہ ان میں سرکشی، قانون شکنی، نظام آفرینش سے باہر نکلنے اور قوانین الہی کو توڑنے کا جو جذبہ پایا جاتا تھا، یہ ان کے کفر و بے ایمانی میں ثابت قدم رہنے کا ایک اور سبب تھا۔

اس بات کی طرف توجہ رہنا چاہیے کہ "اکثرہم" میں جو ضمیر ہے وہ تمام پھیلی اقوام کی جانب پلٹ رہی ہے، اور یہ جو کہا ہے کہ ان میں سے اکثر عہد شکن اور فاسد تھے وہ ان اقلیتوں کی رعایت سے کہا گیا ہے جنہوں نے انبیائے سابقین کی تصدیق کی تھی اور وہ ان پر ایمان لائے تھے اور وہ آخر تک ان کے وفادار رہے تھے، اگرچہ ایسے لوگ بعض اوقات اتنے محدود اور کم ہوتے تھے کہ وہ ایک خاندان سے تجاوز نہ کرتے تھے، لیکن روح حق طلبی جو پورے قرآن پر حکمران نظر آتی ہے اس کا تقاضا یہی ہے کہ ایک خاندان یا محدودے چند افراد کے حق کا بھی پاس و لحاظ کیا جائے اور ان تمام افراد کو منحرف، گمراہ اور پیمان شکن نہ بتایا جائے، یہ ایک پُرکشش بات ہے جو قرآن کریم میں جا بجا نظر آتی ہے۔

۱۰۳ ثُمَّ بَعَثْنَا مِنْ بَعْدِهِمْ مُوسَىٰ بِآيَاتِنَا إِلَىٰ فِرْعَوْنَ  
وَمَلَائِكِهِ فَظَلَمُوا بِهَا ۗ فَانظُرْ كَيْفَ كَانَ عَاقِبَةُ  
الْمُفْسِدِينَ ۝

۱۰۴ وَقَالَ مُوسَىٰ يٰفِرْعَوْنُ اِنِّىٓ رَسُوْلٌ مِّنْ  
رَّبِّ الْعٰلَمِيْنَ ۝

۱۰۵ حَقِيْقٌ عَلٰى اَنْ لَّا اَقُوْلَ عَلٰى اللّٰهِ اِلَّا الْحَقُّ  
قَدْ جِئْتُكُمْ بِبَيِّنٰتٍ مِّنْ رَّبِّكُمْ فَاَرْسِلْ مَعِيَ  
بَنِيٓ اِسْرٰٓئِيْلَ ۝

۱۰۶ قَالَ اِنْ كُنْتَ جِئْتَ بِآيٰتٍ فَاتِّبِعْنِيْٓ اِنْ كُنْتَ  
مِنَ الصّٰدِقِيْنَ ۝

۱۰۷ فَاَلْقٰٓى عَصَاهُ فَاِذَا هِيَ تَلْعٰبٌ مِّمِّيْنَ ۝

۱۰۸ وَنَزَعَ يَدَهُ فَاِذَا هِيَ بَيْضٌ لِلنّٰظِرِيْنَ ۝

## ترجمہ

۱۰۳ اس کے بعد ان کے پیچھے (یعنی گذشتہ انبیاء کے بعد) ہم نے موسیٰ کو  
اپنی نشانیاں دے کر فرعون اور اس کے گروہ کی طرف بھیجا، لیکن ان لوگوں  
نے (ان نشانیوں کو مستہول نہ کر کے) ان کے ساتھ ظلم کیا، دیکھو مفسدوں  
کا انجام کیا ہوا؟



- ۱۰۴) اور موسیٰ نے کہا: اے فرعون! میں سارے جہانوں کے پروردگار کا فرستادہ ہوں۔
- ۱۰۵) میرے لیے یہی مناسب ہے کہ میں خدا کی طرف سوائے حق کے کسی بات کو نسبت نہ دوں، میں تمہارے لیے تمہارے خدا کی طرف سے روشن دلیل لایا ہوں، لہذا تم بنی اسرائیل کو میرے ساتھ بھیج دو۔
- ۱۰۶) فرعون نے کہا کہ اگر تم کوئی نشانی لائے ہو تو اس کو پیش کرو اگر تم سچے ہو۔
- ۱۰۷) اس پر انہوں نے اپنا عصا پھینکا تو وہ ایک نمایاں اثر دیا بن گیا۔
- ۱۰۸) اور اپنے ہاتھ کو (گریبان سے) باہر نکالا تو وہ دیکھنے والوں کے لیے سفید (اؤ درخشاں) ہو گیا۔

### تفسیر

#### موسیٰ اور فرعون کی لڑائی کا ایک منظر

بہت سے انبیاء کی سرگزشت جو گذشتہ آیات میں بطور خلاصہ بیان کی گئی ہے اسی کے ذیل میں ان آیات میں اور اسی طرح کی دیگر متعدد آیات میں جو بعد میں آنے والی ہیں حضرت موسیٰ کے واقعات اور فرعون کے اس کے ساتھیوں کے ساتھ ان کی جنگ پھر اس کے بعد فرعون کا عبرتناک انجام بیان کیا گیا ہے۔

یہ جو ہم دیکھتے ہیں کہ اس سورہ میں حضرت موسیٰ کی سرگزشت بہ نسبت دیگر انبیاء کے ذرا تفصیل کے ساتھ بیان ہوئی ہے تو ممکن ہے دو وجہ سے ہو، ایک تو یہ کہ نزول قرآن کے ماحول میں موسیٰ بن عمران کے تابعین زیادہ تعداد میں پائے جاتے تھے، نیز ان کو حقانیت اسلام کی طرف متوجہ کرنا بہ نسبت دیگر افراد کے زیادہ ضروری تھا۔

دوسری وجہ یہ ہے کہ تمام انبیاء کا قیام اور ان کا کفار سے مقابلہ حضرت موسیٰ کی نہضت اور تحریک سے بہت زیادہ مشابہ تھا۔

۱) اگرچہ یہ صیح ہے کہ یہ سورہ مکہ میں نازل ہوا اور مکہ یودیوں کی آماجگاہ نہ تھا لیکن اس بات میں کوئی شک نہیں کہ مدینہ اور حجاز کے دیگر علاقوں میں مقیم یودیوں کی آبادیوں نے محیط مکہ پر کافی اثر کیا تھا اس بنا پر مکی سورتوں میں بھی ان کا کافی ذکر ملتا ہے۔

بہر حال، اس سورہ کے علاوہ دیگر سورتوں جیسے بقرہ، آلہ، شعراء، نمل، قصص وغیرہ میں بھی اس سبب انگریز سرگزشت کے مختلف حصوں کی طرف اشارہ کیا گیا ہے۔ اگر ہم ان آیتوں کی الگ الگ شرح کریں اس کے بعد ان سب کو ایک دوسرے کے ساتھ ملا دیں تو بعض افراد کے اس توہم کے برخلاف کہ قرآن میں تکرار سے کام لیا گیا ہے، ہم کو معلوم ہوگا کہ قرآن میں نہ صرف تکرار نہیں ہے بلکہ ہر سورہ میں جو بحث چھیڑی گئی ہے اس کی مناسبت سے اس سرگزشت کا ایک حصہ شاہد کے طور پر پیش کیا گیا ہے۔

ضمناً یہ بات بھی ذہن میں رکھنا چاہیے کہ اس زمانے میں مملکت مصر نسبتاً وسیع مملکت تھی۔ وہاں کے رہنے والوں کا تمدن بھی حضرت نوح، ہود اور شعیب کی اقوام سے زیادہ ترقی یافتہ تھا۔ لہذا، حکومت فراعنہ کی مقاومت بھی زیادہ تھی، اسی بنا پر حضرت موسیٰ کی تحریک اور نہضت بھی اتنی اہمیت کی حامل ہوئی کہ اس میں بہت زیادہ عبرت انگیز نکات پائے جاتے ہیں۔ بنا بریں اس سورہ میں حضرت موسیٰ کی زندگی اور بنی اسرائیل کے حالات کے مختلف پہلوؤں پر روشنی ڈالی گئی ہے۔

کئی طور پر اس عظیم پیغمبر کی زندگی کو پانچ ادوار میں تقسیم کیا جاسکتا ہے۔

## حضرت موسیٰ کی زندگی کے پانچ ادوار

- ۱- پیدائش سے لے کر آغوش فرعون میں آپ کی پرورش تک کا زمانہ۔
  - ۲- مصر سے آپ کا نکلنا اور شہر مدین میں حضرت شعیب کے پاس کچھ وقت گزارنا۔
  - ۳- آپ کی بعثت کا زمانہ اور فرعون اور اس کی حکومت والوں سے آپ کے متعدد تنازعے۔
  - ۴- فرعونوں سے جنگ سے حضرت موسیٰ اور بنی اسرائیل کی نجات اور وہ حوادث جو راستہ میں اور بیت المقدس پہنچنے پر رونما ہوئے۔
  - ۵- حضرت موسیٰ اور بنی اسرائیل کے درمیان کشاکش کا زمانہ۔
- توجہ رہے کہ قرآن مجید کی ان سورتوں میں جن کا پہلے ذکر کیا گیا ہے مذکورہ پانچ ادوار میں سے صرف ایک یا چند کا ذکر کیا گیا ہے۔ چنانچہ زیر بحث آیات میں نیز اسی سورہ کی بہت سی دیگر آیات میں جو آئندہ آنے والی ہیں صرف حضرت موسیٰ کی بعثت اور ان کی رسالت کا ذکر کیا گیا ہے۔ اس بنا پر ہم ان واقعات کو جو آپ کی بعثت سے قبل رونما ہوئے آئندہ آنے والی آیات کے ذیل میں بیان کریں گے جو ان واقعات کے ساتھ مربوط ہیں خصوصاً سورہ "قصص" میں اس کا ذکر آئے گا۔
- زیر بحث پہلی آیت میں فرمایا گیا ہے: اقوام گزشتہ (جیسے حضرت نوح، حضرت ہود اور حضرت صالح وغیرہ کی اقوام) کے بعد ہم نے حضرت موسیٰ کو اپنی نشانیاں دے کر فرعون اور فرعونوں کے پاس بھیجا (ثم بعثنا من بعدہم موسیٰ باياتنا الی فرعون وملأئہ)۔

اس بات کی طرف توجہ رکھنا چاہیے کہ - فرعون - ام عام ہے جو تمام سلاطین مصر پر بولا جاتا ہے جیسے سلاطین روم کو - قیصر - اور شاہان ایران کو - کسری - کہتے تھے -

لفظ - ملا - جیسا کہ سابقاً بیان کیا گیا ان افراد پر بولا جاتا ہے جو قوم کے سربر آوردہ ، اشراف پُر ذرق برق نظروں میں سما جانے والے اور معاشرہ کے اہم مواقع پر چھا جانے والے افراد ہوں -

اور یہ جو ہم دیکھتے ہیں کہ درجہ اول میں حضرت موسیٰ فرعون اور اس کے گروہ کی طرف مبعوث ہوئے تو اس کی دو وجوہ معلوم ہوتی ہیں - ایک تو یہ کہ حضرت موسیٰ کا ایک اہم مقصد یہ تھا کہ بنی اسرائیل کو فرعون کے چنگل سے اور مصر اور فرعونوں کے استعمار سے نجات دلائیں اور یہ کام فرعون سے گفتگو کے بغیر وقوع پذیر نہیں ہو سکتا تھا -

دوسری وجہ یہ ہے کہ جیسے ایک مثل ہے کہ پانی ہمیشہ اس چشمہ سے صاف کرنا چاہیے جہاں سے وہ نکلتا ہے ، کیونکہ اجتماعی خرابیاں اور ماحول کے مفسد کسی فرد یا کسی خاص مقام کی اصلاح سے دور نہیں ہوتے بلکہ چاہیے یہ کہ سب سے پہلے معاشرے کے سربر آوردہ افراد اور ان اشخاص کی اصلاح کی جائے جن کے ہاتھ میں اس قوم کی سیاست ، اقتصاد اور علم کی باگ ڈور ہے ، تاکہ باقی افراد کی اصلاح کیلئے بھی زمین ہموار ہو ، اور یہ ایک درس ہے جو قرآن کریم تمام مسلمانان عالم کو اسلامی معاشروں کی اصلاح کے لیے دے رہا ہو -

اس کے بعد قرآن فرماتا ہے : ان لوگوں نے آیات الہی پر ظلم کیا (فظلموا بہا) -  
 "ظلم" یہاں ایک وسیع معنی میں استعمال ہوا ہے اور وہ ہیں کسی شے کو بے عمل استعمال کیا جانا اور اس میں شک نہیں کہ آیات الہی کا تقاضا یہ ہے کہ تمام لوگ ان کے سامنے سر تسلیم خم کر دیں اور ان کو قبول کر کے اپنے اپنے معاشروں کی اصلاح کریں - مگر ہوا یہ کہ فرعون اور اس کے ساتھیوں نے ان کا انکار کر کے اپنے اوپر ظلم کیا -

آخر میں قرآن مزید فرماتا ہے : دیکھو مفسدوں کا انجام کیا ہوا (فانظر کیف کان عاقبۃ المفسدین) -  
 اس جملے میں فرعون اور اس کے لشکر کی نابودی کی طرف اشارہ کیا گیا ہے جس کی تفصیل آگے آرہی ہے -

درحقیقت گذشتہ آیت میں نہایت اجمالی طور پر حضرت موسیٰ کی رسالت اور فرعون سے آپ کے مقابلے اور اس کا انجام کی طرف اشارہ کیا گیا ہے لیکن بعد والی آیات میں اسی بات کو زیادہ تفصیل کے ساتھ بیان کیا گیا ہے ، پہلے فرماتا ہے : موسیٰ نے کہا ، اے فرعون ! میں سارے جانوں کے پروردگار کے طرف سے فرستادہ ہوں (وقال موسیٰ یا فرعون انی رسول من رب العالمین) -

یہ حضرت موسیٰ کا فرعون سے پہلا مقابلہ ہے اور حق و باطل کی نبرد کا ایک نقشہ ہے۔ جاذب توجہ یہ بات ہے کہ پہلی بار فرعون کے سامنے ایک ایسا شخص آیا جس نے فرعون کو فرعون کہہ کر خطاب کیا۔ یہ ایک ایسا خطاب تھا جو ہر قسم کے ادب، تعلق، چالپوسی اور عبودیت کے اظہار سے خالی تھا کیونکہ اب تک تو لوگ اسے ہمارے سردار! اے مالک! اے رب اور اسی طرح کے دوسرے باطل القاب کے ساتھ پکارتے آئے تھے۔

حضرت موسیٰ کی یہ تعبیر گویا فرعون کے لیے سب سے پہلے خطرہ کا الارم تھا۔ نیز حضرت موسیٰ کا یہ کہنا کہ ”میں جانوں کے پروردگار کا فرستادہ ہوں“ فی الحقیقت فرعون کے لیے ایک طرح کا اعلان جنگ تھا۔ کیونکہ یہ اس بات کا اعلان ہے کہ فرعون اور اس کی طرح کے دوسرے مدعیان ربوبیت سب بھوٹے ہیں اور تمام جانوں کا رب صرف خدائے وحدہ لا شریک ہے۔

اس کے بعد کی آیت میں ہے کہ حضرت موسیٰ نے اپنی رسالت کے اعلان کے بعد ہی یہ کہا :  
اب جبکہ میں خدا کا فرستادہ ہوں تو میرے لیے مناسب ہے کہ میں اس کے بارے میں سوائے حق کے دوسری بات نہ کہوں کیونکہ خدا کا فرستادہ تمام عیوب سے مبرا و منزہ ہوتا ہے مگر نہیں کہ وہ کوئی غلط بات کے (حقیق علی ان لا اقول علی اللہ الا الحق)۔

بعد ازاں اپنے دعوائے نبوت کے اثبات کے لیے آپ نے اس جملہ کا اضافہ کیا : ایسا نہیں کہ میں نے یہ دعویٰ بغیر کسی دلیل کے کیا ہو، میں تمہارے پروردگار کی جانب سے روشن و واضح دلیل لے کر آیا ہوں (قد جئتکم ببینۃ من ربکم)۔

لہذا بنی اسرائیل کو میرے ہمراہ بھیج دو (فارسل معی بنی اسرائیل)۔  
یہ درحقیقت حضرت موسیٰ کی رسالت کا ایک حصہ تھا کہ بنی اسرائیل کو فرعونوں کے چنگل سے چھٹکارا دلائیں اور اسیری کی زنجیروں کو ان کے ہاتھوں اور پیروں سے کاٹ دیں کیونکہ اس زمانے میں بنی اسرائیل ذلیل غلاموں کی حیثیت سے قبلیوں (اہل مصر) کے ہاتھوں میں گرفتار تھے اور قبلی ان سے ہر سخت دلپست کام لیا کرتے تھے۔

آئندہ کی آیات سے نیز قرآن کی دیگر آیات سے اس بات کا بخوبی اندازہ ہوتا ہے کہ حضرت موسیٰ کو یہ حکم ملا تھا کہ وہ فرعون اور دیگر اہل مصر کو بھی اپنے آئین کی طرف دعوت دیں، یعنی ان کی رستا صرف بنی اسرائیل میں منحصر نہ تھی۔

فرعون نے جونہی یہ دعویٰ سنا کہ ”میں اپنے ہمراہ روشن دلیل بھی رکھتا ہوں“ فوراً کہا ”اگر تم سچ کہتے ہو اور اپنے رب کی طرف سے کوئی نشانی رکھتے ہو تو اسے پیش کرو“ (قال ان کنت جئت بایۃ

فأت بہا ان کنت من الصادقین)۔

اس تعبیر میں ایک تو حضرت موسیٰ کے دعوے کے متعلق شک و شبہ مخفی تھا، اس کے علاوہ اس کے یہ بھی معنی تھے کہ دیکھو! میں جو یاتے حق ہوں کہ اگر موسیٰ نے کوئی قاطع دلیل پیش کر دی تو فوراً اسے مان لوں گا۔

اس پر حضرت موسیٰ نے بغیر کسی توقف کے اپنے دو بڑے معجزے پیش کر دیئے جن میں سے ایک "خوف" کا منظر تھا تو دوسرا "امید" کا جس کی وجہ سے آپ کے مقام "انذار" و "بشارت" کی تکمیل ہوتی ہے۔ پہلے "آپ نے اپنا عصا نکال کر اس کے سامنے پھینک دیا جو ایک نمایاں اثر دے کی شکل میں ہو گیا" (فالفی عصاہ فاذا ہی شعبان مبین) یہ

لفظ "مبین" سے اس بات کی طرف اشارہ ہے کہ وہ عصا پرج اژدہا بن گیا وہاں کسی قسم کے فریب نظر، ہاتھ کی صفائی یا جادو جنتر وغیرہ نہ تھا، برخلاف ان امور کے جو جادو گروں نے بعد میں ظاہر کیے، کیونکہ ان کے متعلق قرآن کہتا ہے کہ ان جادو گروں نے نظر فریب کام کیا اور ایک ایسا عمل کیا جس کی وجہ سے لوگوں کو ایسا معلوم ہوتا تھا کہ کچھ سانپ ہیں جن میں حرکت پیدا ہو گئی ہے۔ یہاں پر ایک نکتہ کی طرف اشارہ کرنا ضروری ہے اور وہ یہ کہ سورہ نمل کی آیت ۱۰ اور قصص کی آیت ۳۱ میں ہے کہ وہ عصا "جان" کی شکل میں حرکت کرنے لگا اور "جان" میں باریک سانپ کو کہتے ہیں جو تیز بھاگے، یہ تعبیر لفظ "شعبان" جس کے معنی ایک بڑے اژدھے کے ہیں کے ساتھ مطابقت نہیں رکھتی۔

لیکن اگر اس بات کی طرف توجہ کی جائے کہ مذکورہ بالا دونوں آیتیں حضرت موسیٰ کی بعثت کے آغاز سے تعلق رکھتی ہیں اور آیت زیر بحث کا تعلق حضرت موسیٰ اور فرعون کے مقابلے سے ہے، تو یہ مشکل حل ہو جاتی ہے ایسا معلوم ہوتا ہے کہ ابتدا میں آپ کا عصا چھوٹا سانپ بنا بعد میں اس کی جسامت میں اضافہ ہوتا گیا تاکہ حضرت موسیٰ اس معجزہ سے تدریجاً مانوس ہو جائیں پھر جب فرعون سے مقابلہ ہوا تو اس نے ایک بہت بڑے اژدھے کی صورت اختیار کر لی تاکہ دشمن کے دل پر خاطر خواہ اثر ہو جبکہ حضرت موسیٰ کے دل میں اس کی ہیبت اس سے قبل دیکھنے کی وجہ سے کم ہو چکی تھی۔

۱۔ راغب نے "مفردات" میں یہ احتمال ذکر کیا ہے کہ کلمہ "شعبان" مادہ "شعب" سے لیا گیا ہے جس کے معنی پانی جاری ہونے کے ہیں کیونکہ یہ حیوان کسی نہر کی طرح لہرا کے چلتا ہے۔



## عصا اژدھے کی شکل میں

اس میں کوئی شک نہیں کہ عصا کا اژدھا بن جانا ایک تین معجزہ ہے جس کی توجیہ مادی اصولوں سے نہیں کی جاسکتی، بلکہ ایک خدا پرست شخص کو اس سے کوئی تعجب بھی نہ ہوگا کیونکہ وہ خدا کو قادر مطلق اور سارے عالم کے قوانین کو ارادۃ الہی کے تابع سمجھتا ہے لہذا اس کے نزدیک یہ کوئی بڑی بات نہیں کہ لکڑی کا ایک ٹکڑا حیوان کی صورت اختیار کر لے کیونکہ ایک مافوق طبیعت قدرت کے زیر اثر ایسا ہونا عین ممکن ہے۔

ساتھ ہی یہ بات بھی نہ بھولنا چاہیے کہ اس جہان طبیعت میں تمام حیوانات کی خلقت خاک سے ہوتی ہے نیز لکڑی و نباتات کی خلقت بھی خاک سے ہوئی ہے، لیکن مٹی سے ایک بڑا سانپ بننے کے لیے عادتاً شاید کروڑوں سال کی مدت درکار ہے، لیکن اعجاز کے ذریعے یہ طولانی مدت اس قدر کوتاہ ہو گئی کہ وہ تمام انقلابات ایک لمحہ میں طے ہو گئے جن کی بنا پر مٹی سے سانپ بنتا ہے، جس کی وجہ سے لکڑی کا ایک ٹکڑا جو قوانین طبیعت کے زیر اثر ایک طولانی مدت میں سانپ بنتا، چند لمحوں میں یہ شکل اختیار کر گیا۔

اس مقام پر کچھ ایسے افراد بھی ہیں جو تمام معجزات انبیاء کی طبیعی اور مادی توجیہات کرتے ہیں جس سے ان کے اعجازی پہلو کی نفی ہوتی ہے، اور ان کی یہ سعی ہوتی ہے کہ تمام معجزات کو معمول کے مسائل کی شکل میں ظاہر کریں، ہر چند وہ کتب آسمانی کی نص اور الفاظ صریحہ کے خلاف ہو۔ ایسے لوگوں سے ہمارا یہ سوال ہے کہ وہ اپنی پوزیشن اچھی طرح سے واضح کریں۔ کیا وہ واقعاً خدا کی عظیم قدرت پر ایمان رکھتے ہیں اور اسے قوانین طبیعت پر حاکم مانتے ہیں کہ نہیں؟ اگر وہ خدا کو قادر و توانا نہیں سمجھتے تو ان سے انبیاء کے حالات اور ان کے معجزات کی بات کرنا بالکل بے کار ہے اور اگر وہ خدا کو قادر جانتے ہیں تو پھر ذرا تامل کریں کہ ان تکلف آمیز توجیہوں کی کیا ضرورت ہے جو سراسر آیات قرآنی کے خلاف ہیں (اگرچہ زیر بحث آیت میں میری نظر سے نہیں گزرا کہ کسی مفسر نے جس کا طریقہ تفسیر کیسا ہی مختلف کیوں نہ ہو اس آیت کی مادی توجیہ کی ہو، تاہم جو کچھ ہم نے بیان کیا وہ ایک قاعدہ کلی کے طور پر تھا)۔

ۛ ۛ ۛ

اس کے بعد کی آیت نے حضرت موسیٰ کا دوسرا معجزہ بیان کیا ہے، جو بشارت کا پہلو رکھتا ہے، ارشاد ہوتا ہے: موسیٰ نے اپنا ہاتھ گریبان سے باہر نکالا، تو وہ ناگماں دیکھنے والوں کے لیے سفید اور درخشاں ہو گیا (وَنَزَعَ يَدَهُ فَاذَاهِيَ بَيْضًا لِلنَّاسِ)۔





نزع کے معنی ہیں "کسی چیز کو اس جگہ سے باہر نکالا جائے جہاں وہ پہلے سے قرار پذیر ہو، مثلاً کاندھے سے عبا کا الگ کرنا، تن سے لباس کا دور کرنا ایسے کاموں کو کلام عرب میں "نزع" سے تعبیر کرتے ہیں۔ اسی طرح سے بدن سے روح کے جدا ہونے کو بھی "نزع روح" کہتے ہیں، اسی مناسبت سے یہ لفظ "خارج کرنے" کے لیے بھی استعمال ہوتا ہے جیسا کہ اس آیت میں استعمال ہوا ہے۔

اگرچہ اس آیت میں ہاتھ نکلانے کا ذکر نہیں ہے لیکن سورہ قصص کی آیت ۳۲ میں ہے:

أَسْلُكُ يَدَكَ فِي جَيْبِكَ تَخْرُجُ بَيْضًا ۖ

اس سے معلوم ہوتا ہے کہ حضرت موسیٰ ایسے موقع پر اپنا ہاتھ اپنے گریبان میں داخل کر کے جب دوبارہ باہر نکالتے تھے تو وہ نمایاں طور پر سفید اور درخشاں ہو جایا کرتا تھا اس کے بعد آہستہ آہستہ اپنی پہلی حالت پر پلٹ آتا تھا۔

کچھ تفاسیر اور روایات میں ہے کہ حضرت موسیٰ کا ہاتھ سفیدی کے علاوہ ایسی حالت میں بہت زیادہ چمکیلا بھی ہو جاتا تھا، لیکن آیات قرآنی اس معاملہ میں خاموش ہیں اگرچہ اس مفہوم کے خلاف بھی نہیں ہیں۔

جیسا کہ ہم نے بیان کیا کہ یہ اور اس سے پہلے بیان کیا جانے والا معجزہ جو عصا کے بارے میں تھا، میں مسلمہ طور پر کوئی عادی اور معمول کا پہلو نہیں ہے نہ طبیعت کو اس میں دخل ہے بلکہ یہ پیغمبروں کے خارق عادت معجزات میں داخل ہے جو ماوراء طبیعت اور قوت کی دخالت کے بغیر ظہور پذیر نہیں ہو سکتا۔

اور یہ بھی اشارہ بیان کیا گیا کہ حضرت موسیٰ نے یہ دونوں معجزے جو دکھلائے تو اس سے ان کا مقصد یہ تھا کہ میں صرف ڈرانے کے لیے نہیں آیا ہوں بلکہ تہدید صرف دشمنوں اور مخالفین کے لیے ہے اور تشویق، تعمیر اور نورانیت مومنین کے لیے ہے۔

۱۰۹ قَالَ الْمَلَأُ مِنْ قَوْمِ فِرْعَوْنَ إِنَّ هَذَا لَسِحْرٌ عَلِيمٌ ۝

۱۱۰ يُرِيدُ أَنْ يُخْرِجَكُمْ مِنْ أَرْضِكُمْ ۖ فَمَاذَا تَأْمُرُونَ ۝

۱۱۱ قَالُوا أَرْجِهْ وَأَخَاهُ وَأَرْسِلْ فِي الْمَدَائِنِ حَاشِرِينَ ۝

۱۱۲ يَا تَوَكَّلْ بِكُلِّ سِحْرِ عَلِيمٍ ۝

## ترجمہ

- ۱۰۹) فرعون کے اصحاب نے کہا بے شک یہ ایک جاننے والا جادو گر ہے۔
- ۱۱۰) یہ چاہتا ہے کہ تمہیں تمہاری سرزمین سے باہر نکال دے، تمہاری رائے کیا ہے؟ (اس کے مقابلے میں کیا کرنا چاہیے)۔
- ۱۱۱) (اس کے بعد) انہوں نے (فرعون سے یہ) کہا کہ اس کے اور اس کے بھائی کے معاملے کو تاخیر میں ڈال دو اور اکٹھا کرنے والوں کو تمام شہروں میں بھیج دو۔
- ۱۱۲) تاکہ وہ ہر آزمودہ جادو گر کو تمہارے پاس لے آئیں۔

## مقابلہ شروع ہوتا ہے

ان آیات میں اس پہلے ردِ عمل کو بیان کیا گیا ہے جو حضرت موسیٰ کی دعوت اور ان کی معجز نمائی کے نتیجے میں فرعون اور اس کی حکومت کے افراد پر مرتب ہوا۔ آیت میں پہلے اصحاب فرعون کی طرف سے یہ نقل ہوا کہ انہوں نے جیسے ہی موسیٰ سے خارق عادت امور کا مشاہدہ کیا تو فوراً ہی ان کی طرف جادو کی نسبت دے دی اور کہا: یہ ایک جاننے والا پرانا جادو گر ہے (قال الملأ من قوم فرعون ان هذا ساحر علیم)۔ لیکن سورۃ شعراء کی آیات سے معلوم ہوتا ہے کہ یہ بات فرعون نے کبھی تھی جیسا کہ قرآن کہتا ہے:

قَالَ لِلْمَلَآئِكَةِ إِنَّ هَذَا لَسَاحِرٌ عَلِيمٌ

فرعون نے اپنے اصحاب سے کہا کہ یہ ایک جاننے والا جادو گر ہے۔ (شعراء ۳۲)۔ حقیقت میں یہ دونوں آیتیں آپس میں کوئی اختلاف نہیں رکھتیں۔ ہو سکتا ہے کہ یہ بات پہلے فرعون نے کہی ہو کیونکہ اس حادثے کے بعد طبعی طور پر سب کی آنکھیں اس کی طرف لگی ہوئی تھیں کہ دیکھیں اس پر موسیٰ کی اس ضرب کاری کا کیا اثر ہوتا ہے۔ پھر جب فرعون نے اپنی بات کہہ دی کہ یہ ایک تجربہ کار جادو گر معلوم ہوتا ہے تو اس کے اصحاب جن کو چاہلوسی کی عادت تھی اور ان

کا مقصد بجز اپنے سردار کی رضامندی کے اور کچھ نہ تھا بیک زبان بول اٹھے :- بالکل درست فرمایا یہ ایک بہت ماہر جادوگر معلوم ہوتا ہے ، یہ حالت صرف فرعون کے ساتھیوں ہی کی نہیں تھی بلکہ دنیا میں ہر ظالم سردار کے ارد گرد ایسے افراد جمع ہو جایا کرتے ہیں اور وہاں وہی کچھ ہوتا ہے جو فرعون کے دربار میں ہوا ۔

ۛ

اس کے بعد انہوں نے یہ بھی کہا کہ : "اس شخص کا مقصد یہ معلوم ہوتا ہے کہ تمہیں تمہارے وطن سے نکال باہر کرے (میرید ان یخرجکم من ارضکم) ۔ یعنی اس کی غرض سوائے استعمار، استثمار، حکومت طلبی اور دوسروں کی زمین غصب کرنے کے اور کچھ نہیں ہے اور یہ خارق عادت باتیں اور دعوائے نبوت سب کچھ اسی غرض سے ہے ۔ اس کے بعد انہوں نے کہا کہ ان باتوں کے جان لینے کے بعد اب "تم لوگ بھی اپنی اپنی راتے کا اظہار کرو کہ اس شخص کے بارے میں کیا رویہ اختیار کیا جائے" (فماذا تأمرون) ۔ یعنی وہ لوگ حضرت موسیٰ کے بارے میں مشورہ کرنے بیٹھے اور انہوں نے اس معاملے میں تبادلہ خیالات کیا کیونکہ "امر" کا مادہ ہمیشہ حکم دینے کے لیے نہیں آتا بلکہ مشورہ کے معنی میں بھی استعمال ہوتا ہے ۔

یہاں پر پھر یہ توجہ رکھنا چاہیے کہ بالکل یہی جملہ سورہ شعراء میں فرعون کی زبان سے بھی نقل ہوا ہے اور اس نے اس موقع پر اپنے اطرافیوں سے کہا کہ بتاؤ تم لوگ موسیٰ کے بارے میں کیا رائے دیتے ہو؟ ہم نے بیان کیا کہ ان دونوں میں اختلاف نہیں ہے ۔ یہ احتمال بھی بعض مفسرین نے ذکر کیا ہے کہ یہ جملہ "فماذا تأمرون" اطرافیان فرعون نے فرعون سے کہا تھا، اس میں صیغہ جمع تعظیم کے لیے ہے، لیکن پہلا احتمال زیادہ قرین قیاس ہے ۔

ۛ

بہر حال سب کی راتے یہ قرار پائی کہ انہوں نے فرعون سے کہا اس کے اور اس کے بھائی (ہارون) کے بارے میں جلد بازی سے کام نہ لو اور جو کچھ بھی فیصلہ کرنا ہو وہ بعد کے لیے اٹھا رکھو لیکن جادوگروں کو اکٹھا کرنے والے افراد کو تمام شہروں میں روانہ کر دو" (قالوا ارجہ واخاہ و ارسل فی المدائن حاشرین) :- "تاکہ یہ لوگ تمام ماہر و تجربہ کار جادوگروں کو تیرے پاس آنے کی دعوت دیں اور ان کو لے کر تیرے پاس آئیں" (یا توتک بكل ساحر علیم) ۔ یہاں پر ایک سوال یہ اٹھتا ہے کہ آیا فرعون کی جماعت یہ خیال کرتی تھی کہ شاید حضرت موسیٰ

کا دعوائے نبوت ایک سچا دعویٰ ہو اور اس طرح وہ انہیں آزمانا چاہتے تھے یا اس کے برعکس انہیں اپنے دعوے میں جھوٹا خیال کرتے تھے اور ہر شخص کی کوشش کو اپنی فکر و ہمت کے مطابق سیاسی رنگ دیتے تھے لہذا ان لوگوں نے حضرت موسیٰ کو قتل کرنے کی ٹھان لی لیکن اگر ان کو بجلت قتل کر دیا جاتا تو اس سے خوشگوار نتائج برآمد نہ ہوتے کیونکہ ان کے دونوں معجزوں کی وجہ سے لوگوں کے دل ان کی طرف مائل ہو گئے تھے پس اگر وہ فوراً قتل کر دیئے جاتے تو نبوت کے ساتھ ساتھ مظلومیت بھی شامل ہو جاتی اور اس طرح اور زیادہ لوگ ان کے گرویدہ ہو جاتے۔ لہذا پہلے انہوں نے یہ ارادہ کیا کہ پہلے ان کے معجزانہ عمل کو خارق عادت ساحرانہ اعمال سے غنٹی کر دیں اور اس طرح انہیں بے آبرو کرنے کے بعد قتل کر دیں تاکہ موسیٰ و ہارون کی داستان ہمیشہ کے لیے ختم ہو جائے۔ دوسرا احتمال قرآن سے زیادہ نزدیک تر ہے۔

۱۱۳ وَجَاءَ السَّحَرَةُ فِرْعَوْنَ قَالُوا إِنَّ لَنَا لَأَجْرًا إِن كُنَّا

نَحْنُ الْغَالِبِينَ ۝

۱۱۴ قَالَ نَعَمْ وَإِنَّكُمْ لَمِنَ الْمُقَرَّبِينَ ۝

۱۱۵ قَالُوا يَا مُوسَىٰ إِمَّا أَنْ تُلْقَىٰ وَإِمَّا أَنْ نَكُونَ

نَحْنُ الْمُلْقِينَ ۝

۱۱۶ قَالَ أَلْقُوا فَلَمَّا أَلْقَوْا سَحَرُوا أَعْيُنَ النَّاسِ وَاسْتَرْهَبُوهُمْ

۝ وَجَاءُوا بِسِحْرِ عَظِيمٍ ۝

۱۱۷ وَأَوْحَيْنَا إِلَىٰ مُوسَىٰ أَنْ أَلِقْ عَصَاكَ ۖ فَإِذَا هِيَ

تَلْقَفُ مَا يَأْفِكُونَ ۝

۱۱۸ فَوَقَعَ الْحَقُّ وَبَطَلَ مَا كَانُوا يَعْمَلُونَ ۝

۱۱۹ فَغَلَبُوا هَنَاكَ وَأَنْقَلَبُوا صَغِيرِينَ ۝

۱۲۰) وَ أَلْقَى السَّحَرَةَ سَجِدِينَ ۝  
 ۱۲۱) قَالُوا امَّا بَرَبِّ الْعَلَمِينَ ۝  
 ۱۲۲) رَبِّ مُوسَى وَ هَارُونَ ۝

### ترجمہ

۱۱۳) جادوگر فرعون کے پاس آئے اور انہوں نے کہا: اگر ہم غالب ہو گئے تو کیا ہمیں کوئی اہم معاوضہ ملے گا؟

۱۱۴) (فرعون نے) کہا: ہاں (ضرور ملے گا اور) تم لوگ (میرے) مقرب ہو جاؤ گے۔

۱۱۵) (جادوگروں نے) کہا: اے موسیٰ یا تو تم (پہلے اپنا عصا) ڈالو، یا ہم (اپنا جادو) ڈالیں۔

۱۱۶) (موسیٰ نے) کہا تم (پہلے) ڈالو، اور جب انہوں نے (اپنے جادوؤں کو) ڈالا تو لوگوں کی نظر بندی کر دی، اور لوگوں کو ڈرا دیا اور انہوں نے ایک عظیم جادو پیش کیا۔ (اس وقت) ہم نے موسیٰ کی طرف وحی کی کہ (ذرا) اپنے عصا کو سامنے ڈال دو (جو نبی موسیٰ نے عصا ڈالا تو) وہ فوراً (ایک بڑے اژدھے کی شکل میں ہو گیا اور) ان کے جھوٹے وسیلوں کو نکلنے لگا۔

۱۱۸) اس موقع پر حق آشکارا ہو گیا اور جو کچھ انہوں نے (کھیل) بنایا تھا نابود ہو گیا۔

۱۱۹) وہ اس موقع پر مغلوب ہو گئے اور ذلیل و خوار ہو گئے۔

۱۲۰) اور جادوگر سب کے سب سجدہ میں گر گئے۔

۱۲۱) اور انہوں نے کہا کہ ہم جہانوں کے پروردگار پر ایمان لاتے ہیں۔

جو موسیٰ و ہارون کا پروردگار ہے۔

۱۲۲

تفسیر

## آخر کار حق نے کیسے فتح پائی

ان آیات میں حضرت موسیٰ اور ساحروں کے مقابلے اور آخر میں اس کے نتیجے کے متعلق گفتگو کی گئی ہے۔ پہلی آیت میں قرآن فرماتا ہے: جادوگر فرعون کے بلانے پر اس کے پاس آئے اور انہوں نے جو سب سے پہلی بات پیش کی وہ یہ تھی کہ اگر ہم کو موسیٰ پر غلبہ حاصل ہوا تو کیا ہم کو معقول صلہ ملے گا (وجاء السحرة فرعون قالوا ان لنا اجرا ان كنا نحن الغالبين)۔

اگرچہ لفظ "اجر" کے معنی ہر قسم کی پاداش اور معاوضے کے ہیں وہ کم ہو یا زیادہ لیکن چونکہ یہاں پر "اجر" "نکرہ" کے ساتھ آیا ہے اس لیے اس کے معنی زیادتی اور اہمیت کے ہیں، خصوصاً یہ کہ ان کو اجر ملنا تو یقینی تھا، لہذا جس چیز کا ان کو فرعون سے پہلے سے وعدہ لینا مقصود تھا وہ اہم اجر اور زیادہ معاوضہ لینے کا مسئلہ تھا۔ فرعون نے بھی بغیر کسی توقف کے ان کی بات مان لی اور کہا: تم کو نہ صرف یہ کہ اہم اجر اور خاطر خواہ معاوضہ ملے گا بلکہ تم میرے دربار کے مقرب لوگوں میں سے ہو جاؤ گے (قال نعم وانکم لمن المقربین)۔

اس طرح فرعون نے ان کو "مال و زر" کا بھی وعدہ دیا، اور "بڑے منصب" کی بھی بات کی۔ آیت کی اس تعبیر سے پتہ چلتا ہے کہ فرعون کے دربار میں تقرب حاصل کرنا مال و ثروت سے بھی اہم بات تھی اور یہ ایک معنوی درجہ شمار ہوتا تھا گویا جو بھی اس پر فائز ہو گیا دولت اس کے پاؤں چومنے لگتی تھی۔

آخر کار حضرت موسیٰ اور جادوگروں کے مقابلہ کے لیے ایک دن طے پایا، جیسا کہ سورہ طہ اور شعراء دونوں میں آیا ہے، اس مقابلے کو دیکھنے کے لیے تمام لوگوں کو دعوت عام دی گئی۔ اس سے معلوم ہوتا ہے کہ فرعون کو اپنی کامیابی کا پورا یقین تھا۔

روز معین آیا۔ تمام جادوگر اپنے ساز و سامان سے لیس ہو کر پہنچ گئے۔ وہ اپنے ہمراہ بہت سی رسیاں اور لاٹھیاں بھی لاتے جن کے اندر کیمیادی مادے بھرے ہوتے تھے، جن پر اگر آفتاب کی حرارت پڑے تو ان میں حرکت پیدا ہوتی ہے۔

یہ ایک عجیب منظر تھا کیونکہ اتنے بڑے انبوہ کے مقابلے میں صرف حضرت موسیٰ اپنے بھائی ہارون

کے ساتھ حاضر تھے اور ان کے ساتھ سوائے خدا کے کوئی بھی تو نہ تھا۔  
 ساحروں نے ایک خاص غرور کے ساتھ موسیٰ سے کہا: یا تو تم پہل کرو اور اپنا عصا پھینکو یا ہم آغاز کرتے ہیں، اور اپنے وسائل پھینکتے ہیں (قالوا یا موسیٰ اما ان تلقی واما ان نکون نحن الملقین)۔  
 حضرت موسیٰ نے بڑے سکون کے ساتھ جواب دیا: تم شروع کرو اور اپنے وسائل پھینکو  
 (قال القوا)۔

جس وقت ان جادو گروں نے اپنی اپنی رسیوں کو میدان کے بیچ میں پھینکا، تو انہوں نے لوگوں کی نظر بندی کر دی اور اپنے اعمال اور مبالغہ آمیز اقوال سے لوگوں کے دلوں میں خوف و وحشت پیدا کر دی اور ایک بڑے جادو کا تماشہ ان کو دکھایا، (فلما القوا سحر و اعین الناس و استرہبوا ہم و جاءوا بسحر عظیم)۔

جیسا کہ ہم تفسیر نمونہ کی جلد اول آیت ۱۰۲ کے ذیل میں بیان کر آئے ہیں۔ سحر کے معنی اصل میں دھوکا، نیرنگ، شعبہ اور ہاتھ کی صفائی کے ہیں اور کبھی یہ لفظ ہر اس چیز کے لیے آتا ہے جس کا سبب نامرئی و مرموز ہو۔

بنابریں اس لفظ کے ذیل میں وہ تمام افراد آجائیں گے جو ہاتھ کی صفائی، ہاتھ کی تیز حرکات اور ہمارت کے ذریعے چیزوں کو اس طرح ادھر ادھر کر دیتے ہیں کہ ایک خارق عادت کام معلوم ہوتا ہے نیز وہ لوگ بھی اس میں داخل ہو جائیں گے جو کیمیکل کے ذریعے یا فرکس کے قوانین کے ذریعہ لوگوں کو عجیب طرح کے کھیل تماشے دکھلائیں۔ ان سب کو "ساحر" کہا جائے گا۔

اس کے علاوہ جادو گروں کا ایک شیوہ یہ بھی ہے کہ وہ اپنی زبان سے بھی کچھ ایسے کلمات کہتے جاتے ہیں جن کا اثر لوگوں کے ذہنوں پر نفسیاتی حیثیت سے پڑتا ہے۔ وہ کلمات ایسے وحشتناک اور ہولناک ہوتے ہیں جو حاضرین کے دلوں پر بہت زیادہ اثر انداز ہوتے ہیں جس کے نتیجے میں جادوگر جس خارق عادت امر کا تماشہ دکھانا چاہتا ہے اس کے لیے ایک طرح سے زمین ہموار ہو جاتی ہے اس سورۃ میں نیز دیگر سورتوں میں جو آیات وارد ہوئی ہیں ان سے اندازہ ہوتا ہے کہ ان جادو گروں نے اس روز ان تمام وسائل سحر سے کام لیا تھا۔ یہ جملہ "سحر و اعین الناس" (لوگوں کی نظر بندی کر دی) یا یہ جملہ "استرہبوا ہم" (لوگوں کے دلوں میں خوف پیدا کر دیا) یا دوسری تعبیرات جو سورہ ظ اور شعرا میں آئی ہیں اس امر کی شاہد ہیں۔

۱ حقیقت سحر کی مزید توضیح کے لیے تفسیر نمونہ کی جلد اول (ص ۲۸۵ تا ص ۲۸۹ اردو ترجمہ) ملاحظہ ہو۔

## دواہونکات

۱۔ ساحروں کے جادو کا ایک عجیب منظر : قرآن نے اپنے ایک جملہ :  
 "وجاءوا بسحر عظیم" کے ذریعہ سربستہ طور پر اس واقعہ کی طرف اشارہ کیا ہے کہ جادو گروں نے  
 اس موقع پر جو منصوبہ باندھا تھا وہ انتہائی اہم جچاٹلا اور ہولناک تھا اور نہ آیت میں لفظ "عظیم"  
 استعمال نہ ہوتا۔

تواریخ، تفاسیر اور روایات میں بھی ان آیات کے ذیل میں جو مطالب درج ہوئے ہیں ان سے  
 بھی اس موقع کے منظر کی اہمیت و وسعت کا اندازہ لگایا جاسکتا ہے۔ چنانچہ بعض مفسرین کے قول کے  
 مطابق ان ساحروں کی تعداد کئی ہزار تھی نیز ان کے وسائل سحر بھی ہزاروں کی تعداد میں تھے۔ چونکہ اس  
 زمانے میں مصر میں سحر و ساحری کا کافی زور تھا اس بنا پر اس بات پر کوئی جانتے تعجب نہیں ہے۔

خصوصاً سورہ ظہ کی آیت ۶۷ میں ہے :

فاوجس فی نفسہ خیفۃ موسیٰ۔

یعنی وہ منظر اتنا عظیم و وحشتناک تھا کہ حضرت موسیٰ نے بھی اس کی وجہ سے اپنے  
 دل میں کچھ خوف محسوس کیا۔

اگرچہ نبج البلاغہ میں اس کی صراحت موجود ہے کہ حضرت موسیٰ کو اس بات کا خوف لاحق ہو  
 گیا تھا کہ ان جادو گروں کو دیکھ کر لوگ اس قدر متاثر نہ ہو جائیں کہ ان کو حق کی طرف متوجہ کرنا دشوار ہو جائے  
 ہر صورت یہ تمام باتیں اس بات کی منظر ہیں کہ اس وقت ایک عظیم معرکہ درپیش تھا جسے حضرت  
 موسیٰ کو بفضل الہی سر کرنا تھا۔

۲۔ مناسب ہتھیار سے مقابلہ : اس بحث سے اچھی طرح معلوم ہوتا ہے کہ فرعون اپنی  
 وسیع حکومت میں جو اسے سرزمین مصر پر حاصل تھی ایک سوچی سمجھی شیطانی سیاست پر گامزن تھا۔ اس  
 نے حضرت موسیٰ اور حضرت ہارون کے مقابلے میں صرف ڈرانے دھمکانے ہی سے کام نہ لیا بلکہ اس نے  
 بزعم خود یہ کوشش کی کہ حضرت موسیٰ نے جو معجزہ پیش کیا تھا اس کے مشابہ ایک ہتھیار پیش کرے۔ بلاشبہ  
 اگر وہ اپنے مقصد میں کامیاب ہو جاتا تو پھر حضرت موسیٰ اور ان کی تعلیمات کا دنیا میں نام و نشان بھی  
 نہ ملتا۔ اس صورت میں ان کا مارا جانا اس کے لیے بہت آسان ہو جاتا، لوگ بھی اس پر خوش ہوتے مگر  
 اس بے چارے کو کیا خبر کہ حضرت موسیٰ نے کسی انسانی قوت پر بھروسہ نہیں کیا ہے بلکہ انہوں نے اس  
 قوت لایزال الہی اور قدرت پروردگار لا متناہی پر تکیہ کیا ہے جو ہر طاقت کو کچل کر رکھ دیتی ہے۔ بہر حال

۱ خطبہ ۱



دشمن کے مقابلے پر مناسب ہتھیار لے کر جانان فتح حاصل کرنے کے لیے ایک بہترین راستہ ہے جس سے بڑے سے بڑے دشمن کو شکست دی جاسکتی ہے۔

یہ وقت جبکہ تمام لوگ حیران میں آنے ہوئے تھے، ہر طرف خوشی کے نعرے لگانے جا رہے تھے، فرعون اور اس کے ساتھیوں کے لبوں پر رضایت و طمانیت کا تبسم کھیل رہا تھا، ان کی آنکھیں بھی مسرت سے چمک رہی تھیں کہ۔ ایک مرتبہ حضرت موسیٰ کو اشد کی وحی ہوئی۔ اے موسیٰ! تم بھی اپنا عصا پھینک دو، عصا کا پھینکنا تھا کہ یک بیک منظر بالکل بدل گیا، چہروں سے رنگ اڑ گئے، فرعون اور اس کے تمام ساتھی لرزنے لگے جیسا کہ قرآن کہتا ہے: ہم نے موسیٰ کو وحی کی کہ اپنے عصا کو ڈال دو، ناگہاں وہ عصا (ایک اژدھے کی شکل میں ہو گیا اور) نکلنے لگا ان کے جھوٹے وسیلوں کو (واو حینا الی موسیٰ ان الق عصاک فاذا ہی تلقف ما یا فکون)۔

”تلقف“ مادہ ”لقف“ (بروزن وقف) سے ہے، جس کے معنی کسی چیز کو قوت کے ساتھ پکڑنے کے ہیں، چاہے دہن سے ہو یا ہاتھ سے لیکن بعض مقامات پر یہ لفظ نکلنے کے معنی میں بھی آیا ہے۔ زیر بحث آیت میں بھی بظاہر اسی معنی میں آیا ہے۔

”یا فکون“ مادہ ”افک“ (بروزن کقف) سے ہے جس کے اصلی معنی کسی چیز سے پلٹانے کے ہیں چونکہ جذبہ انسان کو حق سے پلٹا دیتا ہے اس لیے اس کو ”افک“ کہتے ہیں۔

بعض مفسرین نے یہاں پر اس آیت کے معنی میں ایک اور احتمال ذکر کیا ہے وہ یہ کہ عصائے موسیٰ نے جس وقت ایک بڑے سانپ کی شکل اختیار کی تو اس نے ساحروں کے وسیلوں کو نگلا نہیں تھا بلکہ انہیں بیکار کر دیا اور ان کی پہلی شکل پر پلٹا دیا تھا۔ ان مفسرین کا خیال ہے کہ اس طرح ہر اشتباہ کا راستہ لوگوں کے لیے بند ہو جاتا ہے، جبکہ ان وسیلوں کا نکل لینا لوگوں کو اس بات پر آمادہ نہیں کر سکتا کہ حضرت موسیٰ کا معجزہ ان کے وسیلوں سے زبردست ہے۔

لیکن یہ احتمال نہ تو کلمہ ”تلقف“ سے مطابقت رکھتا ہے، نہ آیت کے مطالب سے اسے مناسبت ہے کیونکہ ”تلقف“ کے معنی جیسا کہ بیان ہوا کسی چیز کو بہ سرعت پکڑنے کے ہیں نہ کہ اس کو دگرگوں کرنے کے ہیں۔

علاوہ برائیں اگر یہ بنا ہوتی کہ اعجاز موسیٰ ساحروں کے سحر کو باطل کرنے کے ذریعے آشکار ہو تو اس کی کیا ضرورت تھی کہ عصا ایک بڑے سانپ کی شکل اختیار کرے جیسا کہ قرآن نے اس سرگذشت کے آغاز میں بیان کیا ہے۔

ان تمام باتوں سے بھی اگر چشم پوشی کر لی جائے تو یہ سوال درپیش ہوتا ہے کہ اگر صرف شک و

تردد پیدا ہی کرنا تھا تو ساحروں کے وسائل کا پہلی صورت پر پلٹ جانا بھی شک و تردد کا باعث ہو سکتا تھا کیونکہ ممکن ہے اس وقت یہ احتمال پیدا ہوتا کہ موسیٰ اپنے سحر میں اس قدر استاد ہیں کہ دوسروں کے جادو کو باطل کر کے پہلی حالت پر پلٹا سکتے ہیں۔

بلکہ جو چیز اس امر کا باعث ہوئی کہ لوگوں کو یہ پتہ چل گیا کہ حضرت موسیٰ کا خارق عادت کارنامہ بشر کی طاقت سے خارج ہے اور وہ خدا کی بے انتہا طاقت کی وجہ سے نمایاں ہوا ہے، وہ یہ ہے کہ اس زمانے میں مصر میں آزمودہ کار اور ماہر جادو گروں کی کثرت تھی۔ اس فن میں جو لوگ طاق تھے اور استاد سمجھے جاتے تھے وہی اس زمانے کے ماحول میں ہر طرف چھاتے ہوئے تھے۔ جبکہ حضرت موسیٰ میں ایسی کوئی بات نہیں پائی جاتی تھی۔ ایک گمنام انسان بنی اسرائیل کے درمیان سے اٹھا اور اس نے ایک ایسا کارنامہ پیش کیا جس کے آگے سب عاجز ہو گئے، جس سے معلوم ہوا کہ کوئی غیبی طاقت کار فرما ہے اور موسیٰ ایک معمولی انسان نہیں ہیں۔

”اس گھڑی حق آشکار ہو گیا اور ان کے اعمال جو سراسر ناحق و نادرست تھے بالکل ہو کر رہ گئے۔“  
(فوق الحق و بطل ما كانوا يعملون)۔

کیونکہ حضرت موسیٰ کا عمل ایک واقعیت پر مبنی تھا، اور ان ساحروں کے اعمال سوائے دھوکا اؤ فریب نظر کے کچھ نہ تھے، اور اس میں شک نہیں کہ کوئی باطل حق کے سامنے دیر تک ٹھہر نہیں سکتا۔  
یہ ضرب اول تھی جو حضرت موسیٰ نبی اللہ نے فرعون کے جبروت و اقتدار کی بنیاد پر وارد کی۔

اس کے بعد کی آیت میں فرمایا گیا ہے: اس طرح شکست کے آثار ان لوگوں میں نمایاں ہو گئے، اور سب کے سب ذلیل، پست اور ناتواں ہو گئے (فغلبوا هنالک و انقلبوا صاغرين)۔  
اگرچہ تاریخوں میں اس موقع پر بہت زیادہ مطالب بیان ہوئے ہیں بلکہ بغیر تاریخ کا سہارا لیے بھی یہ اندازہ لگایا جاسکتا ہے کہ اس موقع پر لوگوں کے احساسات اور ہوش کا کیا عالم ہو گا۔ بہت سے لوگ تو اس قدر ڈرے کہ انہوں نے بھاگنا شروع کیا، کچھ لوگ اپنے مقام پر کھڑے چیخ رہے تھے، کچھ لوگ دہشت کی وجہ سے بے ہوش ہو گئے۔ فرعون اور اس کے طرفدار جو بڑی وحشت اور اضطراب کے ساتھ اس منظر کو دیکھ رہے تھے ان کی پیشانی پر شرم و ندامت کا پسینہ آ گیا، اور اپنے بہم و تارک مستقبل کی طرف دیکھنے لگے کہ لوہاری حکومت و سلطنت ہاتھ سے گئی کیونکہ اس وقت جو کچھ ہوا وہ ان کے لیے بالکل ایک غیر متوقع تھا۔ اب ان کی فکر و تدبیر کی تمام راہیں مسدود ہو گئی تھیں۔ ان کی سمجھ میں کچھ نہ آتا تھا کہ وہ کیا کریں۔

اس سے بھی کاری تر ضربت اس وقت لگی جب حضرت موسیٰ اور ساحروں کے مقابلے کا نقشہ یک بیک اس طرح بدل گیا کہ ناگہاں سب جادوگر زمین پر گر گئے اور وہ عظمت الہی کے سامنے سر بسجود ہو گئے۔ (والقیہ السحرة ساجدین)۔

اور وہ پکارے کہ ہم سارے جہانوں کے پروردگار پر ایمان لائے۔ (قالوا انما نرب العلیین)۔ اور وہ خدا وہی ہے جو موسیٰ و ہارون کا بھی رب ہے۔ (رب موسیٰ و ہارون)۔

انہوں نے اس جملے کے ذریعے اس بات کا کھلے بندوں اعلان کر دیا کہ اس خدا کے علاوہ جو بھی ادعائے ربوبیت کرے اس کی خدائی مصنوعی ہے، ہم ہیں جو حقیقی پروردگار پر ایمان لائے ہیں حتیٰ کہ انہوں نے کلمہ "رب العالمین" پر بھی اکتفا نہ کی، کیونکہ فرعون نے اس بات کا دعویٰ کر دیا تھا کہ سارے جہانوں کا پروردگار وہی ہے، لہذا ضرورت ہوئی کہ اس کے بعد وہ یہ اضافہ کریں کہ ہمارا رب وہ ہے جو موسیٰ و ہارون کا بھی رب ہے، تاکہ ہر قسم کی غلط فہمی کا ازالہ ہو جیسے۔

یہ وہ بات تھی جس کا فرعون اور اس کے اطرافیوں کو بالکل گمان بھی نہ تھا۔ یعنی وہ توگ جنہیں اس نے حضرت موسیٰ کو زیر کرنے کے لیے بلایا تھا وہی مومنین کی صفِ اول میں دکھائی دینے لگے۔ یہ لوگ بغیر کسی شرم و تامل کے خدا کے حضور خاک پر گر گئے اور انہوں نے بغیر کسی شرط کے حضرت موسیٰ کی اطاعت کو جان و دل سے قبول کر لیا۔

کبھی انسان میں اس طرح بھی انقلاب یکایک آجاتا ہے اور اس کی کایا پلٹ جاتی ہے۔ اس بات پر تعجب نہیں کرنا چاہیے کیونکہ نور ایمانی کی کرن ہر دل کے اندر موجود ہوتی ہے، جس کو ہو سکتا ہے کہ ماحول، خاندان اور زمان طویل و قلیل کے پردے وقتی طور پر چھپالیں، لیکن جب کبھی کوئی طوفان اٹھتا ہے تو پردہ ہٹ جاتا ہے اس وقت یہ نور شعلہ بن کر اس طرح پلکتا ہے کہ اس سے زمانے کی آنکھوں میں چکا چوند پیدا ہو جاتی ہے۔

خصوصاً اس وجہ سے بھی وہ جلدی ایمان لائے کہ وہ خود فنِ ساحری میں منجھے ہوئے استاد تھے، اس فن کے تمام رموز و اسرار سے بخوبی آگاہ تھے لہذا ان کو ایک "معجزہ" اور "سحر" کے درمیان جو فرق ہے اس سے آگاہی تھی، یہ وہ چیز تھی جو ہو سکتا ہے کہ دوسروں کے لیے مشکل سے واضح ہوتی مگر ان کے لیے تو یہ روز روشن سے بھی زیادہ واضح تھی۔ انہوں نے اپنے فنِ سحر کے ذریعے جو انہوں نے سالہا سال کی زحمت کے بعد حاصل کیا تھا، یہ سمجھا کہ حضرت موسیٰ کا یہ کارنامہ ہرگز سحر نہیں ہو سکتا، نہ یہ کسی بشری طاقت کا کام ہے بلکہ مافوق طبیعت اسرار سے اس کا تعلق ہے لہذا ان کا اتنی جلدی اور اس صراحت و شدت کے ساتھ ایمان لے آنا کوئی جائے تعجب نہیں ہے۔

جلد - القی السحرة - جو مجہول کا صیغہ ہے اس سے حضرت موسیٰ کے سامنے ساحروں کی فروتنی

کامل سپردگی اور غیر معمولی استقبال و قبولیت کا اندازہ ہوتا ہے یعنی معجزہ حضرت موسیٰ میں کچھ ایسی جاذبیت تھی کہ وہ ان کی طرف بے ساختہ کھنچ گئے اور زمین پر گر کر ان کی حقانیت کا اعتراف و اقرار کرنے لگے۔

۱۲۳) قَالَ فِرْعَوْنُ اَمَنْتُمْ بِهِ قَبْلَ الْاِذْنِ لَكُمْ  
اِنَّ هَذَا لَمَكْرٌ مَّكْرْتُمْوهُ فِي الْمَدِيْنَةِ لِتُخْرِجُوْا مِنْهَا  
اَهْلَهَا فَسَوْفَ تَعْلَمُوْنَ ۝

۱۲۴) لَا قِطْعَنَ اَيْدِيكُمْ وَاَرْجُلِكُمْ مِّنْ خِلَافٍ ثُمَّ  
لَا صَلْبَتِكُمْ اَجْمَعِيْنَ ۝

۱۲۵) قَالُوْا اِنَّا اِلٰل رَبِّنَا مُنْقَلِبُوْنَ ۝

۱۲۶) وَمَا تَنْقِمُ مِنَّا اِلَّا اَنْ اٰمَنَّا بِاٰيٰتِ رَبِّنَا لَمَّا جَاءَتْنَا رَبَّنَا  
اَفْرِغْ عَلَيْنَا صَبْرًا وَتَوَفَّنَا مُسْلِمِيْنَ ۝

## ترجمہ

۱۲۳) فرعون نے کہا (ہائیں، تم اس (موسیٰ) پر ایمان لے آئے قبل اس کے کہ میں تمہیں اس کی اجازت دوں، یقیناً یہ ایک (زبردست) سازش ہے جو تم لوگوں نے اس شہر میں تیار کی ہے تاکہ اس سے اس کے ساکنوں کو نکال باہر کرو (اچھا، تم کو کچھ دیر کے بعد پتہ چلے گا۔

۱۲۴) میں قسم کھاتا ہوں کہ میں تمہارے ہاتھ پیروں کو ایک دوسرے کے الٹ (یعنی ایک طرف کا ہاتھ تو دوسری طرف کا پیر، کاٹ ڈالوں گا اس کے بعد تم سب کو سولی پر لٹکا دوں گا۔

(۱۲۵) (ساحروں نے) کہا (یہ کوئی بڑی بات نہیں ہے) ہم اپنے پروردگار کی طرف پلٹ جائیں گے۔

(۱۲۶) تیرا جو کچھ بھی غصہ ہمارے اوپر ہے وہ صرف اس وجہ سے ہے کہ ہم اپنے پروردگار کی نشانیوں پر جبکہ وہ ہمارے پاس آئیں، ایمان لے آئے، خدایا! ہمارے اوپر صبر و استقامت، کو اچھی طرح انڈیل دے، اور ہمیں دنیا سے اس حالت میں اٹھا کہ ہم مسلمان ہوں (اور زندگی کے آخری لمحوں تک ہمارے ایمانِ اخلاص کو باقی رکھ)۔

## تفسیر

### لغو تحدیدیں

جب فرعون کے ارکانِ حکومت پر ساحروں کے ایمان لانے سے ایک ضرب کاری لگی، تو فرعون بہت پریشان و مضطرب ہوا۔ کیونکہ اس نے محسوس کر لیا کہ اگر وہ اس وقت شدید ردِ عمل کا مظاہرہ نہ کرے گا تو دوسرے لوگ بھی متاثر ہو کر ایمان لے آئیں گے جس کے بعد حالات پر قابو پانا ناممکن ہوگا، لہذا اس نے دو تدبیروں پر عمل کیا :

پہلے اس نے ساحروں پر ایک عوام پسند تہمت لگائی اس کے بعد شدید ترین تہدید کے ساتھ ان کو اپنے عتاب کا نشانہ بنایا لیکن ان دونوں منظروں کے مقابلے میں ساحروں نے ایسے صبر و شجاعت کا مظاہرہ کیا کہ فرعون اور اس کے ساتھی حیرت زدہ ہو گئے اور ان کی تدبیریں خاک میں مل گئیں۔ اس طرح تختِ فرعون کی لرزاں بنیاد پر ایک تیسری ضرب لگی۔ زیر بحث آیات میں اس منظر کو دلچسپ انداز میں بیان کیا گیا ہے :

پہلے ہے : فرعون نے ساحروں سے کہا : آیا قبل اس کے کہ میں تم کو اجازت دوں تم اس (موسیٰ) پر ایمان لے آئے ہو (قال فرعون امنتوبہ قبل ان اذن لکم)۔

کلمہ "یہ" (اس پر) کے ذریعے اسے موسیٰ کی انتہائی تحقیر منظور تھی گویا وہ نام لیے جانے کے لائق بھی نہ تھے اور اس جملہ "قبل ان اذن لکم" کے ذریعے فرعون کہنا چاہتا ہے کہ میں خود ایسا ہی پسند



ہوں کہ اگر موسیٰ کے دعوے میں کوئی بھی حقیقت ہوتی تو میں تمہیں ایمان لانے کی اجازت دے دیتا لیکن تمہاری اس جلد بازی سے پتہ چلا کہ نہ صرف یہ کہ اس معاملے میں حقیقت کا کوئی پہلو نہیں ہے بلکہ ایسا معلوم ہوتا ہے کہ تم لوگوں نے اہل مصر کے خلاف ایک عظیم سازش کر رکھی ہے۔ بہر حال مذکورہ بالا جملے سے اس بات کا اندازہ ہوتا ہے کہ فرعون کا جنون اقتدار پسندی اس حد تک بڑھا ہوا تھا کہ وہ چاہتا تھا کہ اہل مصر نہ صرف یہ کہ اس کی اجازت کے بغیر کوئی کام انجام نہ دیں بلکہ انہیں سوچنے اور غور و فکر کرنے اور کوئی مذہب اختیار کرنے کی بھی اجازت نہ تھی اور یہ استعمارِ استبداد کی بدترین مثال ہے کہ قومیں کسی فرد کے ہاتھ میں اس طرح اسیر اور غلام ہو جائیں کہ ان سے سوچنے سمجھنے یہاں تک کہ کسی نظریہ کو اپنانے کا حق بھی ان سے چھین جائے۔ یہ وہی طریقہ کار ہے جو "استعمارِ جدید" کے نظام میں بھی بروئے کار لایا جاتا ہے۔ یعنی استعماری قوتیں صرف سیاسی اقتصادی اور اجتماعی استعمار پر اکتفا نہیں کرتیں بلکہ ان کی کوشش یہ ہوتی ہے کہ لوگوں کے ذہنوں پر بھی استعمار کے تالے لگا دیئے جائیں اور صرف انہی کے نظریے اور افکار کی جسٹیں لوگوں کے ذہنوں میں سرایت کر سکیں۔

چنانچہ کمیونسٹ ممالک میں جہاں چاروں طرف آہنی دیواریں کھڑی ہیں 'سرحدیں بند ہیں' ہر چیز پر خاص کر تعلیم و تربیت پر سنسر شپ قائم ہے۔ "استعمارِ فکری" کے نشانات اچھی طرح سے دیکھے جاسکتے ہیں۔ لیکن مغربی سرمایہ دار ممالک میں جہاں یہ چیزیں نہیں ہیں اور یہ خیال کیا جاتا ہے کہ وہاں ہر شخص کو ہر طرح کی آزادی ہے جبکہ آزادی خیال بھی حاصل ہے ہر شخص کو یہ حق حاصل ہے کہ جو چاہے سوچے اور جس کا جو چاہے انتخاب کرے، وہاں یہ کام ایک دوسری طرح انجام پذیر ہوتا ہے کیونکہ ان مقامات پر بڑے بڑے سرمایہ داروں کا نشر و اشاعت، ریڈیو اور ٹیلیویشن پر پرہ ہوتا ہے۔ وہ ان چیزوں کے ذریعے آزادی فکر و عقیدہ کے لباس میں اپنے افکار و عقائد کو غریب عوام پر سوار کر دیتے ہیں اور مسلسل "برین واشنگ" کے ذریعے وہ دنیا کو ادھر ہی لے جاتے ہیں جہر ان کا دل چاہتا ہے اور دورِ حاضر کے لیے ایک بلائے عظیم ہے۔

اس کے بعد فرعون نے اس جملہ کا اضافہ کیا: یہ پلان ہے جو تم نے اس شہر میں اس لیے بنایا ہے کہ اس کے رہنے والوں کو یہاں سے باہر نکال دو (ان ہذا لمکر مکرتموہ فی المدینۃ لتخرجوا منها اہلہا)۔

سورہ طہ کی آیت ۱۱ میں ہے:

"انہ لکبیرکم الذی علمکم السحر"

"موسیٰ بڑا استاد ہے تمہارا، جس نے تم کو یہ جادو سکھایا ہے۔"

اگر اس پر نظر کی جائے تو معلوم ہوگا کہ فرعون کا مقصد یہ ہے کہ تم لوگوں نے کافی عرصے سے مصر کی حکومت پر قبضہ جمانے اور لوگوں کی باگ ڈور اپنے ہاتھ میں لینے کی اسکیم بنا رکھی ہے یہ ان چند دنوں کی بات نہیں ہے۔

اور اس سے پتہ چلتا ہے کہ - مدینہ - سے مراد صرف شہر مصر نہیں بلکہ پورا مصر ملک ہے۔ جیسا کہ "المدینۃ" کے الف دلام سے ظاہر ہے جو کہ جنس کے اعتبار سے آیا ہے۔ کیونکہ جملہ "لتخرجوا منها اهلها" سے مراد ہے موسیٰ اور بنی اسرائیل کا تمام مصر پر تسلط اور فرعون اور اس کے اطرافیوں کو تمام اہم مقامات سے نکال دینا یا ان میں سے ایک جماعت کو دور دراز کے مقامات کی طرف جلا وطن کر دینا۔ نیز اسی سورت کی آیت ۱۱۰ بھی اسی مدعا پر دلالت کرتی ہے۔

بہر حال یہ تہمت اس قدر بے بنیاد اور رسوا کن ہے کہ سوائے عوام الناس اور بے خبر افراد کے کوئی بھی اسے مستبول نہیں کر سکتا تھا کیونکہ موسیٰ سرے سے مصر میں موجود ہی نہ تھے نہ کسی شخص نے ان کو ساحروں کے ساتھ دیکھا تھا۔ اگر وہ ان کے مشہور استاد تھے تو وہ یقینی طور سے اس سے قبل ان کے ہمراہ دیکھے جاتے اور بہت سے لوگ ان کو جانتے پہچانتے، اگر حضرت موسیٰ نے ان لوگوں کے ساتھ کسی طرح کی سازش کی ہوتی تو یہ کوئی ایسی بات نہ تھی جسے باسانی چھپایا جاسکے کیونکہ گنتی کے چند لوگوں کے درمیان تو سازش ہو سکتی ہے مگر ہزاروں جادو گروں کے درمیان جو مختلف دور دراز کے علاقوں سے آتے تھے ایسی سازش کیسے کی جاسکتی ہے؟

اس کے بعد فرعون نے ایک سر بستہ اور انتہائی شدید جملے میں انہیں دھمکی دی: لیکن تمہیں جلد ہی معلوم ہو جائے گا (فسوف تعلمون)۔

ۛ

اس کے بعد کی آیت میں اس خفیہ دھمکی کو وضاحت کے ساتھ بیان کیا ہے: میں قسم کھاتا ہوں کہ میں تمہارے ہاتھوں اور پیروں کو ایک دوسرے کے الٹ (ایک طرف کا ہاتھ تو دوسری طرف کا پیر) کاٹ دوں گا اس کے بعد تم سب کو سولی پر لٹکا دوں گا (لا قطعن ایدیکم وارجلکم من خلاف شو لاصلبنکم اجمعین)۔

اس کا مقصد یہ تھا کہ ان لوگوں کو بڑی اذیتیں دے کر قتل کرے اور دیکھنے والوں کے سامنے بڑا ہولناک اور عبرتناک منظر پیش کرے کیونکہ ان کے ہاتھ پیروں کا قطع کرنا اس کے بعد سولی پر لٹکانا اس بات کا سبب تھا کہ ان کے بدن سے فوارے کی طرح خون جاری ہو اور وہ بلندی پر اپنے ہاتھ پیر ماریں اور تڑپ تڑپ کر جان دیں (تو توجہ رہے کہ اس زمانے میں سولی کے لیے گردن میں پھندا نہیں ڈالتے تھے بلکہ زیر بغل رستی ڈال کر لٹکا دیتے تھے)۔



شاید الٹی طرف سے ہاتھ پیر کاٹنے کا مقصد یہ تھا کہ وہ دیر میں اپنی جان دیں اور ان کی اذیت اور تکلیف کی مدت طولانی ہو جائے۔

یہ بات قابل توجہ ہے کہ فرعون نے ان ساحروں کو مغلوب کرنے کے لیے جو منصوبہ بنایا تھا یہ ایک عام منصوبہ تھا جو جابر حکمران اہل حق کو زیر کرنے کے لیے ہر دور میں بنایا کرتے ہیں کہ ایک طرف تو ان پر طرح طرح کی تہمتیں لگا کر رائے عامہ ان کے خلاف کرنے کی کوشش کرتے ہیں، دوسری طرف ان کو زندان، تعذیب اور قتل کی دھکیاں دیتے ہیں۔ لیکن جیسا کہ ہم نے حضرت موسیٰ کے قصے میں دیکھا ہے فرعون کے ان دونوں حربوں میں سے کوئی کامیاب نہ ہوا۔ اور کامیاب نہیں ہونا چاہیے تھا۔

ۛ

ان دونوں حربوں کے مقابلہ میں جادو گروں نے میدان مقابلہ کو خالی نہ کیا بلکہ یکدل و یک زبان ہو کر یہ جواب دیا: ہم تو اپنے پروردگار کی طرف پلٹیں گے (قالوا انا الی ربنا منقلبون)۔ یعنی اے فرعون! اگر تیری آخری تہدید صورت عمل میں آجائے اور تو ہم کو قتل بھی کر دے تو اس سے نہ صرف ہم کو کوئی نقصان نہیں پہنچے گا بلکہ اس سے ہماری دلی مراد حاصل ہوگی اور ہم شہرت شہادت پی کر جنت میں جائیں گے اور یہ ہمارے لیے سرمایہ افتخار ہے۔

اس کے بعد انہوں نے فرعون کی تہمت باطل کرنے کے لیے اور اس مجمع کے سامنے جو اس منظر کو دیکھنے کے لیے جمع ہوا تھا اپنی بے گناہی ثابت کرنے کے لیے اس طرح کہا: اصل اعتراض تیرا ہم پر صرف یہ ہے کہ ہم اپنے پروردگار کی ان آیتوں پر ایمان لے آئے ہیں جو ہماری طرف آئی ہیں (وما تنقم منا الا ان امنا بایات ربنا لما جاءتنا)۔

یعنی ہم لوگ نہ تو ہنگامہ پرور ہیں اور نہ ہم نے تیرے خلاف کوئی سازش کی ہے، نہ ہم اس لیے موسیٰ پر ایمان لاتے ہیں کہ حکومت ہمیں مل جائے یا اس سرزمین کے لوگوں کو یہاں سے باہر نکال دیں، تو خود جانتا ہے کہ ہم لوگ ایسے نہیں ہیں، بلکہ ہم نے جب حق کو دیکھا اور اس کی نشانیوں کو بخوبی پہچان لیا تو ہم نے اپنے پروردگار کی آواز پر لبیک کہی اور ایمان لے آئے، ہمارا سارا گناہ تیری نظر میں ہی ہے اور بس!

درحقیقت انہوں نے اپنے پہلے جملے سے فرعون پر یہ ثابت کیا کہ ہم تیری دھکیوں سے بالکل نہیں ڈرتے اور بڑے ثبات قدم کے ساتھ موت کا استقبال کرنے کے لیے آگے بڑھتے ہیں، پھر اس کے بعد دوسرے جملے سے انہوں نے ان تہمتوں کا جواب دیا جو فرعون نے ان پر لگائی تھیں۔

لفظ "تنقم" مادہ "نقمت" (بروزن نعمت) سے ہے۔ اس کا اصلی معنی ہے زبان سے یا



عمل اور سزا کے ذریعے کسی شے کا انکار کرنا۔ اس بنا پر آیہ مذکورہ بالا کے معنی یہ ہوں گے کہ تیرا ایک ہی اعتراض ہم پر یہ ہے کہ ہم لوگ ایمان لے آئے ہیں، یا یہ معنی ہوں گے کہ تو ہمیں صرف اس بنا پر سزا دے رہا ہے کہ ہم نے ایمان قبول کر لیا ہے۔

اس کے بعد انہوں نے فرعون کی طرف سے اپنا منہ پھیر لیا اور خدا کی بارگاہ کی طرف متوجہ ہو کر اس سے صبر و استقامت کی التجا کی، کیونکہ انہیں معلوم تھا کہ بغیر خدا کی تائید و توفیق کے ان میں اتنی سخت دھمکیوں اور سزاؤں کا مقابلہ کرنے کی طاقت نہیں ہے، لہذا انہوں نے کہا: خدایا! صبر کا پتہ چائے اوپر انڈیل دے اور ہمارے اخلاص و ایمان کو آخری لمحات زندگی تک باقی رکھ (دبنا افرغ علینا صبرا و توفنا مسلمین)۔

یہ بات قابل توجہ ہے کہ چونکہ انہیں پتہ تھا کہ خطرہ اپنے آخری درجہ تک پہنچ گیا ہے لہذا انہوں نے اس "افرغ علینا صبرا" کہہ کر خدا سے درخواست کی کہ تو بھی ہمیں صبر و استقامت کا آخری درجہ عطا کر دے کیونکہ لفظ "افرغ" مادہ "افرغ" سے ہے جس کے معنی یہ ہیں کہ کسی برتن سے کسی سیال شے کو اس طرح انڈیل دیا جاتے کہ برتن میں کچھ بھی باقی نہ رہ جائے۔

## آگاہی اور استقامت

ممکن ہے کسی شخص کو اس بات پر تعجب ہو کہ ان جادو گروں کی اتنی جلدی کا یا پلٹ کیسے ہو گئی کہاں تو وہ موسیٰ کے مقابلے کی ٹھان کر آئے تھے اور کہاں یہ کہ وہ فوراً مومنین کی صف میں آ گئے۔ پھر مومن بھی ایسے کہ انہیں ہر قسم کی قربانی اور فداکاری سے بھی کوئی باک نہ تھا۔ کیا ایسا ہو سکتا ہے کہ اتنے کم عرصے میں کسی انسان کے ذہن میں اتنا زبردست انقلاب آجائے کہ وہ صف مخالف سے بالکل کٹ کر صف موافق میں مل جائے اور اتنی سختی سے اپنے نئے عقیدہ پر ڈٹ جائے کہ اپنے مقام اور زندگی سب کو نظر انداز کر دے اور مردانہ وار بڑی خندہ پیشانی کے ساتھ شربت شہادت کے آخری گھونٹ کو بھی پی جائے۔

لیکن اگر ہم اس نکتے کو سمجھ لیں کہ وہ جادو گر جو علم سحر میں یدِ طولیٰ رکھتے تھے وہ اپنے علم کی وجہ سے حضرت موسیٰ کی عظمت سے اچھی طرح آگاہ ہو گئے اور انہوں نے پوری آگاہی کے ساتھ اس میدان میں اپنا قدم رکھا۔ ان کی یہ واقفیت و آگاہی ان کے اس عشق سوزاں کا سرچشمہ بن گئی، جس نے ان کے سائے وجود کا احاطہ کر لیا ایک ایسا عشق جس کی کوئی حد و نہایت نہیں ہے اور جو انسان کی تمام خواہشوں سے مافوق ہے۔

انہیں اچھی طرح پتہ تھا کہ انہوں نے کس راستے پر اپنا قدم رکھا ہے، وہ کس واسطے جنگ کر

رہے ہیں، کس سے جنگ کر رہے ہیں اور اس جنگ کے نتیجے میں کیسا روشن مستقبل ان کے انتظار میں ہے!؟

یہی وجہ ہے کہ ہم نے دیکھا کہ انہوں نے بڑی صراحت و شجاعت کے ساتھ (جیسا کہ سورہ ظہ کی آیت ۴۲ میں آیا ہے) یہ کہا:

”تم ہے اس ذات کی جس نے ہمیں پیدا کیا ہم تجھے ان روشن دلائل پر ہرگز ترجیح نہیں دیں گے جو ہمارے رب کی طرف سے ہمارے پاس آتے ہیں تیرا جو دل چاہے کر لے لیکن یہ جان لے کہ تیری قدرت کا دائرہ صرف اسی دنیا تک محدود ہے۔“

آخر کار۔ جیسا کہ تواریخ اور روایات میں ہے، ان لوگوں نے اس راہ میں اس قدر پامردی و استقامت کا مظاہرہ کیا کہ فرعون نے اپنی دھمکی کو پورا کر دکھایا اور ان کے منہ شدہ بدنوں کو دریائے نیل کے کنارے کھجور کے درختوں کی شاخوں پر آویزاں کر دیا، جس کی وجہ سے ان کا پُرافحار نام ہمیشہ کے لیے دنیا کے حریت پسندوں کی فہرست میں ثبت ہو گیا اور بقول مفسر بزرگوار علامہ طبرسی:

”كانوا اول النهار كفاراً سحرة و آخر النهار شهداء برة“

وہ صبح کے وقت کافر و جادو گر تھے اور عصر کے وقت شہید و نیکو کار ہو گئے۔

لیکن توجہ رہے کہ اس طرح کا انقلاب و استقامت بجز الہی تائید کے ممکن نہیں ہے۔ یہ بات مسلم ہے کہ جو لوگ سچے دل سے خدا کی راہ میں قدم اٹھاتے ہیں خدا کی مدد بھی ان کی تلاش میں آتی ہے۔

﴿۱۲۷﴾ وَقَالَ الْمَلَأْمِ مِنْ قَوْمِ فِرْعَوْنَ أَتَذَرُ مُوسَى وَقَوْمَهُ

لَيُفْسِدُوا فِي الْأَرْضِ وَيَذَرَكَ وَالْهَتَكَ ؕ قَالَ سَنُقَاتِلُ

أَبْنَاءَهُمْ وَنَسْحِي نِسَاءَهُمْ ؕ وَإِنَّا فَوْقَهُمْ قَاهِرُونَ ۝

﴿۱۲۸﴾ قَالَ مُوسَى لِقَوْمِهِ اسْتَعِينُوا بِاللَّهِ وَاصْبِرُوا ۚ

إِنَّ الْأَرْضَ لِلَّهِ يُورِثُهَا مَنْ يَشَاءُ مِنْ عِبَادِهِ ؕ وَالْ

عَاقِبَةُ لِلْمُتَّقِينَ ۝

﴿۱۲۹﴾ قَالُوا أُوذِينَا مِنْ قَبْلِ أَنْ تَأْتِينَا وَ مِنْ بَعْدِ مَا جِئْتَنَا

قَالَ عَسَىٰ رَبُّكُمْ أَنْ يَهْلِكَ عَدُوُّكُمْ وَيَسْتَخْلِفَكُمْ فِي  
الْأَرْضِ فَيَنْظُرَ كَيْفَ تَعْمَلُونَ ۝

## ترجمہ

۱۲۷) قوم فرعون کے سرداروں نے اس سے کہا: آیا موسیٰ اور ان کی قوم کو آزاد چھوڑ دے گا کہ وہ زمین میں فساد کرتے پھریں اور تجھے اور تیرے خداؤں کو ترک کر دیں۔ (فرعون نے) کہا عنقریب میں ان کے لڑکوں کو قتل کر دوں گا اور عورتوں کو زندہ چھوڑ دوں گا (تا کہ وہ ہماری خدمت کریں) اور ہم پورے طور سے ان پر مسلط ہیں۔

۱۲۸) موسیٰ نے اپنی قوم سے کہا کہ خدا سے مدد چاہو اور صبر اختیار کرو کہ زمین خدا ہی کی ہے اپنے بندوں میں سے وہ جسے چاہتا ہے اس کا وارث بناتا ہے اور نیک انجام پر مہیزگاروں کے لیے ہے۔

۱۲۹) انہوں نے کہا کہ (اے موسیٰ) تمہارے آنے سے قبل بھی ہم نے بہت اذیتیں دیکھیں اور اب تمہارے آنے کے بعد بھی ہم دکھ جھیل رہے ہیں (آخر ان مصائب کا کب خاتمہ ہوگا؟) موسیٰ نے کہا کہ مجھے امید ہے کہ تمہارا پروردگار تمہارے دشمن کو ہلاک کر دے گا اور تمہیں زمین میں اس کا جانشین بنا دے گا تا کہ وہ دیکھے کہ تم کس طرح کا عمل کرتے ہو۔

## تفسیر

ان آیات میں فرعون اور اس کے اطرافیوں کی ایک اور گفتگو حضرت موسیٰ کے بائے میں نقل کی گئی ہے اور جیسا کہ ان آیات سے پتہ چلتا ہے یہ گفتگو موسیٰ اور جادوگروں کے مقابلے کے بعد ہوئی تھی۔



پہلی آیت میں ہے کہ: قوم فرعون کے سرداروں نے بطور اعتراض اس سے کہا: آیا موسیٰ اور بنی اسرائیل کو ان کی حالت پر آزاد چھوڑ دے گا تاکہ وہ زمین میں فساد کریں، اور تجھے اور تیسے خداؤں کو ترک کر دیں (وقال الملأ من قوم فرعون، أتذر موسىٰ وقومه ليفسدوا في الارض ويذرك والهةك)۔

اس سے بخوبی معلوم ہوتا ہے کہ حضرت موسیٰ سے شکست کھانے کے بعد فرعون نے ایک مدت تک انہیں اور بنی اسرائیل کو کھلا چھوڑ دیا تھا (اگرچہ یہ آزادی بہت محدود تھی) لیکن موسیٰ اور ان کے ماننے والے بھی خالی نہ بیٹھے اور حضرت موسیٰ کے آئین کی تبلیغ میں مصروف رہے یہاں تک کہ قوم فرعون کو ان کی ان سرگرمیوں کا پتہ چلا اور انہیں اندیشہ لاحق ہوا چنانچہ وہ لوگ فرعون کے پاس آئے اور اسے اس بات کی طرف آمادہ کرنا چاہا کہ وہ موسیٰ اور ان کی قوم پر سختی کرے۔

آیا یہ محدود آزادی اس معجزہ کی وجہ سے تھی جو فرعون نے حضرت موسیٰ کے ذریعے اپنی آنکھوں سے دیکھا تھا اور اس کی وجہ سے اس کے دل میں خوف پیدا ہو گیا تھا؟ یا اس اختلاف کی وجہ سے تھی جو اہل مصر کے درمیان تھی کہ خود قبیلوں کے درمیان حضرت موسیٰ اور ان کے آئین کے بارے میں پیدا ہو گیا تھا، جس کی وجہ سے کچھ لوگ ان کی جانب مائل ہو گئے تھے، اور فرعون یہ دیکھ رہا تھا کہ ان حالات میں وہ ان کے خلاف کوئی سخت اقدام نہیں کر سکتا تھا؟ دونوں احتمالوں کا امکان ہے بلکہ ہو سکتا ہے کہ دونوں نے یکجا فرعون کے ذہن پر اپنا اثر کیا ہو۔

بہر حال فرعون پر ان باتوں کا خاطر خواہ اثر ہوا اور اس نے ان لوگوں کے جواب میں کہا: میں جلد ہی ان کے لڑکوں کو قتل کروں گا اور عورتوں کو زندہ چھوڑ دوں گا (تاکہ ان سے خدمت لی جائے) او ہم ان پر اچھی طرح قابو رکھتے ہیں (قال سنقتل ابناءہم ونستحي نساہم وانا فوقہم قاہرون)۔

لفظ "الہتک" (تیرے خداؤں) سے کیا مراد ہے؟ اس بارے میں مفسرین کے درمیان بحث ہے۔ جو بات اس آیت کے ظاہر سے زیادہ قریب ہے وہ یہ ہے کہ فرعون نے بھی اپنے لیے کچھ بت او خدا بنا رکھے تھے۔ اگرچہ سورہ نازعات کی آیت ۲۴ "انار بکوا لاعلیٰ" اور سورہ قصص کی آیت ۳۸ "ما علمت لکم من الہ غیرہ" سے پتہ چلتا ہے کہ اہل مصر سب سے بڑا خدا فرعون کو سمجھتے تھے یا کم از کم وہ خود اپنے کو ایسا سمجھتا تھا اور اپنی سطح کا کوئی دوسرا خدا اس کی نظر میں نہ تھا لیکن اس کے باوجود اس نے اپنے لیے کچھ معبود بنا رکھے تھے جن کی وہ پرستش کرتا تھا۔

دوسرا نکتہ یہ ہے کہ فرعون نے اس مقام پر ایک گہری سیاست شروع کی اور ایک ایسا منصوبہ تیار کیا جس کی وجہ سے بنی اسرائیل کی قوت و قدرت ہمیشہ کے لیے ختم ہو جائے، وہ تدبیر یہ تھی کہ بنی اسرائیل کے لڑکوں کو قتل کر کے ہمیشہ کے لیے مردوں کا خاتمہ کر دے تاکہ وہ کبھی اس سے مقابلہ نہ کر سکیں اور عورتوں

اور لڑکیوں کو کینزی اور خدمت کے لیے باقی رکھے، یہ ہر قدیم و جدید استعمار کا ایک زبردست طریقہ ہے جس کی وجہ سے مثبت و فعال افراد قوم کی آغوش سے پھینک لیے جاتے ہیں اور ان کو نابود کر دیا جاتا ہے، یا پھر ان سے مردانگی اور شجاعت کے جوہر کو طرح طرح کے حیلوں اور وسیلوں سے سلب کر لیا جاتا ہے اور افراد غیر فعال کو زندہ رہنے دیا جاتا ہے۔

مزید یہ احتمال موجود ہے کہ فرعون چاہتا تھا کہ بنی اسرائیل کی ہمت دو طرح سے ٹوٹ جائے ایک تو لڑکوں کا قتل، دوسرے ناموس کا خطرہ۔ مقصد یہ تھا کہ بنی اسرائیل ان دو حربوں سے گھبرا کر دشمن کے چنگل میں خوب اچھی طرح سے جکڑ جائیں۔

بہر حال جملہ - انا فوقہم قاہرون - اس بات کی حکایت کرتا ہے کہ فرعون یہ کہہ کر یہ چاہتا تھا کہ ہر قسم کی فکر مندی اپنے تابعین کے دل سے دور کرے اور انہیں یہ اطلاع دے کہ حالات پورے طور سے اس کے قابو میں ہیں۔

## ایک سوال اور اس کا جواب

یہاں پر ایک سوال یہ درپیش آتا ہے کہ فرعون نے موسیٰ کو کیوں نہ قتل کر دیا اور مصر بنی اسرائیل کے قتل کا نتیجہ کیوں کیا؟

اس کا جواب سورہ مومن کی آیات سے بخوبی مل جاتا ہے جن میں ہے کہ ابتدا میں فرعون نے ایسا ہی چاہا تھا کہ موسیٰ کو بھی موت کے گھاٹ اتار دے لیکن جب فرعون کو مومن آل فرعون نے یہ دھمکی آمیز نصیحت کی کہ موسیٰ کا قتل ہو سکتا ہے کہ خطرناک واقع ہو اور وہ واقعاً خدا کے نبی برحق ہوں اور جس عذاب سے وہ ڈراتے ہیں وہ تم کو آئے، تو اس کے دل پر اس کا گہرا اثر ہوا اور اسے موسیٰ کے قتل کی ہمت نہ ہوئی۔

علاوہ بریں جب حضرت موسیٰ کو جادو گروں پر غلبہ حاصل ہوا تو اس کا قہری نتیجہ یہ ہوا کہ اہل مصر میں اختلاف پیدا ہو گیا اور وہ حضرت موسیٰ کے بارے میں دو گروہوں میں تقسیم ہو گئے مخالف و موافق ایسے موقع پر فرعون نے خیال کیا کہ اگر اس نے موسیٰ کے متعلق کوئی جارحانہ اقدام کیا تو ہو سکتا ہے کہ اس کا رد عمل اس کی حکومت کے لیے خطرناک ثابت ہو لہذا وہ ان کے قتل کے ارادے سے باز رہا۔

اس کے بعد کی آیت میں اس پر دو گرام کا ذکر ہے جو حضرت موسیٰ نے بنی اسرائیل کے سامنے پیش کیا کہ وہ کس طرح سے فرعون کا مقابلہ کریں اور یہ کہ وہ کس طرح فتحیاب ہو سکتے ہیں، انہوں نے کہا کہ اگر تین شرطوں پر عمل کر دو گے تو تمہاری کامیابی یقینی ہے۔ پہلے یہ کہ تمہارا بھروسہ صرف خدا پر ہو اور اسی سے

مدد مانگو" (قال موسى لقومه استعينوا بالله)۔

دوسری بات جو حضرت موسیٰ نے ان سے کہی وہ یہ تھی: پامردی اور ثابت قدمی کو کسی حال میں نہ چھوڑو۔ اور دشمن کی دھمکیوں سے مرعوب ہو کر میدان نہ چھوڑو (واصبروا)۔

اس مطلب کی مزید تاکید کے لیے اور اس کی دلیل بیان کرنے کے لیے موسیٰ ان سے کہتے ہیں: ساری زمین صرف اللہ کی ہے، وہی اس کا مالک و مختار ہے اپنے بندوں میں سے جسے چاہتا ہے عطا کرتا ہے (ان الارض لله يورثها من يشاء من عباده)۔

اور آخری شرط یہ ہے کہ تقویٰ اختیار کرو کیونکہ "فتحیابی پر ہیزگاروں کے لیے ہے" (والعاقبة للمتقين)۔

یہ تینوں شرطیں جن میں سے ایک عقیدہ سے تعلق رکھتی ہے (خدا سے طلبِ استقامت) اور دوسری اخلاق سے متعلق ہے (صبر و استقامت) اور تیسری کا تعلق عمل سے ہے (تقویٰ و پرہیزگاری)۔ حضرت بنی اسرائیل کی ان کے دشمن پر فتحیابی کی شرطیں نہ تھیں بلکہ ہر قوم و ملت جو اپنے دشمن پر غالب آنا چاہتی ہے بغیر اس سے نکاتی پروگرام کے کامیاب نہیں ہو سکتی کیونکہ بے ایمان افراد اور سست اور ڈرپوک لوگ اور وہ قومیں جو گنہگار اور تباہ کار ہیں اگر فتحیاب ہو بھی جائیں تو ان کی یہ کامیابی وقتی اور چند روزہ ہوگی۔

یہ بھی توجہ رکھنا چاہیے کہ یہ تینوں نکات ایک دوسرے کی شاخ ہیں کیونکہ پرہیزگاری بغیر شہادت و خواہشات کے مقابلے میں صبر و استقامت کے حاصل نہیں ہو سکتی۔ جیسا کہ صبر و استقامت بغیر خدائے وحدہ لا شریک پر ایمان کے باقی نہیں رہ سکتی۔

ۛ

آخر میں وہ شکوہ بیان کیا گیا ہے جو ان مشکلات سے پیدا ہوا جو بنی اسرائیل کو حضرت موسیٰ کے قیام کی وجہ سے پیش آئیں فرماتا ہے: "انہوں نے موسیٰ سے کہا: تمہارے آنے سے پہلے بھی یہ لوگ ہمیں تکلیفیں پہنچاتے تھے، اب جب سے تم آگئے ہو تب بھی ان کی اذیت رسانی جاری ہے" پس ہمارے لیے کب کشائش پیدا ہوگی (قالوا اوذینا من قبل ان تأتینا ومن بعد ما جئتنا)۔

گویا بنی اسرائیل ہمارے بہت سے افراد کی طرح اس بات کے امیدوار تھے کہ حضرت موسیٰ کے قیام کے ساتھ ہی ایک رات کے اندر ان کے تمام مصائب کا خاتمہ ہو جائے، فرعون ہلاک ہو جائے، فرعون والے بھی سب فنا ہو جائیں اور مصر کی لمبی چوڑی سلطنت اپنے تمام خزانوں اور ذخیروں کے ساتھ ان کے اختیار میں آجائے اور یہ سب باتیں معجزہ کے طور پر وقوع پذیر ہوں جس کی وجہ سے بنی اسرائیل کو کسی طرح کی کوئی زحمت نہ اٹھانا پڑے۔

لیکن حضرت موسیٰ نے ان کو سمجھایا کہ وہ آخر کار فتحیاب تو ہوں گے لیکن اس کے لیے ان کو ایک طولانی راستہ طے کرنا پڑے گا اور یہ فتحیابی جیسا کہ اللہ کی سنت اور طریقہ ہے صبر و استقامت کے جوہر دکھانے کے بعد حاصل ہوگی جیسا کہ زیر بحث آیت کہہ رہی ہے: موسیٰ نے کہا امید ہے کہ خدا تمہارے دشمنوں کو ہلاک کر دے گا اور تم کو زمین میں ان کا جانشین قرار دے گا (قال عسی ربکم ان یھلک عدوکم ویتخلفکم ف الارض)۔

یہاں پر لفظ "عسی" (جس کے معنی شاید اور امید کے ہیں) لفظ "لعل" کی طرح جو بہت سی آیات میں آیا ہے، درحقیقت اس مطلب کی طرف اشارہ کرنے کے لیے ہے کہ تمہاری اس فتحیابی و کامیابی کی کچھ شرطیں ہیں جن کے بغیر تم کامیاب نہیں ہو سکتے اس کی مزید توضیح کے لیے سورہ نسا کی آیت ۸۴ کی تفسیر اسی کتاب کی جلد چہارم میں ملاحظہ ہو)۔

آیت کے آخر میں فرماتے ہیں: خدا تمہیں یہ نعمتیں عطا کرے گا اور تمہاری کھوئی آزادی تمہیں دوبارہ لوٹانے کا "تاکہ یہ دیکھے کہ اس کے مقابلے میں تمہارا عمل کیسا ہوتا ہے" (فینظر کیف تعملون)۔ یعنی کامیابی کے بعد تمہاری آزمائش کا دور شروع ہو جائے گا، ایک ایسی امت کی آزمائش جو پہلے اپنے دامن میں کچھ نہ رکھتی تھی اس کے بعد خدا کے فضل سے اس کا دامن نعمات الہی سے مالا مال ہو گیا۔ اس تعبیر میں ضمنی حیثیت سے اس بات کی طرف اشارہ ہے کہ آنے والے زمانے میں تم لوگ اس آزمائش پر پورا نہ اتر سکو گے بلکہ تمہارے ہاتھ میں بھی جب قدرت و حکومت آجائے گی تو دوسرے لوگوں کی طرح تم بھی ظلم و فساد پر اتر آؤ گے۔

ایک روایت میں جو کافی میں امام محمد باقر علیہ السلام سے مروی ہے:

قال وجدنا فی کتاب علی صلوات اللہ علیہ ان الارض لله یورثھا من یشاء من عبادہ والعاقبۃ للمتقین انا و اہل بیتی الذین اورثنا اللہ الارض و نحن المتقون ۛ

یعنی کتاب حضرت علی علیہ السلام میں ہم نے اس طرح لکھا ہوا دیکھا کہ آیت:

ان الارض لله الخ سے میں اور میرے اہلبیت مراد ہیں اور ہم ہی وہ افراد ہیں جن کو خدا آخر میں زمین منتقل کر دے گا اور ہم حقیقی متقین ہیں۔

اس حدیث سے اس بات کی طرف اشارہ مقصود ہے کہ آیت کا مضموم عام ہے اور اب بھی زمین

پر وہ پرہیزگار موجود ہیں۔



۱۳۰) وَلَقَدْ أَخَذْنَا آلَ فِرْعَوْنَ بِالسِّنِينَ وَنَقَصْنَا مِنَ الثَّمَرَاتِ لَعَلَّهُمْ يَذَّكَّرُونَ ۝

۱۳۱) فَإِذَا جَاءَتْهُمْ الْحَسَنَةُ قَالُوا لَنَا هَذِهِ ۚ وَإِنْ تُصِبْهُمْ سَيِّئَةٌ يَطَّيَّرُوا بِمُوسَىٰ وَمَنْ مَعَهُ ۗ أَلَا إِنَّمَا طَّيَّرَهُمْ عِنْدَ اللَّهِ وَلَكِنَّ أَكْثَرَهُمْ لَا يَعْلَمُونَ ۝

## ترجمہ

۱۳۰) اور ہم نے قوم فرعون کو خشک سالی اور میووں کی کمی میں مبتلا کیا تاکہ وہ بیدار ہو جائیں۔

۱۳۱) لیکن انہوں نے (نہ صرف یہ کہ نصیحت قبول نہ کی بلکہ) جب انہیں کوئی اچھائی (اؤ نعمت) ملی تو وہ کہتے تھے کہ یہ خود ہماری وجہ سے ہے! پھر جب کوئی برائی (اور مصیبت) آتی تھی تو کہتے تھے کہ یہ موسیٰ اور ان کے ساتھیوں کی نخوست سے ہے! کہو ان تمام بدفالیوں کا سرچشمہ خدا کے پاس ہے (وہ تمہاری بد اعمالیوں کی وجہ سے تم کو سزا دیتا ہے) لیکن ان میں سے اکثر نہیں جانتے۔

## تفسیر

### بیدار کرنے والی سزائیں

جیسا کہ اسی سورہ کی آیت ۹۴ میں گزرا ہے کہ ایک کلی قانون تمام پیہروں کے لیے یہ تھا کہ جب ان کو لوگوں کی مخالفت کا سامنا ہو اور وہ کسی طرح سے راہِ راست پر نہ آئیں تو خدا ان کو بیدار کرنے کے لیے مشکلات و مصائب میں گرفتار کرتا تھا تاکہ وہ اپنے میں نیاز مندی اور محتاجی کا احساس کریں اور



ان کی فطرت توحید جو آرام و آسائش کی وجہ سے غفلت کے پردوں میں چلی گئی ہے دوبارہ ابھر آئے اور ان کو اپنی ضعف و ناتوانی کا اندازہ ہو اور اس قادر و توانا ہستی کی جانب متوجہ ہوں جو ہر نعمت و نعمت کا سرچشمہ ہے۔

پہلی آیت میں اس مطلب کی طرف اشارہ فرمایا گیا ہے: ہم نے آل فرعون کو قحط، خشک سالی اور ثمرات کی کمی میں مبتلا کیا شاید متذکر بیدار ہو جائیں (ولقد اخذنا آل فرعون بالسنین ونقص من الثمرات لعلہم یذکرون)۔

”سنین“ جمع ہے ”سنة“ کی جس کے معنی سال کے ہیں، لیکن عام طور سے جب یہ لفظ ”اخذ“ کے ساتھ آتا ہے تو اس کے معنی قحط سالی کے ہو جاتے ہیں۔ بنا برین ”اخذہ السنۃ“ (سال نے اس کو پکڑا) کے معنی ہیں کہ وہ خشک سالی میں مبتلا ہو گیا۔ شاید اس کی وجہ یہ ہے کہ قحط سالی کے سال بہ نسبت دوسرے سالوں کے کم ہیں لہذا جب کہا گیا کہ اس کو سال نے پکڑ لیا اور اس سے عام سال مراد ہو تو یہ کوئی نئی بات نہیں اس لیے اس سے مراد وہ سال ہوں گے جو کم آتے ہیں تاکہ ایک نئی بات سمجھ میں آئے اور وہ خشک سالی کے سال ہیں۔

لفظ ”آل“ دراصل ”اہل“ تھا پھر اس میں قلب واقع ہوا اور اس حالت میں ہو گیا، اور اہل کے معنی ہیں ”انسان کے قریبی اور خاص آدمی چاہے وہ اس کا قریبی عزیز ہو یا اس کا ہم خیال ہم مسلک و اطرفانی ہو“

باوجودیکہ قحط سالی نے فرعونوں کو گھیر لیا تھا لیکن آیہ مذکورہ بالا میں صرف فرعون کے مخصوصین کا ذکر کیا گیا ہے مقصد یہ ہے کہ اگر یہ بیدار ہو گئے تو سب لوگ بیدار ہو جائیں گے کیونکہ تمام لوگوں کی نبض انہی کے ہاتھوں میں ہے۔ یہ چاہیں تو بقیہ افراد کو گمراہ کریں یا ہدایت کریں۔

اس نکتہ کو بھی نظر انداز نہیں کرنا چاہیے کہ خشک سالی اہل مصر کے لیے ایک بلائے عظیم شمار ہوتی تھی کیونکہ مصر پورے طور سے ایک زرعی ملک تھی اس بنا پر اگر زراعت نہ ہو تو اس کا اثر ملک کے تمام افراد پر پڑتا ہے لیکن مسلمہ طور پر فرعون اور اس کے افراد چونکہ ان زمینوں کے مالک اہل تھے اس لیے فی الحقیقت وہ سب سے زیادہ اس سے متاثر ہوتے تھے۔

ضمناً یہ بھی معلوم ہوا کہ یہ خشک سالی کئی سال تک باقی رہی کیونکہ ”سنین“ جمع کا صیغہ ہے خصوصاً ”نقص من الثمرات“ کا بھی اضافہ ہوا ہے (میووں کی کمی) کیونکہ خشک سالی اگر وقتی ہو تو درختوں پر اتنا اثر انداز نہیں ہوا کرتی لیکن اگر طولانی ہو جائے تو درختوں کو بھی نابود کر دیتی ہے اگرچہ یہ احتمال بھی موجود ہے کہ خشک سالی کے علاوہ کوئی اور آفت بھی درختوں کو آگئی ہو۔

جلد ”لعلہم یذکرون“ سے گویا اس بات کی طرف اشارہ مقصود ہے کہ حقیقت توحید کی طرف

توجہ ہر انسان کی سرشت میں ابتدا سے پوشیدہ ہے لیکن ہوتا یہ ہے کہ غلط تربیت کی وجہ سے، یا نعمتوں میں مست ہو جانے کے باعث انسان اس کو بھول جاتا ہے، لیکن جب مشکلوں میں پھنستا ہے تو دوبارہ پھر خدا یاد آتا ہے، مادۃ "تذکر" جس کے معنی یا آوری کے ہیں اس مفہوم سے مناسبت رکھتا ہے۔ قابل توجہ یہ ہے کہ آیہ ۹۴ کے ذیل میں جو جملہ "لعلہم یضرعون" (شاید وہ خدا کے سامنے خضوع اور فروتنی اختیار کریں) آیا ہے، فی الحقیقت پہلا جملہ "لعلہم یذکرون" اسی کا مقدمہ ہے کیونکہ انسان پہلے حالت "تذکر" میں آتا ہے اس کے بعد فروتنی اور سپردگی کی منزل پر فائز ہوتا ہے۔

لیکن۔ آل فرعون، بجائے اس کے کہ ان الٰہی تئبیہوں سے نصیحت لیتے اور خوابِ فرگوش سے بیدار ہوتے انہوں نے اس سے سوء استفادہ کیا اور ان حوادث کی من مانی تفسیر کی؛ جب حالات ان کے منشا کے مطابق ہوتے تھے تو وہ راحت و آرام میں ہوتے تھے اور کہتے کہ یہ حالات ہماری نیکی و لیاقت کی وجہ سے ہیں! فی الحقیقت ہم اس کے اہل و لائق ہیں (فاذا جاء تہم الحنة قالوا لنا ہذہ)۔

"لیکن جس وقت وہ مشکل و مصیبت میں گرفتار ہوتے تھے تو اس کو فوراً موسیٰ اور ان کے ساتھیوں کے سر باندھ دیتے تھے اور کہتے تھے کہ یہ ان کی بد قدمی کی وجہ سے ہوا ہے (وان تصبہو سیئۃ یطیروا بموسیٰ ومن معہ)۔

"یطیروا" مادۃ "تطیر" سے ہے جس کے معنی بد فالی کرنے کے ہیں، اس کی اصل کلمہ "طیر" (پرندہ) ہے۔ چونکہ عربوں میں رسم تھی کہ وہ پرندوں کے ذریعہ فال بد لیا کرتے تھے، کبھی کوسے کی آواز کو منحوس جانتے تھے، کبھی کسی پرندہ کے چپ سے راست کی طرف اٹنے سے بد فالی لیتے تھے، اس لیے کلمہ "تطیر" ہر بد فالی کے لیے بولا جانے لگا۔

لیکن قرآن کریم ان کے جواب میں کہتا ہے: "ان کی بد بختیوں اور تکلیفوں کا سرچشمہ خدا کی طرف سے ہے خدا نے یہ چاہا ہے کہ اس طرح ان کو ان کے اعمالِ بد کی وجہ سے سزا دے، لیکن ان میں سے اکثر اس کو نہیں جانتے" (الا انما طارہو عند اللہ ولکن اکثرہو لا یعلمون)۔

قابل توجہ بات یہ ہے کہ یہ طرز فکر کوئی فرعونیوں ہی کے ساتھ مخصوص نہ تھا، آج کل کے زمانہ میں بھی خود خواہ اور خود پسند قوموں میں یہ صفت بد دیکھی جاسکتی ہے کہ وہ حقیقتوں کو بدلنے کے لیے اور اپنے وجدان کو یا دوسرے لوگوں کو فریب دینے کے لیے جب بھی ان کو کوئی کامیابی نصیب ہوتی ہے تو وہ اس کو اپنی لیاقت کی طرف منسوب کرتے ہیں چاہے ان کی لیاقت و استعداد کو اس میں ذرہ برابر بھی دخل نہ ہو، اور جس وقت کوئی بد بختی ان کا دامن پکڑتی ہے تو اس کو اپنے معنی یا آشکار دشمن کی

طرف نسبت دیتے ہیں چاہے وہ خود اس کا اصل سبب ہوں۔ قرآن بیان کرتا ہے کہ دشمنان پیغمبر اسلام بھی ان کے خلاف ایسی ہی باتیں کیا کرتے تھے (سورہ نسا۔ آیت ۸)، دوسری جگہ قرآن کہتا ہے کہ گمراہ انسانوں کا یہی حال ہے (سورہ فصلت آیت ۵۰)، اور یہ درحقیقت خود خواہی، ضد اور غرور کا ایک زبردست منظر ہے۔

## فال نیک و بد

مختلف قوموں میں فال نیک و بد کا رواج شاید پہلے سے چلا آ رہا ہے، لوگ کچھ چیزوں سے فال نیک لیا کرتے تھے اور ان کو اپنی فתיبابی اور کامیابی کی دلیل خیال کرتے تھے اور کچھ چیزوں کو فال بد سمجھتے تھے اور ان کو اپنی شکست کی دلیل سمجھتے تھے حالانکہ کامیابی یا ناکامی کو ان چیزوں سے دور کا لگاؤ بھی نہ تھا خصوصاً فال بد میں تو سراسر خرافاتی پہلو اور حد درجہ کی نامعقولیت تھی اور اب بھی ہے۔

ان دونوں طرح کی فالوں کا اگرچہ کوئی اثر طبیعی (NATURAL RESULT) حقیقت میں نہیں ہوتا لیکن بلاشبہ ان کا نفسیاتی اثر مرتب ہو سکتا ہے۔ فال نیک بالعموم پُر امید بناتی ہے اور سرگرم عمل ہونے کا سبب بنتی ہے جبکہ فال بد ناامیدی، سستی اور توانائی پیدا کرتی ہے۔ شاید یہی وجہ ہے کہ روایات اسلامی میں فال نیک سے نہیں روکا گیا ہے لیکن فال بد سے شدت سے منع کیا گیا ہے پیغمبر اکرم صلی اللہ علیہ وآلہ وسلم کی ایک مشہور حدیث ہے جس میں آپ نے فرمایا:

تفألوا بالخير تجدوه۔

کاموں میں فال نیک سے کام لیا کرو (اور پُر امید رہو) تاکہ مقصد تک پہنچ جاؤ۔ اس میں اس کا اثباتی پہلو نمایاں ہے، بلکہ خود پیغمبر اسلام اور پیشوایان عالی مقام علیہم السلام کے واقعات میں ہے کہ وہ بعض اوقات مسائل میں فال نیک سے کام لیا کرتے تھے، مثلاً جب مسلمان واقعہ حدیبیہ میں کفار مکہ کے سامنے آئے تو اس میں سہیل بن عمرو کفار کا نمائندہ بن کر پیغمبر اسلام کے پاس آیا اور حضرت سے کسی نے کہا کہ سہیل آیا ہے تو آپ نے فوراً فرمایا:

قد سہل علیکم وامرکم۔

یعنی اس کا نام "سہیل" سے میں یہ فال لیتا ہوں کہ تمہارے اوپر یہ کام سہل و

سہل یعنی یہ بھی معلوم ہونا چاہیے کہ یہاں پر "حسن" پر تو العت دلام آیا ہے اور "سیتہ" پر تو زمین آئی ہے اور نکرہ ہے اس سے اس بات کی طرف اشارہ مقصود ہے کہ نعمتیں فراوان ان پر نازل ہوتی تھیں اور تکلیفیں کبھی کبھی آتی تھیں۔



آسان ہو جتے گا۔

مشہور تاریخ نویس "دیری" جو آٹھویں صدی کا مورخ ہے وہ بھی اپنی ایک کتاب میں اسی مطلب کی طرف اشارہ کرتے ہوئے لکھتا ہے :

پیغمبر اسلام فال نیک کو اس لیے پسند فرماتے تھے کہ انسان جب بھی فضل الہی کا امیدوار ہوگا تو نیکی کی راہ میں اپنے قدم آگے بڑھائے گا اور جب اس سے اپنی امید کو توڑ لے گا تو شر کے راستے پر چل پڑے گا فال بد لینا سببِ سوتے ظن، انتظارِ بلا اور امیدِ بد بختی کا ہے بہر حال ان وجوہ کی بنا پر "فال بد" جس کو عرب "قطیئ" اور "طیرہ" کہتے تھے، جیسا کہ سابقاً اشارہ ہوا ہے روایاتِ اسلامی میں ان کی شدید مذمت کی گئی ہے، قرآن مجید میں بھی بہ تکرار اس مطلب کا ذکر آیا ہے اور اس کی مذمت کی گئی ہے۔ ایک حدیثِ پیغمبرِ اسلام کی یہ ہے آپ نے فرمایا:

"الطیرة مشرک"

فال بد نکالنا اور اس کو انسانی تقدیر میں مؤثر جاننا، ایک طرح کا شرک ہے۔ یہ بھی ہے کہ اگر فال بد کا بُرا اثر مرتب ہو بھی تو یہ اسی نفسیاتی کھٹکس کا نتیجہ ہے جو فال لیتے وقت پیدا ہوتی ہے۔ امام جعفر صادق علیہ السلام فرماتے ہیں :

"الطیرة علی ما تجعلها ان هونتھا تهونت ، وان شددتھا تشددت  
وان لم تجعلها شیئاً لم تکن شیئاً"

فال بد کا اثر اسی قدر ہے جتنا تم قبول کرو، اگر اس کو سبک سمجھو تو اس کا اثر بھی سبک آسان ہوگا اور اگر اس کو سخت سمجھو تو نتیجہ بھی سخت نکلے گا اور اگر اس کی طرف اعتنا نہ کرو اور اس کی پرواہ نہ کرو تو اس کا کوئی اثر برآمد نہ ہوگا۔

اسلامی روایات میں رسول اللہ صلی اللہ علیہ وآلہ وسلم سے نقل ہوا ہے کہ آپ نے فرمایا:

"فال بد" سے مقابلے کا طریقہ یہ ہے کہ اس کی پرواہ نہ کی جائے :

نیز آنحضرت سے منقول ہے کہ فرمایا :

ثلاث لا یسلو منها احد، الطیرة، والحسد، والظن، قیل فما صنع؟ قال:

المیزان جلد ۱۹ ص ۸۶ -

سفینۃ البحار جلد ۲ ص ۱۰۲ -

جیسے سورہ یسین آیت ۱۹، سورہ نمل آیت ۴، سورہ اعراف آیت مورد بحث -

المیزان در ذیل آیہ مورد بحث -

المیزان در ذیل آیت مورد بحث -

اذا تطيرت فامض، واذا حسدت فلا تبغ، واذا ظننت فلا تحقق =  
 تین چیزیں ایسی ہیں کہ ان سے کوئی شخص محفوظ نہیں ہے (ان تین چیزوں کی وجہ سے  
 عام لوگوں کے دلوں میں دوسرہ پیدا ہو جاتا ہے، فالِ بد، حسد اور بدگمانی، لوگوں نے  
 پوچھا تو پھر ہم کیا کریں؟ فرمایا: جب فالِ بد کا سامنا ہو تو اس کی پرواہ نہ کرو اور اپنا کام  
 کر گزرو، اور جب دل میں حسد پیدا ہو تو اس کو عملی طور سے بجا نہ لاؤ اور جب کسی سے  
 بدگمانی ہو تو تحقیق نہ کرو۔

عجیب بات یہ ہے کہ فالِ بد اور فالِ نیک کا رواج ترقی یافتہ اور صنعتی ملکوں میں بھی پایا جاتا  
 ہے اور مشہور و معروف تاریخی شخصیتوں میں بھی یہ عادت موجود تھی اور ہے۔ جیسے مغربی ممالک میں ان چیزوں  
 سے فال بد لی جاتی ہے؛ کسی سیرھی کے نیچے سے گزرنا، نکلنا، چاقو کا ہدیہ دینا۔  
 البتہ فالِ نیک کا مسئلہ کوئی اتنا اہم مسئلہ نہیں ہے کیونکہ جیسا کہ ہم نے کہا اکثر اس کا اثر مثبت  
 نکلتا ہے لیکن فالِ بد کے رسم و رواج سے ہمیشہ مقابلہ کرنا چاہیے اور اس بُری رسم کو لوگوں کے ذہنوں  
 سے خارج کرنا چاہیے۔ اس مقابلے کا بہترین طریقہ یہ ہے کہ رُوحِ ایمان کی تقویت کی جائے دلوں میں خدا  
 پر توکل و اعتماد پیدا کیا جائے۔ یہی روایاتِ اسلامی میں بھی وارد ہوا ہے۔

۱۳۲) وَقَالُوا مَهْمَا تَأْتِنَا بِهِ مِنْ آيَةٍ لِّتَسْحَرَنَا بِهَا لَ

فَمَا نَحْنُ لَكَ بِمُؤْمِنِينَ ۝

۱۳۳) فَأَرْسَلْنَا عَلَيْهِمُ الطُّوفَانَ وَالْجَرَادَ وَالْقُمَّلَ وَالضَّفَادِعَ

وَالدَّمَ مَفْصَلَاتٍ فَأَسْتَكْبَرُوا وَكَانُوا قَوْمًا مُّجْرِمِينَ ۝

ترجمہ

۱۳۲) اور انہوں نے کہا کہ (اے موسیٰ) جب تم کوئی ایسی آیت ہمارے پاس لاؤ

کہ اس سے تم ہم پر جادو کر دو ہم پھر بھی تم پر ایمان نہیں لائیں گے۔

۱۳۳) پس ہم نے ان پر (لگاتار بلائیں نازل کیں) طوفان، مڈیاں، زراعتی آفت،

مینڈک اور خون جو الگ الگ نشانیاں تھیں، بھیجیں (لیکن وہ پھر بھی بیدار نہ ہوئے) اور انہوں نے تکبر کیا اور وہ گناہگار لوگ تھے۔

## مختلف اور پیسہ بلاؤں کا نزول

ان آیات میں ان بیدار کنندہ درسوں کا ایک اور مرحلہ بیان کیا گیا ہے جو خدا نے قوم فرعون کو دیئے۔ جب مرحلہ اول یعنی قحط، خشک سالی اور مالی نقصانات نے ان کو بیدار نہ کیا تو دوسرے مرحلہ کی نوبت پہنچی جو پہلے مرحلہ سے شدید تر تھا۔ اس مرتبہ خدا نے ان کو پے در پے ایسی بلاؤں میں جکڑا جو ان کو اچھی طرح سے کچلنے والی تھیں۔ مگر افسوس ان کی اب بھی آنکھیں نہ کھلیں۔

پہلی آیت میں ان بلاؤں کے نزول کے مقدمہ کے طور پر فرمایا گیا ہے: انہوں نے موسیٰ کی دعوت کے مقابلے میں اپنے عناد کو بدستور باقی رکھا اور "کہا کہ تم ہر چند ہمارے لیے نشانیاں لاؤ اور ان کے ذریعے ہم پر اپنا جادو کرو ہم کسی طرح بھی تم پر ایمان نہیں لائیں گے" (وقالوا مهما أتانا من آية لتسحرنا بها فما نحن لك بمؤمنين)۔

لفظ "آیت" شاید انہوں نے ازراہ تمسخر استعمال کیا تھا، کیونکہ حضرت موسیٰ نے اپنے معجزات کو آیات الہی قرار دیا تھا، لیکن انہوں نے سحر قرار دیا۔

آیات کا لہجہ اور دیگر قرائن اس بات کے منظر ہیں کہ فرعون کے پراپیگنڈہ کا محکمہ جو اپنے زمانے کے لحاظ سے ہر طرح کے ساز و سامان سے لیس تھا وہ حضرت موسیٰ کے خلاف ہر طرف سے حرکت میں آگیا تھا اس کے نتیجے میں تمام لوگوں کا ایک ہی نعرہ تھا اور وہ یہ کہ اے موسیٰ! تم تو ایک زبردست جادوگر ہو! کیونکہ موسیٰ کی بات کو رد کرنے کا ان کے پاس اس سے بہتر کوئی جواب نہ تھا جس کے ذریعے لوگوں کے دلوں میں وہ گھر کرنا چاہتے تھے۔

لیکن چونکہ خدا کسی قوم پر اس وقت تک اپنا آخری عذاب نازل نہیں کرتا جب تک کہ اس پر خوب اچھی طرح سے اتمام حجت نہ کر لے اس لیے بعد والی آیت میں فرمایا گیا ہے کہ ہم نے پہلے طرح کی بلائیں ان پر نازل کیں کہ شاید ان کو ہوش آجائے۔

پہلے "ہم نے ان پر طوفان بھیجا" (فارسلنا علیہم الطوفان)۔

"طوفان" مادہ "طوف" (بروزن خوف) سے ہے جس کے معنی گھومنے اور طواف کرنے والی شے

کے ہیں۔ بعد ازاں ہر اس حادثے کو طوفان کہا جانے لگا جو انسان کو چاروں طرف سے گھیرے لیکن لغت عرب میں زیادہ تر - طوفان - ایسے تباہ کار سیلاب کو کہتے ہیں جو گھروں کو اجاڑ دے اور درختوں کو جڑ سے اکھاڑ دے (اگرچہ آج کل کی فارسی میں - طوفان - جھکڑ دار ہواؤں کو کہتے ہیں) اس کے بعد ہم نے ان کی زراعتوں اور درختوں پر ٹڈیوں کو مسلط کر دیا۔ (والجہاد)۔

روایات میں وارد ہوا ہے کہ اللہ نے ان پر ٹڈیاں اس کثرت سے بھیجیں کہ انہوں نے درختوں کے شاخ و برگ کا بالکل صفایا کر دیا، حتیٰ کہ ان کے بدنوں تک کو وہ اتنا آزار پہنچاتی تھیں کہ وہ تکلیف سے چیختے پلاتے تھے۔

جب بھی ان پر بلا نازل ہوتی تھی تو وہ حضرت موسیٰ سے فریاد کرتے تھے کہ وہ خدا سے کہہ کر اس بلا کو مٹوا دیں طوفان اور ٹڈیوں کے موقع پر بھی انہوں نے جناب موسیٰ سے یہی خواہش کی جس کو موسیٰ نے قبول کر لیا اور یہ دونوں بلائیں ہر طرف ہو گئیں، لیکن اس کے بعد پھر وہ اپنی ضد پر اتر آئے جس کے نتیجے میں تیسری بلا - قمل - کی ان پر نازل ہوئی (والقمل)۔

۔ قمل - سے کیا مراد ہے؟ اس بارے میں مفسرین کے درمیان گفتگو ہوتی ہے لیکن ظاہر یہ ہے کہ یہ ایک قسم کی نباتاتی آفت تھی جو زراعت کو کھا جاتی تھی۔

جب یہ آفت بھی ختم ہوئی اور وہ پھر بھی ایمان نہ لائے تو اللہ نے مینڈک کی نسل کو اس قدر فروغ دیا کہ مینڈک ایک نئی بلا کی صورت میں ان کی زندگی میں داخل ہو گئے (والضفادع)۔ یہ جدھر دیکھتے تھے ہر طرف چھوٹے بڑے مینڈک نظر آتے تھے یہاں تک کہ گھروں کے اندر، کمروں میں، بچھونوں میں، دسترخوان پر کھانے کے برتنوں میں مینڈک ہی مینڈک تھے جس کی وجہ سے ان کی زندگی حرام ہو گئی تھی، لیکن پھر بھی انہوں نے حق کے سامنے اپنا سر نہ جھکایا اور ایمان نہ لائے۔ اس وقت اللہ نے ان پر خون مسلط کیا (والدم)۔

بعض مفسرین نے کہا ہے کہ خون سے مراد مرض نکیر ہے جو ایک دبا کی صورت میں ان میں پھیل گیا، لیکن بہت سے مفسرین نے لکھا ہے کہ دریائے نیل لمورنگ ہو گیا اتنا کہ اس کا پانی کسی مصرف کے لائق نہ رہا!

آخر میں قرآن فرماتا ہے: ان معزودوں اور کھلی نشانیوں کو جو موسیٰ کی حقانیت پر دلالت کرتی تھیں ہم نے ان کو دکھلایا لیکن انہوں نے ان کے مقابلے میں تکبر سے کام لیا اور حق کو قبول کرنے سے انکار کر

نے جیسا کہ اردو میں بھی - طوفان - آج کل اسی مفہوم میں مروج ہے۔ (مترجم)

۔ ضفادع - جمع ہے ضفدع، کی جس کے معنی مینڈک کے ہیں یہ لفظ زیر بحث آیت میں جمع کے صیغہ میں آیا ہے لیکن دوسرے جہازوں کو واحد کے صیغہ میں ذکر کیا گیا ہے شاید اس کی وجہ یہ ہو کہ مینڈکوں کی مختلف قسموں کو خدا نے ان پر مسلط کیا تھا۔

دیادہ ایک مجرم اور گنہگار قوم تھے (آیات مفضلات فاسکبر وا وکانو قومًا مجرمین)۔  
بعض روایات میں ہے کہ ان میں سے ہر ایک بلا ایک ایک سال کے لیے آتی تھی یعنی ایک سال طوفان و سیلاب، دوسرے سال ٹڈیوں کے دل، تیسرے سال نباتاتی آفت اسی طرح آخر تک لیکن دیگر روایات میں ہے کہ ایک آفت سے دوسری آفت تک ایک مہینہ سے زیادہ فاصلہ نہ تھا بہر کیف اس میں شک نہیں کہ ان آفتوں کے درمیان فاصلہ موجود تھا جیسا کہ قرآن نے لفظ "مفضلات" سے تعبیر کیا ہے، تاکہ ان کو تفکر کے لیے کافی موقع مل جائے۔

قابل توجہ بات یہ ہے کہ یہ بلائیں صرف فرعون اور فرعون والوں کے دامن گیر ہوتی تھیں، بنی اسرائیل اس سے محفوظ تھے۔ بے شک یہ اعجاز ہی تھا لیکن اگر نکتہ ذیل پر نظر کی جائے تو ان میں سے بعض کی علمی توجیہ بھی کی جاسکتی ہے۔

ہمیں معلوم ہے کہ مصر جیسی سرسبز و شاداب اور خوبصورت سلطنت جو دریائے نیل کے کناروں پر آباد تھی اس کے بہترین حصے وہ تھے جو دریا سے قریب تھے وہاں پانی بھی فراوان تھا اور زراعت بھی خوب ہوتی تھی تجارتی کشتیاں وغیرہ بھی دستیاب تھیں۔ یہ خطے فرعون والوں اور قبیلوں کے قبضے میں تھے جہاں انہوں نے اپنے قصر و باغات بنا رکھے تھے، اس کے برخلاف اسرائیلیوں کو دور دراز کے خشک اور کم آب علاقے دیئے تھے جہاں وہ زندگی کے یہ سخت دن گزارتے تھے کیونکہ ان کی حیثیت غلاموں کی سی تھی۔

بنا بریں یہ ایک طبعی امر ہے کہ جب سیلاب اور طوفان آیا تو اس کے نتیجے میں وہ آبادیاں زیادہ متاثر ہوئیں جو دریائے نیل کے دونوں کناروں پر آباد تھیں۔ اسی طرح مینڈک بھی پانی ہی سے پیدا ہوتے ہیں جو قبیلوں کے گھروں کے آس پاس بڑی مقدار میں موجود تھا۔ یہی حال خون کا ہے کیونکہ رود نیل کا پانی خون ہوا تھا، ٹڈیاں اور زرعی آفتیں بھی باغات، کھیتوں اور سرسبز علاقوں پر حملہ کرتی ہیں لہذا ان عذابوں سے زیادہ تر نقصان قبیلوں ہی کا ہوتا تھا۔

جو کچھ آیات فوق میں ذکر ہوا ہے اس کا ذکر موجودہ تورات میں بھی ملتا ہے لیکن کسی حد تک فرق کے ساتھ۔

(ملاحظہ ہو سفر خروج فصل ہفتم تا دہم تورات)۔

۱۔ مثلاً پانی جب خون ہوا ہے تو وہ صرف فرعون والوں کے لیے خون تھا مگر بنی اسرائیل کے لیے پانی تھا، حتیٰ کہ قبلی اسرائیلیوں سے کہتے تھے کہ تم اپنے منہ میں پانی لے کر ہمارے منہ میں ڈال دو۔ جب اسرائیلی ایسا کرتے تھے تو وہ پانی جب تک ان کے منہ میں رہتا تھا پانی رہتا تھا لیکن جب وہ کسی قبلی کے منہ میں جاتا تھا تو خون ہر جاتا تھا، یہی حال مینڈکوں وغیرہ کا بھی تھا۔ (مترجم)



- ۱۳۳) وَلَمَّا وَقَعَ عَلَيْهِمُ الرِّجْزُ قَالُوا يُمُوسَىٰ اذْعُ لَنَا رَبِّكَ  
بِمَا عٰهَدَ عِنْدَكَ ۗ لَئِن كَشَفْتَ عَنَّا الرِّجْزَ لَنُؤْمِنَنَّ لَكَ وَا  
لنُرْسِلَنَّ مَعَكَ بَنِي إِسْرَائِيلَ ۚ
- ۱۳۵) فَلَمَّا كَشَفْنَا عَنْهُمُ الرِّجْزَ إِلَىٰ آجَلٍ هُمْ بِالْغُورَةِ إِذَا  
هُم يَنْكُتُونَ ۚ
- ۱۳۶) فَانْتَقَمْنَا مِنْهُمُ فَأَعْرَقْنَاهُمْ فِي الْيَمِّ بِأَنَّهُمْ كَذَّبُوا بِآيَاتِنَا  
وَكَانُوا عَنْهَا غٰفِلِينَ ۚ

## ترجمہ

- ۱۳۳) جب ان پر بلا نازل ہوتی تھی تو وہ کہتے تھے: اے موسیٰ! اپنے خدا سے کہو کہ جو  
عہد اس نے تم سے کیا ہے اس کے مطابق کرے، اگر اس بلا کو ہم سے دور کر دو گے تو  
ہم یقیناً تمہارے اوپر ایمان لے آئیں گے اور بنی اسرائیل کو تمہارے ساتھ بھیج دیں گے۔
- ۱۳۵) لیکن جب وہ ایک معینہ مدت تک پہنچتے تھے اور ہم ان سے بلا دور کر دیتے تھے  
تو وہ اپنے عہد کو توڑ دیتے تھے۔
- ۱۳۶) آخر کار ہم نے ان سے انتقام لیا اور ان سب کو دریا میں غرق کر دیا کیونکہ انہوں نے  
ہماری آیتوں کو جھٹلایا تھا اور وہ ان سے غافل رہے تھے۔

## تفسیر

بار بار کی عہد شکنیاں  
ان آیات میں فرعونیوں کے اس رد عمل کا ذکر کیا گیا ہے جو انہوں نے پروردگار عالم کی عبرت انگیز

اور بیدار کنندہ بلاؤں کے نزول کے بعد ظاہر کیا، ان تمام آیات سے یہ ظاہر ہوتا ہے کہ جس وقت وہ بلا کے چنگل میں گرفتار ہو جاتے تھے، جیسا کہ عام طور سے تباہ کاروں کا دستور ہے، وقتی طور پر خوابِ غفلت سے بیدار ہو جاتے تھے اور فریاد و زاری کرنے لگتے تھے اور حضرت موسیٰ سے درخواست کرتے تھے کہ خدا سے ان کی نجات کے لیے دعا کریں۔ چونکہ حضرت موسیٰ ان کے لیے دعا کرتے تھے اور وہ بلا ان کے سروں سے ٹل جاتی تھی۔ مگر ان کی حالت یہ تھی کہ جوہنی وہ بلا سر سے تلتی تھی تو وہ تمام چیزوں کو بھول جاتے تھے اور وہ اپنی پہلی نافرمانی اور سرکشی کی حالت پر پلٹ جاتے تھے۔

پہلی آیت میں ہے جس وقت ان پر بلا مسلط ہوتی تھی تو کہتے تھے اے موسیٰ! ہمارے لیے اپنے خدا سے دعا کرو کہ جو عہد اس نے تم سے کیا ہے اسے پورا کرے اور تمہاری دعا ہمارے حق میں قبول کرے (ولما وقع علیہم الرجز قالوا یا موسیٰ ادع لنا ربک بما عہد عندک)۔

”اگر تم یہ بلا ہم سے دور کر دو تو ہم یہ وعدہ کرتے ہیں کہ ہم خود بھی تم پر ضرور ایمان لائیں گے اور بنی اسرائیل کو بھی یقیناً تمہارے ہمراہ روانہ کر دیں گے“ (ولئن کشفنا عننا الرجز لنؤمنن لک ولنرسلن معک بنی اسرائیل)۔

”رجز“ بہت سے معنوں میں استعمال ہوا ہے مثلاً: سخت بلائیں، طاعون، بت اور بت پرستی، دوسرے شیطانی، برف یا سخت اولے۔

لیکن یہ سب معانی اس ایک عام معنی کے مختلف مصداق ہیں جو ان سب کی جڑ ہے، کیونکہ اس لفظ کی اصل جیسا کہ راغب نے مفردات میں لکھا ہے ”اضطراب“ ہے اور علامہ طبری کی کتاب مجمع البیان کے مطابق اس کے اصلی معنی ”انحراف از حق“ کے ہیں۔ لہذا اگر سزاؤں اور عذابوں کو ”رجز“ کہا گیا ہے تو اس لیے کہ یہ سب حق سے روگردانی کرنے کی وجہ سے ہوتا ہے۔ اسی طرح بت پرستی بھی انحراف از حق اور اضطراب در عقیدہ کی وجہ سے ہوتی ہے۔ یہی وجہ ہے کہ سزاؤں کی ایک بیماری کو بھی ”رجز“ (بروزن ”مرض“) کہتے ہیں۔ اس بیماری میں یہ ہوتا ہے کہ اونٹ کے پیر میں لرزش پیدا ہو جاتی ہے جس کی وجہ سے وہ کوتاہ قدمی سے ٹھرتا ہوا چلتا ہے۔ نیز اسی وجہ سے جنگی اشعار کو بھی ”رجز“ کہتے ہیں کیونکہ ان میں عام طور پر ہر ”مقطع“ کوتاہ اور نزدیک ہوتا ہے۔ بہر حال مذکورہ بالا آیت میں لفظ ”رجز“ سے مراد بہ ظاہراً وہی پانچ طرح کی بیدار کنندہ سزائیں ہیں جن کا آیات گذشتہ میں تذکرہ کیا گیا ہے، اگرچہ بعض مفسرین نے یہ بھی احتمال ذکر کیا ہے کہ ممکن ہے اس سے بعض دوسری بلاؤں کی طرف اشارہ مقصود ہو، جو اللہ نے ان پر نازل فرمائیں اور گزشتہ آیات میں ان کی طرف کوئی اشارہ نہیں ہوا، جیسے طاعون، برف نیز شدید اور جان لیوا آزالہ باری۔ توریت میں بھی مؤخر الذکر عذابوں کا ذکر ہوا ہے۔

جملہ "بما عهد عندك" میں عہد الہی سے کیا مراد ہے؟ اس بارے میں مفسرین کے درمیان گفتگو ہے، زیادہ قرین صواب یہ ہے کہ اس سے مراد اللہ کا موسیٰ سے یہ وعدہ ہے کہ جب بھی کوئی دعا کر دے گے میں اسے پورا کر دوں گا، لیکن یہ احتمال بھی ذکر کیا گیا ہے کہ "عہد" سے مراد وہی "عہد نبوت" ہے یعنی اسے موسیٰ! ہم تمہیں تمہارے عہد نبوت کا واسطہ دیتے ہیں کہ خدا سے ان بلاؤں کو دور ہونے کی دعا کر دو۔

ۛ

اس کے بعد کی آیت میں ان کی پیمان شکنی کا ذکر کیا گیا ہے، فرماتا ہے: "جس وقت ہم ان پر سے بلاؤں کو تعین شدہ مدت کے بعد ہٹا لیتے تھے تو وہ اپنا وعدہ توڑ ڈالتے تھے۔ نہ خود ہی ایمان لاتے تھے اور نہ ہی بنی اسرائیل کو اسیری سے آزاد کرتے تھے (فلما كشفنا عنهم الرجز الى اجل هم بالغوه اذا هم ينكثون)۔"

جملہ "الى اجل هم بالغوه" سے اشارہ اس مطلب کی طرف ہے کہ حضرت موسیٰ ان کے لیے ایک مدت معین کرتے تھے کہ فلاں وقت یہ بلا برطرف ہو جائے گی تاکہ ان پر اچھی طرح کھل جائے کہ یہ بلا کوئی اتفاقی حادثہ نہ تھا بلکہ حضرت موسیٰ کی دعا کی وجہ سے تھا۔

جملہ "اذا هم ينكثون" چونکہ مضارع کا صیغہ ہے اس لیے استمرار پر دلالت کر رہا ہے۔ یعنی وہ لوگ ہر مرتبہ حضرت موسیٰ کے سامنے پیمان باندھتے تھے اس کے بعد اسے توڑ ڈالتے تھے یہاں تک کہ عہد شکنی ان کی زندگی کا ایک جزو ہو گیا تھا۔

ۛ

آخری آیت میں ان کی اس خیرہ سری، سرکشی اور پیمان شکنی کو دو مختصر جملوں میں بیان کر دیا گیا ہے۔ پہلے جملے طور سے فرماتا ہے: ہم نے ان سے انتقام لے لیا (فانتقمنا منهم)۔

بعد ازاں اس انتقام کی شرح اس طرح سے فرماتی ہے: ہم نے انہیں دریا میں ڈبو دیا، کیونکہ انہوں نے ہماری آیتوں کی تکذیب کی اور وہ ان سے فافل تھے (فاغرقناهم فاليوم بانهم كذبوا باياتنا وكانوا عنها غافلين)۔

لفظ "نكث" (بروزن "نكث") دراصل اس کے معنی رسی کے بل کھولنے کے ہیں، بعد ازاں پیمان شکنی کے لیے استعمال ہونے لگا۔

جیسا کہ لغت اور احادیث کی کتابوں سے ظاہر ہوتا ہے۔ "یوم" کا معنی ہے سہ ماہی کا اطلاق نیل جیسے عظیم دریاؤں پر بھی ہوتا ہے۔ البتہ اس سلسلے میں علماء میں اختلاف ہے کہ "یوم" عربی زبان کا لفظ ہے یا سریانی یا عبری و علفی کا النار کے مصنف جو مصر کے مؤرخ علی بن ابی طالب نے لکھی اور عربی لغت کی وجہ اشتراک کو جمع کیا ہے اور اس سلسلے میں انہوں نے کتاب "معجم البکر" تالیف کی ہے نقل کرتے ہیں کہ "یوم" قدیم مصری زبان کا لفظ ہے اور اس کا معنی ہے سمندر۔ لہذا چونکہ زیر بحث معانی کا تعلق سرزمین مصر سے ہے لہذا قرآن نے اس ضمن میں مصری کی لغات سے استفادہ کیا ہے۔

ایسا نہ تھا کہ وہ واقعاً غافل ہوں کیونکہ مختلف طریقوں سے حضرت موسیٰ ان کو بیدار کرتے رہتے تھے، بلکہ عملی طور پر ان کا طریقہ غافلوں جیسا تھا کہ ذرا بھی آیات الہی کی طرف توجہ نہ کرتے تھے۔ اللہ کے انتقام سے یہ نہ سمجھنا چاہیے کہ خدا کینہ وراثت کی طرح ٹھان لیتا ہے اور جو جیسا اس کے ساتھ کرتا ہے وہ اس کا بدلہ چمکاتا ہے۔ ایسا نہیں ہے، بلکہ اللہ کا انتقام یہ ہے کہ پہلے وہ انسان کی اصلاح کے لیے طرح طرح کے طریقے استعمال کرتا ہے، اتمام حجت کرتا ہے، سمجھاتا ہے جب اس سے پوری مایوسی حاصل ہو جاتی ہے اور یہ ثابت ہو جاتا ہے کہ اس کا وجود بالکل فاسد اور معاشرے کے لیے خطرناک ہے اور اب اسے جینے کا کوئی حق حاصل نہیں ہے تو اسے عذاب کے ذریعہ نابود کر دیتا ہے۔ "انتقام" کے لغوی معنی جیسا کہ ہم نے اس سے پہلے بھی بیان کیا سزا و پاداش دینے کے ہیں۔ اس کے وہ معنی نہیں ہیں جو فارسی میں اس سے سمجھے جاتے ہیں۔

۱۳۷ (۱۳۷) وَأَوْرَثْنَا الْقَوْمَ الَّذِيْنَ كَانُوا يُسْتَضَعُونَ مَشَارِقَ الْأَرْضِ وَمَغَارِبَهَا الَّتِي بَرَكْنَا فِيهَا وَتَمَّتْ كَلِمَتُ رَبِّكَ الْحُسْنَىٰ عَلَىٰ بَنِي إِسْرَائِيلَ بِمَا صَبَرُوا وَدَمَّرْنَا مَا كَانَ يَصْنَعُ فِرْعَوْنُ وَقَوْمُهُ وَمَا كَانُوا يَعْرِشُونَ ۝

ترجمہ

۱۳۷ (۱۳۷) اور ہم نے دارث بنایا زمین کے شرق و غرب کا اس قوم کو جسے (ظلم و ستم کی زنجیروں میں جکڑ کے) کمزور کر دیا گیا تھا اور بنی اسرائیل نے چونکہ صبر کیا اس لیے تیرے رب کا نیک وعدہ ان کے لیے پورا ہوا، اور جو (قصر مجتل) فرعون اور اس کی قوم نے بنائے تھے اور جو مچان دار باغات انہوں نے تیار کیے تھے ان سب کو ہم نے مسمار کر دیا۔

## تفسیر

### قوم فرعون کا دردناک انجام

قوم فرعون کی نابودی کے بعد وہ بنی اسرائیل جو سالہائے دراز سے ان کے ظلم و ستم کے پنجے میں دبے ہوتے تھے آزاد ہو گئے اور فرعونوں کی وسیع و وسیع سرزمین کے مالک بن گئے۔ آیت مذکورہ بالا میں اسی کی طرف اشارہ کیا گیا ہے۔ فرمایا گیا ہے: ہم نے مشرق و مغرب کی پُر برکت زمینوں کا والی و وارث ان لوگوں کو بنا دیا جو مستضعف اور استعمار زدہ تھے (و اور ثنا القوم الذین كانوا يستضعفون مشارق الارض و مغاربہا التي بارکنا فیہا)۔

جیسا کہ ہم نے اس سے پہلے بھی اشارہ کیا کہ لفظ "ارث" کے معنی لغت میں اس مال کے ہیں جو کسی سے کسی کو بغیر تجارت یا دوسری طرح کے معاملہ کے مل جائے، چاہے وہ مردہ سے ملے یا زندہ سے۔

"یستضعفون" جس کا مادہ "استضعاف" ہے کلمہ "استعمار" کا الٹ ہے۔ لفظ "استعمار" کا استعمال تو ہمارے زمانہ میں عام ہے۔ اس کا مفہوم یہ ہے کہ کوئی ظالم قوم کسی دوسری قوم کی تضعیف کرے تاکہ اس کے ذریعے اپنے مقاصد حاصل کرے، الایہ کہ استضعاف و استعمار میں یہ فرق ہے کہ استعمار کے ظاہری معنی آباد کرنے کے ہیں اور باطنی معنی ویران کرنے کے، لیکن استضعاف کے ظاہری باطنی دونوں معنی ایک ہیں۔

"كانوا يستضعفون" سے اس بات کی طرف اشارہ مقصود ہے کہ فرعون والے ان کو ہمیشہ ضعف و ناتوانی میں جکڑا رکھتے تھے۔ انہوں نے فکری، اخلاقی، اقتصادی ہر لحاظ سے انہیں ناتواں کر دیا تھا۔

"مشارق الارض و مغاربہا" سے مراد وہ وسیع و وسیع زمینیں ہیں جو فرعون اور اس کے ماننے والوں کے قبضے میں تھیں، کیونکہ چھوٹی زمینیں متعدد مشرق و مغرب یا متعدد اقیانوس اپنے اندر نہیں رکھتیں، لیکن اگر وہ وسیع سرزمین ہو تو وہ زمین کے کروی ہونے کی وجہ سے ایسی ہوگی کہ اس میں مختلف مغرب و مشرق ہوں۔ یہی وجہ ہے کہ ہم نے اس تعبیر کو وسیع سرزمین کے معنی میں کنایہ سمجھا۔ اس جملہ "بارکنا فیہا" سے اس سرزمین کی غیر معمولی آبادی کی طرف اشارہ مقصود ہے۔ یعنی مصر شام کا علاقہ جو اس زمانے میں اور اس زمانے میں بھی دنیا کے پُر برکت علاقوں میں شمار ہوتا ہے خصوصاً بعض مفسرین نے لکھا ہے کہ اس زمانے میں ملک مصر کی اتنی وسعت تھی کہ شامات (شام، فلسطین اور لبنان وغیرہ) کے علاقے بھی اس میں داخل تھے۔

بنائیں پورے کرہ زمین کی حکومت مراد نہ تھی کیونکہ یہ امر تاریخی مسلمات کے قطعاً خلاف ہے ، بلکہ حکومت بنی اسرائیل سے مراد فرعونوں کی سرزمین تھی۔

اس کے بعد فرمایا گیا ہے ، بنی اسرائیل کی فتحیابی کے متعلق تیرے پروردگار کا نیک وعدہ ان کے صبر و استقلال کی وجہ سے پورا ہوا (ومت کلمۃ ربک المحسنی علی بنی اسرائیل بما صبروا)۔ یہ وہی وعدہ ہے جس کا ذکر گذشتہ آیات (اسی سورہ کی آیت ۱۲۸-۱۲۹) میں گزر چکا ہے۔

اگرچہ ان آیات میں صرف بنی اسرائیل اور فرعونوں کے مقابلے میں ان کے صبر و استقلال کا تذکرہ ہوا ہے ، لیکن یہ بات کسی ملت کے ساتھ مخصوص نہیں ہے بلکہ جو مستضعف قوم بھی قیام کرے گی اسیری و استعمار کے پنجہ سے آزاد ہونے کے لیے کوشش کرے گی اور اس راہ میں پامردی اور استقامت دکھائے گی وہ آخر میں فتحیاب ہوگی اور ان کی جو زمینیں ظالموں کے قبضہ میں چلی گئی ہیں وہ آزاد ہو جائیں گے۔

آیت کے آخر میں اضافہ فرمایا گیا ہے : ہم نے فرعون اور فرعونوں کے خوبصورت قصروں ، پرشکوہ عمارتوں ، ہرے بھرے باغات کو نابود کر دیا (ومرنا ما کان یصنع فرعون و قومہ وما کانوا یعرشون)۔

راغب نے مفردات میں لکھا ہے کہ "صنع" زیادہ تر خوبصورت صنعتوں کے لیے آتا ہے۔ لہذا آیہ مذکورہ بالا میں عصر فرعون کی خوبصورت و دیدہ زیب تعمیروں کے لیے استعمال ہوا ہے۔ "وما یعرشون" دراصل ان باغوں کے لیے ہے جو مچان اور پاڑوں کے ذریعے پھلتے پھولتے ہیں جیسے انگور ، کدو و عیضا اور ان کی وجہ سے مناظر بہت خوبصورت ہو جاتے ہیں۔ "دمرنا" کی اصل "تدمیر" ہے جس کے معنی فنا اور نابود کرنے کے ہیں۔

یہاں پر یہ سوال کیا جاتا ہے کہ ان عمارتوں اور باغات کو کس طرح نابود کیا گیا ، پھر یہ کہ ان کی نابودی کی کیا ضرورت پیش آئی ؟

جواب یہ ہے کہ یہ بات بعید نہیں کہ زلزلوں اور نٹ نٹے سیلابوں کی وجہ سے ان کی یہ حالت ہو گئی ہو۔ یہ تباہی اس وجہ سے بھی ظاہر ہوتی ہے کہ فرعون کے ساتھ تمام فرعون والے دریا میں غرق نہیں ہوئے تھے بلکہ خود فرعون اور اس کے کچھ خاص آدمی جو اس کے ساتھ موسیٰ کا پیچھا کرتے ہوئے گئے تھے غرق ہوئے تھے۔ لہذا یہ بات مسلم ہے کہ اگر باقی ماندہ افراد جن کی تعداد بہت زیادہ تھی اور

بشرطیکہ اس قوم کو جائز قیادت بھی حاصل ہو ، فرعون کے مقابلے میں بنی اسرائیل کو اس وقت تک کامیابی حاصل نہ ہوئی جب تک کہ حضرت موسیٰ اور حضرت ہارون نے ان کی رہنمائی نہ کی۔ (مترجم)۔



وہ مصر کے ہر حصے میں پھیلے ہوئے تھے۔ ان کی اقتصادی حالت پہلے جیسی ہوتی تو دوبارہ بنی اسرائیل کا ناطقہ بند کر دیتے اور جگہ جگہ ان کے لیے زحمت کا باعث بنتے لہذا مصلحت الہی اس بات کی مقتضی ہوئی کہ مال دنیا سے ان کا ہاتھ خالی ہو جائے تاکہ ان کی سرکشی اور طغیان کا ہمیشہ کے لیے خاتمہ ہو جائے۔

۱۳۸) وَجَوَزْنَا بِبَنِي إِسْرَائِيلَ الْبَحْرَ فَأَتَوْا عَلَى قَوْمٍ

يَعْكُفُونَ عَلَى أَصْنَامٍ لَهُمْ ۗ قَالُوا يَا مُوسَى اجْعَلْ لَنَا إِلَهًا كَمَا

لَهُمُ الْإِلَهَةُ ۗ قَالَ إِنَّكُمْ قَوْمٌ تَجْهَلُونَ ۝

۱۳۹) إِنَّ هَؤُلَاءِ مَتَّبِعُوا مَا هُمْ فِيهِ وَبَطِلُ مَا كَانُوا

يَعْمَلُونَ ۝

۱۴۰) قَالَ آخِذْ أَلْحَبْ أَخِي أَخِيكُمُ الْإِلَهَ وَهُوَ فَضَّلَكُمْ عَلَى

الْعَالِيَيْنَ ۝

۱۴۱) وَإِذْ أَخَيْنَاكُمْ مَنِ الْإِلَهِ فِرْعَوْنُ يَوْمَ مَوْتِكُمْ سُوءَ

الْعَذَابِ ۗ يُقْتَلُونَ أَبْنَاءَكُمْ وَيَسْتَحْيُونَ نِسَاءَكُمْ وَفِي

ذِكْرِكُمْ بَلَاءٌ مِّن رَّبِّكُمْ عَظِيمٌ ۝

ترجمہ

۱۳۸) اور بنی اسرائیل کو ہم نے دریا سے (صحیح و سالم) پار لگا دیا، پس وہ ایک ایسی

قوم کے پاس سے گزرے جو اپنے بتوں کے چاروں طرف تعظیم کے ساتھ بیٹھے ہوئے

تھے۔ تو انہوں (بنی اسرائیل) نے کہا کہ اے موسیٰ! ہمارے لیے بھی ایک ایسا معبود بنا



دو جیسے معبود ان لوگوں نے بنا رکھے ہیں۔ (موسیٰ نے) کہا: تم جاہل و نادان لوگ ہو۔  
 (۱۳۹) ان لوگوں (کو جنہیں تم دیکھ رہے ہو ان) کا انجام نابودی ہے اور یہ جو کچھ کر رہے ہیں وہ سب باطل اور لغوبات ہے۔

(اس کے بعد) اس نے کہا: کیا میں خدائے برحق کے علاوہ کوئی دوسرا معبود تھا لے لے چاہوں، ایسا خدا جس نے تمہیں تمہارے عصر کے لوگوں پر برتری عطا کی ہے۔  
 (۱۴۰) تم یاد کرو اس زمانہ کو جب ہم نے تمہیں فرعون والوں (کے پتھرِ ظلم) سے نجات دی، وہ تم پر مسلسل ظلم کر رہے تھے۔ تمہارے لڑکوں کو قتل کرتے تھے اور عورتوں کو زندہ چھوڑ دیتے تھے۔ اس میں تمہارے رب کی طرف سے بڑی آزمائش ہے۔

## تفسیر

### حضرت موسیٰ سے بت سازی کی فرمائش

ان آیات میں بنی اسرائیل کی سرگزشت کے ایک اور اہم حصہ کی طرف اشارہ کیا گیا ہے۔ یہ واقعہ فرعونوں پر ان کی فتنجیابی کے بعد ہوا۔ اس واقعہ سے بت پرستی کی جانب ان کی توجہ ظاہر ہوتی ہے۔ اس کی ابتدا کا ذکر ان آیات میں آیا ہے اور اس کے انجام کا مفصل ذکر سورہ طہ کی آیات ۸۶ تا ۹۷ میں آیا ہے اور مختصر طور پر اسی سورہ کی آیت ۱۴۸ میں بھی ہے۔

واقعہ یہ ہے کہ حضرت موسیٰ فرعون کے بھگڑے سے نکل چکے تو ایک اور داخلی مصیبت شروع ہو گئی جو بنی اسرائیل کے جاہل، سرکش اور ضدی افراد کی وجہ سے پیش آئی۔ جیسا کہ آگے معلوم ہوگا حضرت موسیٰ کے لیے یہ داخلی کش مکش، فرعون اور فرعونوں کے ساتھ جنگ کرنے سے بدرجہا سخت اور سنگین تر تھی اور ہر داخلی کش مکش کا یہی حال ہوا کرتا ہے۔

پہلی آیت میں فرمایا گیا ہے: ہم نے بنی اسرائیل کو دریا (نیل) کے اس پار لگا دیا (و جادونا بنی اسرائیل البحر)۔

لیکن انہوں نے راستے میں ایک قوم کو دیکھا جو اپنے بتوں کے گرد خضوع اور انکساری کے ساتھ اکٹھے تھے (فاتوا علی قوم یعکفون علی اصنام لهم)۔



.. عاکف .. عکوف .. سے ہے جس کے معنی ہیں کسی چیز کی طرف احترام کے ساتھ توجہ کرنا۔  
 امت موسیٰ کے جاہل افراد یہ منظر دیکھ کر اس قدر متاثر ہوئے کہ فوراً حضرت موسیٰ کے پاس آن  
 کر .. وہ کہنے لگے اے موسیٰ! ہمارے واسطے بھی بالکل ویسا ہی معبود بنا دو جیسا معبود ان لوگوں کا ہے  
 (قالوا یا موسیٰ اجعل لنا الہا کما لہم الہة)۔  
 حضرت موسیٰ ان کی اس جاہلانہ اور احمقانہ فرمائش سے بہت ناراض ہوئے۔ آپ نے ان لوگوں  
 سے کہا: تم لوگ جاہل و بے خبر قوم ہو (قال انکم قوم تجهلون)۔

## چند اہم نکات

۱۔ اس آیت سے یہ واضح ہوتا ہے کہ بُت پرستی کا اصل سبب بشر کا جبل اور نادانی ہے۔  
 اس کا ایک جبل تو اپنے خالق حقیقی سے ہے یعنی اس کی ذات پاک کو نہ جاننا اور یہ نہ جاننا کہ اس  
 کی شبیہ و نظیر ہرگز ممکن نہیں ہے۔  
 دوسری طرف اس جہان کی اصل علت سے جبل ہے اور اس کے حوادث کی علت بے خبری  
 ہے اس جبل کا نتیجہ یہ ہے کہ انسانی ذہن ہر حادثے کی ایک خیالی علت تراش لیتا ہے یہاں تک  
 کہ بتوں کو بھی علت مان لیتا ہے۔  
 اس کا تیسرا جبل عالم ماوراء طبیعت سے ہے جس کے نتیجے میں سوائے حسی اشیاء کہ جن کو وہ اپنی  
 آنکھ سے دیکھتا ہے اور حواس پنجگانہ سے محسوس کرتا ہے اور کسی چیز کو نہیں مانتا۔ تاریخ گواہی دیتی ہے  
 کہ ان تین طرح کے جبلوں کی آمیزش سے بُت پرستی کا مادہ پیدا ہوتا ہے۔ ورنہ یہ کیسے ممکن ہے کہ  
 ایک ایسا انسان جو آگاہ و فہمیدہ ہو، خدا اور اس کی صفات ذاتی سے باخبر ہو، علل حوادث کا بھی  
 اسے علم ہو، جہان طبیعت اور ماوراء طبیعت کی بھی اطلاع رکھتا ہو پھر اپنے ہاتھوں سے پہاڑ میں  
 سے پتھر کے ایک ٹکڑے کو جدا کرے، اس کے ایک حصہ کو اپنے مکان کے کسی حصے مثلاً سیڑھی وغیرہ کے  
 لیے استعمال کرے اور اسی پتھر کے دوسرے حصے سے ایک بُت تراشے اور اسے اپنا معبود قرار دے کر  
 اس کے سامنے سجدہ ریز ہو جائے اور اسے اپنی تقدیر کا مالک و مختار سمجھ بیٹھے؟  
 جالب توجہ یہ ہے کہ آیت مذکورہ بالا میں ہے کہ حضرت موسیٰ نے ان لوگوں سے کہا کہ تم وہ  
 گروہ ہو جو ہمیشہ جہالت کے اندر غوطہ زن رہا کرتا ہے (کیونکہ .. تجھلون .. فعل مضارع ہے جو  
 زیادہ تر استمرار پر دلالت کرتا ہے) خصوصاً یہ کہ اس میں جہالت کے متعلق بیان نہیں کیا گیا ہے اور  
 یہ خود عموم پر دلالت کرتا ہے۔  
 سب سے زیادہ قابل توجہ بات یہ ہے کہ بنی اسرائیل نے .. اجعل لنا الہا .. (ہمارے لیے

ایک معبود بنا دو) کہہ کر یہ ثابت کر دیا کہ یہ بات ممکن ہے کہ ایک ایسی چیز جو کبھی بھی صاحب اثر و فعال نہ تھی، نہ اس میں کوئی ضرر تھا نہ فائدہ، انتخاب اور قرارداد کے ذریعے اور کسی بت یا خدا کا نام رکھنے کے ذریعے اچانک وہ طرح طرح کے آثار کا سرچشمہ قرار پا جائے، اور اس کی پرستش انسان کو اس کے رب سے نزدیک کر دے۔ اس کی بے احترامی سے بندہ خدا سے دور ہو جائے، اس کی عبادت سرچشمہ خیر و برکت اور اس کی تحقیر نقصان و خسران کا سبب بن جائے۔ یہ انتہائی درجے کی جہالت اور بے خبری کی بات ہے۔

یہ درست ہے کہ بنی اسرائیل کا یہ منشا نہ تھا کہ حضرت موسیٰ ان کے لیے ایک ایسا معبود بنا دیں جو پورے جہان کا خالق ہو بلکہ ان کا مقصد یہ تھا کہ وہ ان کے لیے ایک ایسا معبود بنا دیں جس کی پرستش کی وجہ سے وہ خدا کے نزدیک ہو جائیں اور وہ خیر و برکت کا سرچشمہ بنے۔ لیکن سوال یہ ہے کہ صرف ایک نام رکھنے کی وجہ سے یا مجسمہ بنا دینے سے کیا ایسا ہو سکتا ہے کہ ایک بے روح اور بے خاصیت ہستی یک بیک ان خواص و آثار کا سرچشمہ بن جائے؟ اس سے زیادہ بھی کوئی بات خرافات، جہالت اور بے بنیاد توہمات پر مبنی ہو سکتی ہے؟

۲- اس میں شک نہیں کہ بنی اسرائیل قبل اس کے کہ اس بت پرست قوم کو دیکھیں مصریوں کے ساتھ طولانی زندگی بسر کرنے کی وجہ سے خود بھی بت پرستی کی طرف میلان رکھتے تھے لیکن یہ بات ان کے دلوں میں چنگاری کی طرح دبی ہوئی تھی۔ لہذا جو نہی انہوں نے راستے میں بت پرستی کا منظر دیکھا تو یہ دبی ہوئی چنگاری یک بیک سلگ اٹھی، اس سے معلوم ہوا کہ ایک انسان جیسا بھی ہو وہ کس قدر ماحول کا تابع ہوتا ہے اور اس کا ماحول اس پر کس حد تک اثر انداز ہوتا ہے۔ یہ ماحول ہے چاہے تو اسے خدا پرستی سے نزدیک کر دے اور چاہے تو صنم کے دروازے تک لے جائے۔ ماحول ہی بہت سا برائیوں اور بد بختیوں کا سبب بنتا ہے اور وہی نیکی و پارسائی کی طرف لے جاتا ہے (اگرچہ ماحول کا انتخاب ہی اصلی علت ہوتا ہے) یہی وجہ ہے کہ ماحول کی اصلاح کو اسلام میں بڑی اہمیت دی گئی ہے۔

۳- ایک اور جالب نظر بات جو آیت مذکورہ سے معلوم ہوتی ہے یہ ہے کہ بنی اسرائیل میں ناشکر گزار افراد کی کثرت تھی، باوجودیکہ انہوں نے حضرت موسیٰ سے اتنے معجزے دیکھے۔ قدرت کے اتنے انعامات ان پر ہوئے، ان کا دشمن فرعون نابود ہوا ابھی کافی عرصہ بھی نہیں گزرا تھا، وہ غرق کر دیا گیا اور وہ سلامتی کے ساتھ دریا کو عبور کر گئے لیکن انہوں نے ان تمام باتوں کو یکسر بھلا دیا اور حضرت موسیٰ سے

بت پرستی کی تاریخ کے بارے میں مزید معلومات کے لیے تفسیر نوز جلد دوم (ص ۱۳۸ اردو ترجمہ) کی طرف رجوع کریں۔

بُت سازی کا سوال کر بیٹھے۔

سُج البلاغہ میں ہے کہ ایک مرتبہ ایک یہودی نے حضرت امیر المؤمنین علیہ السلام کے سامنے مسلمانوں پر اعتراض کیا:

ابھی تمہارے نبی دفن بھی نہ ہونے پائے تھے کہ تم لوگوں نے اختلاف کر دیا۔

حضرت علی علیہ السلام نے اس کے جواب میں فرمایا:

انما اختلفنا عنہ لافیه و لکنکم ما جفت ارجلکم من البحر حتی قلم لنبیکم اجعل

لنا الہا کما لہم الہة فقال انکم قوم تجملون۔

ہم نے ان فرامین و اقوال کے بارے میں اختلاف کیا ہے جو پیغمبر سے ہم تک پہنچے ہیں، پیغمبر یا ان کی نبوت سے متعلق ہم نے کوئی اختلاف نہیں کیا (پہ جائیکہ الوہیت کے متعلق ہم نے کوئی بات کہی ہو) لیکن تم (یہودی) ابھی تمہارے پیر دریا کے پانی سے خشک نہیں ہونے پائے تھے کہ تم نے اپنے نبی (حضرت موسیٰ) سے یہ کہہ دیا کہ ہمارے لیے ایک ایسا ہی معبود بنا دو جس طرح کہ ان کے متعدد معبود ہیں، اور اس نبی نے تمہارے جواب میں تم سے کہا تھا کہ تم ایک ایسا گروہ ہو جو جسمل کے دریا میں غوطہ زن ہے۔

اس کے بعد کی آیت میں ہے کہ حضرت موسیٰ نے اپنی بات کی تکمیل کے لیے بنی اسرائیل سے کہا: اس بت پرست گروہ کو جو تم دیکھ رہے ہو ان کا انجام ہلاکت ہے اور ان کا ہر کام باطل و بے بنیاد ہے (ان ہولاء متبر ما ہم فیہ و باطل ما کانوا یعملون)۔

یعنی ان کا عمل بھی عبث ہے اور ان کی زحماتیں بھی سب بے نتیجہ ہیں اور آخر میں جو ہر بت پرست قوم کا انجام بد (ہلاکت) ہے وہی ان کا بھی انجام ہونا ہے (کیونکہ "متبر" کا مادہ "تبار" ہے جس کے معنی ہیں "ہلاکت")۔

اس کے بعد مزید تاکید کے لیے فرمایا گیا ہے: آیا خدائے برحق کے علاوہ تمہارے لیے کوئی دوسرا معبود بنا لوں، وہی خدا جس نے اہل جہان (مصر لوگوں) پر تم کو فضیلت دی (قالا غیر اللہ ابغیکم الہا و هو فضلکم علی العالمین)۔

مطلب یہ ہے کہ اگر خدا کی پرستش کا اصل محرک شکرگزاری کا جذبہ ہو تو تمہیں یہ سوچنا چاہیے کہ

اس سے مراد خلافت کے بارے میں اختلاف ہے۔ (مترجم)

تمہاری ساری نعمتیں خدا کی دی ہوئی ہیں، اور اگر اس کی پرستش اس وجہ سے ہے کہ وہ علت العلل اور منشا اثر ہے، تب بھی اس کا تعلق خدائے وحدہ لا شریک سے ہے، بنا بریں جس لحاظ سے بھی دیکھا جائے صرف اسی کی عبادت و پرستش کرنا چاہیے اس کے غیر کی نہیں۔

اس کے بعد کی آیت میں خداوند کریم اپنی نعمتوں میں سے ایک بڑی نعمت کا ذکر فرماتا ہے جو اس نے بنی اسرائیل کو عطا فرمائی تھی، تاکہ اس عظیم نعمت کا تصور کر کے ان میں شکرگزاری کا جذبہ بیدار ہو اور انہیں یہ احساس ہو کہ پرستش اور سجدے کا مستحق صرف خدائے یکتا و یگانہ ہے، اور اس بات کی کوئی دلیل نہیں پائی جاتی کہ جو بت بے نفع اور بے ضرر ہیں ان کے سامنے سر تعظیم جھکایا جائے۔ پہلے ارشاد ہوتا ہے: ”یاد کرو اس وقت کو جبکہ ہم نے تمہیں فرعون کے گروہ کی شر سے نجات دے دی، وہ لوگ تم کو مسلسل عذاب دیتے چلے آ رہے تھے (واذنبینا کمون ال فرعون یومونکمو سوء العذاب)۔“

”یسومون“ کی اصل ”سوم“ ہے جس کے معنی جیسا کہ راغب نے مفردات میں لکھا ہے کسی چیز کے پیچھے چلنے کے ہیں اور قاموس میں ہے کہ اس لفظ میں ایک طرح کا تسلسل و استمرار بھی پایا جاتا ہے، بنا بریں ”یسومونکمو سوء العذاب“ کے معنی یہ ہوں گے کہ وہ لوگ برابر اور مسلسل تم کو عذاب دیتے چلے آ رہے تھے۔

اس کے بعد جیسا کہ قرآنی قاعدہ ہے کہ اجمال کے بعد تفصیل سے کام لیتا ہے۔ اس عذاب و ایذا رسانی کی تفصیل یوں بیان فرماتا ہے: ”وہ تمہارے بیٹوں کو قتل کر دیتے تھے اور تمہاری عورتوں لڑکیوں کو (خدمت اور کینزی کے لیے) زندہ چھوڑ دیتے تھے“ (یقتلون ابناءکم ویستحيون نساءکم)۔

”اور اس مصیبت میں تمہارے رب کی طرف سے تمہاری بڑی آزمائش تھی“ (وفی ذالکمو بلاء من ربکم عظیم)۔

گذشتہ اور آئندہ آیات سے یہ اندازہ ہوتا ہے کہ حضرت موسیٰ نے یہ جملہ بنی اسرائیل سے اس وقت کہا جب وہ دریا کو عبور کرنے کے بعد بت پرستی کی خواہش میں گرفتار ہو گئے تھے۔

اگرچہ بعض مفسرین نے یہ احتمال بھی ذکر کیا ہے کہ اس جملہ کے مخاطب وہ یہودی ہیں جو پیغمبر اسلام کے زمانے میں موجود تھے، کیونکہ پہلی تفسیر کے مطابق اس میں ایک جملہ ”قال ربکم“ مقرر ماننا پڑے گا (یعنی موسیٰ نے کہا کہ تمہارا رب کتا ہے، اور یہ ظاہر کے خلاف ہے۔

لیکن اگر اسے زمانہ پیغمبر کی بات مانا جائے تو یہ اعتراض لازم آتا ہے کہ اس طرح ماقبل اور مابعد

کی آیات سے اس جملے کو کوئی ربط باقی نہیں رہتا، یہ جملہ ایک معترضہ جملہ ہو جاتا ہے، اس بنا پر تفسیر اول درست معلوم ہوتی ہے۔

ضمناً یہ بات بھی معلوم ہونا چاہیے کہ اس جملے کی مثل بہت کم فرق کے ساتھ سورہ بقرہ کی آیت ۴۹ میں گذر چکی ہے مزید توضیح کے لیے جلد اول (ص ۲۰۳ اردو ترجمہ) کی طرف رجوع کریں۔

(۱۲۲) **وَوَعَدْنَا مُوسَىٰ ثَلَاثِينَ لَيْلَةً وَأَتَمَّمْنَاهَا بِعَشْرِ فِتْنَةٍ**  
**مِيقَاتٍ رَبِّهِ أَرْبَعِينَ لَيْلَةً وَقَالَ مُوسَىٰ لِأَخِيهِ**  
**هَارُونَ اخْلُفْنِي فِي قَوْمِي وَأَصْلِحْ وَلَا تَتَّبِعْ سَبِيلَ**  
**الْمُفْسِدِينَ ۝**

## ترجمہ

(۱۲۲) اور ہم نے موسیٰ سے تیس راتوں کا وعدہ کیا، اس کے بعد (مزید) دس راتوں سے اس کی تکمیل کر دی، اس طرح اس کے پروردگار کا اس سے وعدہ چالیس راتوں کی صورت میں پورا ہوا، موسیٰ نے اپنے بھائی ہارون سے کہا کہ میری قوم میں میرے جانشین ہو جاؤ اور (ان کی) اصلاح کرو اور مفسدوں کے راستے پر نہ چلنا۔

## تفسیر

### عظیم وعدہ گاہ

اس آیت میں بنی اسرائیل کی زندگی کا ایک اور منظر بیان کیا گیا ہے۔ ایک مرتبہ پھر حضرت موسیٰ کو اپنی قوم سے بھگڑنا پڑا ہے، حضرت موسیٰ کا خدا کے مقام وعدہ پر جانا، وحی کے ذریعے احکام تدریت لینا، خدا سے باتیں کرنا، کچھ بزرگان بنی اسرائیل کو میعاد گاہ میں ان واقعات کے مشاہدہ کیلئے لانا، اس بات کا اظہار کہ خدا کو ان آنکھوں سے ہرگز نہیں دیکھا جاسکتا، پھر بنی اسرائیل کی بچھا پرستی اور ان کا راہ توحید سے ہٹ جانا اور سامری کا عجیب ہنگامہ جیسی باتوں کا ذکر چھیڑا گیا ہے۔

پہلے فرمایا گیا ہے: ہم نے موسیٰ سے تیس راتوں (پورے ایک مہینہ) کا وعدہ کیا، اس کے بعد مزید دس راتیں بڑھا کر اس وعدہ کی تکمیل کی، چنانچہ موسیٰ سے خدا کا وعدہ چالیس راتوں میں پورا ہوا (وواعدنا موسیٰ ثلاثین لیلة و اتمناها بعشر فتمیقات ربہ اربعین لیلة)۔

”میقات“ کی اصل ”وقت“ ہے جس کے معنی اس ”وقت“ کے ہیں جو کسی کام کے کرنے کے لیے پہلے سے طے کر لیا جائے۔ اس کا اطلاق عام طور سے ”زمانہ“ کے لیے ہوتا ہے لیکن بعض اوقات اس مکان کو بھی میقات کہتے ہیں جہاں کوئی خاص کام انجام پائے، جیسے ”میقات حج“ یعنی وہ جگہ جہاں سے کسی شخص کو بغیر احرام کے آگے بڑھنے کی اجازت نہیں ہے۔

اس کے بعد اس طرح بیان کیا گیا ہے: موسیٰ نے اپنے بھائی ہارون سے کہا: میری قوم میں تم میرے جانشین بن جاؤ اور ان کی اصلاح کی کوشش کرو اور کبھی مفسدوں کی پیروی نہ کرنا (وقال موسیٰ لاختہ ہارون اخلفنی فی قومی واصلح ولا تتبع سبیل المفسدین)۔

## چند قابل توجہ نکات

۱۔ وعدہ کتنی راتوں کا تھا؟: آیہ مذکورہ بالا کے متعلق پہلا سوال یہ پیدا ہوتا ہے کہ خدا نے پہلے ہی سے چالیس راتوں کا وعدہ کیوں نہ کیا بلکہ پہلے تیس راتوں کا وعدہ کیا اس کے بعد دس راتوں کا اور اضافہ کر دیا، حالانکہ سورہ بقرہ کی آیت ۱۵۱ میں ایک جگہ چالیس راتوں کا ذکر ہے!؟

مفسرین کے درمیان اس تفریق کے بارے میں بحث ہے۔ لیکن جو بات بیشتر قرین قیاس ہے، نیز روایات اہلبیت علیہم السلام کے بھی موافق ہے وہ یہ ہے کہ یہ میعاد اگرچہ واقع میں چالیس راتوں کا تھا لیکن خدا نے بنی اسرائیل کی آزمائش کرنے کے لیے پہلے موسیٰ کو تیس راتوں کی دعوت دی پھر اس کے بعد اس کی تجدید کر دی تاکہ منافقین مومنین سے الگ ہو جائیں۔

اس سلسلے میں امام محمد باقر علیہ السلام سے نقل ہوا ہے کہ آپ نے فرمایا:

جس وقت حضرت موسیٰ وعدہ گاہ الہی کی طرف گئے تو انہوں نے بنی اسرائیل سے یہ کہہ رکھا تھا کہ ان کی غیبت تیس روز سے زیادہ طولانی نہ ہوگی لیکن جب خدا نے اس پر دس دنوں کا اضافہ کر دیا تو بنی اسرائیل نے کہا: موسیٰ نے اپنا وعدہ توڑ دیا اس کے نتیجہ میں انہوں نے وہ کام کیے جو ہم جانتے ہیں (یعنی گوسالہ پرستی میں مبتلا ہو گئے)۔

رہا یہ سوال کہ یہ چالیس روز یا چالیس راتیں، اسلامی مہینوں میں سے کونسا زمانہ تھا؟ بعض روایات سے معلوم ہوتا ہے کہ یہ مدت ذیقعدہ کی پہلی تاریخ سے لے کر ذی الحجہ کی دس تاریخ تک تھی۔ قرآن میں چالیس راتوں کا ذکر ہے نہ کہ چالیس دنوں کا۔ تو شاید یہ اس وجہ سے ہے کہ حضرت موسیٰ کی اپنے رب سے جو مناجاتیں تھیں وہ زیادہ تر رات ہی کے وقت ہوا کرتی تھیں۔

ۛ

۲۔ پیغمبر اور جانثینی؟ دوسرا سوال جو یہاں درپیش ہوتا ہے وہ یہ ہے کہ حضرت ہارونؑ تو خود پیغمبر تھے لہذا انہیں حضرت موسیٰ نے بنی اسرائیل کی رہبری اور امامت کے لیے اپنا جانشین کیونکر مقرر کیا؟

اس سوال کا جواب ایک نکتہ پر غور کرنے کے بعد واضح ہو جاتا ہے اور وہ یہ ہے کہ مقام نبوت کچھ اور ہے اور مقام امامت کچھ اور۔ حضرت ہارونؑ اگرچہ خود پیغمبر تھے مگر بنی اسرائیل کی عام رہبری کے منصب دار نہ تھے۔ یہ منصب وہ تھا جو صرف حضرت موسیٰؑ کو ملا ہوا تھا لیکن جب آپ نے چاہا کہ ایک مدت کے لیے اپنی قوم سے جدا ہوں تو اپنے بھائی کو مقام امامت و پیشوائی کے لیے انتخاب کیا۔ اور یہاں سے معلوم ہوتا ہے کہ مقام امامت بالاتر از مقام نبوت ہے۔ ہم نے اس مطلب کو وضاحت کے ساتھ حضرت ابراہیمؑ کے قصہ میں سورہ بقرہ کی آیت ۱۲۲ کی تفسیر میں بیان کیا ہے، (ملاحظہ ہو جلد اول ص ۲۲۲ اردو ترجمہ)۔

۳۔ حضرت ہارونؑ کو تلقین؟ اس کے بعد ایک اور سوال سامنے آتا ہے، وہ یہ کہ حضرت موسیٰؑ نے کس طرح اپنے بھائی ہارونؑ سے یہ کہا کہ: قوم کی اصلاح کی کوشش کرنا اور مفسدوں کی پیروی نہ کرنا، جبکہ حضرت ہارونؑ ایک نبی برحق اور معصوم تھے وہ بھلا مفسدوں کی پیروی کیوں کرنے لگے؟

اس کا جواب یہ ہے کہ: یہ درحقیقت اس بات کی تاکید کے لیے تھا کہ حضرت ہارونؑ کو اپنی قوم میں اپنے مقام کی اہمیت کا احساس رہے اور شاید اس طرح سے خود بنی اسرائیل کو بھی اس بات کا احساس دلانا چاہتے تھے کہ وہ ان کی غیبت میں حضرت ہارونؑ کی رہنمائی کا اچھی طرح اثر لیں اور ان کا کنا مانیں اور ان کے اوامر و نواہی (احکامات) کو اپنے لیے سخت نہ سمجھیں، اس سے اپنی تحقیر خیال نہ کریں اور ان کے سامنے اس طرح مطیع و فرمانبردار رہیں جس طرح وہ خود حضرت موسیٰؑ کے فرمانبردار تھے۔

ۛ

۴۔ ایک میقات یا کئی میقات؟ چوتھا سوال جو درپیش ہوتا ہے وہ یہ ہے کہ کیا

حضرت موسیٰ صرف اسی چالیس روزہ میقات پر ایک ہی دفعہ گئے تھے اور انہی چالیس دنوں میں توریت اور تمام شریعت و احکامات نازل ہو گئے۔ نیز کیا انہی چالیس دنوں کی بات ہے کہ اپنی قوم کے کچھ منتخب شدہ افراد کو بطور نمائندہ اپنے ہمراہ لے گئے تھے کہ وہ نزولِ توریت کے گواہ بنیں اور انہیں حضرت موسیٰ یہ بتلا دیں کہ وہ ذاتِ خداوندی کو نہیں دیکھ سکتے اور نہ کوئی دوسرا ہی اسے دیکھ سکتا ہے؟ یا یہ کہ متعدد چلتے گزرے؟ ایک چلہ صرف احکام الہی لینے کے لیے پھر دوسرا چلہ بزرگانِ بنی اسرائیل کو لے جانے کے لیے، پھر شاید تیسرا چلہ دیگر مقاصد کے لیے (جیسا کہ موجودہ توریت کے سفر فوج باب ۱۹ تا ۲۴ میں مذکور ہے)۔

ایک مرتبہ پھر تفسیر کے درمیان اس موضوع کے بارے میں بحث ہوئی ہے، لیکن آیات قبل و بعد پر اگر نظر کی جائے تو یہ سمجھ میں آتا ہے کہ ان سب کا تعلق ایک ہی واقعہ سے ہے کیونکہ ایک تو یہ جملہ: ولما جاء موسیٰ لمیقاتنا: (جب موسیٰ ہماری وعدہ گاہ میں آئے) اچھی طرح سے ان دونوں واقعات کے ساتھ مناسبت رکھتا ہے۔ علاوہ براین اسی سورہ کی آیت ۱۴۵ ہمیں پورے طور سے بتلاتی ہے کہ "الواح توریت" اور "نزول احکام شریعت موسیٰ" یہ دونوں واقعات اسی سفر میں ہوئے تھے۔

اس سورہ میں صرف ایک آیت (نمبر ۱۵۵) ایسی ہے جس سے تعدد میقات کا احتمال ہوتا ہے (واختار موسیٰ قومہ سبعین رجلاً لمیقاتنا) انشاء اللہ ہم جب اس کی تفسیر بیان کریں گے تو وہاں تحریر کریں گے کہ یہ آیت بھی مذکورہ مطلب کے خلاف نہیں ہے۔

⋮

۵۔ حدیث منزلت: بہت سے سنی اور شیعہ مفسرین نے اس مقام پر حدیث منزلت (یا علی انت منی بمنزلہ ہارون من موسیٰ) کی طرف اشارہ کیا ہے، بس اتنا فرق ہے کہ شیعہ مفسرین نے اسے حضرت علی علیہ السلام کی خلافتِ بلا فضل پر ایک زندہ دلیل مانا ہے جبکہ بعض مفسرین اہلسنت نے اسے رد کرتے ہوئے شیعوں پر بے رحمی اور تعصب کے ساتھ اعتراضات کیے ہیں۔

اس بحث کی مزید وضاحت کے لیے بہتر معلوم ہوتا ہے کہ پہلے ہم اس حدیث کی اسناد اور متن کو مختصر طور پر پیش کر دیں، اس کے بعد ان اعتراضات کے متعلق بحث کریں جو فریق مخالف نے اس جگہ ہم پر کیے ہیں۔

### حدیث منزلت کے اسناد

۱۔ اصحابِ نبی صلی اللہ علیہ وآلہ وسلم کی ایک بڑی تعداد نے جنگِ تبوک کے واقعہ کو اس



طرح نقل کیا ہے :

ان رسول اللہ خرج الی تبوک واستخلف علیاً فقال اتخلفنی فی الصبیان والنساء قال الا ترضی ان تكون منی بمنزلة ہارون من موسی الا انه لیس نبی بعدی۔

پیغمبر اسلام تبوک کی جانب جب روانہ ہوئے تو آپ نے اپنی جگہ پر علی کو مقرر کیا۔ علی نے کہا کہ یا رسول اللہ! مجھے عورتوں اور بچوں کے درمیان چھوڑے جاتے ہیں (اور اس بات کی اجازت نہیں دیتے کہ میں آپ کے ہمراہ جنگ کے لیے آؤں) پیغمبر نے فرمایا: یا علی! کیا تم اس پر راضی نہیں ہو کہ تمہاری حیثیت مجھ سے وہی ہو جو ہارون کی موسیٰ سے تھی مگر یہ فرق ہے کہ میرے بعد کوئی نبی نہیں ہوگا۔

مذکورہ عبارت معتبر ترین کتب احسن سنت میں وارد ہوئی ہے یعنی یہ روایت صحیح بخاری میں سعد بن ابی وقاص سے نقل ہوئی ہے۔

نیز صحیح مسلم میں جو احسن سنت کی درجہ اول کی کتب میں شمار ہوتی ہے، باب "فضائل الصحابہ" میں یہ حدیث سعد سے منقول ہوئی ہے کہ پیغمبر نے علی سے فرمایا:

انت منی بمنزلة ہارون من موسیٰ الا انه لا نبی بعدی۔

تمہاری مجھ سے وہی نسبت ہے جو ہارون کی موسیٰ سے تھی سوائے اس کے کہ

میرے بعد کوئی نبی نہیں ہوگا۔

صحیح مسلم کی اس حدیث میں مطلب کو کئی طور پر بیان کیا گیا ہے اس میں جنگ تبوک کی طرف کوئی اشارہ نظر نہیں آتا۔

نیز صحیح مسلم ہی میں اس حدیث کو بطور کئی بیان کرنے کے بعد پیغمبر کی جنگ تبوک والی حدیث کو بھی مثل صحیح بخاری کے جداگانہ بھی نقل کیا گیا ہے۔

سنن ابن ماجہ میں بھی بعینہ ہی مطلب آیا ہے۔

سنن ترمذی میں اس مطلب کا اضافہ ملتا ہے کہ ایک روز معاویہ نے سعد سے کہا کہ تم ابو تراب (یعنی حضرت علی) کو بُرا کیوں نہیں کہتے؟ سعد نے جواب دیا: مجھے یاد ہے کہ حضرت رسول اللہ نے علی کے بارے میں تین باتیں فرمائی تھیں، جب مجھے یہ تینوں باتیں یاد آتی ہیں تو میں علی کو بُرا نہیں

۱۔ صحیح بخاری جلد ۶ ص ۳ طبع دار احیاء التراث العربی۔

۲۔ صحیح مسلم جلد ۴ ص ۱۸۷ طبع دار احیاء التراث العربی طبع دوم سال ۱۹۷۲۔

۳۔ جلد اول ص ۲ طبع دار احیاء الکتب العربیہ۔



کہہ سکتا، اس کے بعد سعد نے ان تین باتوں میں سے ایک وہی جنگِ تبوک میں حضرت علیؑ کے متعلق مذکورہ جملے کا ذکر کیا ہے۔

کتابِ مسند احمد بن حنبل میں تقریباً دس مقامات پر اس حدیث کا ذکر کیا گیا ہے، کبھی تو جنگِ تبوک کے بیان میں اس کا ذکر آیا ہے اور کہیں اس کے علاوہ بھی۔ ان مقامات میں سے ایک مقام پر درج ہے کہ:

ایک دفعہ ابن عباس بیٹھے ہوئے تھے کہ کچھ لوگ ان کے پاس آئے اور ان سے کہا کہ یا تو آپ ہمارے ساتھ باہر آجائیے یا ان لوگوں کو بھٹوڑی دیر کے لیے باہر بھیج دیجئے کیونکہ ہم آپ سے اکیلے میں کچھ کہنا چاہتے ہیں۔ ابن عباس نے کہا میں تمہارے ساتھ باہر چلتا ہوں یہاں تک کہ ابن عباس نے ان سے جنگِ تبوک کا واقعہ اور رسول اللہؐ کا علیؑ کے بارے میں مذکورہ قول نقل کیا۔ اس کے بعد اتنا اور اضافہ کیا کہ آنحضرتؐ نے فرمایا:

انہ لا ینبغی ان اذہب الا وانت خلیفتی؛

مناسب نہیں ہے کہ میں سفر کروں سوائے اس صورتِ کرم میرے جانشین بنوے۔

کتابِ خصائص نسائی میں بھی یہ حدیث وارد ہوئی ہے۔ اسی طرح کتابِ مستدرک حاکم، تاریخ الخلفاء سیوطی، صواعق محرقة ابن حجر، سیرۃ ابن ہشام، سیرۃ حلبی، اور دیگر بہت سی کتابوں میں یہ حدیث وارد ہوئی ہے۔

یہ بھی سب کو معلوم ہے کہ یہ کتابیں اہل سنت کی مشہور و معروف اور درجہ اول کی کتابوں میں سے ہیں۔

- |    |  |
|----|--|
| ۱۔ | جلد ۵ ص ۶۳۸ مطبوعہ مکتبہ اسلامیہ مالک مکتبہ حاج ریاض شیخ۔  |
| ۲۔ | مسند احمد بن حنبل جلد اول ص ۱۴۳، ص ۱۴۵، ص ۱۴۷، ص ۱۴۹، ص ۱۸۲، ص ۱۸۵، ص ۲۳۱ نیز جلد ۴ ص ۳۶۹ اور ص ۴۳۸۔ |
| ۳۔ | مسند احمد بن حنبل جلد اول ص ۲۳۱۔   |
| ۴۔ | خصائص نسائی ص ۲ و ص ۱۴۔  |
| ۵۔ | جلد ۳ ص ۱۰۸ و ص ۱۰۹۔   |
| ۶۔ | جلد اول ص ۶۵۔  |
| ۷۔ | ص ۱۴۷۔   |
| ۸۔ | سیرت ابن ہشام جلد ۳ ص ۱۶۳ طبع مصر۔   |
| ۹۔ | سیرت حلبی جلد ۳ ص ۱۵۱ طبع مصر۔   |

قابل توجہ بات یہ ہے کہ اس حدیث کو صرف سعد بن ابی وقاص نے نقل نہیں کیا ہے بلکہ ان کے علاوہ دیگر صحابہ نے بھی اس حدیث کی روایت کی ہے جن کی تعداد بیس سے زیادہ ہے۔ ان صحابہ میں سے بعض یہ ہیں: جابر بن عبد اللہ، ابو سعید خدری، اسماء بنت عمیس، ابن عباس، ام سلمہ، عبد اللہ بن مسعود، انس بن مالک، زید بن ارقم اور ابو ایوب انصاری۔ اس سے بھی زیادہ جالب بات یہ ہے کہ معاویہ اور عمر بن خطاب نے بھی اس حدیث کو رسول اللہ صلی اللہ علیہ وآلہ وسلم سے نقل کیا ہے۔

محب الدین طبری اپنی کتاب ذخائر عقیبی میں نقل کرتے ہیں کہ:

ایک شخص معاویہ کے پاس آیا اور اس نے معاویہ سے کوئی سوال کیا، معاویہ نے جواب دیا کہ یہ مسئلہ علیؑ سے پوچھو کیونکہ وہ بہتر جانتے ہیں، اس شخص نے کہا: اے امیر المؤمنین (اس کا اشارہ معاویہ کی طرف تھا) آپ ہی جواب دیں کیونکہ آپ کا جواب مجھے علیؑ کے جواب سے زیادہ پسند ہے۔ معاویہ نے کہا: تو نے بہت بُری بات کہی۔ اس کے بعد معاویہ نے کہا: پیغمبرؐ نے علیؑ کے بارے میں یہ جملہ فرمایا ہے: انت منی بمنزلة ہارون من موسیٰ الا انہ لانبیؑ بعدی، اس کے بعد معاویہ نے کہا: جب کبھی عمر کو کوئی مشکل درپیش ہوتی تھی تو وہ علیؑ کی طرف رجوع کرتے تھے بلکہ ابو بکر بغدادی اپنی کتاب "تاریخ بغداد" میں تحریر کرتے ہیں: عمر نے ایک دفعہ ایک شخص کو دیکھا کہ وہ علیؑ کو بُرا کہہ رہا ہے۔ عمر نے کہا: میرا خیال ہے کہ تو ایک منافق انسان ہے کیونکہ میں نے پیغمبرؐ کو فرماتے سنا ہے: انما علی منی بمنزلة ہارون من موسیٰ الا انہ لانبیؑ بعدی۔

### حدیث منزلت کے سات مواقع

دوسرا نکتہ یہ ہے کہ حضرت رسول اللہؐ نے اس حدیث کو جیسا کہ عام طور سے خیال کیا جاتا ہے صرف جنگ تبوک کے موقع پر نہیں فرمایا بلکہ دیگر متعدد مقامات پر بھی آپ نے علیؑ کے بارے میں یہ جملہ فرمایا ہے، ان مقامات میں سے بعض حسب ذیل ہیں:

۱۔ پہلی مواخات کے دن: یعنی جب مکہ میں رسول اللہؐ نے پہلی مرتبہ اپنے اصحاب کے درمیان بھائی چارہ قرار دیا، اس وقت آنحضرتؐ نے علیؑ کو اپنے بھائی کی حیثیت سے منتخب کیا اور فرمایا:

۱۔ ذخائر عقیبی ص ۷۹ طبع مکتبہ قدس، صواعق محرقة ص ۱۷۷ طبع مکتبہ قاہرہ۔

۲۔ تاریخ بغداد جلد ۲، ص ۲۵۲ طبع مکتبہ سعادت۔

انت منی بمنزلہ ہارون من موسیٰ الا انه لا نبی بعدی یٰہ  
 ۲۔ دوسری مواخات کے دن : یعنی دوسری دفعہ جب آنحضرتؐ نے مدینہ میں مہاجرین  
 انصار کے درمیان برادری قائم کی ، یہاں بھی آپؐ نے اپنے لیے علیؑ کا انتخاب کیا اور ان کے لیے  
 یہ جملہ ارشاد فرمایا :

وانت منی بمنزلہ ہارون من موسیٰ غیر انه لا نبی بعدی وانت اخ  
 و وارث یٰہ

۳۔ ام سلیم سے فرمایا : "ام سلیم" جو تاریخ اسلام کی ایک مشہور خاتون اور مبلغہ اسلام ہیں  
 رسول اسلام کی صحابیات میں آپ کا شمار ہوتا ہے۔ ان کے باپ اور بھائی رسول اللہؐ کی نصرت میں  
 شہید ہو چکے ہیں ، چونکہ ان کے شوہر نے اسلام قبول نہ کیا اس لیے اس سے جدا ہو گئی تھیں۔ ان کا مرتبہ  
 اتنا بلند ہے کہ خود حضرت رسول اللہ صلی اللہ علیہ وآلہ وسلم ان کے مکان پر ان سے ملنے آیا کرتے تھے  
 (اور ان کو تسلی دیتے تھے) ایک روز آنحضرتؐ نے ان سے فرمایا :

یا ام سلیم ! ان علیاً لحمہ من لحمی ودمہ من دمی وہی منی  
 بمنزلہ ہارون من موسیٰ یٰہ

اے ام سلیم ! علی کا گوشت میرے گوشت سے ہے اور اس کا خون میرے خون  
 سے ہے ، اور اس کی نسبت مجھ سے وہی ہے جو ہارون کی موسیٰ سے تھی ۔

۴۔ اصحاب کی ایک جماعت کے سامنے فرمایا : ابن عباس بیان کرتے ہیں کہ ایک  
 روز عمر بن خطاب نے مجھ سے کہا :

علی کا نام برائی کے ساتھ نہ لینا کیونکہ میں نے ان کے بارے میں تین جملے ایسے سنے  
 ہیں کہ ان میں سے ایک اگر میرے بارے میں ہوتا تو وہ ہر اس چیز سے میرے لیے محبوب  
 تھا جس پر سورج چمکتا ہے ، ایک مرتبہ میں ، ابوبکر ، ابو عبیدہ اور اصحاب کی ایک جماعت  
 ہم سب پینمبر کے پاس تھے اور پینمبر علیؑ پر تکیہ کیے ہوئے تھے ، اس وقت رسول اللہؐ  
 نے علی کے شانہ پر اپنا ہاتھ مارا اور فرمایا :

انت یا علی اول المؤمنین ایمانا ، واولہم اسلاما ثم قال انت  
 منی بمنزلہ ہارون من موسیٰ :

- ۱۔ کنز العمال حدیث ۹۱۸ جلد ۵ صفحہ ۳۹۰۔  
 ۲۔ منتخب کنز العمال (درعاشیہ سند احمد جلد ۵ سند احمد ص ۳۱۔  
 ۳۔ کنز العمال جلد ۶ ص ۱۶۴۔



یعنی اے علی تم وہ پہلے مومن ہو جو ایمان لاتے، اور پہلے مسلمان ہو، اسلام لاتے اور تمہاری نسبت مجھ سے وہی ہے جو ہارون کی نسبت موسیٰ سے تھی۔  
 ۵۔ نسائی کی روایت: نسائی اپنی کتاب خصائص میں نقل کرتے ہیں کہ علی، جعفر اور زید کے درمیان حضرت حمزہ کے بیٹے کی سرپرستی کے بارے میں گفتگو ہو رہی تھی ہر ایک کی خواہش یہ تھی کہ یہ خدمت وہی انجام دے اس موقع پر پیغمبر نے علی سے فرمایا: انت منی بمنزلہ ہارون من موسیٰ۔

۶۔ مسجد نبوی کے دروازوں کی بندش کے موقع پر: جس روز حضرت رسول اللہ صلی اللہ علیہ وآلہ وسلم نے یہ حکم دیا کہ جس جس کے دروازے مسجد (یعنی مسجد رسول) کے اندر ہیں وہ سب بند کر دیے جائیں صرف علی کا دروازہ باقی رہے، جابر بن عبد اللہ کہتے ہیں کہ اس وقت رسول اللہ نے علی سے فرمایا:

انه يحل لك من المسجد ما يحل لي وانك مني بمنزلة  
 هارون من موسى الا انه لا نبي بعدي

”جو چیز میرے لیے مسجد میں حلال ہے (اے علی) وہ تمہارے لیے بھی حلال ہے کیونکہ تم میرے لیے ویسے ہی ہو جیسے ہارون موسیٰ کے لیے تھے۔“

مذکورہ بالا چھ مواقع جنگ تبوک کے علاوہ ہیں اور ان سب کو ہم نے اہلسنت کی مشہور کتابوں سے نقل کیا ہے ورنہ شیعہ کتب میں اس سے زیادہ مواقع کا تذکرہ ہے جہاں حضرت پیغمبر اکرم صلی اللہ علیہ وآلہ وسلم نے بار بار یہی حدیث حضرت علی کے بارے میں فرمائی ہے۔

مذکورہ بالا سطور سے یہ اچھی طرح واضح ہو گیا کہ حدیث منزلت ”ایسی حدیث نہیں ہے جو صرف واقعہ تبوک سے ساتھ مخصوص ہو بلکہ یہ حضرت رسول اللہ صلی اللہ علیہ وآلہ وسلم کا حضرت علی کے متعلق ایک عام اور ہمیشہ باقی رہنے والا فرمان ہے۔ یہاں سے معلوم ہوتا ہے کہ بعض علمائے اہلسنت جیسے آمدی نے اس حدیث کے متعلق جو یہ کہا ہے کہ یہ حدیث ایک خاص حکم پر مشتمل ہے اور اس سے صرف جنگ تبوک کے موقع پر حضرت علی کی جانشینی ثابت ہوتی ہے اور اس کا ربط دوسرے مقامات سے نہیں ہے، یہ خیال بالکل بے بنیاد

۱۔ کنز العمال جلد ۶ ص ۳۹۵۔

۲۔ خصائص نسائی ص ۱۹۔

۳۔ بیابیع المودہ باب ۱۷ کا آخری حصہ ص ۸۸ طبع دوم دارالکتب العراقیہ۔

ہے کیونکہ حضرت رسول اللہؐ نے مختلف مناسبتوں سے مختلف مواقع پر اس جملہ کی تکرار کی تھی جس سے معلوم ہوتا ہے کہ یہ حضرت علیؑ کے بارے میں حضرت رسول اللہؐ کا ایک عام حکم تھا۔

### حدیث منزلت کے مفہوم کی وسعت

اگر بغیر کسی تعصب کے حدیث مذکورہ بالا کے معنی میں غور کریں اور ہر قسم کے تعصب کی عینک اتار دیں تو ہمیں یہ حدیث بتلائے گی کہ نبوت کو چھوڑ کر جتنے مناصب حضرت ہارون کو حضرت موسیٰؑ کی نسبت سے حاصل تھے وہ سب حضرت علیؑ علیہ السلام کو بھی رسول اللہ صلی اللہ علیہ وآلہ وسلم سے حاصل تھے کیونکہ حدیث کے الفاظ عام ہیں اور "الا انہ لا نبی بعدی" کے استثناء نے اس عموم کی مزید تاکید کر دی ہے۔ اس کے علاوہ حدیث میں اور کسی قسم کی قید اور شرط نہیں ہے جس کی وجہ سے تخصیص کا قائل ہوا جائے۔ بنا بریں اس حدیث سے امور ذیل کا استفادہ کیا جاسکتا ہے۔

۱۔ حضرت علیؑ علیہ السلام بعد پیغمبر امت محمدی میں سب سے افضل و اعلیٰ ہیں بالکل اسی طرح جس طرح حضرت ہارونؑ حضرت موسیٰؑ کے بعد امت موسوی میں سب سے افضل و اعلیٰ تھے۔

۲۔ حضرت علیؑ علیہ السلام وزیر پیغمبر اور ان کے خاص معاون، ان کے مددگار اور رسول اللہؐ کی رہبری کے کام میں ان کے شریک تھے کیونکہ قرآن کی رو سے یہ سب منصب حضرت ہارونؑ کے لیے ثابت ہیں جیسا کہ حضرت موسیٰؑ کی زبانی ارشاد ہوتا ہے:

وَاجْعَلْ لِّي وَزِيرًا مِّنْ اَهْلِيْ هَارُوْنَ اَخِيْ اَشَدُّ دُبَّةً  
اَزِّيْ وَاَشْرَكُهُ فِىْ اَمْرِىْ (ظہ ۲۹ تا ۳۲)۔

میرے خاندان سے میرا ایک وزیر قرار دے، میرے بھائی ہارون کو میری قوت کو اس کے ذریعہ بڑھا دے اور اسے میرے کام میں شریک کر دے۔

۳۔ حضرت علیؑ علیہ السلام عمومی اسلامی اخوت کے علاوہ پیغمبر کی خصوصی و معنوی اخوت کے بھی حامل تھے۔

۴۔ علیؑ علیہ السلام خلیفہ اور جانشین پیغمبر تھے۔ ان کے ہوتے کسی دوسرے کو یہ حق نہیں پہنچتا کہ وہ رسول اللہ صلی اللہ علیہ وآلہ وسلم کا خلیفہ بنے، جس طرح حضرت ہارونؑ کے ہوتے کوئی دوسرا خلیفہ نہ تھا۔

❖ ❖ ❖

## حدیث منزلت کے متعلق کچھ سوال اور ان کے جواب

بعض متعصبین نے حدیث مذکور پر کچھ ایسے واہی اعتراض کیے ہیں جو واقعا اس لائق نہیں کہ انہیں کتابوں میں لکھا جائے۔ بس اس طرح کے اعتراضوں کو سن کر صرف یہ افسوس کرنا چاہیے کہ بعض لوگ کتنی جلدی کی طرف رائے قائم کر لیتے ہیں جس کی وجہ سے ان کی قوت فیصلہ ختم ہو جاتی ہے اور وہ روشن حقائق کو نہیں دیکھ سکتے لیکن وہ اعتراضات جو تحریر کیے جانے اور گفتگو کیے جانے کے لائق ہیں ان میں سے بعض کو ہم اس جگہ حوالہ قلم کرتے ہیں۔

**پہلا اعتراض :** یہ حدیث صرف ایک محدود اور خاص حکم بیان کرتی ہے کیونکہ یہ غزوہ تبوک کے موقع پر وارد ہوئی ہے۔ وہ بھی اس وقت جبکہ حضرت علیؑ عورتوں اور بچوں کے درمیان مدینہ میں باقی رہنے پر کبیدہ خاطر تھے اس موقع پر حضرت رسول اللہؐ نے حضرت علیؑ کا دل رکھنے کے لیے یہ جملہ فرمایا تھا جس کا مقصد یہ تھا کہ تمہاری حکومت و سرداری صرف ان عورتوں اور بچوں تک محدود ہے!!

اس اشکال کا جواب گذشتہ بحثوں سے بخوبی واضح ہو جاتا ہے کیونکہ اس معترض کا یہ خیال بالکل غلط ہے کہ یہ حدیث صرف جنگ تبوک کے موقع پر صادر ہوئی ہے۔ بلکہ یہ ثابت ہے کہ رسول اللہؐ نے حضرت علیؑ کے متعلق یہ جملہ متعدد مواقع پر بطور ایک قانون کلی کے ارشاد فرمایا تھا جس میں سے سات مواقع کو کتب علمائے اہلسنت سے ہم اپنی گذشتہ بحثوں میں نقل کر آئے ہیں۔

اس کے علاوہ حضرت علیؑ کا مدینہ میں رہنا صرف بچوں اور عورتوں کی حفاظت کے لیے نہ تھا، کیونکہ اگر یہی مقصد ہوتا تو اسے تو دوسرے بہت سے افراد پورا کر سکتے تھے۔ اس کے لیے حضرت علیؑ جیسے شجاع اور بہادر کی کیا ضرورت تھی وہ بھی ایسے مواقع پر جبکہ رسول اللہؐ کو ایک زبردست معرکہ درپیش تھا (شاہ روم شرقی سے جنگ کا معرکہ) ظاہر ہے کہ علیؑ کو اپنی جگہ پر مقرر کرنے سے غرض یہ تھی کہ وہ دشمن جو مدینہ کے اطراف میں تھے اور وہ منافقین جو خود مدینہ کے اندر موجود تھے آنحضرتؐ کی طولانی غیبت سے فائدہ اٹھا کر مدینہ پر قابض نہ ہو جائیں جو شخص اس اہم مرکز کی حفاظت کر سکتا تھا وہ صرف حضرت علیؑ علیہ السلام کی ذات والا صفات تھی۔

**دوسرا اعتراض :** یہ بات سب کو معلوم ہے اور تاریخ کی مشہور کتابوں میں بھی لکھی ہے کہ حضرت ہارون حضرت موسیٰ کی زندگی ہی میں وفات پا گئے تھے لہذا علیؑ کی ہارون سے تشبیہ اس بات کو ثابت نہیں کرتی کہ علیؑ پیغمبر کے بعد ان کے جانشین اور خلیفہ تھے۔

شاید یہ اعتراض ان تمام اعتراضوں میں زیادہ اہم ہے جو اس حدیث پر کیے جاتے ہیں لیکن

اس حدیث کا آخری ٹکڑا "الا انہ لا نبی بعدی" (میرے بعد کوئی نبی نہیں ہوگا) اس اعتراض کا روشن جواب ہے کیونکہ پیغمبر کے اس فرمان "انت منی بمنزلہ ہارون من موسیٰ" کا تعلق اگر صرف آنحضرت کی حیات سے ہوتا اور آپ کے بعد پر اس کی کوئی نظر نہ ہوتی تو "الا انہ لا نبی بعدی" کہنے کی کوئی ضرورت نہ تھی کیونکہ اگر بات صرف رسول اللہ صلی اللہ علیہ وآلہ وسلم کی حیات کی ہو تو آپ کے بعد کی کوئی بات کہنا بالکل نامناسب ہے (اصطلاحاً اسے یوں کہنا چاہیے کہ اس طرح کا استثناء منقطع ہو جائے گا جو خلاف ظاہر ہے)۔

بنا بریں اس طرح کے استثناء کا اس حدیث میں ہونا اس بات کی کھلی دلیل ہے کہ پیغمبر کے فرمان کا تعلق آپ کی وفات کے بعد کے زمانہ سے بھی ہے، الا یہ کہ کسی کو شبہ نہ ہو اور کچھ لوگ علی کو بعد از نبی، نبی نہ ماننے لگیں اس لیے حضرت نے فرما دیا کہ تم ان تمام مرتبوں کے مالک ہو سواتے اس کے کہ تم میرے بعد نبی نہ ہو گے۔ بنا بریں کلام پیغمبر کا یہ مفہوم ہوگا کہ یا علی! تم ہارون کے تمام مدارج و مناصب کے مالک ہو، نہ صرف میری زندگی میں بلکہ میری وفات کے بعد بھی تمہارے یہ درجے اور منصب باقی رہیں گے (سواتے مقام نبوت)۔

اس طرح یہ واضح ہو گیا کہ حضرت علی کی حضرت ہارون سے تشبیہ بہ لحاظ مقامات ہے نہ بہ لحاظ مدت مقامات۔ اس کی دلیل یہ ہے کہ حضرت ہارون بھی اگر بعد حضرت موسیٰ زندہ رہ جاتے تو مسلمہ طور سے حضرت موسیٰ کے جانشین بھی ہوتے اور نبوت پر بھی باقی رہتے۔

لہذا اگر قرآن کے ان نصوص کو دیکھا جائے جن میں قرآن نے حضرت ہارون کے لیے حضرت موسیٰ کی وزارت و معاونت کے درجہ کو ثابت کیا ہے، ان کو حضرت موسیٰ کے کار رہبری میں شریک بھی قرار دیا ہے۔ اس کے علاوہ وہ ایک پیغمبر بھی تھے، تو معلوم ہوگا کہ یہ تمام مناصب سواتے پیغمبری کے حضرت علی علیہ السلام کے لیے ثابت ہیں حتیٰ کہ وفات پیغمبر کے بعد بھی جس کی تائید "الا انہ لا نبی بعدی" کے جملہ سے ہوتی ہے۔

تیسرا اعتراض؛ ایک اور اشکال اس حدیث پر یہ وارد کیا جاتا ہے کہ اس حدیث کے ذریعہ استدلال کا لازمہ یہ ہے کہ حضرت علی کے لیے منصب ولایت و رہبری امت رسول اللہ کی حیات کے زمانہ میں بھی مانا جائے جبکہ وہ امام اور دو رہبر ایک زمانے میں ممکن نہیں ہیں!

لیکن اگر ایک نکتہ پر توجہ کی جائے تو اس اعتراض کا جواب بھی مل جاتا ہے اور وہ یہ کہ اس میں کوئی شبہ نہیں کہ حضرت ہارون بھی حضرت موسیٰ کے زمانہ میں بنی اسرائیل کی رہبری کے منصب کے مالک تھے، لیکن ایک مستقل اور علیحدہ رہبر نہ تھے بلکہ آپ ایک ایسے رہبر تھے جو حضرت موسیٰ کے زیر نظر اپنے فرائض انجام دیتے تھے۔ اسی طرح حضرت علی بھی پیغمبر کی زندگی میں امت مسلمہ کی رہبری میں ان





کے معاون تھے، لہذا آپ کی وفات کے بعد آپ کی حیثیت ایک مستقل رہبر کی ہو جائے گی۔  
 بہر حال - حدیث منزلت - جو از روئے سند اسلام کی مضبوط ترین روایات میں سے ایک ہے اور  
 اہلسنت کے تمام گردہوں کی کتابوں میں بلا استثناء اس کا ذکر ہے، دلالت کے لحاظ سے بھی اہل انصاف  
 کی نظر میں حضرت علی علیہ السلام کی تمام امت پر فضیلت اسی طرح آپ کی خلافت بلا فصل ثابت کرنے  
 کے لیے کافی و دانی ہے۔

لیکن عجیب بات یہ ہے کہ بعض لوگوں نے نہ صرف حدیث کی دلالت کو خلافت پر قبول نہیں  
 کیا ہے بلکہ یہ کہا ہے کہ اس حدیث سے حضرت علی کی کمترین فضیلت بھی ظاہر نہیں ہوتی ہے یہ  
 بات واقعاً حیرت ناک ہے۔

۱۲۲) وَلَمَّا جَاءَ مُوسَىٰ لِمِيقَاتِنَا وَكَلَّمَهُ رَبُّهُ قَالَ  
 رَبِّ أَرِنِي ۖ أَنْظُرْ إِلَيْكَ ۗ قَالَ لَنْ تَرِنِي وَلَكِنِ انْظُرْ  
 إِلَى الْجَبَلِ فَإِنِ اسْتَقَرَّ مَكَانَهُ فَسَوْفَ تَرِنِي ۚ فَلَمَّا تَجَلَّىٰ  
 رَبُّهُ لِلْجَبَلِ جَعَلَهُ دَكًّا وَخَرَّ مُوسَىٰ صَعِقًا ۖ فَلَمَّا  
 أَفَاقَ قَالَ سُبْحٰنَكَ تُبْتُ إِلَيْكَ وَأَنَا أَوَّلُ الْمُؤْمِنِينَ ۝

## ترجمہ

۱۲۲) اور جس وقت موسیٰ ہماری میعاد گاہ میں آئے اور ان کے پروردگار نے ان  
 سے بات کی، انہوں نے عرض کی کہ اے پروردگار! تو اپنے کو مجھے دکھلا دے تاکہ  
 میں تجھے دیکھ لوں (پروردگار نے) کہا تم مجھے ہرگز نہ دیکھ پاؤ گے لیکن (ذرا) پہاڑ  
 کی طرف دیکھو اگر وہ اپنی جگہ پر ٹھہرا رہا تو مجھے دیکھ سکو گے لیکن جب پروردگار نے  
 پہاڑ پر (اپنا) جلوہ کیا تو اسے (گرا کر) زمین کے برابر کر دیا اور موسیٰ بے ہوش

ہو کر گئے، جب وہ ہوش میں آتے تو انہوں نے عرض کی، خدایا! تو اس بات سے منزہ ہے (کہ تجھے کوئی دیکھ سکے)، میں تیری جانب واپس آتا ہوں میں مومنوں میں سے پہلا ہوں۔

## تفسیر

### دیدار پروردگار کی خواہش

ان آیات میں نیز اس کے بعد کی آیات میں بنی اسرائیل کی زندگی کے بعض دیگر مناظر پیش کیے گئے ہیں۔ ان میں سے ایک یہ ہے کہ بنی اسرائیل کے ایک گروہ نے حضرت موسیٰ سے بڑے اصرار کے ساتھ یہ خواہش کی کہ وہ خدا کو دیکھیں گے۔ اگر ان کی یہ خواہش پوری نہ ہوئی تو وہ ہرگز ایمان نہ لائیں گے۔ چنانچہ حضرت موسیٰ نے ان کے ستر آدمیوں کا انتخاب کیا اور انہیں اپنے ہمراہ پروردگار کی میعادگاہ کی طرف لے گئے۔ وہاں پہنچ کر ان لوگوں کی درخواست کو خدا کی بارگاہ میں پیش کیا۔ خدا کی طرف سے اس کا ایسا جواب ملا جس سے بنی اسرائیل کے لیے یہ بات اچھی طرح واضح ہو گئی۔ اس واقعہ کا کچھ حصہ سورہ بقرہ کی آیات ۵۵ اور ۵۶ میں اور کچھ حصہ سورہ نسا کی آیت ۱۵۳ میں اور کچھ حصہ زیر بحث آیات میں اور باقی حصہ اسی سورہ کی آیت ۱۵۵ میں بیان کیا گیا ہے۔

زیر بحث آیات میں پہلے ارشاد ہوتا ہے، جس وقت موسیٰ ہماری میعادگاہ میں آئے اور ان کے پروردگار نے ان سے باتیں کیں تو انہوں نے کہا: اسے پروردگار خود کو مجھے دکھلائے تاکہ میں تجھے دیکھ لوں (ولما جاء موسیٰ لمیقاتنا وکلمہ ربہ قال رب ارنی النظر الیک)۔

لیکن موسیٰ نے فوراً خدا کی طرف سے یہ جواب سنا: تم ہرگز مجھے نہیں دیکھ سکتے (قال لیس ترائی)۔

”لیکن پہاڑ کی جانب نظر کر دو اگر وہ اپنی جگہ پر ٹھہرا رہا تب مجھے دیکھ سکو گے“ (ولکن النظر الی الجبل فان استقر مکانہ فسوف ترائی)۔

”جس وقت خدا نے پہاڑ پر جلوہ کیا تو اسے فنا کر دیا اور اسے زمین کے برابر کر دیا“ (فلما تجلی ربہ للجبل جملہ کما ینہ)۔

۱۔ ”دک“ کے معنی دراصل صاف اور ہموار زمین کے ہیں بنا بریں اس جملے ”جعلہ دکا“ سے مراد یہ ہے کہ پہاڑ کو اس تجلی (بالعاشیہ اٹلے صفر ہے)۔

موسیٰ نے جب یہ ہونک منظر دیکھا تو ایسا اضطراب لاحق ہوا کہ بے ہوش ہو کر زمین پر گر پڑے (وخر موسى صعقا)۔

اور جب ہوش میں آئے تو خدا کی بارگاہ میں عرض کی پروردگارا! تو منزہ ہے، میں تیری طرف پلٹتا ہوں، اور توبہ کرتا ہوں اور میں پہلا ہوں مومنین میں سے۔ (فلما افاق قال سبحانك تبت اليك وانا اول المؤمنين)۔

## چند قابل غور نکات

۱۔ حضرت موسیٰ نے رویت کی خواہش کیوں کی؟ یہاں پر پہلا سوال جو ہوتا ہے وہ یہ ہے کہ حضرت موسیٰ جیسے اولوالعزم نبی کو اچھی طرح معلوم تھا کہ ذات خداوندی قابل دید نہیں ہے کیونکہ نہ تو وہ جسم ہے، نہ اس کے لیے کوئی مکان و جہت ہے اس کے باوجود انہوں نے ایسی خواہش کیسے کر دی جو فی الحقیقت ایک عام انسان کی شان کے لیے بھی مناسب نہیں ہے؟ اس سوال کے جواب میں اگرچہ مفسرین نے مختلف جواب دیئے ہیں لیکن سب سے واضح جواب یہ ہے کہ حضرت موسیٰ نے یہ خواہش دراصل اپنی قوم کی طرف سے کی تھی کیونکہ بنی اسرائیل نے جلا میں سے ایک گروہ کا یہ اصرار تھا کہ وہ خدا کو کھلم کھلا دیکھیں گے تب جا کے ایمان لائیں گے (سورہ نسا کی آیت ۱۵۳ اس مطلب کی گواہ ہے)۔ حضرت موسیٰ کو اللہ کی جانب سے یہ حکم ملا کہ وہ اس درخواست کو خدا کی بارگاہ میں پیش کریں تاکہ سب اس کا جواب سن لیں۔ کتاب بیون اخبار ارضاء میں امام رضا علیہ السلام سے جو حدیث مروی ہے وہ بھی اس مطلب کی تائید کرتی ہے۔

اس تفسیر کے روشن قرآن میں سے ایک یہ ہے کہ اسی سورہ کی آیت ۱۵۵ میں وارد ہوا ہے کہ اس ماجرا کے بعد حضرت موسیٰ نے خدا کی بارگاہ میں عرض کی: اتهلکنا بما فعل السفهاء منا: کیا تو اس عمل کی وجہ سے جو ہمارے نادانوں نے کیا ہے ہلاک کر دے گا؟ اس جملہ سے معلوم ہوتا ہے کہ نہ صرف یہ کہ حضرت موسیٰ نے یہ خواہش نہیں کی تھی بلکہ جو ستر آدمی ان کے ساتھ میعاد گاہ میں گئے تھے ان کی بھی یہ خواہش نہ تھی وہ حضرت موسیٰ کے منتخب شدہ علماء بنی اسرائیل تھے ان کے لانے کا مقصد یہ تھا کہ وہ واپس جا کر اپنے مشاہدات ان سے بیان کریں۔

۲۔ کیا خدا کو دیکھا جانا ممکن ہے؟ آیہ مذکورہ بالا میں ہم پڑھتے ہیں کہ خدا نے حضرت

بقیہ ماشیہ صفحہ گذشتہ: نے اس طرح صاف اور نرم کر دیا کہ وہ ریزہ ریزہ ہو کر صاف و ہوار زمین کی طرح ہو گیا۔ حتیٰ کہ بعض روایات میں وارد ہوا ہے کہ وہ پہاڑ کی حصوں میں تقسیم ہو کر مختلف جہات میں اڑ گیا، یا یہ کہ پورے کاپورا زمین کے اندر سما گیا۔

تفسیر نور الثقلین جلد دوم صفحہ ۶۵۔

موسٰی سے فرمایا: پہاڑ کی طرف دیکھو اگر وہ اپنی جگہ پر باقی رہا تو مجھے دیکھ سکو گے۔ آیا اس جملے کا مفہوم یہ ہے کہ خدا دیکھا جاسکتا ہے؟ اس کا جواب یہ ہے کہ اس تعبیر کا مقصد یہ ہے کہ یہ بات ناممکن ہے جیسے ایک دوسری جگہ قرآن میں آیا ہے:

حتى يلج الجمل في سم الخياط

کافر جنت میں نہیں جائیں گے یہاں تک کہ اونٹ سوئی کے ناکہ سے گزر جائے۔ چونکہ خدا کے جلوہ کے مقابلہ میں پہاڑ کا اپنی جگہ پر باقی رہنا محال تھا اس لیے یہ تعبیر استعمال کی گئی۔ ۳۔ خدا کے جلوہ سے کیا مراد ہے؟ اس جگہ مفسرین کے درمیان بہت بحث ہوتی ہے لیکن جو بات آیات کے موضوع سے واضح ہوتی ہے وہ یہ ہے کہ خداوند کریم نے اپنی مخلوقات میں سے کسی ایک کا پر تو پہاڑ پر ڈال دیا تھا (اور اس کے آثار کا آشکار ہونا خود اس کے آشکار ہونے کی طرح ہے) سوال یہ ہے کہ آیا یہ مخلوق خدا کی عظیم آیات میں سے کوئی ایسی آیت تھی جو ہمارے لیے ناشناختہ ہے؟ یا اٹامک انرجی کا کوئی عظیم نمونہ تھا یا مرموز لہروں میں سے کوئی زلزلہ انگن لہر تھی یا کوئی عظیم صاعقہ تھی جو اس پہاڑ پر گری اور اس سے دیکھنے والوں کی آنکھیں خیر ہو گئیں اور مہیب آواز نکلی اور عظیم طاقت پیدا ہوئی جس کی وجہ سے پہاڑ ٹکڑے ٹکڑے ہو گیا۔

گویا خداوند کریم اس عمل سے دو چیزیں حضرت موسٰی اور بنی اسرائیل کو دکھلانا چاہتا تھا: اول: یہ کہ بندہ جب خدا کی ایک مخلوق کو نہیں دیکھ سکتا تو وہ خالق کو کیسے دیکھ سکتا ہے۔ دوم: یہ کہ یہ مخلوق جو کوئی بھی تھی اللہ کی ایک عظیم آیت تھی اور خود قابل رویت نہ تھی بلکہ اس کے آثار دیکھے گئے تھے۔ جیسے زلزلہ عظیم، مہیب آواز، روشنی لیکن ان چیزوں کی اصل جو ان آثار کا مرکز تھا چاہے وہ مرموز امواج ہوں یا کوئی ایسی طاقت ہو، قابل رویت نہ تھی نہ اسے جو اس سے محسوس کیا جاسکتا ہے۔ اس کے باوجود کیا کوئی اس طاقت کے وجود سے انکار کر سکتا ہے یا اس کے وجود میں شک کر سکتا ہے اور یہ کہہ سکتا ہے کہ چونکہ یہ طاقت دکھائی نہیں دیتی مگر اس کے آثار دکھائی دیتے ہیں اس لیے ہم اس پر ایمان نہیں لاتے۔ جب ایک مخلوق کے بارے میں ایسا نہیں کہا جاسکتا تو خدائے بزرگ کے بارے میں ہم کیسے کہہ سکتے ہیں کہ چونکہ وہ قابل مشاہدہ نہیں ہے اس لیے ہم اس پر

۱۔ "صاعقہ" اس طرح پیدا ہوتی ہے کہ بادل کے ٹکڑوں اور کرۂ زمین کے درمیان بجلی (ELECTRICITY) کا تبادلہ ہوتا ہے وہ بادل جن کے اندر مثبت بجلی ہوتی ہے جب زمین جس میں منفی بجلی مخفی ہے کے نزدیک پہنچتے ہیں تو ان کے درمیان یعنی سطح زمین کے نزدیک ایک شعلہ نکلتا ہے جو بہت خطرناک اور ہلاکت آفرین ہوتا ہے لیکن "برق" اور "رعد" بادل کے دو ٹکڑوں کے درمیان الیکٹریسی کے تبادلے کی وجہ سے پیدا ہوتے ہیں کیونکہ ایک بادل میں مثبت اور دوسرے میں منفی الیکٹریسی ہوتی ہے اور چونکہ یہ ٹکڑاؤ آسمان پر جوتا ہے اس لیے اس سے سوائے ہوائی جہازوں کے اور کسی کے لیے کوئی خطرہ نہیں ہوتا۔

ایمان نہیں لاتے جبکہ اس کے آثار سے جہان بھرا ہوا ہے۔

اس آیت کے بارے میں ایک احتمال اور بھی ذکر کیا گیا ہے۔ وہ یہ کہ حضرت موسیٰ نے واقعا اپنے واسطے تناسے دید کی تھی لیکن ان کا مقصد ان آنکھوں سے دیکھنا نہ تھا جس کا لازمہ سمیت ہے اور یہ حضرت موسیٰ کے مقام کے مناسب نہیں ہے بلکہ ان کا مقصد خدا کا مشاہدہ باطنی تھا ایک روحانی اور کمال فکری دیدار تھا، کیونکہ اس معنی میں کلمہ رویت بہت استعمال ہوتا ہے۔ مثلاً ہم کہتے ہیں انہیں اپنے میں یہ قدرت دیکھتا ہوں کہ اس کام کو انجام دوں۔ حالانکہ "قدرت قابل دید نہیں ہے۔ بلکہ مقصد یہ ہے کہ میں اس حالت کو اپنے میں پاتا ہوں۔"

حضرت موسیٰ یہ چاہتے تھے کہ شہود و معرفت کے اس مقام پر فائز ہوں جس کا دنیا میں حاصل کرنا حال ہے۔ یہ مرتبہ صرف آخرت کے ساتھ مخصوص ہے کیونکہ وہ عالم شہود و بردہ ہے۔

لیکن خدا نے حضرت موسیٰ کے جواب میں فرمایا، اس طرح کی رویت تمہارے لیے دنیا میں ہرگز ممکن نہیں ہے۔ اس مطلب کو ثابت کرنے کے لیے اللہ نے پہاڑ پر جلوہ دکھایا جس کی وجہ سے پہاڑ چمکا پڑا ہو گیا۔ آخر میں حضرت موسیٰ نے اپنی اس خواہش سے پشیمانی اور توبہ کا اظہار کیا ہے۔

لیکن یہ تفسیر کئی جہت سے زیر بحث آیت کے ظاہر کے خلاف ہے اور اس کا لازمہ چند جہت سے مجاز کا استعمال ہے۔ علاوہ ازیں یہ تفسیر ان کئی احادیث کے بھی خلاف ہے جو اس آیت کی شرح میں وارد ہوئی ہیں لہذا وہی پہلی تفسیر ہی درست ہے۔

۴۔ حضرت موسیٰ نے کس چیز سے توبہ کی؟ اس بارے میں آخری سوال جو سامنے آتا ہے یہ ہے کہ جب حضرت موسیٰ ہوش میں آئے تو انہوں نے کیوں کہا "سبعانک تبت الیک" حالانکہ انہوں نے کوئی خلاف درزی نہیں کی تھی۔ کیونکہ اگر انہوں نے یہ درخواست اپنی امت کی طرف سے کی تھی تو اس میں ان کا کیا قصور تھا؟ اللہ کی اجازت سے انہوں نے یہ درخواست خدا کے سامنے پیش کی اور اگر اپنے لیے شہود باطنی کی تمنا کی تھی تو یہ بھی خدا کے حکم کی مخالفت نہ تھی، لہذا توبہ کس بات کی تھی؟

دو طرح سے اس سوال کا جواب دیا جاسکتا ہے :

۱۔ خلاصہ از تفسیر میزان جلد ۸ ص ۲۴۹ تا ص ۲۵۴۔

۲۔ کیونکہ مذکورہ تفسیر مخالفت ہے کلمہ "رویت" اور جملہ "لن تروا" اور جملہ "اتملکنا بما فعل السفهاء منا" کی، اس کے علاوہ یہ کہ شہود باطنی کی درخواست کوئی بڑی درخواست نہ تھی جس کی وجہ سے حضرت موسیٰ کو توبہ کرنے کی حاجت ہو کیونکہ حضرت ابراہیم نے بھی معاد کے متعلق خدا سے یہی درخواست کی تھی اور خدا نے اس کا مثبت جواب دیا تھا، اور اگر شہود باطنی کے متعلق خدا کا جواب منفی ہی ہو تب بھی اس پر مواخذہ (عقاب) کرنے کی دلیل نہیں ہوگا۔

اقول : یہ کہ حضرت موسیٰ نے بنی اسرائیل کی نمائندگی کے طور پر خدا سے یہ سوال کیا تھا، اس کے بعد جب خدا کی طرف سے سخت جواب ملا جس میں اس سوال کی غلطی کو بتلایا گیا تھا تو حضرت موسیٰ نے توبہ بھی انہی کی طرف سے کی تھی۔

دوم : یہ کہ حضرت موسیٰ کو اگرچہ یہ حکم دیا گیا تھا کہ وہ بنی اسرائیل کی درخواست کو پیش کریں لیکن جس وقت پروردگار کی تجلی کا واقعہ رونما ہوا اور حقیقت آشکار ہو گئی تو حضرت موسیٰ کی یہ ماموریت ختم ہو چکی تھی اب حضرت موسیٰ کو چاہیے کہ پہلی حالت (یعنی قبل از ماموریت) کی طرف پلٹ جائیں اور اپنے ایمان کا اظہار کریں تاکہ کسی کے لیے جاتے شبہ باقی نہ رہے، لہذا اس حالت کا اظہار موسیٰ نے اپنی توبہ اور اس جملہ "انی تبت الیک وانا اول المؤمنین" سے کیا۔

۵۔ خدائے متعال کسی صورت میں قابل رویت نہیں ہے؛ یہ آیت قرآن کی ان آیات میں سے ہے جو اس امر کی روشن دلیل ہیں کہ خدا کی رویت ممکن نہیں ہے کیونکہ لفظ "لن" بر بنائے مشہور دائمی نفی کے لیے آتا ہے۔ بنا بریں اس جملہ "لن ترائی" کا مفہوم یہ ہے کہ تم مجھے ہرگز نہیں دیکھ سکتے نہ اس جہان میں نہ اُس جہان میں۔

اور اگر یہ فرض کر لیا جائے کہ کوئی اس بات کو ماننے سے انکار کر دے کہ "لن" نفی ابد کے لیے آتا ہے تب بھی آیت کا اطلاق نفی رویت کے لیے باقی رہتا ہے کیونکہ آیت میں رویت کی بغیر کسی قید و شرط کے نفی کی گئی ہے۔ جو اس بات کی دلیل ہے کہ ذات خداوندی کسی زمانے میں اور کسی حال میں قابل رویت نہیں ہے۔

عقلی دلائل بھی ہماری رہنمائی اسی امر کی طرف کرتے ہیں کہ اس کی رویت محال ہے کیونکہ رویت اجسام کے ساتھ مخصوص ہے۔ لہذا اگر بعض آیات قرآنی یا روایات اسلامی میں "لقائے پروردگار" کا ذکر ہوا ہے تو اس سے مراد وہی "چشم باطنی" اور "دیدہ بخرد" ہے کیونکہ قرینہ عقلی و نقلی اس مدعا کے بہترین شاہد ہیں (سورۃ النعام کی آیت ۱۰۲ کے ذیل میں بھی ہم اس موضوع پر گفتگو کرتے ہیں)۔  
(تفسیر نونہ جلد ۶)

۱۴۴) قَالَ يٰمُوسَىٰ اِنِّى اصْطَفَيْتُكَ عَلَى النَّاسِ بِرِسَالَتِي

وَ بِكَلَامِى ۗ فَخُذْ مَا آتَيْتُكَ وَ كُنْ مِنَ الشَّاكِرِيْنَ ۝

۱۴۵) وَ كَتَبْنَا لَهُ فِى الْاَلْوَاخِ مِنْ كُلِّ شَيْءٍ مَّوْعِظَةً وَ تَفْصِيْلًا

لِكُلِّ شَيْءٍ ۗ فَخُذْهَا بِقُوَّةٍ وَاْمُرْ قَوْمَكَ يَأْخُذُوْا بِاَحْسَنِهَا



## سَأُورِيكُمْ دَارَ الْفٰسِقِيْنَ ۝

## ترجمہ

(۱۲۴) (خدا نے) کہا: اے موسیٰ میں نے تمہیں لوگوں پر اپنی رسالت کے ذریعے اور تم سے) اپنے کلام کے ذریعے منتخب کیا، پس جو کچھ میں نے تمہیں دیا ہے اسے لے لو اور شکر گزاروں میں سے ہو جاؤ۔

(۱۲۵) اور ہم نے ان کے لیے الواح میں ہر قسم کی نصیحت لکھی تھی اور ہر چیز کا بیان کیا تھا۔ پس (ہم نے ان سے کہا کہ) اسے مضبوطی سے تھام لو اور اپنی قوم کو حکم دو کہ وہ اچھی طرح اس پر عمل کریں (اور وہ لوگ جو مخالفت کریں ان کا انجام دوزخ ہے) جلد ہی فاسقوں کی (یہ) جگہ ہم تمہیں دکھلا دیں گے۔

## الواح توریت

آخر کار اس عظیم میعاد گاہ میں اللہ نے حضرت موسیٰ پر اپنی شریعت کے قوانین نازل فرمائے۔ پہلے ان سے فرمایا: اے موسیٰ! میں نے تمہیں لوگوں پر منتخب کیا ہے، اور تم کو اپنی رسالتیں دی ہیں، اور تم کو اپنے ساتھ گفتگو کا شرف عطا کیا ہے (قال یا موسیٰ انی اصطفتک علی الناس برسالاتی و بکلامی)۔

اب جبکہ ایسا ہے تو۔ جو میں نے تم کو حکم دیا ہے اسے لے لو اور ہمارے اس عطیہ پر شکر کرنے والوں میں سے ہو جاؤ (فخذ ما اوتیتک و کن من الشاکرین)۔

کیا اس آیت سے یہ ظاہر ہوتا ہے کہ حضرت موسیٰ کو خدا سے کلام کرنے کا جو شرف حاصل ہوا وہ صرف انہی کا طرہ امتیاز تھا کسی دوسرے نبی کو یہ شرف حاصل نہیں ہوا؟

حق یہ ہے کہ یہ آیت اس مطلب کا اثبات نہیں کرتی بلکہ لفظ "رسالات" کا قرینہ اس بات کا منظر ہے کہ یہ دونوں امتیاز عام انسانوں کے مقابلے میں تھے کیونکہ رسالت کا شرف صرف



حضرت موسیٰ کے لیے مخصوص نہ تھا۔

اس کے بعد اضافہ کیا گیا ہے کہ : ہم نے جو الواح موسیٰ پر نازل کی تھیں ان پر ہر موضوع کے بارے میں کافی نصیحتیں تھیں اور ضرورت کے مسائل کی شرح اور بیان تھا (وکتبنا لہ فی الالواح من کل شیء موعظة و تفصيلا لكل شیء)۔

اس کے بعد ہم نے موسیٰ کو حکم دیا کہ " بڑی توجہ اور قوت ارادی کے ساتھ ان فرامین کو اختیار کرو " (فخذھا بقوة)۔

" اور اپنی قوم کو بھی حکم دو کہ ان میں جو بہترین ہیں انہیں اختیار کریں " ( و أمر قومك يأخذوا باحسنھا)۔

اور انہیں خبردار کر دو کہ ان فرامین کی مخالفت اور ان کی اطاعت سے فرار کرنے کا نتیجہ دردناک ہے اور اس کا انجام دوزخ ہے اور " میں جلد ہی فاسقوں کی جگہ تمہیں دکھلا دوں گا " (ساوريكم دار الفاسقين)۔

## چند اہم نکات

۱۔ الواح کس چیز کی بنی ہوئی تھیں : اس آیت کا ظاہر یہ ہے کہ خداوند کریم نے حضرت موسیٰ پر جو الواح نازل کی تھیں ان میں توریت کی شریعت اور قوانین لکھے ہوئے تھے، ایسا نہ تھا کہ یہ لوحیں حضرت موسیٰ کے ہاتھ میں تھیں اور اس میں فرامین منعکس ہو گئے تھے۔ اب رہا یہ سوال کہ یہ لوحیں کیسی تھیں ؟ کس چیز کی بنی ہوئی تھیں ؟ قرآن نے اس بات کی کوئی وضاحت نہیں کی ہے۔ صرف کلمہ " الواح " سربستہ طور پر آیا ہے۔ جو دراصل " لواح یلوح " کے مادہ سے ماخوذ ہے جس کے معنی ظاہر ہونے اور چمکنے کے ہیں۔ چونکہ صفحہ کے ایک طرف لکھنے سے حروف نمایاں ہو جاتے ہیں اور مطالب آشکار ہو جاتے ہیں، اس لیے اس صفحہ کو جس پر کچھ لکھا جائے " لوح " کہتے ہیں۔ لیکن روایات و اقوال مفسرین میں ان الواح کی کیفیت کے بارے میں اور ان کی جنس کے بارے میں گونا گوں احتمالات ذکر کیے گئے ہیں۔ چونکہ ان میں سے کوئی بھی یقینی نہیں ہے اس لیے ان کے ذکر سے ہم اعراض کرتے ہیں۔

۲۔ کلام کیسے ہوا : قرآن کریم کی مختلف آیات سے استفادہ ہوتا ہے کہ خداوند متعال نے حضرت موسیٰ سے کلام کیا، خدا کا موسیٰ سے کلام کرنا اس طرح تھا کہ اس نے صوتی امواج کو فضا میں

۱ تفسیر تبیان جلد ۲ ص ۵۲۹۔



یا کسی جسم میں پیدا کر دیا تھا۔ کبھی یہ امواج صوتی - شجرہ وادی انین - سے ظاہر ہوتی تھیں اور کبھی کوہ طور سے حضرت موسیٰ کے کان میں پہنچتی تھیں۔ جن لوگوں نے صرف الفاظ پر نظر کی ہے اور اس پر غور نہیں کیا کہ یہ الفاظ کہاں سے نکل سکتے ہیں انہوں نے یہ خیال کیا کہ خدا کا کلام کرنا اس کے جسم کی دلیل ہے۔ حالانکہ یہ خیال بالکل بے بنیاد ہے کیونکہ خدا کے کلام کرنے کے یہ معنی نہیں ہیں کہ خود اس سے کلام صادر ہوا۔ بلکہ اس کے معنی یہ ہیں کہ اس نے کسی جسم میں کلام پیدا کیا۔

البتہ اس میں شک نہیں کہ حضرت موسیٰ جب بھی یہ کلام سنتے تھے تو انہیں اس بات کا یقین حاصل ہو جاتا تھا کہ یہ خدا ہی کا کلام ہے۔ انہیں یہ علم یا تو الہام کے ذریعے حاصل ہو گیا تھا یا بعض دیگر قرآن کے ذریعے۔

۲۔ توریت پیام کامل نہ تھا؛ چونکہ توریت کے متعلق یہ تعبیر کی گئی ہے کہ "من کل شیء موعظہ" اس لیے اس سے یہ ظاہر ہوتا ہے کہ تمام مواعظ، نصیحتیں اور مسائل ضروری اس میں نہ تھے کیونکہ فرمایا گیا ہے؛ ہم نے ان کے لیے ہر چیز میں سے نصیحت لکھی تھی۔ اس کی وجہ یہ ہے کہ نہ تو حضرت موسیٰ کا آئین ایک آخری آئین تھا اور نہ وہ خود آخری نبی تھے لہذا اس زمانے میں جتنی لوگوں کی استعداد تھی اسی کی مناسبت سے احکام خدا نازل ہوتے تھے۔ لیکن جب انسان تعلیمات انبیاء کی وجہ سے استعداد بشری کے آخری مرحلے پر پہنچ گئے تو اس وقت اللہ کا آخری فرمان جو نوع بشر کی تمام مادی و معنوی ضروریات پر مشتمل ہے نازل ہوا۔

یہاں سے معلوم ہوا کہ بعض روایات میں جو وارد ہوا ہے کہ حضرت علی علیہ السلام کا مقام حضرت موسیٰ سے بڑا تھا کیونکہ آپ تمام قرآن کے عالم تھے اور قرآن میں تمام چیزوں کا علم ہے (منزلنا علیک الکتاب تہیاناً لکل شیء) جبکہ توریت میں بعض مسائل کا ذکر ہے وہ اسی مطلب کے مطابق ہے۔

۴۔ جو فرامین بہترین ہیں" سے کیا مراد ہے؟ یہ جو مذکورہ بالا آیت میں آیا ہے کہ "ان فرامین میں جو بہترین ہیں ان کو لے لو۔" اس کے یہ معنی ہیں کہ ان احکام میں خوب و بد موجود تھا اور انہیں حکم دیا گیا تھا کہ جو احکام خوب ہیں انہیں لے لیں اور بد کو چھوڑ دیں، یا یہ کہ ان احکام میں خوب و بد موجود تھا اور ان سے کہا گیا کہ جو احکام خوب تر ہیں ان کو لے لو اور جو خوب ہیں ان کو چھوڑ دو، ایسا نہیں ہے بلکہ کبھی کلمہ "العمل التفضیل" بہ معنی صفت مشبہ بھی آتا ہے، زیر بحث آیت بظاہر اسی قبیل سے ہے، یعنی "احسن۔ بمعنی۔ حسن۔ آیا ہے یہ اس بات کی طرف اشارہ ہے کہ یہ سب فرامین "حسن" اور نیک ہیں۔

۱۔ ان روایات کے لیے تفسیر نور الثقلین جلد ۲ صفحہ ۲ ملاحظہ ہو۔

یہ احتمال بھی اس آیت میں ہے کہ "احسن" کے معنی وہی بہتر کے ہوں اور "افضل تفضیل" کے معنی میں ہو جس سے اس بات کی طرف اشارہ ہو کہ اس (توریت) میں کچھ امور ایسے ہیں جن کی صرف اجازت ہے (جیسے قصاص وغیرہ) اور کچھ امور وہ ہیں جن کو بہتر کہا گیا ہے (جیسے عفو اور بخش دینا) یعنی اپنی امت سے کہہ دو کہ جتنا بھی ہو سکے جو امور بہتر ہیں ان کو انتخاب کریں (یعنی عفو کو قصاص پر ترجیح دیں)۔

۵۔ "سادیکم دار الفاسقین" (جلد ہی فاسقوں کا ٹھکانا میں تمہیں دکھلا دوں گا) بظاہر اس سے دوزخ مراد ہے جو ان لوگوں کا ٹھکانا ہے جو خدا اور اس کے فرامین کی اطاعت سے خارج ہو گئے ہیں۔

یہ احتمال بھی بعض مفسرین نے ذکر کیا ہے کہ اگر ان فرامین سے اختلاف کرو گے تو تمہارا بھی وہی انجام ہوگا جو قوم فرعون اور دیگر گناہگاروں کا ہوا تھا اور تمہاری سرزمین فاسقوں کے ٹھکانے میں تبدیل ہو جائے گی۔

سَأَصْرِفُ عَنْ آيَتِيَ الَّذِينَ يَتَكَبَّرُونَ فِي الْأَرْضِ بِغَيْرِ الْحَقِّ وَإِنْ يَرَوْا كَلًّا آيَةً لَا يَأْمِنُوا بِهَا وَإِنْ يَسْأَلُوا سَبِيلَ الرَّشْدِ لَا يَتَّخِذُوهُ سَبِيلًا وَإِنْ يَسْأَلُوا سَبِيلَ الْغَيِّ يَتَّخِذُوهُ سَبِيلًا ذَلِكَ بِأَنَّهُمْ كَذَّبُوا بِآيَاتِنَا وَكَانُوا عَنْهَا غَافِلِينَ ۝

وَالَّذِينَ كَذَّبُوا بِآيَاتِنَا وَإِلْقَاءِ الْآخِرَةِ حَبِطَتْ أَعْمَالُهُمْ هَلْ يُجْزَوْنَ إِلَّا مَا كَانُوا يَعْمَلُونَ ۝

۱۔ یہ احتمال بھی موجود ہے کہ "احسنها" کی ضمیر "قرۃ" کی طرف پیش ہو اس سے مراد یہ ہو کہ وہ بہترین قرۃ کے ساتھ احکام پر عمل کریں۔

۲۔ تفسیر المنار جلد ۹ ص ۱۹۳۔



## ترجمہ

(۱۴۶) جو لوگ زمین میں ناحق تکبر کرتے ہیں ان کو میں اپنی آیتوں سے جلد ہی پلٹ دوں گا (اس طرح کہ) وہ جس آیت کو بھی دیکھیں گے اس پر ایمان نہ لائیں گے، اور اگر ہدایت کا راستہ دیکھیں گے تو اس پر نہ چلیں گے اور اگر گمراہی کا راستہ دیکھیں گے تو اس کو اختیار کریں گے۔ یہ اس وجہ سے ہے کہ انہوں نے ہماری آیتوں کو جھٹلا دیا اور وہ ان سے غافل تھے۔

(۱۴۷) اور جن لوگوں نے ہماری آیتوں کو اور آخرت کی ملاقات کو جھٹلایا ان کے تمام اعمال ضائع ہو جائیں گے۔ جو کچھ انہوں نے کیا ہے کیا اس کے علاوہ کی ان کو سزا ملے گی؟

## تفسیر

## متکبروں کا انجام

ان دو آیتوں میں جو بحث کی گئی ہے اس میں درحقیقت ان گذشتہ آیتوں کا نتیجہ بیان کیا گیا ہے جن میں فرعون، فرعونوں اور بنی اسرائیل کے سرکش افراد کا انجام مذکور ہوا ہے۔ خداوند کریم نے ان آیتوں میں یہ حقیقت بیان کی ہے کہ اگر فرعون یا بنی اسرائیل کے سرکش افراد اتنے معجزات دیکھنے کے بعد اور اس قدر آیات الہی سننے کے بعد راہ راست پر نہ آئے تو یہ اس وجہ سے ہے کہ ہمارا یہ قانون ہے کہ جو لوگ حق کے مقابلے کے لیے صفت آرا ہوتے ہیں، ہم انہیں ان کے اعمال کے جرم میں، حق کے قبول کرنے سے روک دیتے ہیں۔

دوسرے لفظوں میں یوں کہنا چاہیے کہ سرکشی اور تکذیب آیات الہی میں اصرار انسان کی روح میں اس قدر اثر انداز ہوتا ہے کہ حق کے مقابلے میں اس کی حیثیت ایک ایسے سخت موجود کی ہو جاتی ہے جس پر کوئی شے اثر انداز نہیں ہوتی۔

اس لیے پہلے ارشاد ہوتا ہے: ہم عنقریب ان لوگوں کو جو زمین میں ناحق تکبر کرتے ہیں اپنی

آیتوں سے پٹا دیں گے (سأصرف عن اياتي الذين يتكبرون في الارض بغير الحق)۔

یہاں سے معلوم ہوا کہ مذکورہ بالا آیت دلائل عقلی کے خلاف نہیں ہے کہ اس کی توجیہ کے لیے ہیں دیگر مفسرین کی طرح ارتکابِ خلافِ ظاہر کی ضرورت پڑے۔ یہ ایک الٰہی قانون ہے کہ جو اس کے مقابلہ میں ضد سے کام لیتے ہیں اور ہٹ دھرمی کی آخری حدوں تک پہنچ جاتے ہیں، خدا ان سے ہر طرح کی توفیق کو سلب کر لیتا ہے۔ دوسرے لفظوں میں یہ خود ان کی بد اعمالیوں کی خاصیت ہے لیکن چونکہ خدا کی ذات علتہ العلیل اور مسبب الاسباب ہے اس لیے ان کی نسبت اللہ نے اپنی طرف دی ہے۔

یہ موضوع نہ تو مستلزم جبر ہے اور نہ دوسرا کوئی محذور لازم آتا ہے کہ کسی توجیہ کی ضرورت ہو۔

اس کے ساتھ ہی یہ بھی توجہ رکھنا چاہیے کہ لفظ "تکبر" کے بعد "بغير الحق" کی قید تاکید کے لیے ہے، کیونکہ تکبر، خود بینی اور دیگر بندگانِ خدا کی تحقیر ہمیشہ ناحق ہی ہوتی ہے۔

یہ تعبیر بالکل ایسی ہی ہے جیسے سورہ بقرہ کی آیت ۶۱ میں آیا ہے:

وَيَقْتُلُونَ النَّبِيِّنَّ بِغَيْرِ الْحَقِّ۔

وہ پیغمبروں کو ناحق قتل کرتے تھے۔

خاص کر یہ کہ کلمہ "في الارض" کے ہمراہ ہے جس کے معنی زمین پر سرکشی اور طغیان برپا کرنے کے ہیں اور یقیناً یہ عمل ہمیشہ ناحق ہی ہوتا ہے۔

اس کے بعد اس طرح کے "متکبر و سرکش" افراد کی تین صفتوں کو بیان کیا گیا ہے اور یہ بیان کیا ہے کہ کس طرح ان سے حق کو قبول کرنے کی توفیق سلب ہو جاتی ہے، ارشاد ہوتا ہے:

وہ اگر تمام آیاتِ الٰہی کو بھی دیکھیں تب بھی ایمان نہ لائیں گے (وان يروا كل اية لا يؤمنوا بها)۔

"اور اگر راہِ راست کو دیکھیں گے تب بھی اسے اختیار نہ کریں گے (وان يروا سبيل الرشدا لا يتخذوه سبيلا)۔

اس کے برعکس "اگر غلط اور ٹیڑھے راستے کو دیکھیں گے تو اس کو اختیار کریں گے (وان يروا سبيل الغي يتخذوه سبيلا)۔

ان صفات کا ذکر کرنے کے بعد جو ان کی حق قبول کرنے کی حکایت ہیں اس کی دلیل کی طرف اشارہ کیا گیا ہے، فرمایا گیا ہے: یہ سب اس وجہ سے ہے کہ انہوں نے ہماری آیتوں کی تکذیب کی اور



ان سے غفلت برتی (ذالک بانہم کذبوا بآیاتنا وكانوا عنها غافلين)۔  
اس میں کوئی شک نہیں کہ صرف ایک مرتبہ یا چند مرتبہ آیات الہی کی تکذیب انسان میں قبول  
حق کی توفیق سلب کرنے کا استحقاق نہیں پیدا کرتی، بلکہ اس کے لیے راہ توبہ اب بھی کھلی ہوتی ہے  
لیکن اگر اس حالت میں اصرار و استمرار رہے تو آخر میں یہ لوبت آجاتی ہے کہ اس میں نیک و بد زرخند  
یعنی، کی تشخیص کی صلاحیت باقی نہیں رہتی۔

بعد کی آیت میں ایسے لوگوں کی سزا کو بیان کیا گیا ہے، ارشاد ہوتا ہے: جو لوگ ہماری آیتوں  
کی تکذیب کریں گے اور روزِ آخرت کی ملاقات کے منکر ہوں گے ان کے تمام اعمال بالکل حبط اور  
ناپود ہو جائیں گے (والذین کذبوا بآیاتنا ولقاء الاخرة حبطت اعمالهم)۔  
"حبط" کے معنی عمل کو باطل اور بے اثر کر دینے کے ہیں۔ یعنی اس طرح کے افراد اگر کوئی کارِ خیر  
بھی کریں گے تو اس سے ان کے لیے کوئی نتیجہ نہ نکلے گا (اس کی مزید توضیح کے لیے سورہ بقرہ آیت ۲۱۷  
کی تفسیر ملاحظہ ہو جو ہم اسی کتاب کی جلد دوم میں لکھ آئے ہیں)۔

آیت کے آخر میں اس طرح اضاافہ فرمایا گیا ہے: ان کا جو یہ انجام ہوا ہے اس میں کسی جذبہ  
انتقام کو دخل نہیں ہے بلکہ یہ خود ان کے اعمال کا نتیجہ ہے جو ان کے سامنے آیا ہے "آیا انہیں  
سوائے اپنے اعمال کے کسی اور چیز کی سزا دی جائے گی؟ (هل یجزون الا ما كانوا یعملون)  
یہ آیت ان آیتوں میں سے ایک ہے جو اس بات کی دلیل ہیں کہ بروز قیامت انسان کو اس  
کے اعمال کی سزائے گی (برخلاف مذہب جبر کے جو یہ کہتا ہے کہ جزا و سزا میں اعمال کو دخل نہیں ہے)۔

①۲۸ وَاتَّخَذَ قَوْمُ مُوسَىٰ مِنْ بَعْدِهِ مِنْ حُلِيِّهِمْ عِجْلًا جَسَدًا  
لَهُ خُورٌ ۚ الْمُرِيرُ ۚ وَآتَهُ لَا يُكَلِّمُهُمْ وَلَا يَهْدِيهِمْ سَبِيلًا  
اِتَّخَذُوهُ وَكَانُوا ظَالِمِينَ ۝

①۲۹ وَلَمَّا سَقَطَ فِيْ اَيْدِيْهِمْ وَرَاَوْا اَنْهُمْ قَتَدُوْا  
صَلُوْا قَالُوْا لَيْسَ لَنَا رَحْمٰنٌ رَّبُّنَا وَبَغْفِرُنَا لَكُوْنُوْنَ  
مِنَ الْخٰسِرِيْنَ ۝

## ترجمہ

(۱۲۸) قوم موسیٰ نے اس کے (میعادگاہ الہی کی طرف جانے کے) بعد اپنے زیور اور آلات سے ایک گوسالہ بنایا، ایک (بے جان) جب جس میں گاتے کی آواز تھی، کیا وہ یہ نہیں دیکھتے تھے کہ وہ ان سے بات بھی نہیں کر سکتا تھا اور راہ (راست) کی طرف ہدایت نہیں کر سکتا تھا، انہوں نے اس کو (بطور اپنے خدا کے) انتخاب کر لیا اور وہ ظالم تھے۔

(۱۲۹) اور جب انہیں حقیقت کا پتہ چلا اور انہوں نے دیکھا کہ وہ گمراہ ہو گئے ہیں تو انہوں نے کہا: اگر ہمارے رب نے ہم پر رحم نہ کیا اور ہمیں نہ بخشا تو ہم ضرور گھاٹا اٹھانے والوں میں سے ہو جائیں گے۔

## تفسیر

### یسود یوں میں گوسالہ پرستی کا آغاز

ان آیات میں افسوسناک اور تعجب خیز واقعات میں سے ایک واقعہ کا ذکر ہوا ہے جو حضرت موسیٰ کے میقات کی طرف جانے کے بعد بنی اسرائیل میں رونما ہوا۔ وہ واقعہ ان لوگوں کی گوسالہ پرستی ہے۔ جو ایک شخص بنام "سامری" نے زیور و آلات بنی اسرائیل کے ذریعے شروع کیا۔

اس داستان کی اہمیت اس قدر ہے کہ قرآن نے اس کا چار سورتوں میں ذکر کیا ہے 'سورۃ بقرہ آیت ۵۱، ۵۲، ۹۲، ۹۳، سورۃ نساء آیت ۱۵۳، سورۃ اعراف زیر بحث آیات اور سورۃ ظہ آیت ۸۸ اور اس کے بعد کی آیات۔

اتنا ضرور ہے کہ یہ حادثہ مثل دیگر اجتماعی حوادث کے بغیر کسی آمادگی اور مقدمہ کے وقوع پذیر نہیں ہوا بلکہ اس میں متعدد اسباب کار فرما تھے، جن میں سے بعض یہ ہیں: بنی اسرائیل عرصہ دراز سے اہل مصر کی بُت پرستی دیکھتے چلے آ رہے تھے۔

جب دریائے نیل کو عبور کیا تو انہوں نے ایک قوم کو دیکھا جو بت کی پرستش کرتی تھی۔ جیسا کہ قرآن نے بھی اس کا ذکر کیا ہے اور گذشتہ آیات میں اس کا ذکر گزرا کہ بنی اسرائیل نے حضرت موسیٰ سے ان کی طرح کا بت بنانے کی فرمائش کی جس پر حضرت موسیٰ نے انہیں سخت سرزنش کی۔

حضرت موسیٰ کے میقات کا پہلے تیس راتوں کا ہونا اس کے بعد چالیس راتوں کا ہو جانا اس سے بعض منافقوں کو یہ موقع ملا کہ حضرت موسیٰ کی وفات کی افواہ پھیلا دیں۔

قوم موسیٰ میں بہت سے افراد کا جبل و نادانی سے متصف ہونا اس کے مقابلے میں سامری کی مکاری و مہارت کیونکہ اس نے بڑی ہوشیاری سے بت پرستی کے پروگرام کو عملی جامہ پہنایا۔ بہر حال ان تمام باتوں نے اکٹھا ہو کر اس بات کے اسباب پیدا کیے کہ بنی اسرائیل کی اکثریت بت پرستی کو قبول کر لے اور گوسالہ کے چاروں طرف اس کے ماننے والے ہنگامہ برپا کر دیں۔

آیت مذکورہ بالا میں پہلے قرآن اس طرح فرماتا ہے: قوم موسیٰ نے موسیٰ کے میقات کی طرف جانے کے بعد اپنے زیورات و آلات سے ایک گوسالہ بنایا جو ایک بے جان جسد تھا جس میں سے گائے کی آواز آتی تھی، اسے انہوں نے اپنے واسطے انتخاب کیا (واقتخذ قوم موسیٰ من بعدہ من حلیمہ عجلًا جسدًا لہ خوار)۔

اگرچہ یہ عمل سامری سے سرزد ہوا تھا (جیسا کہ سورہ طہ کی آیات میں آیا ہے) لیکن اس کی نسبت قوم موسیٰ کی طرف دی گئی ہے۔ اس کی وجہ یہ ہے کہ ان میں سے بہت سے لوگوں نے اس کام میں سامری کی مدد کی تھی اور وہ اس کے شریک جرم تھے۔ اس کے علاوہ ان لوگوں کی بڑی تعداد اس کے فعل پر راضی تھی۔

ظاہر آیت یہ ہے کہ تمام قوم موسیٰ اس گوسالہ پرستی میں شریک تھی لیکن اگر اسی سورہ کی آیت ۱۵۹ پر نظر کی جائے جس میں آیا ہے کہ:

وَمِنْ قَوْمٍ مُّوسَىٰ أُمَّةٌ يَّهْدُونَنَا بِالْحَقِّ وَبِهِ يَعْدِلُونَ

قوم موسیٰ میں ایک امت تھی جو لوگوں کو حق کی ہدایت کرتی تھی اور اسی کی طرف متوجہ تھی۔

اس سے معلوم ہو گا کہ زیر بحث آیت سے مراد تمام امت موسیٰ نہیں ہے بلکہ اس کی اکثریت اس گوسالہ پرستی کی تابع ہو گئی تھی جیسا کہ آئندہ آیات میں آنے والا ہے کہ وہ اکثریت اتنی زیادہ تھی کہ حضرت ہارون علیہ السلام مع اپنے ساتھیوں کے ان کے مقابلے میں ضعیف و ناتواں ہو گئے تھے۔

## طلائی گوسالہ سے کس طرح آواز پیدا ہوئی؟

کلمہ "خوار" کے معنی اس مخصوص آواز کے ہیں جو گائے یا گوسالہ سے نکلتی ہے۔ بعض مفسرین کا خیال ہے کہ سامری جو کہ ایک صاحب فن انسان تھا اس نے اپنی معلومات سے کام لے کر طلائی گوسالہ کے سینے میں کچھ مخصوص ٹی (PIPE) اس طرح مخفی کر دیئے تھے جن کے اندر سے دباؤ کی وجہ سے جب ہوا نکلتی تھی تو گائے کی آواز آتی تھی۔

کچھ کا خیال ہے کہ گوسالہ کا منہ اس طرح کا پیچیدہ بنا یا گیا تھا کہ جب اسے ہوا کے رخ پر رکھا جاتا تھا تو اس کے منہ سے یہ آواز نکلتی تھی۔

ایک دوسرا نکتہ جس کی طرف یہاں پر توجہ کرنا چاہیے یہ ہے کہ سامری کو چونکہ اس بات کا احساس تھا کہ قوم موسیٰ عرصہ دراز سے محرومی اور مظلومی کی زندگی بسر کر رہی تھی اس وجہ سے اس میں مادہ پرستی اور حُبِ زر کا جذبہ بدرجہ اتم پایا جاتا تھا۔ جیسا کہ آج بھی ان کی یہی صفت ہے لہذا اس نے یہ چالاکی کی کہ وہ مجسمہ سونے کا بنایا کہ اس طرح ان کی توجہ کو زیادہ سے زیادہ اس کی طرف مبذول کرا سکے۔

اب رہا یہ سوال کہ اس محروم و فقیر ملت کے پاس اس روز اتنی مقدار میں زر و زیور کہاں سے آگیا کہ اس سے یہ مجسمہ تیار ہو گیا؟ اس کا جواب روایات میں اس طرح ملتا ہے کہ بنی اسرائیل کی عورتوں نے ایک تہوار کے موقع پر فرعونیوں سے زیورات مستعار لیے تھے یہ اس وقت کی بات ہے جس کے بعد ان کی عزتابی عمل میں آئی تھی۔ اس کے بعد وہ زیورات ان عورتوں کے پاس باقی رہ گئے تھے۔

اس کے بعد قرآن سرزنش کے طور پر ان سے کہتا ہے: کیا وہ یہ نہیں دیکھتے تھے کہ وہ گوسالہ ان سے باتیں نہیں کر سکتا تھا نہ ان کی رہنمائی کر سکتا تھا (العنکبوت: ۱۶) لایکلمھم ولا یهدیھم سبیلاً۔

مطلب یہ ہے کہ ایک حقیقی خدا کو کم از کم ایسا تو ہونا چاہیے کہ اسے نیک و بد کی تمیز ہو اور وہ اپنے ماننے والوں کی ہدایت کر سکے، اپنی عبادت کرنے والوں سے بات کر سکے اور عبادت کے طریقے انہیں سکھا سکے۔

اصولی طور پر عقل انسانی کس طرح انسان کو اس بات کی اجازت دیتی ہے کہ ایسے بے جان

تفسیر مجمع البیان در ذیل آیت مذکورہ ملاحظہ ہو۔





معبود کی پرستش کرے جو خود اس کا ساختہ پر داختہ ہے، حتیٰ کہ اگر بالفرض وہ سونا ایک زندہ بھڑے کی شکل میں بھی تبدیل ہو جاتے تب بھی وہ کسی طرح قابل پرستش نہیں ہوگا۔ گوسالہ جو بالکل نہیں سمجھا بلکہ نالہمی میں ضرب المثل ہے۔

اس طرح ان لوگوں نے خود اپنے اوپر ظلم کیا لہذا آیت کے آخر میں فرماتا ہے،

انہوں نے گوسالہ کو اپنے معبود کے طور پر انتخاب کر لیا، اور وہ ظالم و ستمگرتھے (اتخذوہ و کانوا ظالمین)۔

لیکن جب حضرت موسیٰ واپس آئے اور مسائل واضح ہو گئے تو بنی اسرائیل کو اپنی غلطی کا احساس ہوا اور وہ اپنے یکے پر پشیمان ہوئے۔ انہوں نے خدا سے اپنے اس بُرے عمل کی معافی چاہی۔ چنانچہ انہوں نے کہا، اگر پروردگار ہم پر رحم نہ کرے اور ہمیں نہ بخشے تو ہم یقینی طور پر گھاٹا اٹھانے والوں میں سے ہو جائیں گے (ولما سقط فی ایدیم وراوا انہم قد ضلوا تالوا لئن لم یرحمنا ربنا ویغفر لنا لنکونن من الخاسرین)۔

یہ جملہ "ولما سقط فی ایدیم" (یعنی جب حقیقت ان کے ہاتھ لگی، یا جب ان کے اعمال شوم کا نتیجہ ان کے ہاتھ لگا، یا جب چارہ کار ان کے ہاتھ سے نکل گیا، ادب عربی میں ندامت پشیمانی سے کنایہ ہے، کیونکہ واقعات انسان کے ہاتھ لگتے ہیں اور وہ حقائق سے آگاہ ہو جاتا ہے، یا یہ کہ کسی کام کے ناپسندیدہ نتائج سے دوچار ہوتا ہے یا اس کے اوپر راہ چارہ سدود ہو جاتی ہے تو اس کا لازمی نتیجہ یہ ہے کہ وہ اس وقت پشیمان ہوتا ہے۔ بنا بریں پشیمانی اس جملے کے لوازم میں سے ہے۔

بہر حال بنی اسرائیل اپنے یکے پر نادم ہوئے، لیکن اتنی بات پر مطلب کا خاتمہ نہیں ہوا جیسا کہ بعد کی آیات میں آنے والا ہے۔

(۱۵۰) وَلَمَّا رَجَعَ مُوسَىٰ إِلَىٰ قَوْمِهِ غَضْبَانَ أَسِفًا  
قَالَ بِئْسَمَا خَلَفْتُمُونِي مِنْ بَعْدِي ۗ أَعَجِلْتُمْ أَمْرَ رَبِّكُمْ  
وَأَلْقَى الْأَلْوَاحَ وَأَخَذَ بِرَأْسِ أَخِيهِ يَجُرُّهُ إِلَيْهِ  
قَالَ ابْنُ أَمْرِئَانَ الْقَوْمِ اسْتَضَعِفُونِي وَكَادُوا يَقْتُلُونِي ۗ

فَلَا تُشْمِتْ بِكَ الْأَعْدَاءَ وَلَا تَجْعَلِنَا مَعَ  
الْقَوْمِ الظَّالِمِينَ ۝

۱۵۱) قَالَ رَبِّ اغْفِرْ لِي وَلَاخِي وَأَدْخِلْنَا فِي رَحْمَتِكَ ۖ  
وَأَنْتَ أَرْحَمُ الرَّحِيمِينَ ۝

## ترجمہ

۱۵۰) جب موسیٰ اپنی قوم کی طرف غضبناک اور رنجیدہ پلٹے تو انہوں نے کہا کہ تم لوگ میرے بعد میرے بُرے جانشین نکلے (اور تم نے میرے آئین کو ضائع کر دیا) کیا تم نے اپنے رب کے فرمان کے (اور مدت میعاد کی تمدید اور فیصلہ کے) بارے میں عجلت سے کام لیا؟! اس کے بعد انہوں نے الواح کو ڈال دیا اور اپنے بھائی کے سر کو پکڑ لیا اور (غصہ میں اسے) اپنی طرف کھینچا۔ اس نے کہا اے میرے ماں جائے! اس قوم نے مجھے کمزور کر دیا اور قریب تھا کہ مجھے قتل کر دیں، لہذا کوئی ایسا کام نہ کرنا کہ دشمن میری شہادت کریں اور مجھے ظالم گروہ میں قرار نہ دو۔

۱۵۱) (موسیٰ نے) کہا پروردگارا! مجھے اور میرے بھائی کو بخش دے اور ہمیں اپنی رحمت میں داخل کر اور تو تمام مہربانوں سے زیادہ مہربان ہے۔

## تفسیر

گو سالہ پرستوں کے خلاف شدید رد عمل

ان دو آیتوں میں اس کشاکش اور نزاع کا ماجرا بیان کیا گیا ہے جو حضرت موسیٰ اور گو سالہ پرستوں کے درمیان اس وقت واقع ہوئی جب وہ میعاد گاہ سے واپس ہوئے جس کی طرف

گذشتہ آیت میں صرف اشارہ کیا گیا تھا، ان آیتوں میں تفصیل کے ساتھ حضرت موسیٰ کے اس ردِ عمل کو بیان کیا گیا ہے جو اس گروہ کے بیدار کرنے کے لیے ان سے ظاہر ہوا۔

پہلے ارشاد ہوتا ہے: جس وقت موسیٰ غضبناک و رنجیدہ اپنی قوم کی طرف پلٹے اور گوسالہ پرستی کا نفرت انگیز منظر دیکھا تو ان سے کہا کہ تم لوگ میرے بعد بڑے جانشین نکلے تم نے میرا آئین ضائع کر دیا (ولما رجع موسیٰ الی قومہ غضبان اسفا قال بئسما خلفتمونی من بعدی)۔

اس آیت سے صاف معلوم ہوتا ہے کہ حضرت موسیٰ میعاد گاہ پروردگار سے پلٹتے وقت قبل اس کے کہ بنی اسرائیل سے ملے، غضبناک اور اندوگمین تھے، اس کی وجہ یہ تھی کہ خدا نے میعاد گاہ میں انہیں اس کی خبر دے دی تھی جیسا کہ قرآن کہتا ہے:

قَالَ فَإِنَّا لَنَدْفِنُنَّ قَوْمَكَ مِن بَعْدِكَ وَأَضَلَّهُمُ السَّامِرِيُّ - (سورہ طہ آیت ۸۵)

میں نے تمہارے پیچھے تمہاری قوم کی آزمائش کی لیکن وہ اس آزمائش میں پوری نہ

اتری اور سامری نے انہیں گمراہ کر دیا۔

اس کے بعد موسیٰ نے انہیں کہا: آیا تم نے اپنے پروردگار کے فرمان کے بارے میں جلدی

کی (أعجلتم أمر ربكم)۔

اگرچہ مفسرین نے اس جملے کی تفسیر میں بہت بحث کی ہے اور گونا گوں احتمالات ذکر کیے ہیں لیکن ان آیات کا ظاہر یہ ہے کہ تم نے خدا کے اس فرمان، کہ اس نے میعاد کا وقت تیس شب سے چالیس شب کر دیا، جلدی کی اور جلد فیصلہ کر دیا، میرے نہ آنے کو میرے مرنے یا وعدہ خلافی کی دلیل سمجھ لیا، حالانکہ لازم تھا کہ تھوڑا صبر سے کام لیتے اور چند روز اور انتظار کر لیتے تاکہ حقیقت واضح ہو جاتی۔

اس وقت جبکہ حضرت موسیٰ بنی اسرائیل کی زندگی کے ان طوفانی و بحرانی لمحات سے گزر رہے تھے، سر سے پیر تک غصہ اور افسوس کی شدت سے بھرک رہے تھے، ایک عظیم اندوہ نے ان کے وجود پر سایہ ڈال دیا تھا اور انہیں بنی اسرائیل کے مستقبل کے بارے میں بڑی تشویش لاحق تھی، کیونکہ تخریب اور تباہ کاری آسانی سے ہو جاتی ہے۔ کبھی صرف ایک انسان کے ذریعے بہت بڑی خرابی

۱۔ اسف - کے معنی جیسا کہ راغب نے مفردات میں بیان کیا ہے اس "اندوہ" کے ہیں جس میں "غیظ و غضب" کی آمیزش ہو۔ نیز یہ کلمہ ان دونوں معنی میں الگ الگ بھی استعمال ہوتا ہے۔ اس کی اصل یہ ہے کہ انسان کسی چیز سے بہت زیادہ ناراض ہو جائے۔ یہ بات طبیسی ہے اگر یہ ناراضی ان افراد سے ہو جو ماتحت ہیں تو غصہ کی شکل میں ظاہر ہوگی اور اگر ان افراد سے ہو جو اس سے اوپر ہیں جن پر اس کا کوئی زور نہیں تو رنج و اندوہ کی صورت میں ظاہر ہوگی۔ چنانچہ ابن عباس سے روایت ہے کہ غیظ و غضب اور رنج و اندوہ ان سب کی اصل ایک ہے اگرچہ الفاظ مختلف ہیں۔



اور تباہی واقع ہو جاتی ہے لیکن اصلاح اور تعمیر میں دیر لگتی ہے۔

خاص طور پر جب کسی نادان، متعصب اور ہٹ دھرم قوم کے درمیان کوئی غلط ساز بجا دیا جائے تو اس کے بعد اس کے بُرے اثرات کا زائل کرنا بہت مشکل ہوتا ہے۔

قرآن نے حضرت موسیٰ کا وہ شدید ردِ عمل بیان کیا ہے جو اس طوفانی و بحرانی منظر کو دیکھنے کے بعد ان سے ظاہر ہوا: ”موسیٰ نے بے اختیارانہ طور پر اپنے ہاتھ سے توریت کی الواح کو زمین پر ڈال دیا اور اپنے بھائی ہارون کے پاس گئے اور ان کے سر اور داڑھی کے بالوں کو پکڑ کر اپنی طرف کھینچا۔“  
(والقی الا لواح و اخذ برأس اخیه یجدہ الیہ)۔

جیسا کہ قرآن کی دیگر آیات بالخصوص سورہ طہ سے معلوم ہوتا ہے کہ حضرت موسیٰ نے اس کے علاوہ ہارون کو بڑی شدت سے سرزنش کی اور باواز بلند چیخ کر پکارے:

کیا تم نے بنی اسرائیل کے عقائد کی حفاظت میں کوتاہی کی اور میرے فرمان کی مخالفت

کی؟

درحقیقت حضرت موسیٰ کا یہ ردِ عمل ایک طرف تو ان کی اس واردات قلبی، بے قراری اور شدید ناراضی کی حکایت کرتا ہے جو بنی اسرائیل کی بت پرستی کی وجہ سے پیدا ہوئی، دوسری طرف یہ اس بات کا ایک مؤثر سبب بنا کہ بنی اسرائیل کی عقل میں ایک حرکت پیدا ہو اور وہ اپنے اس عمل کی قباحت کی طرف متوجہ ہو جائیں۔

بنا بریں اگرچہ بالفرض، الواح توریت کا پھینک دینا قابل اعتراض معلوم ہوتا ہو، اور بھائی کی شدید سرزنش نادرست ہو لیکن اگر حقیقت کی طرف توجہ کی جائے کہ اگر حضرت موسیٰ اس شدید اور پُرہیجان ردِ عمل کا اظہار نہ کرتے تو ہرگز بنی اسرائیل اپنی غلطی کی سنگینی اور اہمیت کا اندازہ نہ کر سکتے تھے۔ اس بات پرستی کے آثارِ بد ان کے ذہنوں میں باقی رہ جاتے لہذا حضرت موسیٰ نے جو کچھ کیا وہ نہ صرف غلط نہ تھا بلکہ ایک امر لازم تھا۔

اس بنا پر واضح ہوا کہ ان تمام توجیہوں کی ضرورت نہیں ہے جو اس مقام پر بعض مفسرین حضرت موسیٰ کے ردِ عمل کو مقام عصمت انبیاء سے سازگار کرنے کے لیے کرتے ہیں۔

لہذا یہ کہا جاسکتا ہے کہ حضرت موسیٰ اس واقعہ سے اس قدر ناراض ہوئے کہ تاریخ بنی اسرائیل میں کبھی اس قدر ناراض نہ ہوئے تھے کیونکہ ان کے سامنے بدترین منظر تھا۔ یعنی بنی اسرائیل خدا پرستی کو چھوڑ کر گوسالہ پرستی اختیار کر چکے تھے جس کی وجہ سے حضرت موسیٰ کی وہ تمام زحماتیں جو انہوں نے بنی اسرائیل کی ہدایت کے لیے کی تھیں سب برباد ہو رہی تھیں۔ لہذا ایسے موقع پر الواح کا ہاتھوں سے

گر جانا اور بھائی سے سخت مواخذہ کرنا ایک طبعی امر تھا۔

اس شدید ردِ عمل اور غیظ و غضب کے اظہار نے بنی اسرائیل پر بہت زیادہ تربیتی اثر مرتب کیا اور منظر کو بالکل پلٹ دیا۔ جبکہ اگر حضرت موسیٰ نرم زبان استعمال کرتے تو شاید اس کا تھوڑا سا اثر بھی مرتب نہ ہوتا۔

اس کے بعد قرآن کتا ہے: ہارون نے موسیٰ کی محبت کو برا ٹیختہ کرنے کے لیے اور اپنی بے گناہی بیان کرنے کے لیے کہا: اے میرے ماں جانے! اس نادان امت کے باعث ہم اس قدر قلیل ہو گئے کہ نزدیک تھا کہ مجھے قتل کر دیں لہذا میں بالکل بے گناہ ہوں لہذا آپ کوئی ایسا کام نہ کریں کہ دشمن منہسی اڑائیں اور مجھے اس سنگرامت کی صف میں قرار نہ دیں (قال ابن ام ان القوم استضعفونی وکادوا یقتلوننی فلا تشمت بی الاعداء ولا تجعلنی مع القوم الظالمین)۔

اس آیت میں جو "ابن ام" کی تعبیر آئی ہے یا سورہ ظہ کی آیت ۹۴ میں "یا ابن ام" کی آئی ہے (جس کے معنی اے میری ماں کے بیٹے کے ہیں) حالانکہ موسیٰ اور ہارون دونوں ایک والدین کی اولاد تھے یہ اس لیے تھا کہ حضرت ہارون چاہتے تھے کہ حضرت موسیٰ کا جذبہ محبت بیدار کریں۔ بہر حال حضرت موسیٰ کی یہ تدبیر کار آمد ہوئی اور بنی اسرائیل کو اپنی غلطی کا احساس ہوا اور انہوں نے توبہ کی خواہش کا اظہار کیا۔

اب حضرت موسیٰ کی آتش غضب کم ہوئی اور وہ درگاہِ خداوندی کی طرف متوجہ ہوئے اور عرض کی: پروردگارا! مجھے اور میرے بھائی کو بخش دے اور ہمیں اپنی رحمت بے پایاں میں داخل کر دے۔ **تُتَمَّامُ مَهْرَبَانٍ سَے زَیَادَہ مَہْرَبَانِ سَے** (قال رب اغفر لی و لائحی و ادخلنا فی رحمتک و انت ارحم الراحمین)۔

اپنے لیے اور اپنے بھائی کے لیے بخشش طلب کرنا اس بنا پر نہیں تھا کہ ان سے کوئی گناہ سرزد ہوا تھا بلکہ یہ پروردگار کی بارگاہ میں ایک طرح کا خضوع و خشوع تھا اور اس کی طرف بازگشت تھی۔ اور بت پرستوں کے اعمالِ زشت سے اظہارِ تنفر تھا۔ اسی طرح اس میں سب کے لیے ایک طرح کا نمونہ عمل ہے تاکہ وہ یہ سوچیں کہ جبکہ حضرت موسیٰ اور ان کے بھائی جن سے کوئی لغزش سرزد نہیں ہوئی تھی وہ خدا کی بارگاہ میں اس قدر لرزہ بر اندام ہیں، اس سے ہمیں عبرت حاصل کرنا چاہیے اور اپنے نامہ اعمال پر ایک نظر کرنا چاہیے اور پروردگارِ عالم کی طرف پلٹنا چاہیے، اپنے گناہوں کی معافی اس لیے طلب کرنا چاہیے جیسا کہ گذشتہ دو آیتوں سے معلوم ہوا کہ بنی اسرائیل نے بھی ایسا ہی کیا تھا۔



## قرآن اور موجودہ توریت کا موازنہ

جیسا کہ آیات مذکورہ بالا اور سورہ طہ کی آیات سے معلوم ہوتا ہے کہ ”گو سالہ“ کو نہ تو بنی اسرائیل نے بنایا تھا نہ حضرت ہارون نے۔ سورہ طہ کی آیات کے مطابق بنی اسرائیل میں سے ایک شخص سامری نے یہ حرکت کی تھی، جس پر حضرت ہارون جو حضرت موسیٰ کے بھائی اور ان کے معاون تھے خاموش نہ بیٹھے بلکہ انہوں نے اپنی پوری کوشش صرف کی، انہوں نے اتنی کوشش کی کہ نزدیک تھا کہ لوگ انہیں قتل کر دیتے۔

لیکن عجیب بات یہ ہے کہ موجودہ توریت میں گو سالہ سازی اور بت پرستی کی طرف دعوت کو حضرت ہارون کی طرف نسبت دی گئی ہے، چنانچہ توریت کے سفر خروج کی فصل ۳۲ میں یہ عبارت ملتی ہے:

جس وقت قوم موسیٰ نے دیکھا کہ موسیٰ کے پہاڑ سے نیچے اترنے میں دیر ہوئی تو وہ ہارون کے پاس اکٹھا ہوئے اور ان سے کہا کہ اٹھو اور ہمارے لیے ایسا خدا بناؤ جو ہمارے آگے آگے چلے کیونکہ یہ شخص موسیٰ جو ہم کو مصر سے نکال کر یہاں لایا ہے نہیں معلوم اس پر کیا گزری ہارون نے ان سے کہا: طلائی بوندے (گوشوارے) جو تمہاری عورتوں اور بچوں کے کانوں میں ہیں انہیں ان کے کانوں سے اتار کر میرے پاس لاؤ، پس پوری قوم ان گوشواروں کو کانوں سے جدا کر کے ہارون کے پاس لائی، ہارون نے ان گوشواروں کو ان لوگوں کے ہاتھوں سے لیا اور کندہ کرنے کے ایک آلہ کے ذریعے تصویر بنائی اور اس سے ایک گو سالہ کا مجسمہ ڈھالا اور کہا کہ اے بنی اسرائیل! یہ تمہارا خدا ہے جو تمہیں سرزمین مصر سے باہر لایا ہے۔۔۔ اسی کے ذیل میں ان مراسم کو بیان کیا گیا ہے جو حضرت ہارون نے اس بت کے سامنے قربانی کرنے کے بارے میں بیان کیے تھے۔

اس کے بعد حضرت موسیٰ کے واپس آنے اور غیظ و غضب کرنے کے سلسلہ میں اس طرح لکھا ہے:

اور موسیٰ نے ہارون سے کہا کہ اس قوم نے تمہارا کیا بگاڑا تھا جو تم نے ان کو اتنے بڑے گناہ میں مبتلا کر دیا؟

اور ہارون نے کہا:

میرے آقا کا غصہ نہ بھڑکے کیونکہ آپ جانتے ہیں کہ یہ قوم (ہمیشہ) بدی کی طرف مائل ہے۔۔۔

جو کچھ سطور بالا میں بیان ہوا یہ بنی اسرائیل کی گو سالہ پرستی کی داستان کا ایک حصہ ہے جو توریت

میں مذکور ہے اس کی عبارت بعینہ نقل کی گئی ہے حالانکہ خود توریت نے حضرت ہارون کے مقام بلند کو متعدد فضول میں بیان کیا ہے۔ ان میں سے ایک یہ ہے کہ حضرت موسیٰ کے بعض معجزات حضرت ہارون کے ذریعے ظاہر ہوئے تھے (فصل ۸ از سفر خروج توریت) اور ہارون کا حضرت موسیٰ کے ایک رسول کی حیثیت سے تعارف کرایا گیا ہے (فصل ۸ از سفر خروج)۔

ہر کیفیت حضرت ہارون جو حضرت موسیٰ کے جانشین برحق تھے اور ان کی شریعت کے سب سے بڑے عالم و عارف تھے توریت ان کے لیے مقام بلند کی قائل ہے۔ اب ذرا ان خرافات کو بھی دیکھ لیجئے کہ انہیں ایک بت سازی نہیں بلکہ ایک مؤسس بت پرستی کی حیثیت سے روشناس کرایا ہے بلکہ "عذر گناہ بدتر از گناہ" کے مقولہ کے مطابق ان کی جانب سے ایک غلط عذر پیش کیا کیونکہ جب حضرت موسیٰ نے ان پر اعتراض کیا تو انہوں نے یہ عذر پیش کیا کہ چونکہ یہ قوم بدی کی طرف مائل تھی اس لیے میں نے بھی اسے اس راہ پر لگا دیا۔ جبکہ قرآن ان دونوں بلند پایہ پیغمبروں کو ہر قسم کے شرک اور بت پرستی سے پاک و صاف سمجھتا ہے۔

صرف یہی ایک مقام نہیں جہاں قرآنی تاریخ انبیاء و مرسلین کی پاکی و تقدس کا منظر ہے جبکہ موجودہ توریت کی تاریخ انبیاء و مرسلین کی ساحت قدس کے متعلق انواع و اقسام کی خرافات سے بھری ہوئی ہے۔ ہمارے عقیدہ کے مطابق حقانیت و اصالت قرآن اور موجودہ توریت و انجیل کی تحریف کو پہچاننے کا ایک طریقہ یہ بھی ہے کہ ان دونوں میں انبیاء کی جو تاریخ بیان کی گئی ہے اس کا موازنہ کر لیا جائے اس سے اپنے آپ پتہ چل جائیگا کہ حق کیا ہے اور باطل کیا ہے؟

ۛ

۱۵۲) إِنَّ الَّذِينَ اتَّخَذُوا الْعِجْلَ سَيَنَالُهُمْ غَضَبٌ  
مِّن رَّبِّهِمْ وَذَلَّةٌ فِي الْحَيَاةِ الدُّنْيَا وَكَذَلِكَ  
نَجْزِي الْمُفْتَرِينَ ۝

۱۵۳) وَالَّذِينَ عَمِلُوا السَّيِّئَاتِ ثُمَّ تَابُوا مِن بَعْدِهَا وَأَمَّنُوا  
إِنَّ رَبَّكَ مِن بَعْدِهَا لَغَفُورٌ رَّحِيمٌ ۝

۱۵۴) وَلَمَّا سَكَتَ عَن مُّوسَى الْغَضَبُ أَخَذَ الْأَلْوَابَ ۖ وَفِي



نُسَخَتْهَا هُدًى وَرَحْمَةً لِلَّذِينَ هُمْ لِرَبِّهِمْ يَرْهَبُونَ ۝

## ترجمہ

(۱۵۲) وہ لوگ جنہوں نے گوسالہ کو اپنا معبود بنایا عنقریب اپنے رب کے غضب میں مبتلا ہوں گے، اور حیات دنیا میں گرفتارِ ذلت ہوں گے اور ہم ان لوگوں کو جو (خدا پر) بہتان باندھتے ہیں، سزا دیتے ہیں۔

(۱۵۳) اور وہ لوگ جو گناہ کریں اور اس کے بعد توبہ کر لیں اور ایمان لائیں (انہیں بخشش کی امید ہے کیونکہ) تیرا رب اس (توبہ) کے بعد ضرور بخشنے والا اور رحم کرنے والا ہے۔

(۱۵۴) اور جب موسیٰ کا غصہ ٹھنڈا ہوا تو انہوں نے (توریت کی) الواح کو اٹھایا اور اس کے اندر ان لوگوں کے لیے جو اپنے رب سے ڈرتے ہیں ہدایت اور رحمت لکھی ہوئی تھی۔

## تفسیر

جیسا کہ ہم سابقاً لکھ آئے ہیں حضرت موسیٰ کے اس شدید ردِ عمل نے اپنا اثر دکھایا اور جن لوگوں نے گوسالہ پرستی اختیار کی تھی اور ان کی تعداد اکثریت میں تھی وہ اپنے کام سے پشیمان ہوئے ان کی پشیمانی کا ذکر سابقہ آیت ۱۴۹ میں بھی آچکا ہے، لیکن چونکہ یہاں پر یہ توہم ہوتا ہے کہ ان کی بخشش کے لیے شاید مذکورہ پشیمانی کافی تھی، قرآن نے یہ اضافہ کیا ہے:

”وہ لوگ جنہوں نے گوسالہ کو اپنا معبود بنایا جلد ہی انہیں پروردگار کا غضب اور اس جہان میں ذلت و خواری نصیب ہوگی“ (ان الذین اتخذوا العجل سینالہم غضب من ربہم و ذلۃ فی الحیاة الدنیا)۔

نیز اس تصور کو دور کرنے کے لیے کہ یہ قانون صرف ان لوگوں کے ساتھ مخصوص ہے فرماتا ہے: ”وہ تمام لوگ جو (خدا پر) بہتان باندھتے ہیں انہیں ہم ایسی ہی سزا دیں گے“ (وکنالک نجزمی المفترین)۔

لفظ ”اتخذوا“ کی تعبیر سے اس بات کی طرف اشارہ مقصود ہے کہ ”بت“ کی کوئی حقیقت نہیں





ہے، صرف بُت پرستوں کی قرار داد اور انتخاب ہے جو بُتوں کو مزعومہ شخصیت و مقام دیتی ہے۔ اسی بنا پر اس لفظ کے بعد ہی لفظ "عجل" آیا ہے یعنی وہ گوسالہ برائے پرستش انتخاب کے بعد بھی وہی گوسالہ ہی رہا۔

باقی رہتا ہے یہ سوال کہ اس "غضب" اور "ذلت" سے کیا مراد ہے؟ قرآن نے آیہ فوق میں اس امر کی کوئی توضیح نہیں کی ہے۔ صرف سربستہ کہہ کر بات آگے بڑھادی ہے لیکن ممکن ہے اس سے ان بدبختیوں اور پریشانیوں کی جانب اشارہ مقصود ہو جو اس ماجرے کے بعد اور بیت المقدس میں ان کی حکومت سے پہلے انہیں پیش آئیں۔

یا اس سے مراد اللہ کا وہ حکم ہو جو اس گناہ کے بعد انہیں دیا گیا کہ وہ بطور پاداش ایک دوسرے کو قتل کریں جس کی تفصیل اسی کتاب کی جلد اول میں گذر چکی ہے۔

اس جگہ ممکن ہے یہ سوال کیا جائے کہ ہم نے تو یہ سنا ہے کہ ندامت اور پشیمانی کے ساتھ حقیقی توبہ کا تحقق ہو جاتا ہے، جب انہوں نے اپنی ندامت و پشیمانی کا اظہار کر دیا تو اللہ کی عفو و بخشش ان کے شامل حال کیوں نہ ہوئی۔

اس کا جواب یہ ہے کہ ہمیں اس بات کی کوئی دلیل نہیں ملتی کہ صرف پشیمانی ہر گناہ کے معاف ہونے کے لیے کافی ہے۔ یہ صحیح ہے کہ ندامت ارکان توبہ میں سے ایک اہم رکن ہے لیکن یہ ارکان میں سے ایک رکن ہے رکن کامل نہیں ہے۔

گناہ بت پرستی اور گوسالہ کے آگے سجدہ، وہ بھی اس وسعت و ہمہ گیری کے ساتھ، پھر اس ذرا سی مدت (چالیس روز) میں ان کا بے دین ہو جانا، وہ بھی اس قوم و ملت کا جس نے اتنے معجزات دیکھے ہوں یہ ایک ایسا جھوٹا سا گناہ نہ تھا جو ایک "استغفر اللہ" سے دُھل جائے۔

بلکہ چاہیے یہ ہے کہ یہ قوم غضب پروردگار کو اپنی آنکھوں سے دیکھے، ذلت کا مزہ اس دنیاوی زندگی میں چکھے اور اس تازیانی کو اپنے بدن پر محسوس کرے جو ان لوگوں کے لیے مخصوص ہے جو اللہ پر ہتان باندھتے ہیں تاکہ آئندہ اتنے عظیم گناہ کا تصور بھی نہ آنے پائے۔

اس کے بعد کی آیت میں اس موضوع کی تکمیل کر دی گئی ہے اور اسے ایک کلی قانون کے طور پر یوں بیان کیا گیا ہے: لیکن وہ لوگ جو اعمال بُد بجا لائیں اور اُس کے بعد توبہ کر لیں اور توبہ کی تمام شرائط پوری کر دیں، اور خدا پر ایمان کی تجدید کریں اور ہر قسم کے شرک اور نافرمانی سے باز رہیں، تمہارا پروردگار ان سب کے بعد انہیں بخش دے گا وہ بخشنے والا اور مہربان ہے (والذین عملوا السیئات کتمت تابوا من بعدھا وامنوا ان ربک من بعدھا

لغفور رحیم)۔

## دو سوالوں کا جواب

۱۔ آیا مذکورہ بالا دونوں آیتیں ایک جملہ معترضہ ہیں جو داستان بنی اسرائیل کے درمیان تذکر کے طور پر پیغمبر اسلام پر نازل ہوئیں، یا یہ دونوں آیتیں واقعہ گوسالہ پرستی کے بعد حضرت موسیٰ کے لیے خدا کا ایک پیام ہیں؟۔

بعض مفسرین نے پہلا احتمال ذکر کیا ہے دوسروں نے دوسرا احتمال قبول کیا ہے، جن لوگوں نے پہلا احتمال اختیار کیا ہے انہوں نے جملہ: "ان ربك من بعدھا لغفور رحيم" (تمہارا پروردگار توبہ کے بعد بخشنے والا مہربان ہے) سے استدلال کیا ہے، کیونکہ یہ جملہ پیغمبر اسلام سے ایک خطاب ہے۔ اور جن لوگوں نے دوسرا احتمال اختیار کیا ہے انہوں نے جملہ "سینالھم غضب" (جلد ہی انہیں خدا کا غضب آئے گا) سے استدلال کیا ہے جو فعل مضارع کی صورت میں ہے۔

لیکن آیت کا ظاہر یہ کہتا ہے کہ ماجرائے گوسالہ پرستی کے بعد یہ خدا کے موسیٰ سے خطاب کا ایک حصہ ہے، اور فعل مضارع "سینالھم" اس کا ایک قوی شاہد ہے، جبکہ اس میں کوئی مانع نہیں ہے کہ "ان ربك" کا خطاب حضرت موسیٰ سے ہو۔

۲۔ مندرجہ بالا آیت میں توبہ کے بعد ایمان کا کیوں ذکر کیا گیا ہے، حالانکہ اگر ایمان نہ ہو تو توبہ نہیں ہوتی؟

اس سوال کا جواب بھی اس سے ظاہر ہے کہ ایمان کے ستون گناہ کے بعد کمزور ہو جاتے ہیں کیونکہ اسلامی روایات میں ہے:

"شراب خور جب شراب پیتا ہے اس وقت ایمان نہیں رکھتا، اسی طرح زنا کرنے والا بھی زنا کرتے وقت ایمان سے خالی ہوتا ہے"

مقصود یہ ہے کہ اس وقت ایمان اپنی تازگی کو کھودیتا ہے یا یوں کہنا چاہیے کہ وہ تاریک کم نور اور کم اثر ہو جاتا ہے۔

لیکن جس وقت بندہ توبہ کر لیتا ہے تو ایمان کی نو دوبارہ بھرک اٹھتی ہے اور ایمان دوبارہ تازہ ہو جاتا ہے۔

ضمنی طور پر اس پر بھی روشنی ڈالنا چاہیے کہ اس آیت میں صرف ذلت دنیوی کا ذکر کیا گیا ہے

۱۔ اس آیت کی تقدیر اس طرح ہے: "قال الله لموسى ان الذین ..."



اس سے معلوم ہوتا ہے کہ جب ان لوگوں نے شرک و بت پرستی سے اپنی ندامت و پشیمانی کا اظہار کیا اور اس دنیا کی سزا کو قبول کیا تو بنی اسرائیل کے اس گناہ سے ان کی توبہ قبول ہو گئی اور آخرت کی سزا معاف ہو گئی اگرچہ دوسرے گناہوں کا جو بار تھا وہ ان کے کاندھوں پر باقی رہا۔

ۛ

آیات زیر بحث کی آخری آیت کہتی ہے: جب موسیٰ کے غضب کی آگ ٹھنڈی ہوئی (اور جس نتیجہ کی انہیں توقع تھی وہ ظاہر ہو گیا)، موسیٰ نے زمین پر سے الواح تورات اٹھالیں، ایسی الواح جن کے نوشتہ میں سراسر ہدایت و رحمت تھی، لیکن ہدایت و رحمت ان افراد کے لیے جو اپنی فہم داری کا احساس کرتے ہیں اور خدا سے ڈرتے ہیں اور اس کے حکم کے سامنے سر تسلیم خم کرتے ہیں (ولما سکت عن موسیٰ الغضب اخذ الالواح و فی نسختها ہدی ورحمة للذین ہم لربہم یرہبون)۔

ۛ

(۱۵۵) وَاخْتَارَ مُوسَىٰ قَوْمَهُ سَبْعِينَ رَجُلًا لِّمِيقَاتِنَا فَلَمَّا أَخَذَتْهُمُ الرَّجْفَةُ قَالَ رَبِّ لَوْ شِئْتَ أَهْدَيْتَهُمْ مِنْ قَبْلُ وَإِيَّايَ أَتَهْلِكُنَا بِمَا فَعَلَ الشُّفَهَاءُ مِنَّا إِنْ هِيَ إِلَّا فِتْنَتُكَ تُضِلُّ بِهَا مَنْ تَشَاءُ وَتَهْدِي مَنْ تَشَاءُ ۗ أَنْتَ وَلِيُّنَا فَاغْفِرْ لَنَا وَارْحَمْنَا وَأَنْتَ خَيْرُ الْغَافِرِينَ ۝

(۱۵۶) وَاَكْتُبْ لَنَا فِي هَذِهِ الدُّنْيَا حَسَنَةً وَفِي الْآخِرَةِ إِنَّا هُدْنَا إِلَيْكَ ۗ قَالَ عَذَابِي أُصِيبُ بِهِ مَنْ أَشَاءُ وَرَحْمَتِي وَسِعَتْ كُلَّ شَيْءٍ ۗ فَسَاكُنْهَا الَّذِينَ يَتَّقُونَ وَيُؤْتُونَ الزَّكَاةَ وَالَّذِينَ هُمْ بِآيَاتِنَا يُؤْمِنُونَ ۝

ترجمہ

(۱۵۵) اور موسیٰ نے ہماری میعاد گاہ کے لیے اپنی قوم میں سے ستر مردوں کو چنا، پھر



جب زلزلہ نے انہیں آیا (اور وہ ہلاک ہو گئے) تو کہا: میرے پروردگار! اگر تو چاہتا تو انہیں اور مجھے اس (واقعہ) سے پہلے ہی ہلاک کر دیتا، آیا تو ہمیں اس چیز کی وجہ سے ہلاک کرنے کا جو ہم میں سے بعض نادانوں نے کی ہے۔ یہ صرف تیری ایک آزمائش ہے، جسے تو چاہے (مستحق گمراہی جانے) گمراہ کر دے، اور جسے تو چاہے (اور مستحق ہدایت جانے اسے) ہدایت عطا کر دے تو ہمارا ولی ہے لہذا ہمیں بخش دے اور ہم پر رحم کر اور تو تمام بخشنے والوں سے بہتر ہے۔

(۱۵۶) اور ہمارے لیے اس دار دنیا میں اور دوسری دنیا میں بھی نیکی لکھ دے کیونکہ ہم نے تیری طرف بازگشت کی ہے (اللہ نے) کہا: میرا عذاب جسے میں چاہوں گا پہنچے گا اور میری رحمت نے ہر چیز کو اپنی وسعت میں لیا ہوا ہے، پس میں اسے ان لوگوں کے لیے لکھوں گا جو تقویٰ اختیار کرتے ہیں اور زکوٰۃ دیتے ہیں اور جو ہماری آیتوں پر ایمان لاتے ہیں۔

تفسیر

### میعاد گاہ الہی میں بنی اسرائیل کے نمائندوں کا حضور

آیات مذکورہ بالا میں قرآن مجید نے دوبارہ حضرت موسیٰ اور بنی اسرائیل کے کچھ منتخب افراد کے میعاد گاہ الہی میں جانے کا ذکر کیا ہے۔  
حضرت موسیٰ ایک مرتبہ میعاد گاہ میں گئے یا یہ واقعہ متعدد بار پیش آیا اس بارے میں مفسرین کے درمیان بحث ہے۔

لیکن جیسا کہ ہم نے اسی سورہ کی آیت ۱۴۲ کے ذیل میں یاد دلانی کر دئی ہے کہ آیات قرآنی اور احادیث نبوی سے جو قرائن حاصل ہوتے ہیں ان سب سے یہ پتہ چلتا ہے کہ حضرت موسیٰ ایک ہی مرتبہ میقات پر گئے تھے وہ بھی بنی اسرائیل کے کچھ نمائندوں کو لے کر، اسی میقات میں خدا نے

موسٰی پر الراج توریت کو نازل کیا اور ان سے گفتگو کی، نیز اسی میقات کی بات ہے کہ بنی اسرائیل نے حضرت موسٰی سے یہ پیشنہاد کی کہ وہ خدا سے اس بات کی درخواست کریں کہ وہ اپنے کو دکھلائے یہی وہ جگہ تھی جہاں زلزلہ آیا یا صاعقہ آئی اور موسٰی بے ہوش ہو گئے اور بنی اسرائیل زمین پر گر گئے، نیز علی بن ابراہیم قمی نے اپنی تفسیر میں اس آیت کے ذیل میں جو حدیث نقل کی ہے اس میں بھی اس مطلب کی تصریح موجود ہے۔

اگر ان آیات کے محل وقوع اور ترتیب کے لحاظ سے کسی کے ذہن میں یہ اشکال پیدا ہو کہ ان آیات میں پہلے تو اللہ نے حضرت موسٰی کی میعاد کا ذکر کیا ہے، اس کے بعد گوسالہ پرستی کا واقعہ بیان کیا ہے، اس کے بعد دوبارہ میعاد کا ذکر پھیڑ دیا ہے، آیا اس طرح کی طرز ادا اس فصاحت و بلاغت سے مطابقت رکھتی ہے جو قرآن کا طرہ امتیاز ہے؟ لیکن اگر اس بات کو زیر نظر رکھا جائے کہ قرآن کریم کوئی تاریخی کتاب تو ہے نہیں جس میں واقعات کے تسلسل کا لحاظ کیا جائے بلکہ اس کتاب کا اصل موضوع ہدایت اور انسان سازی ہے لہذا اس قسم کی کتاب میں کبھی اس کے موضوع کی اہمیت کا یہ تقاضا ہوتا ہے کہ ایک واقعہ کے تسلسل کو وقتی طور پر چھوڑ دیا جائے اور اس کی بجائے کسی دوسری ضروری بات کو بیان کر دیا جائے، جب وہ بات تمام ہو جائے تو دوبارہ پہلے واقعہ کی طرف پلٹا جائے۔

اس بنا پر یہ ضروری نہیں کہ ہم زیر بحث آیت کو قصہ گوسالہ پرستی کا تتمہ جانتے ہوئے یہ کہیں کہ حضرت موسٰی اس ماجرے کے بعد دوبارہ بنی اسرائیل کو معذرت خواہی اور توبہ کے لیے کوہ طوٰی پر لے گئے تھے جیسا کہ بعض مفسرین نے اپنی کتابوں میں لکھا ہے، ایسا صحیح نہیں معلوم ہوتا کیونکہ اگر دیگر جہات سے بھی قطع نظر کر لی جائے تو اتنا تو ماننا پڑے گا کہ حضرت موسٰی کے ساتھ جو لوگ گئے، وہ بجلی یا زلزلے کے بعد ہلاک ہو گئے۔ کیا یہ ممکن ہے کہ جو لوگ حضرت موسٰی کی نمائندگی میں عذر خواہی کیلئے گئے تھے خدا انہیں معاف کرنے کی بجائے وہیں ہلاک کر دے؟

ۛ

بہر حال مذکورہ بالا آیات میں پہلے ارشاد ہوتا ہے: "موسٰی نے ستر آدمیوں کو اپنی قوم میں سے ہماری میعاد کے لیے انتخاب کیا (واختار موسٰی قومہ سبعین رجلاً لمیقاتنا)۔"

لیکن بنی اسرائیل نے جب خدا کا کلام سنا تو انہوں نے حضرت موسٰی سے اس بات کی خواہش کی کہ وہ اپنے کو دکھلا دے "اس وقت ایک عظیم زلزلہ رونما ہوا جس کی وجہ سے وہ لوگ ہلاک ہو گئے اور موسٰی بے ہوش ہو کر زمین پر گر پڑے۔ جب وہ ہوش میں آئے تو انہوں نے عرض کی، خدایا! اگر

حضرت موسٰی صرف اس زلزلہ کی وجہ سے بے ہوش نہیں ہوئے تھے بلکہ اس زلزلے سے پہلے ایک نور بھی ظاہر ہوا تھا جس کی تاب نہ لا سکتے تھے (باقی اگلے صفحہ پر)



تو چاہتا تو انہیں اور مجھے اس سے پیشتر ہلاک کر دیتا، مطلب یہ ہے کہ میں باقی لوگوں کو کیا جواب دوں جن کے نمائندوں پر یہ افتاد آپڑی ( فلما اخذتھم الرجفة قال رب لو شئت اهلكتم من قبل وایامی )۔

اس کے بعد موسیٰ نے کہا: پروردگارا! یہ بے جا درخواست میری قوم میں سے جو نادان تھے ان کی تھی، کیا تو ان کی وجہ سے ہمیں ہلاک کر دے گا؟ (اتھلکنا بما فعل السفهاء منا)۔ چونکہ اس آیت میں یہ ہے کہ میعاد گاہ میں زلزلہ آیا تھا، اور سورہ بقرہ کی آیت ۵۵ (جو رویت پروردگار کے بارے میں نازل ہوئی ہے) میں "صاعقہ" کا کلمہ آیا ہے اس لیے بعض مفسرین نے اس سے یہ مطلب نکالا ہے کہ میقات کا واقعہ دو مرتبہ رونما ہوا، لیکن جیسا کہ ہم پہلے بھی بیان کر آئے ہیں کہ جب بجلی گرتی ہے تو اس کے ساتھ اکثر زلزلہ بھی آجایا کرتا ہے، کیونکہ جب مثبت اور منفی الیکٹریسیٹی آپس میں متصادم ہوتی ہے (مثبت ابر میں اور منفی زمین میں پائی جاتی ہے) تو اس کی وجہ سے دھماکہ ہوتا ہے، شعلہ نکلتا ہے اور زمین ہل جاتی ہے۔ بعض اوقات وہ جگہ بھی پاش پاش ہو جاتی ہے جہاں یہ واقعہ رونما ہوتا ہے۔ حضرت صالح کے قصہ میں بھی (سورہ فصلت آیت ۱۷ میں) جب ان کی گناہگار قوم پر عذاب نازل ہوا تھا تو اس میں بھی "صاعقہ" کا ذکر ہے اور کبھی "رجفہ" سے تعبیر کیا گیا ہے (جیسا کہ سورہ اعراف کی آیت ۸، میں ہے)۔

نیز بعض مفسرین نے اس جملہ "بما فعل السفهاء منا" (اس عمل کے بدلے میں جو ہمارے نادانوں نے کیا ہے) کو اس بات کی دلیل سمجھا ہے کہ یہ سزا ان لوگوں کو ان کے عمل کی وجہ سے ملی تھی جیسے گوسالہ پرستی نہ کہ اس وجہ سے کہ انہوں نے خدا کی رویت کی خواہش کی تھی کیونکہ اس خواہش کا اظہار انہوں نے اپنے قول سے کیا تھا اور قول کو عمل نہیں کہا جاتا۔

اس بات کا جواب ظاہر ہے کیونکہ انسان کا بات کرنا بھی اس کے افعال میں داخل ہے "سخنی" پر "فعل" کا اطلاق کوئی غیر معمولی اور نئی بات نہیں ہے۔ مثلاً جب ہم یہ کہتے ہیں کہ قیامت کے روز اللہ انسان کے تمام افعال کی پاداش دے گا تو یقیناً اس میں ہمارے اقوال بھی داخل ہیں کیونکہ ان پر بھی جزا و سزا دے گا۔

اس کے بعد حضرت موسیٰ خدا کی بارگاہ میں عرض کرتے ہیں: اے پروردگار! ہمیں معلوم ہے یہ تیری ایک آزمائش تھی جسے تو چاہے (اور اسے گمراہی کا مستحق سمجھے) گمراہ کر دے اور جسے تو چاہے (اور

(بقیہ حاشیہ): کہ حضرت موسیٰ بیہوش ہو گئے تھے جیسا کہ اس آیت سے ظاہر ہے۔

فَلَمَّا تَجَلَّىٰ رَبُّهُ لِلْجَبَلِ جَعَلَهُ دَكًّا وَخَرَّ مُوسَىٰ صَبِعًا (اعراف - ۱۴۲)۔

جب اس کے رب نے پہاڑ کے سامنے اپنی تجلی دکھائی تو اس پہاڑ کو مندم کر دیا اور موسیٰ چیخ مار کر بے ہوش ہو گئے۔ (مترجم)

اسے ہدایت کے لائق سمجھے، ہدایت کر دے (ان ہی الآفتنک)۔

یہاں پر بھی مفسرین کے درمیان بڑا اختلاف ہے کہ لفظ - فتنہ - سے کیا مراد ہے، لیکن اگر اس بات کو دیکھا جائے کہ لفظ - فتنہ - قرآن مجید میں آزمائش اور امتحان کے معنی میں بہت آیا ہے جیسا کہ سورۃ انفال کی آیت ۲۸ میں فرمایا گیا ہے:

أَسْمَاءَ أَمْوَالِكُمْ وَأَوْلَادِكُمْ فَفِتْنَةٌ -

تمہارے سرمائے اور تمہاری اولاد آزمائش ہیں۔

اسی طرح سورۃ عنکبوت کی آیت ۲ اور سورۃ توبہ کی آیت ۱۲۶ میں بھی ہے لہذا اس کا مفہوم بھی کچھ زیادہ پیچیدہ نہیں معلوم ہوتا۔ کیونکہ اس میں کوئی شبہ نہیں کہ بنی اسرائیل کی اس واقعہ میں شدید آزمائش ہوئی تھی اور خدا نے ان پر یہ ثابت کر دیا تھا کہ ان کی خواہش (تمنائے رویت) ایک نامناسب اور محال خواہش تھی۔

اس آیت کے آخر میں حضرت موسیٰ عرض کرتے ہیں: بار الہا! صرف تو ہی ہمارا ولی سرپرست ہے، ہمیں بخش دے اور اپنی رحمت ہمارے شامل حال کر دے، تو بہترین بخشنے والا ہے (اننت ولینا فاغفر لنا وارحمنا واننت خیر الغافرین)۔

ان تمام آیتوں اور دیگر روایات سے معلوم ہوتا ہے کہ ان تمام ہلاک ہونے والوں کو پھرنے سرے سے زندگی مل گئی اور وہ لوگ حضرت موسیٰ کے ہمراہ ہی بنی اسرائیل کی طرف پلٹ کر آگئے اور انہوں نے جو کچھ اپنی آنکھوں سے دیکھا تھا وہ ان سے بیان کیا اور ان بے خبر لوگوں کی ہدایت میں مشغول ہو گئے۔

¶

اس کے بعد کی آیت حضرت موسیٰ کی درخواست کے تتمہ کے طور پر ہے جس میں مسئلہ توبہ جس کی طرف سابقہ آیت میں اشارہ ہو چکا ہے، کی تکمیل کی غرض سے حضرت موسیٰ عرض کرتے ہیں:

خدا دندا! اس دنیا میں اور آخرت میں ہمارے لیے نیکی مقرر کر دے (واکتب لنا فی ہذہ الدنیا حسنة و فی الآخرة)۔

”حسنة“ کے معنی ہر طرح کی نیکی، زیبائی اور خوبی کے ہیں۔ اس بنا پر تمام نعمتیں، عمل صالح کی توفیق، بخشا جانا، جنت کا ملنا، اور ہر طرح کی سعادت ”حسنة“ میں داخل ہے لہذا اس بات کی کوئی دلیل نہیں ہے کہ ”حسنة“ کو کسی ایک فائدے کے ساتھ مخصوص کر دیا جائے جیسا کہ بعض مفسرین کا خیال ہے۔

اس کے بعد اس درخواست کی دلیل اس طرح بیان کرتے ہیں: ہم نے تیری طرف بازگشت کی ہے اور جو کلام ہمارے نادانوں نے کیا تھا اور وہ تیرے مقام کے مناسب نہ تھا اس سے ہم معافی کے خواستگار ہیں (انا ہدنا الیک)۔

”ہدنا“ کا مادہ ”ہود“ (بروزن صوت) ہے جس کے معنی نرمی اور آہستگی کے ساتھ واپس لوٹنے کے ہیں۔ اس طرح کہ بعض اہل لغت نے اس کے معنی میں کہا ہے کہ خیر سے شر کی طرف او شر سے خیر کی طرف لوٹنے کا مفہوم بھی اس میں شامل ہے۔ لیکن ہدنا سے مواقع پر یہ لفظ ”توبہ“ اور خدا کی اطاعت کی طرف پلٹنے کے معنی میں استعمال ہوا ہے۔

راغب اپنی کتاب ”مفردات“ میں بعض علماء سے یہ قول نقل کرتے ہیں کہ: قوم یہود کو یہود جو کہا جاتا ہے اس کی وجہ بھی یہی ہے۔ اس نام سے ان کی تعریف ظاہر ہوتی ہے یعنی یہ وہ قوم ہے جس نے خدا کی طرف بازگشت کی تھی، کثرت استعمال سے اس کے اصل معنی فراموش ہو گئے اور صرف ایک نام کی حیثیت سے یہ لفظ باقی رہ گیا۔

لیکن اگر بعض علماء کے سابق قول کا لحاظ کیا جائے جس میں کہا گیا ہے کہ شر سے خیر کی طرف یا خیر سے شر کی طرف دونوں طرح کی بازگشت کے لیے یہ لفظ بولا جاتا ہے تو اس معنی میں یہ لفظ یہودیوں کے لیے کسی خاص تعریف کا حامل نہ ہوگا بلکہ ممکن ہے اس لفظ سے ان کی متلون مزاجی کی حکایت کرنا مقصود ہو اور یہ بتلانا ہو کہ یہ قوم اخلاقی اعتبار سے پائیدار نہیں ہے۔

دیگر مفسرین نے کہا ہے کہ اس قوم کا نام ”یہود“ جو رکھا گیا ہے اس سے اس کے مادہ ”ہود“ کو کوئی تعلق نہیں ہے بلکہ دراصل یہ لفظ ”یہودا“ سے ہے جو حضرت یعقوب کے فرزندوں میں سے ایک کا نام ہے، بعد ازاں ”ذال“ کو ”دال“ سے تبدیل کر دیا گیا اور ”یہودا“ ہو گیا اسی کی طرف قوم ”یہودی“ منسوب ہے۔

بہر حال آخر کار اللہ تعالیٰ نے حضرت موسیٰ کی دعا قبول فرمائی اور ان کی توبہ مقبول ہوئی لیکن کسی قید و شرط کے بغیر نہیں بلکہ اس کے ساتھ بعض شرطیں تھیں جن کا ذکر آیت کے ذیل میں فرمایا گیا ہے، چنانچہ ارشاد ہوتا ہے:

میں اپنا عذاب اور سزا جسے چاہوں گا (اور اسے اس سزا کا مستحق پاؤں گا) پہنچاؤں گا (قال عذاب اصیب بہ من اشاء)۔

جیسا کہ ہم نے پہلے بھی بار بار بیان کیا ہے کہ ان مواقع پر یہ جو لفظ ”مشیت“ استعمال کیا جاتا

۱۔ تفسیر المنار جلد ۹ ص ۲۱۱۔ اس کے مؤلف نے اس بات کو ابن الاعرابی سے نقل کیا ہے۔

۲۔ تفسیر ابو الفتح رازی جلد ۵ ص ۳۔ زیر بحث آیت کے ذیل میں۔



ہے، بلکہ دیگر تمام مقامات پر جہاں بھی یہ لفظ استعمال ہوا ہے وہاں اس کے معنی مطلقاً چاہنے کے نہیں ہیں یعنی بغیر قید و شرط کے چاہنا، بلکہ اس سے مراد ایسا چاہنا ہے جو حکمت اور اہلیت کے ساتھ مقید ہے اس طرح اس بارے میں جو اشکال بھی وارد ہو وہ دور ہو جائے گا۔

اس کے بعد اضافہ فرمایا گیا ہے: لیکن میری رحمت ہر چیز کو اپنے دامن میں لیے ہوتے ہے (ورحمتی وسعت کل شیء)۔

خدا کی اس وسیع رحمت سے ممکن ہے دنیاوی نعمتوں کی طرف اشارہ مقصود ہو جو تمام مخلوقات کے شامل حال ہیں، نیک و بد مومن و کافر سب ہی ان سے بہرہ ور ہوتے ہیں۔

نیز ممکن ہے اس سے مادی و معنوی ہر طرح کی نعمتیں مراد ہوں کیونکہ خدا کی معنوی نعمتیں کسی ایک قوم کے ساتھ مخصوص نہیں ہیں۔ اگرچہ ان کے لیے کچھ شرطیں ہیں جن کے بغیر وہ کسی کو نہیں ملتیں۔ دوسرے لفظوں میں یہ کہنا چاہیے کہ اللہ کی رحمت کے دروازے ہر ایک پر کھلے ہیں۔ اب یہ لوگوں کا کام ہے کہ وہ یہ فیصلہ کریں کہ ان دروازوں کے اندر داخل ہونا ہے کہ نہیں، اب اگر کوئی اپنے میں وہ شرطیں پیدا نہ کرے جن کی وجہ سے وہ ان دروازوں میں داخل ہو سکے تو یہ خود اس کی کوتاہی ہوگی اس سے اللہ کی رحمت پر کوئی حرف نہ آئے گا (دوسری تفسیر آیہ مذکورہ کے مفہوم سے زیادہ نسبت رکھتی ہے)۔

لیکن اگر کسی کو یہ خیال گزرے کہ اللہ کی رحمت ہر ایک کے لیے ہے اور ہر شخص بلا کسی قید و شرط کے اس کا مستحق قرار پاسکتا ہے تو اس توہم کو دور کرنے کے لیے اس آیت کے آخر میں اضافہ فرمایا گیا ہے: میں عنقریب اپنی رحمت کو ان لوگوں کے لیے لکھوں گا جن میں تین صفتیں پائی جاتی ہیں۔ وہ تقویٰ کو اختیار کرتے ہوں، زکوٰۃ ادا کرتے ہوں اور ہماری آیتوں پر ایمان لائے ہوں (فساکتہا للذین یتقون ویؤتون الزکوٰۃ والذین ہم باایاتنا یؤمنون)۔

”تقویٰ“ سے ہر قسم کی آلائش اور گندگی سے بچنے کی طرف اشارہ کیا گیا ہے۔

”زکوٰۃ“ سے اس کے تمام اور ہمہ گیر معنی مراد ہیں جیسا کہ حدیث میں وارد ہوا ہے۔ ”لکل شیء زکوٰۃ“ ہر چیز کے لیے ایک زکوٰۃ ہوتی ہے، بنا بریں اس کے معنی ہر عمل نیک کے ہوں گے۔ یہ جملہ۔ والذین ہم باایاتنا یؤمنون۔ تمام مذہبی مقدسات و عقائد پر ایمان لانے کو اپنے دامن میں لیے ہوتے ہے۔ اس طرح سے یہ آیت ایک ایسے نظام عمل پر مشتمل ہے جو ہر حیثیت سے کامل و جامع ہے۔

اور اگر ”زکوٰۃ“ سے اس کے خاص معنی یعنی ”زکوٰۃ مال“ مراد لیے جائیں تو تمام الٰہی فرائض میں سے صرف اس کا انتخاب کیا جانا اس اہمیت کی وجہ سے ہے جو اسے عدالت اجتماعی میں حاصل ہے۔

ایک حدیث شریف میں اس طرح نقل ہوا ہے کہ آنحضرت صلی اللہ علیہ وآلہ وسلم ایک دفعہ مشغول نماز تھے کہ ایک اعرابی کو یہ کہتے سنا وہ یہ کہہ رہا تھا:

اللہم ارحمنی و محمد ا و لا ترحم معنا احداً۔

یعنی خدایا! صرف مجھے اور محمد (صلی اللہ علیہ وآلہ وسلم) کو اپنی رحمت کے دامن میں لے لے اور ہم دونوں کے علاوہ کسی اور کو اپنی رحمت میں داخل نہ کرنا۔

جب حضرت رسول اللہ نے نماز ختم کی اور سلام پڑھا تو اس شخص کی طرف متوجہ ہو کر فرمایا:

"لقد تحجرت واسعا"

یعنی تو نے ایک لامحدود شے کو محدود کر دیا اور اسے ایک اختصاصی پہلو دے دیا ہے۔

یہ اس بات کی طرف اشارہ ہے کہ خداوند کریم کی رحمت لامحدود و بے پایاں ہے اسے کسی عالم میں بھی میرے اور تیرے درمیان محدود نہیں کیا جاسکتا۔

۱۵۶ الذِّیْنَ یَتَّبِعُونَ الرَّسُولَ النَّبِیَّ الْأُمِّیَّ الَّذِیْ یَجِدُوْنَہُ مَكْتُوبًا عِنْدَہُمْ فِی التَّوْرَةِ وَالْإِنْجِیْلِ یَأْمُرُهُمْ بِالْمَعْرُوفِ وَیَنْہَاهُمُ عَنِ الْمُنْكَرِ وَیُحِلُّ لَہُمْ الطَّیِّبَاتِ وَیُحَرِّمُ عَلَیْہِمُ الْخَبَائِثَ وَیَضَعُ عَنْہُمْ إِصْرَهُمْ وَالْأَغْلَالَ الَّتِیْ كَانَتْ عَلَیْہِمُ ۚ فَالَّذِیْنَ آمَنُوا بِہِ وَعَزَّرُوْهُ وَنَصَرُوْهُ وَاتَّبَعُوا النُّوْرَ الَّذِیْ أَنْزَلَ مَعَهُ لَا أُولَئِكَ هُمُ الْمُفْلِحُونَ ۝

ترجمہ

۱۵۶ جو لوگ (خدا کے اس) فرستادہ نبی اُمّی کی پیروی کرتے ہیں جس کی صفات وہ

تفسیر مجمع البیان زیر بحث آیت کے ذیل میں۔

اپنے پاس توریت و انجیل میں پاتے ہیں اور یہ نبی انہیں نیکی کا حکم دیتا ہے اور بدی سے روکتا ہے، پاکیزہ چیزیں ان کے لیے حلال قرار دیتا ہے، ناپاک چیزوں کو حرام کرتا ہے اور وہ ان کے کاندھوں سے بوجھ ہٹاتا ہے، پس جو لوگ اس پر ایمان لائے اور انہوں نے اس کی حمایت کی اور اس کی مدد کی، اور اس نور کی پیروی کی جو اس پر نازل ہوا ہے، وہ کامیاب ہیں۔

## تفسیر

### ایسے پیغمبر کی پیروی کرو

موجودہ آیت دراصل اس گزشتہ آیت کی تفصیل و تکمیل ہے جس میں ان لوگوں کی صفات بیان کی گئی ہیں جنہیں اللہ کی وسیع رحمت میسر ہے، یعنی تقویٰ، اداۓ زکوٰۃ اور آیات الہی پر ایمان، ان صفات سے گانہ کو ذکر کرنے کے بعد، اس آیت میں توضیح کے طور پر کچھ مزید صفات کا ذکر کیا گیا ہے اور وہ پیغمبر اسلام کی پیروی کرنا ہے کیونکہ خدا پر ایمان لانا، پیغمبر پر ایمان لانے اور ان کی پیروی کرنے سے جدا نہیں ہے، اسی طرح تقویٰ اور زکوٰۃ بھی رسول اللہ کی پیروی اور رہبری کے بغیر مکمل نہیں ہے۔

اس لیے فرمایا گیا ہے: وہ لوگ اس رحمت الہی میں داخل ہیں جو پروردگار عالم کے اس فرستادہ رسول کی پیروی کریں (الذین يتبعون الرسول)۔

اس کے بعد اس رسول کے متعلق خداوند کریم رسالت کے علاوہ چھ صفتیں بیان فرماتا ہے:

۱- وہ اللہ کا پیغمبر ہے (النبی)۔

نبی اس شخص کو کہتے ہیں جو خدا کا پیغام بیان کرے اور اس پر وحی نازل ہوتی ہے چاہے اسے دعوت الی الحق اور تبلیغ کا حکم نہ دیا جائے۔ لیکن رسول وہ شخص ہے جسے مقام نبوت پر نازل ہونے کے ساتھ، دعوت الی الحق اور آمین الہی کی تبلیغ کرنے اور اس راہ میں قیام کرنے کا حکم بھی ملا ہو۔ درحقیقت رسالت کا درجہ نبوت سے بالاتر ہے اس بنا پر رسالت میں نبوت کا درجہ بھی شامل ہے، لیکن چونکہ آیہ مذکورہ مقام پیغمبر صلی اللہ علیہ وآلہ وسلم کی تشریح و توضیح کرنا چاہتی ہے لہذا اس نے ان دونوں کا مستقلاً ذکر کیا ہے۔ واقع میں جو معنی لفظ رسول میں پوشیدہ ہیں اسے مستقل اور

واضح طور پر اس کی تحلیل کی حیثیت سے بیان کیا گیا ہے۔

۲۔ ایسا پیغمبر جس نے کسی سے درس نہیں پڑھا اور وہ عام لوگوں میں سے مبعوث ہوا، اس نے سرزمینِ مکہ ام القریٰ سے توحیدِ الہی کا حقیقی آفتاب بن کر طلوع کیا ہے (الامی)۔

لفظ "امی" (جو یا تو مادہ "ام" جس کے معنی ماں کے ہیں، یا مادہ "امت" جس کے معنی مجمع اور گروہ کے ہیں، سے ماخوذ ہوا ہے) کے بارے میں مفسرین میں بحث ہے۔ کچھ لوگ اس کے معنی یہ لیتے ہیں کہ اُمّی وہ شخص ہے جس نے کسی سے درس نہ پڑھا ہو یعنی جس حالت میں ماں کے پیٹ سے پیدا ہوا اسی طرح باقی رہا ہو کسی استاد کے مدرسہ میں داخل نہ ہوا ہو۔

بعض نے اس کے یہ معنی لیے ہیں کہ اُمّی وہ ہے جو عام افراد کے گروہ سے نکلا ہو۔ اشرافِ عیاش اور جبار طبقہ سے نہ نکلا ہو۔

بعض کا خیال یہ ہے کہ لفظ "امی" "مکی" کے مترادف ہے یعنی ام القریٰ (مکہ) کا رہنے والا کیونکہ مکہ کا ایک نام "ام القریٰ" بھی ہے۔

اسلامی روایات جو مختلف ماخذوں سے ہم تک پہنچی ہیں ان میں بھی "امی" معنی "ان پڑھ" نہیں ہے بلکہ ان میں سے بعض روایات میں "امی" کی تفسیر "مکی" سے کی گئی ہے۔ لیکن اس میں بھی کوئی حرج نہیں ہے کہ لفظ "امی" سے تینوں مفہوموں کی طرف اشارہ مقصود ہو جیسا کہ ہم نے بار بار کہا ہے کہ ایک لفظ کا استعمال چند معنی میں جائز ہے ادبیاتِ عرب میں اس کے بہت سے شواہد ملتے ہیں (پیغمبر اکرم صلی اللہ علیہ وآلہ وسلم کے اُمّی ہونے کے معنی پر اس آیت کی تفسیر کے بعد تفصیلی طور سے روشنی ڈالی جائے گی انشاء اللہ)۔

۳۔ "نیز یہ ایسا پیغمبر ہے جس کی صفات، علامتیں اور اس کی حقانیت کی نشانیاں گذشتہ آسمانی کتابوں (توریت و انجیل وغیرہ) میں لوگ پاتے ہیں" (الذکر یجدونہ مکتوبا عندہم فی التوراة والانجیل)۔

اس آیت کی تفسیر مکمل ہونے کے بعد ہم اس بارے میں بھی مفصل طور پر بحث کریں گے کہ کتبِ عمودین (توریت و انجیل) میں حتیٰ کہ موجودہ تحریف شدہ کتب میں کہاں کہاں ہمارے نبی کی حقانیت کی مختلف بشارتیں اور پیشین گوئیاں پائی جاتی ہیں۔

۴۔ وہ ایسا پیغمبر ہے جس کی دعوت کا مفہوم عقل کی کسوٹی پر پورا اترتا ہے۔ وہ ان نیکیوں کی طرف جن کی عقل گواہی دیتی ہے لوگوں کو دعوت دیتا ہے، اور تمام بُرے کاموں سے جن سے عقل منع کرتی

لے مزید معلومات کے لیے ملاحظہ ہو تفسیر نور الثقلین جلد ۲ ص ۷۷، ص ۷۸ اور تفسیر روح المعانی جلد ۹ ص ۷۷ زیر بحث آیت کے ذیل میں۔

ہے روکتا ہے (یا مرہم بالمعروف وینہا عن المنکر)۔

۵۔ اس کی دعوت کا مفہوم فطرتِ سلیم سے بھی ہم آہنگ ہے چنانچہ وہ تمام پاک و پاکیزہ چیزوں کو جن کو طبعِ سلیم پسند کرتی ہے لوگوں کے لیے پسند کرتا ہے اور وہ ان کے لیے حلال قرار دیتا ہے اور جو چیز خبیث اور قابلِ نفرت ہے اسے لوگوں پر حرام قرار دیتا ہے (و یحل لهم الطيبات و یحرم علیہم الخبائث)۔

۶۔ وہ ان جھوٹے نبیوں کی طرح نہیں ہے جن کا مقصد صرف یہ ہوتا ہے کہ سادہ لوح افراد کو پھانسیں اور ان سے ناجائز فوائد حاصل کریں، یہ نبی صرف اتنا ہی نہیں کہ ان کے کندھے پر کسی قسم کا بار نہیں رکھتا بلکہ ان کے دوش سے بھاری بوجھ اتارتا ہے اور ان تمام طوق و سلاسل کو ان سے الگ کرتا ہے جنہوں نے بشریت کے ہاتھوں اور پیروں کو (جاہلانہ عقائد و رسوم کی زنجیروں سے) جکڑ دیا تھا (و یضع عنہم اصرہم و الاغلال الیٰ التی کانت علیہم)۔

چونکہ یہ چھ صفات مقامِ رسالت کو ملانے کے بعد سات صفتیں بنتی ہیں، یہ سب رسول اللہ صلی اللہ علیہ وآلہ وسلم کے دعوے کی روشن دلیلیں ہیں اس لیے اضافہ فرمایا گیا ہے: جو لوگ اس پر ایمان لائیں اور اس کے درجہ کو بلند سمجھیں اور تبلیغِ رسالت میں اس کی مدد کریں اور اس آشکار نور (یعنی قرآن مجید) کی پیروی کریں جو اس پر نازل ہوا ہے بلاشبہ ایسے افراد کامیاب ہیں (فالذین امنوا بہ و عزر وہ و نصر وہ و اتبعوا النور الذی انزل معہ اولئذ ہم المفلحون)۔  
 ”عزروه“ ”ماؤہ“ ”تعزیر“ سے ہے جس کے معنی اس طرح کی حمایت و مدد کرنے کے ہیں جس میں احترام کی آمیزش بھی ہو، بعض نے کہا ہے کہ اس کے معنی کسی چیز سے منع کرنے اور روکنے کے ہیں، اگر دشمن سے بچایا اور روکا جائے تو اس کا مفہوم مدد کرنے کا ہوگا اور اگر یہ منع کرنا گناہ سے ہو تو اس کے معنی سزا اور تنبیہ کرنے کے ہوتے ہیں۔ اسی بنا پر ہلکی سزاؤں کو ”تعزیر“ کہتے ہیں۔

یہ بات قابلِ توجہ ہے کہ مذکورہ بالا آیت میں ”انزل الیہ“ کے بجائے کلمہ ”انزل معہ“ (اس کے ساتھ نازل ہوا) آیا ہے جبکہ ہمیں پتہ ہے کہ آنحضرت صلی اللہ علیہ وآلہ وسلم آسمان سے نازل نہیں ہوئے تھے، لیکن چونکہ آپ کی نبوت و رسالت قرآن کے ساتھ خدا کی جانب سے نازل ہوئی ہے لہذا لفظ ”معہ“ کی تعبیر استعمال کی گئی ہے۔

۱۔ اصر: کے معنی لغت میں نگہداشت کرنے اور محبوس کرنے کے ہیں اس بنا پر اس سنگین کام کو جو انسان کو دوسرے کاموں سے رکھنے ”اصر“ کہتے ہیں اگر عمدہ بیان یا کیفر و سزا کو بھی ”اصر“ کہتے ہیں تو وہ ان عمدہ دیتوں کی بنا پر ہے جو یہ چیزیں انسان کیلئے پیدا کرتی ہے۔

۲۔ تفسیر برہان میں علی بن ابراہیم قمی سے منقول ہے کہ ”النور الذی انزل معہ“ سے مراد حضرت امیر المؤمنین علیہ السلام ہیں نیز اس کی (باقی اگلے صفحہ پر)



## چند قابل توجہ امور

۱۔ آنحضرتؐ کی نبوت پر ایک آیت میں پانچ دلیلیں : قرآن کریم کی کسی آیت میں آنحضرتؐ کی حقانیت پر اتنی دلیلیں اکٹھا نہیں ملیں گی جتنی اس آیت میں موجود ہیں۔

اگر ہم پیغمبرِ آخر الزمان کی ان سات صفتوں پر غور کریں جو اس آیت میں بیان کی گئی ہیں تو ہمیں آنحضرتؐ کی حقانیت کی پانچ روشن دلیلیں ملیں گی۔

اول : یہ کہ وہ "اُمّی" تھے یعنی انہوں نے کسی کے آگے زانوئے تلمذتہ نہیں کیا تھا، اس کے باوجود انہوں نے ایسی کتاب پیش کی جس نے نہ صرف اہل حجاز کی قسمت بدل دی بلکہ وہ تاریخِ بشریت میں سب کی توجہ کا مرکز بنی۔ حتیٰ کہ وہ لوگ جو آپؐ کی نبوت کے قائل نہیں ہیں انہیں بھی اس کتاب کی عظمت اور اس کی تعلیمات کی ہمہ گیری میں کوئی شک نہیں ہے۔

ایک ایسا انسان جس نے نہ تو کسی سے درس پڑھا، نہ وہ مدرسہ گیا، بلکہ اس نے ایک انتہائی جاہلانہ ماحول اور بربریت کی فضا میں پرورش پائی، کیا بر بنائے عادت و معمول یہ ممکن ہے کہ ایسا شخص اتنا بڑا کام انجام دے؟

دوم : یہ کہ اس کی نبوت کی دلیلیں مختلف الفاظ میں گذشتہ آسمانی کتابوں میں پائی جاتی ہیں جس سے ایک حق طلب انسان کو اس کی حقانیت کا پتہ ملتا ہے اور وہ مطمئن ہو جاتا ہے، یہ ایسی بشارتیں ہیں جو صرف اس کی ذات اور اس کے صفات پر منطبق ہوتی ہیں۔

سوم : یہ کہ اس کی دعوت کے جو اصول ہیں وہ عقل و دانش کے مطابق ہیں، کیونکہ اچھائی کی طرف بلانا اور برائی سے روکنا عقل کے مطابق ہے یہی اس کی دعوت کا مقصد ہے جو اس کی تعلیمات سے حاصل ہوتا ہے۔

چہارم : یہ کہ اس کی دعوت کے اصول طبعِ سلیم اور فطرتِ انسانی کے ساتھ بھی ہم آہنگ ہیں۔

پنجم : یہ کہ اگر آپؐ اللہ کے فرستادہ نہ ہوتے تو یہ بات حتمی ہے کہ آپؐ اتنے بڑے کام کے پردہ میں اپنے ذاتی منافع کو پیش نظر رکھتے، اور اگر ایسا ہوتا تو آپؐ نہ صرف لوگوں کو ان کے قید و بند سے آزاد نہ کروا تے بلکہ انہیں اسی عالمِ غفلت و بے خبری میں پڑا رہنے دیتے، اس طرح سے آپؐ ان سے زیادہ ناجائز فائدے حاصل کر سکتے تھے، جبکہ ہم یہ دیکھتے ہیں کہ آپؐ نے بشریت کے

بقیہ حاشیہ : تائید حدیث "انا و علی من نور واحد" سے بھی ہوتی ہے۔ ( مترجم )



ہاتھ پاؤں سے بھاری زنجیروں کو الگ کر دیا ہے :  
جن زنجیروں کو آپ نے کاٹا ان میں سے بعض یہ ہیں :  
جہل و نادانی کی زنجیریں، جنہیں آپ نے اس طرح کاٹا کہ لوگوں کو علم و دانش کی طرف مسل  
اور ہمہ گیر دعوت دی۔

بت پرستی اور خرافات پرستی کی زنجیریں : جنہیں آپ نے دعوتِ توحید کے ذریعے کاٹا۔  
قبائلی تعصب کی زنجیریں، جنہیں آپ نے یوں ختم کیا کہ انہیں اخوتِ اسلامی کی تعلیم دی۔  
دنیاوی لحاظ سے پستی و بلندی کی زنجیریں : جنہیں آپ نے مساوات کی تعلیم کے ذریعے کاٹ دیا۔  
اس کے علاوہ دیگر طرح طرح کی زنجیریں جن کو آپ نے بیک قلم قلم کر دیا۔ یہ کارنامہ بجائے خود  
آپ کی حقانیت کی زبردست دلیل ہے۔

۲۔ پیغمبر کے "اُمّی" ہونے کا کیا مطلب ہے ؟ : لفظ "اُمّی" کے مفہوم کے بارے میں  
جیسا کہ اوپر بیان کیا گیا ہے عام طور پر تین احتمال بیان کیے جاتے ہیں :  
اول۔ اس کے معنی "اُن پڑھ" کے ہیں۔

دوم۔ "اُمّی" وہ ہے جو "اُمّ القریٰ" یعنی سرزمینِ مکہ میں پیدا ہوا اور وہاں اس کی پرورش  
ہوتی ہو۔

سوم۔ وہ شخص جو عوام الناس میں سے اٹھا ہو، لیکن سب سے زیادہ مشہور پہلی تفسیر ہے  
جو اس کلمہ کے مواردِ استعمال سے بھی زیادہ تعلق رکھتی ہے اور جیسا کہ ہم نے بیان کیا ممکن ہے کہ  
تینوں معنی مراد لیے گئے ہوں۔

یہ بات کہ آنحضرتؐ نے نہ تو کسی معلم سے تعلیم حاصل کی اور نہ ہی آپ کسی مدرسہ میں گئے، اس  
میں مؤرخین کے درمیان کوئی اختلاف نہیں ہے، قرآن کریم میں بھی سورہ عنکبوت کی آیت ۴۸ میں  
پیغمبر کی قبل بعثت حالت بیان کرتے ہوئے فرمایا گیا ہے :

وَمَا كُنْتَ تَتْلُو مِنْ قَبْلِهِ مِنْ كِتَابٍ وَلَا تَخُطُّهُ بِيَمِينِكَ إِذَا  
لَارْتَابَ الْمُبْتَلُونَ -

یعنی تم اس (اعلانِ رسالت) سے قبل نہ تو کوئی کتاب پڑھتے تھے اور نہ ہی اپنے  
ہاتھ سے کچھ لکھتے تھے جس کی وجہ سے دشمنوں کو یہ موقع ملے کہ وہ تمہاری رسالت میں  
شک و شبہ ڈال سکیں۔

سرزمینِ حجاز میں عام طور پر پڑھے لکھے لوگ اس قدر کم تھے کہ وہ تمام سرزمین میں گنتی کے ہونے  
کی وجہ سے جانے اور پہچانے جاتے تھے، یہاں تک کہ سرزمینِ مکہ جو حجاز کا مرکز سمجھی جاتی تھی اس



میں پڑھے لکھے مردوں کی تعداد کل، اعداد تھی اور عورتوں میں سے صرف ایک عورت لکھنا پڑھنا جانتی تھی۔

یہ بات واضح اور مسلم ہے کہ ان چند محدود افراد میں سے کسی ایک سے بھی اگر پیغمبر پڑھنا لکھنا سیکھتے تو یہ کوئی ڈھکی چھپی بات نہ رہتی بلکہ سب کے زبان زد ہو جاتی۔  
اگر ہم آپ کی نبوت کو تسلیم نہ بھی کریں، تب بھی یہ کیسے ممکن ہے کہ آپ نے مکہ کے محدود افراد میں سے کسی سے پڑھا ہو اور اس کے بعد آپ نے اس سے انکار کر دیا ہو۔ اگر آپ نے پڑھا ہوتا تو اہل مکہ میں سے کوئی تو کہتا کہ اے محمد! تم غلط کہتے ہو کہ تم نے کسی سے نہیں پڑھا، تم نے تو فلاں شخص سے تعلیم حاصل کی ہے۔

بہر حال پیغمبر کی یہ صفت (ان پڑھ ہونا) آپ کی نبوت کی بنیاد کو مستحکم کرتی ہے تاکہ آپ کو ذاتِ خداوندی اور دنیائے ماوراء الطبیعت سے جو تعلق حاصل ہے اس کا لوگوں کو یقین حاصل ہو اور اس سلسلہ میں آپ جو دعوت دیں اسے لوگ قبول کر لیں۔  
آپ کا یہ حال قبل از بعثت کا تھا، بعثت کے بعد بھی کسی تاریخ میں نہیں ملتا کہ آپ نے اپنے اعلانِ نبوت کے بعد کسی سے تعلیم حاصل کی ہو، بنا بریں آپ اپنی اسی سابقہ اُمّی حالت میں آخر عمر تک باقی رہے۔

لیکن ایک بڑی غلط فہمی جو یہاں پر پیدا ہوتی ہے اور اس سے اجتناب ضروری ہے یہ ہے کہ درس نہ پڑھنا الگ چیز ہے اور جاہل ہونے کا الگ مفہوم ہے۔ لہذا اس سے یہ مطلب نہیں نکالنا چاہیے کہ آپ معاذ اللہ کوئی جاہل شخص تھے۔ اس لیے جن لوگوں نے "اُمّی" کی یہ تفسیر کی ہے کہ آپ پڑھنا لکھنا نہیں جانتے تھے گویا ان کی توجہ اس نکتے کی طرف نہیں ہے۔

اس میں کوئی مانع نہیں ہے کہ پیغمبر اکرم صلی اللہ علیہ وآلہ وسلم الہی تعلیم کے ذریعے سے پڑھنا یا پڑھنا اور لکھنا جانتے تھے بغیر اس کے کہ آپ نے کسی بشر سے ان امور کو سیکھا ہو کیونکہ اس صفت کا بلاشبہ کمالاتِ انسانی میں شمار ہوتا ہے اور اس سے مقامِ نبوت کی تکمیل ہوتی ہے۔

اس مطلب کی تائید ان روایات سے بھی ہوتی ہے جو آئمہ طاہرین صلوات اللہ علیہم سے مروی ہیں جن میں فرمایا گیا ہے کہ پیغمبر اکرم صلی اللہ علیہ وآلہ وسلم لکھنا پڑھنا جانتے تھے یا آپ میں اس کی صلاحیت موجود تھی۔

لیکن اس لیے کہ آپ کی نبوت میں کسی کو چھوٹے سے چھوٹا شبہ بھی نہ ہونے پائے آپ اپنی

۱۔ فتوح البلدان بلاذری ۵ مصر ص ۲۵۹۔

۲۔ تفسیر برهان جلد ۴ ص ۲۳۲ سورۃ جمعہ کی ابتدائی آیات کے ذیل میں۔



اس صفت سے کام نہیں لیتے تھے۔

اس مقام پر یہ جو کہا گیا ہے کہ لکھنے اور پڑھنے کی قوت بذات خود کوئی کمال نہیں ہے بلکہ یہ دونوں علم حقیقی اور کمالات تک پہنچنے کی سیرجی ہیں، یہ خود حقیقی علم نہیں ہیں، اس بات کا جواب خود اس میں پوشیدہ ہے کیونکہ کسی کمال کے وسیلے سے آگاہی بذات خود ایک کمال شمار ہوتی ہے۔

مگر ہے کوئی یہ کہے کہ آئمہ طاہرین کی بعض روایات میں "آئی" کے ان معنی (آن پڑھ) کی صریحی طور سے نفی کی گئی ہے، بلکہ اس کے معنی "سکتی" بیان کیے گئے ہیں؟ اور "آئی کوام القرآنی" سے لیا گیا ہے۔

اس کے جواب میں ہم کہیں گے اس مفہوم کی دو روایتیں ہیں جن میں سے ایک روایت وہ ہے جسے اصطلاح میں "مرفوعہ" کہا جاتا ہے لہذا وہ سند کے لحاظ سے بے وقعت ہے۔ دوسری روایت میں ایک راوی بنام "جعفر بن محمد صوفی" ہے جو علم رجال کی رو سے مجہول شخص ہے۔

اب رہا یہ امر کہ بعض لوگوں نے جو یہ کہا ہے کہ سورہ جمعہ میں خدا فرماتا ہے:

يَسْأَلُونَكَ عَنِ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ۔

نیز اسی مطلب کی دیگر آیات اس بات کی دلیل ہیں کہ پیغمبر قرآن کو دیکھ کر لوگوں کے سامنے پڑھتے تھے، یہ غلط فہمی پر مبنی ہے کیونکہ لفظ "تلاوت" دیکھ کر پڑھنے کو بھی کہتے ہیں اور حافظہ سے پڑھنے کو بھی کہتے ہیں، جو لوگ قرآن کی آیات، یا اشعار یا دعائیں اپنی یادداشت سے پڑھتے ہیں اس پر بھی تلاوت کا اطلاق بکثرت ہوا ہے۔

برحال جو کچھ ہم نے بیان کیا اس سے حسب ذیل نتائج برآمد ہوتے ہیں:

۱۔ پیغمبر نے یقیناً کسی شخص سے پڑھنا لکھنا نہیں سیکھا تھا اور نہ وہ سوائے خدا کی ذات کے کسی کے شاگرد تھے۔

۲۔ کوئی معتبر دلیل اس بات کی موجود نہیں ہے کہ آپ نے اپنی نبوت کے اعلان سے پہلے یا اس کے بعد "عملی طور پر" کبھی کچھ پڑھا یا لکھا ہو۔

۳۔ یہ اس بات کے منافی نہیں ہے کہ آپ پر درگاہ عالم کی تعلیم کی بنا پر لکھنے اور پڑھنے پرست در تھے۔

## کتب عہدین میں پیغمبر اکرم صلی اللہ علیہ وآلہ وسلم کے ظہور کی بشارتیں

اگرچہ اس بات کے یقینی قرائن موجود ہیں کہ یہود و نصاریٰ کی مقدس کتابیں (توریت و انجیل) وہ اصلی کتابیں نہیں ہیں جو حضرت موسیٰ و حضرت عیسیٰ پر آسمان سے نازل ہوئی تھیں، بلکہ انسان کا دست تحریر ان کی طرف دراز ہوا ہے ان کتابوں میں سے کچھ حصہ بالکل ضائع ہو گیا ہے اور اس

تفسیر برہان جلد ۴ ص ۲۲۲ و تفسیر نور الثقلین جلد ۲ ص ۲۵۰ زیر بحث آہ کے ذیل میں۔

وقت جو لوگوں کے پاس موجود ہے وہ ایک مخلوط و مرکب کتاب ہے جس میں کچھ ایسے افکار ہیں جو ذہن انسانی کی پیداوار ہیں اور کچھ حضرت موسیٰ اور حضرت عیسیٰ کی وہ تعلیمات ہیں جو ان دونوں پر نازل ہوئی تھیں اور ان کے شاگردوں کے پاس موجود تھیں۔  
اس بنا پر اگر موجودہ کتب میں آنحضرت کی پیشین گوئی کے متعلق کوئی صریح جملہ نہ ملے تو اس میں کوئی جتنے تعجب نہیں ہونا چاہیے۔

لیکن اس کے باوجود انہی تحریف شدہ کتابوں میں ایسی عبارتیں ملتی ہیں جن سے اس پیغمبر عالمی کا ظہور کا کھلا اشارہ ملتا ہے۔ ان عبارتوں کو ہمارے بعض علماء نے اپنی کتابوں یا مقالوں میں جو اس موضوع پر تحریر کیے ہیں، اکٹھا کیا ہے۔ چونکہ ان سب کا تذکرہ طول کا باعث ہے اس لیے نمونہ کے طور پر ان میں سے بعض کا ہم یہاں پر تذکرہ کرتے ہیں :

۱۔ توریت سفر تکوین فصل ۱۷، نمبر ۱۷ تا ۲۰ میں ہے :

۱۔ اور ابراہیم نے خدا سے کہا کاش اسماعیل تیرے حضور میں زندہ رہے (خدا نے

جواب دیا) اے ابراہیم! ہم نے اسماعیل کے باپے میں تمہاری دعا سن لی۔ ہم نے اسے

برکت دی اور اسے بہت زیادہ پھولنے پھلنے والا قرار دیا چنانچہ اس کی نسل سے

بارہ سردار پیدا ہوں گے اور انہیں ہم بہت بڑی امت قرار دیں گے۔

۲۔ سفر پیدائش باب ۲۹ نمبر ۱۰ میں ہے :

عصای سلطنت یودا سے اور ایک فرمان روا اس کے پیروں کے آگے سے قیام کریگا

تائیکہ "شیلوہ" آجائے کہ اس پر تمام امتیں اکٹھا ہو جائیں گی۔

یہاں پر یہ بات قابل توجہ ہے کہ لفظ "شیلوہ" کے ایک معنی "رسول" یا "رسول اللہ" کے ہیں

جیسا کہ مسٹر ہاکس نے اپنی کتاب "قاموس مقدس" میں تصریح کی ہے۔

۳۔ انجیل یوحنا باب ۱۲ نمبر ۱۵ و ۱۶ میں ہے :

اگر تم مجھے دوست رکھتے ہو تو میرے احکام کو محفوظ رکھنا اور میں باپ سے سوال

کروں گا تو وہ ایک دوسرا تسلی دینے والا تم کو عطا کر دے گا جو ابد تک تمہارے ساتھ رہیگا۔

۴۔ انجیل یوحنا باب ۱۲ نمبر ۲۶ میں ہے :

وہ تسلی دینے والا آئے گا کہ جسے میں اپنے باپ کی طرف سے بھیجاؤں گا یعنی وہ ایک صحیح

روح کہ جو باپ کی طرف سے آئے گی وہ میرے بارے میں گواہی دے گی۔

۵۔ نیز اسی انجیل یوحنا باب ۱۶ نمبر ۷ میں ہے :

۷۔ مزید آگاہی کے لیے ملاحظہ ہو کتاب "رہبر سعادت یا دین محمد" اور کتاب "قرآن و آخرین پیامبر"۔



لیکن میں تم سے پشیمانتا ہوں کہ تمہارے لیے یہ بہتر ہے کہ میں چلا جاؤں کیونکہ اگر میں نہ جاؤں گا تو وہ تسلی دہندہ تمہارے پاس نہ آئے گا، لیکن اگر میں چلا جاؤں تو میں اسے تمہارے پاس بھجوا دوں گا... لیکن جب - وہ - یعنی راستی کا رواج رواں آجائے گا تو وہ تم کو رہتی (صراطِ مستقیم) کی طرف ہدایت کرے گا کیونکہ وہ اپنی طرف سے کوئی بات نہیں کہے گا بلکہ جو (خدا سے) سنے گا وہی کہے گا اور تمہیں آئندہ ہونے والے واقعات کی خبر دے گا۔ یہاں پر جس نکتہ کی طرف توجہ کرنا ضروری ہے وہ یہ ہے کہ فارسی انجیلوں میں مذکورہ بالا جملوں میں جو انجیل یوحنا سے لیے گئے ہیں کلمہ "تسلی دہندہ" آیا ہے لیکن عربی انجیل مطبوعہ لندن (مطبوعہ ولیم وٹس۔ سال ۱۸۵۷ء) میں اس کے بجائے فارسی لفظ کا لفظ مذکور ہے۔

۱۵۸ قُلْ يَا أَيُّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا الَّذِي لَهُ مُلْكُ السَّمَوَاتِ وَالْأَرْضِ هَلَّا إِلَهَ إِلَّا هُوَ يُحْيِي وَيُمِيتُ مَن فَا مَنُوا بِاللَّهِ وَرَسُولِهِ النَّبِيِّ الْأُمِّيِّ الَّذِي يُؤْمِنُ بِاللَّهِ وَكَلِمَاتِهِ وَاتَّبِعُوهُ لَعَلَّكُمْ تَهْتَدُونَ ۝

## ترجمہ

۱۵۸ کہہ دو: اے لوگو! میں تم سب کی طرف اللہ کا فرستادہ ہوں، وہ اللہ جس کے قبضہ قدرت میں زمین و آسمان کی حکومت ہے، اس کے سوا کوئی معبود نہیں، وہ چلاتا اور مارتا ہے، پس اللہ اور اس کے رسول پر ایمان لاؤ جس نے کسی کے آگے درس نہیں پڑھا ہے وہ اللہ اور اس کے کلموں پر ایمان رکھتا ہے اور اس کی پیروی کر دتا کہ ہدایت پا جاؤ۔

یہ تمام عبارتیں جو اوپر کتب حمد قدیم و جدید سے نقل کی گئیں یہ اس فارسی ترجمہ سے لی گئی ہیں جو ۱۸۷۸ء عیسوی میں لندن میں مشہور عیسائی علماء کے ذریعہ عربی سے فارسی میں ترجمہ ہوا ہے۔



## تفسیر پیغمبر کی عالمگیر دعوت

امام حسن مجتبیٰ علیہ السلام کی ایک حدیث میں ہے :  
 کچھ یہودی حضرت رسول اللہ صلی اللہ علیہ وآلہ وسلم کی خدمت میں حاضر ہوئے اور  
 انہوں نے عرض کی : اے محمد! کیا تھی وہ شخص جو جس نے یہ خیال کیا ہے کہ وہ اللہ کا فرستادہ  
 ہے اور حضرت موسیٰ کی طرح تم پر وحی نازل ہوتی ہے؟  
 حضرت رسول اللہ نے تھوڑا سکوت کیا اس کے بعد فرمایا : ہاں میں ہوں سید  
 اولادِ آدم، لیکن اس پر فخر نہیں کرتا، میں ہی خاتم الانبیاء۔ امام اقیاء اور رسول پروردگار  
 عالم ہوں۔ انہوں نے پوچھا : تم کس کی طرف بھیجے گئے ہو؟ عرب کی طرف یا عجم کی  
 طرف یا ہماری طرف؟

ان کے اس سوال کے جواب میں یہ آیت (مذکورہ بالا) نازل ہوئی جس میں اس  
 بات کی صراحت موجود ہے کہ آپ کی رسالت تمام جہانوں کے لیے ہے۔  
 لیکن اس کے باوجود اس آیت کا ربط گذشتہ آیت سے قابل انکار نہیں ہے کیونکہ گذشتہ  
 آیت میں بھی صفات پیغمبر کا تذکرہ کیا گیا تھا اور اس آیت میں بھی صفات پیغمبر کا ذکر ہے۔  
 ابتدا میں پیغمبر کو حکم دیا گیا ہے : "کہ دو : اے لوگو! میں تم سب کی طرف اللہ کا رسول ہوں"  
 (قل یا ایہا الناس انی رسول اللہ الیکم جمیعا)۔  
 یہ آیت بھی دیگر بہت سی قرآنی آیات کی طرح اس بات کی دلیل ہے کہ آنحضرت کی  
 رسالت عالمی اور جہانی تھی۔

اسی طرح سورہ سبأ کی ۲۸ ویں آیت میں ہے :

"وَمَا أَرْسَلْنَاكَ إِلَّا كَافَّةً لِّلنَّاسِ ۚ"

ہم نے تمہیں نہیں بھیجا ہے مگر تمام انسانوں کی طرف۔

اور سورہ انعام کی ۱۹ ویں آیت میں ہے :

وَأَوْحَىٰ إِلَيْنَا هَٰذَا الْقُرْآنَ لِأُنذِرْكُمْ بِهِ وَمَنْ بَلَغَ۔

اس قرآن کی وحی میری طرف اس لیے ہوتی ہے کہ تمہیں اس کے ذریعے ڈراؤں اور

ان لوگوں کو ڈراؤں جن تک اس (قرآن) کی آواز پہنچے۔

۱۔ تفسیر صافی، آیت مذکورہ بالا کے ذیل میں، کتاب مجالس کے حوالے سے۔

اور سورہ فرقان کے شروع میں ہے :

”تَبَارَكَ الَّذِي نَزَّلَ الْفُرْقَانَ عَلَى عَبْدِهِ ۖ لِيَكُونَ لِلْعَالَمِينَ نَذِيرًا ۝“

پائندہ و برقرار ہے وہ خدا جس نے اپنے بندہ پر قرآن نازل کیا تاکہ تمام جانوں کے رہنے والوں کو (ان پر جو ذمہ داریاں عائد ہوتی ہیں ان کے بارے میں) ڈرائے۔ یہ آیتیں نمونے کے طور پر پیش کی گئی ہیں جو اس بات کی گواہ ہیں کہ آپ کی رسالت جہانی تھی، نیز اس کے بارے میں انشاء اللہ ہم سورہ شوریٰ کی آیت، کے ذیل میں مزید بحث کریں گے نیز سورہ انعام کی آیت ۹۲ کے ذیل میں بھی ہم اس موضوع پر کافی بحث کر آئے ہیں۔ اس کے بعد جس خدا کی طرف پیغمبر نے دعوت دی اس کی تین صفتیں بیان ہوتی ہیں : وہ خدا جس کے قبضہ قدرت میں آسمانوں اور زمینوں کی حکومت ہے (الذی له ملک السموات والارض)۔

وہ خدا جس کے علاوہ کوئی دوسرا معبود ایسا موجود نہیں ہے جو پرستش کے لیے سزاوار ہو (لا الہ الا هو)۔

ایسا خدا جو زندہ کرتا ہے اور مارتا ہے، اور زندگی اور موت کا نظام اسی کے ہاتھ میں ہے (یحب و یبیت)۔

اس طرح سے یہ آیت ہر اس الوہیت کی نفی کرتی ہے جو آسمانوں اور زمینوں کی خالق نہ ہو۔ اسی طرح ہر قسم کی بت پرستی، تثلیث مسیحیت کی بھی نفی کرتی ہے۔ نیز اس بات کی بھی ملاحظہ ہے کہ وہ اس بات کی قدرت رکھتا ہے کہ سارے جہانوں کے لیے کوئی رسول بھیجے اور وہ روز قیامت برپا کرنے کی بھی طاقت رکھتا ہے۔

آخر میں تمام اہل جہان کو دعوت دی گئی ہے کہ : ایمان لے آؤ اللہ پر اور اس کے اس رسول پر جس نے کسی سے درس نہیں پڑھا اور وہ عام لوگوں کے گروہ میں سے مبعوث ہوا ہے (فأمنوا باللہ ورسولہ النبی الامی)۔

”ایک ایسا پیغمبر جو صرف دوسرے لوگوں کو ہی ان حقائق کی دعوت نہیں دیتا بلکہ پہلے وہ اپنی بات پر یعنی خدا اور اس کے فرمانوں پر ایمان رکھتا ہے“ (الذی یؤمن باللہ وکلماتہ)۔

وہ صرف ان آیات کو قبول نہیں کرتا کہ جو اس کے اوپر نازل ہوئی ہیں بلکہ وہ تمام پچھ گزشتہ نبیوں کو بھی مانتا ہے۔

۱۔ برکتوں والا ہے۔ (مترجم)

۲۔ تفسیر نمونہ جلد ۵۔

اس کا اپنے آئین پر ایمان لانا اس کے اعمال و کردار سے صاف آشکار ہے جو اس کی حقانیت پر ایک روشن دلیل ہے کیونکہ کسی کہنے والے کا عمل کافی حد تک اس بات کا منظر ہے کہ وہ اپنی بات پر خود کتنا ایمان رکھتا ہے۔ اپنی بات پر ایمان رکھنا اس کی صداقت کی دلیلوں میں سے ایک ہے۔ حضرت رسول اللہ صلی اللہ علیہ وآلہ وسلم کی تاریخ زندگی اس بات کا ثبوت ہے کہ آپ اپنے احکام کی کتنی لاج رکھتے تھے اور آپ کو اپنی گفتار پر کس قدر یقین و ایمان تھا۔

ہاں "ایسے پیغمبر کی پیروی کرو، تاکہ ہدایت کا نور تمہارے دلوں میں چمک اٹھے اور تم سعادت کے راستے پر چل پڑو" (وَاتَّبِعُوهُ لَعَلَّكُمْ تَهْتَدُونَ)۔

یہ اس بات کی طرف اشارہ ہے کہ تنہا ایمان کافی نہیں ہے بلکہ یہ اس وقت مفید ہے جب عملی پیروی کے ساتھ ساتھ ہو۔ اسی صورت میں یہ ایمان مکمل ہوگا۔

جاذب توجہ یہ امر ہے کہ آیت مذکورہ بالا مکہ میں اس وقت نازل ہوئی جب پیروان اسلام نہایت اقلیت میں تھے ان کی تعداد اس قدر کم تھی کہ کسی کو یہ گمان بھی نہ ہوتا تھا کہ شاید پیغمبر اسلام ایک آنے والے وقت میں مکہ پر مسلط ہو سکتے ہیں چہ جائیکہ جزیرۃ العرب یا دنیا کا ایک اہم حصہ ان کے زیر اقتدار آسکتا ہے۔

لہذا جن لوگوں کا یہ خیال ہے کہ پیغمبر اسلام نے پہلے تو صرف مکہ والوں کے لیے اپنی رسالت کا دعویٰ کیا تھا، پھر جب ان کے مشن نے قوت پکڑی اور لوگ زیادہ سے زیادہ دین اسلام اختیار کرنے لگے تو انہیں پورے حجاز پر قبضہ کرنے کی فکر ہوئی پھر اس کے بعد دیگر ممالک کو فتح کرنے کا خیال آیا اور دنیا کے مختلف بادشاہوں کو خط لکھے جانے لگے اور تب انہوں نے اپنے آئین کے عالمی ہونے کا اعلان کیا، ان تمام باتوں کا جواب آیہ مذکورہ بالا دے رہی ہے جو مکہ میں نازل ہوئی ہے یہ آیت صاف اعلان کر رہی ہے کہ آپ نے اپنی رسالت کے آغاز ہی میں اس کے جہانی اور عالمی ہونے کا اعلان کر دیا تھا۔

۱۵۹) وَمِنْ قَوْمِ مُوسَىٰ أُمَّةٌ يَهْدُونَ بِالْحَقِّ وَبِهِ يَعْدِلُونَ ۝

۱۶۰) وَقَطَعْنَاهُمْ اثْنَتَيْ عَشْرَةَ أَسْبَاطًا أُمَمًا ۗ وَأَوْحَيْنَا إِلَىٰ

مُوسَىٰ إِذِ اسْتَسْقَاهُ قَوْمُهُ أَنِ اضْرِبْ بِعَصَاكَ الْحَجَرَ ۗ

فَانبَجَسَتْ مِنْهُ اثْنَتَا عَشْرَةَ عَيْنًا ۗ قَدْ عَلِمَ كُلُّ أُنَاسٍ

مَشْرَبَهُمْ ، وَظَلَّلْنَا عَلَيْهِمُ الْغَمَامَ وَأَنْزَلْنَا عَلَيْهِمُ الْمَنَّ  
وَالسَّلْوَى ، كُلُوا مِنْ طَيِّبَاتِ مَا رَزَقْنَاكُمْ ، وَمَا ظَلَمُونَا وَلَكِنْ  
كَانُوا أَنْفُسَهُمْ يَظْلِمُونَ ۝

## ترجمہ

(۱۵۹) اور قوم موسیٰ میں سے ایک گروہ حق کی طرف ہدایت کرتا ہے اور اسی حق کے  
تھا عدالت کرتا ہے۔

(۱۶۰) اور ہم نے انہیں بارہ گروہوں میں تقسیم کر دیا جس میں سے ہر ایک گروہ (بنی  
اسرائیل کے خاندانوں کی) ایک شاخ تھا اور جس وقت موسیٰ نے اپنی قوم (جو بیابان  
میں تشنہ کام تھی) کے لیے پانی مانگا تو ہم نے ان کی طرف وحی کی کہ اپنا عصا پتھر پر  
مارو، ناگہاں اس سے بارہ چستے پھوٹ پڑے، اس طرح کہ ہر گروہ اپنے چشمہ کو  
پہچانتا تھا اور ہم نے بادل کو ان کے اوپر سایہ فگن کیا، اور ہم نے ان پر من و سلویٰ  
نازل کیا اور ان سے کہا کہ ہم نے جو پاکیزہ روزی تمہیں عطا کی ہے اس میں سے کھاؤ  
(اور اللہ کا شکر بجالاؤ، لیکن انہوں نے شکر کی بجائے ہماری نافرمانی اور ظلم کیا، لیکن  
انہوں نے ہم پر ظلم نہیں کیا بلکہ اپنی جانوں پر ستم ڈھایا۔

## تفسیر

بنی اسرائیل پر اللہ کی نعمتوں کی ایک جھلک

ان آیات میں ایک مرتبہ پھر بنی اسرائیل اور ان کی سرگزشت کا ذکر ہوا ہے۔  
پہلی آیت میں ایک ایسی واقعیت کی طرف اشارہ ہے جس کی شبیہ اور مثل ہم قرآن میں دیکھ



چلے ہیں۔ یہ ایک ایسی واقعیت ہے جو قرآن کریم کی روح حق طلبی کی حکایت کرتی ہے یعنی نیک کردار اقلیتوں کا پاس و لحاظ یعنی: ایسا نہ تھا کہ بنی اسرائیل تمام کے تمام فاسد و مفسد تھے جس کے نتیجے میں یہ قوم ایک برکش و گمراہ قوم کی حیثیت سے پہچانی جائے، بلکہ ان کی فتنہ انگیز اکثریت کے مقابلے میں ان کی ایک ایسی اقلیت بھی تھی جو صالح تھی اور وہ اکثریت کے مذاق کے برخلاف تھی۔ قرآن اس صالح اقلیت کے لیے ایک خاص اہمیت کا قائل ہے، وہ کہتا ہے: اور قوم موسیٰ میں سے ایک گروہ ایسا بھی ہے جو حق کی طرف دعوت دیتا ہے اور حق و عدالت کے ساتھ حاکم ہے (ومن قوم موسیٰ امة یهدون بالحق و بہ یعدلون)۔

مکن ہے اس آیت کے ذریعے ان تھوڑے سے افراد کی طرف اشارہ مقصود ہو جنہوں نے سامری کے حکم کے سامنے سر نہیں جھکایا تھا بلکہ وہ ہر حال میں حضرت موسیٰ کے پیغام کے حامی و طرفدار تھے، یا اس سے وہ صالح گروہ مراد ہو جو حضرت موسیٰ کے بعد برسر عمل آیا۔

لیکن یہ معنی آیت کے ظاہر سے زیادہ مطابقت نہیں رکھتا، کیونکہ ”یهدون“ اور ”یعدلون“ فعل مضارع کے صیغے ہیں جو کم از کم زمانہ حال یعنی زمان نزول قرآن کی حکایت کرتے ہیں اس سے معلوم ہوتا ہے کہ ایک ایسا گروہ اس وقت بھی موجود تھا، الا یہ کہ یہاں پر ایک لفظ ”کان“ کو مقدر مانا جائے تاکہ اس آیت کا مطلب حال کے بدلے ماضی میں ہو جائے مگر ہمیں معلوم ہے کہ بغیر کسی قرینہ کے کسی لفظ کو عبارت میں مقدر کرنا خلاف ظاہر ہے۔

یہ بھی ممکن ہے اس قوم سے مراد زمانہ حضرت رسول اللہ صلی اللہ علیہ وآلہ وسلم کے زمانہ کے وہ انصاف پسند یہودی ہوں جنہوں نے آنحضرت کی دعوت پر توجہ دی اور بعد میں وہ آہستہ آہستہ مسلمان ہوتے چلے گئے، یہ تفسیر اس آیت کے الفاظ کے ساتھ زیادہ ہم آہنگ ہے۔

اب رہی یہ بات کہ بعض شیعہ اور سنی روایات میں جو آیا ہے کہ اس سے مراد بنی اسرائیل کا وہ چھوٹا سا گروہ ہے جو ماوراء چین میں زندگی بسر کرتا ہے، یہ لوگ عادلانہ، تقویٰ اور خدا شناسی اور خدا پرستی کی زندگی بسر کرتے ہیں، یہ تفسیر علاوہ اس کے کہ ہمارے اس علم کے ساتھ مطابقت نہیں رکھتی جو ہمیں دنیا کے متعلق حاصل ہے کہ ایسے لوگ دنیا میں کہیں نہیں پائے جاتے، مذکورہ احادیث سند کی رُو سے بھی معتبر نہیں ہیں اس لیے ایسی روایات کا سہارا نہیں لیا جاسکتا۔

اس کے بعد کی آیت میں ان چند نعمتوں کا ذکر ہے جو اللہ نے بنی اسرائیل کو عطا فرمائی تھیں: پہلے ارشاد ہوتا ہے: ہم نے بنی اسرائیل کو بارہ گروہوں میں تقسیم کیا (و قطعنا ہر اثنتی عشرة اسباطا امما)۔



یہ بات ظاہر ہے کہ جب ایک قوم کی تقسیم بندی انتظامی طور پر کی جائے جس کا ہر حصہ یا ہر گروہ ایک لائق رہبر کے زیر انتظام بھی ہو تو اس قوم کی نگہداشت و تربیت زیادہ آسان ہو جاتی ہے اور ان کے درمیان عدالت و انصاف کرنا بھی سہل ہو جاتا ہے۔ یہی وجہ ہے کہ آج دنیائے تمام ممالک اس کوشش میں مصروف ہیں کہ اس قاعدہ کی پیروی کریں۔

کلمہ "اسباط" جمع ہے "سبط" (بروزن "ثبت"۔ اسی طرح بروزن "سفت") کی جس کے اصل معنی ہیں کسی چیز کو باسانی وسعت دینا۔ بعد ازاں اس لفظ کو اولاد انسانی کی ایک خاص قسم یعنی نواسہ کو کہا جانے لگا۔ نیز خاندان کے دوسرے شعبوں کو بھی سبط یا اسباط کہا جاتا ہے۔

بنی اسرائیل کو ملنے والی دوسری نعمت یہ تھی کہ وہ جس وقت اس تپتے ریگستان میں بیت المقدس کی طرف سفر کر رہے تھے اور انہیں خطرناک اور جان لیوا تشنگی نے آیا اور انہوں نے حضرت موسیٰ سے پانی طلب کیا تو "ہم نے موسیٰ کی طرف یہ وحی کی کہ اپنا عصا پتھر پر مارو۔ انہوں نے جب یہ عمل کیا تو ناگہاں اس پتھر سے بارہ چشتے پھوٹ پڑے" (واو حینا الی موسیٰ اذا استسقاہ قومہ ان اضرب بعصاک الحجر فانجست منہ اثنتا عشرة عینا)۔

اور یہ چشتے اس طرح سے ان کے درمیان تقسیم کر دیئے گئے کہ ان میں سے ہر ایک بخوبی اپنے چشتے کو جانتا پہچانتا تھا (قد علم کل اناس مشربہم)۔

اس آیت سے معلوم ہوتا ہے کہ یہ بارہ چشتے جو اس عظیم پتھر سے نمودار ہوئے تھے، آپس میں الگ الگ نشانیاں رکھتے تھے اور ایک دوسرے سے مختلف تھے جس کی بنا پر بنی اسرائیل کے قبائل میں سے ہر ایک اپنے چشتے کو پہچانتا تھا۔ اور یہ بجائے خود اس بات کا سبب تھا کہ بنی اسرائیل آپس میں اختلاف نہ کریں۔ ان میں آپس کا نظم و انضباط برقرار رہے اور وہ آسانی کے ساتھ سیراب ہو جائیں۔

ایک اور نعمت اللہ کی طرف سے ان کو ملی تھی جبکہ وہ انتہائی گرم اور جھلسانے والے بیابان میں سرگرداں تھے اور ان کے لیے سرچھپانے کی کوئی پناہ گاہ نہ تھی وہ یہ تھی کہ "کہ ہم نے ان کے اوپر بادل سایہ نکلن کیا" (وظللنا علیہم الغمام)۔

بالآخر چوتھی نعمت ان کے لیے یہ تھی کہ "من دسلویٰ کو دو لذیذ اور مقوی غذاؤں کے طور پر ان کے لیے بھیجا" (وانزلنا علیہم العن والسلوی)۔

"من دسلوی" ان دو دل پسند اور مفید غذاؤں، (جو اللہ نے اس بیابان میں بنی اسرائیل کو عطا فرمائی تھیں) کے بارے میں مفسرین نے مختلف تفسیریں بیان کی ہیں جنہیں ہم اسی کتاب کی جلد اول میں سورہ بقرہ کی آیت ۵۷ کی تفسیر میں بیان کر آئے ہیں۔ وہاں ہم نے کہا ہے کہ یہ بات بعید

نہیں کہ ”من“ ایک طرح کا شہد تھا جو اطراف کے پہاڑوں میں پایا جاتا تھا، یا مخصوص درختوں کا شیرہ تھا جو اسی بیابان کے درختوں سے نکلتا تھا اور ”سلوی“ کبوتر کی طرح کا ایک پرندہ تھا۔ اور ہم نے ان سے کہا کہ ”جو پاک و پاکیزہ غذا میں ہم نے تم کو عطا کی ہیں ان میں سے کھاؤ (اور خدا کے فرمان پر چلو) (کلوا من طیبات ما رزقناکم)۔

لیکن انہوں نے کھایا اور ناشکری کی، ان لوگوں نے ”ہم پر ستم نہیں کیا بلکہ خود اپنی جانوں پر ستم ڈھایا“ (وما ظلمونا ولكن كانوا انفسهم يظلمون)۔

اس بات کی طرف توجہ رہے کہ اس آیت کا مضمون تھوڑے سے اختلاف کے ساتھ سورہ بقرہ کی آیت ۵۰ و ۵۱ میں بھی گزر چکا ہے، الّا یہ کہ وہاں پر بجائے ”انبجست“ کے ”انفجرت“ آیا ہے، اور جیسا کہ مفسرین کی ایک جماعت کا خیال ہے ان دونوں لفظوں میں فرق یہ ہے کہ ”انفجرت“ کے معنی زیادہ پانی کے زور کے ساتھ پھوٹنے کے ہیں، جبکہ ”انبجست“ کے معنی تھوڑے پانی کے باہر نکلنے کے ہیں، اس کا ظاہری مطلب یہ ہے کہ وہ چشمہ یک بیک زور اور کثرت کے ساتھ باہر نہیں نکل پڑا ورنہ اس پر قابو پانا مشکل ہو جاتا اور لوگ گھبرا جاتے بلکہ وہ پہلے آہستہ آہستہ اور کم مقدار میں نمایاں ہوا، پھر اس کے بعد اس کے زور اور مقدار میں اضافہ ہوا، جبکہ بعض مفسرین کا خیال ہے کہ یہ دونوں کلمے ایک ہی معنی میں استعمال ہوئے ہیں۔

وَإِذْ قِيلَ لَهُمُ اسْكُنُوا هَذِهِ الْقَرْيَةَ وَكُلُوا مِنْهَا  
حَيْثُ شِئْتُمْ وَقُولُوا حِطَّةٌ وَادْخُلُوا الْبَابَ سُجَّدًا  
تَغْفِرَ لَكُمْ خَطِيئَتِكُمْ ۗ سَنَزِيدُ الْمُحْسِنِينَ ۝  
فَبَدَّلَ الَّذِينَ ظَلَمُوا مِنْهُمْ قَوْلًا غَيْرَ  
الَّذِي قِيلَ لَهُمْ فَأَرْسَلْنَا عَلَيْهِمْ رِجْزًا  
مِّنَ السَّمَاءِ بِمَا كَانُوا يَظْلِمُونَ ۝

۱۔ من و سلوی کے بارے میں مزید توضیح کے لیے ملاحظہ ہو تفسیر نمونہ جلد اول سورہ بقرہ آیت ۵۰ کے ذیل میں۔

## ترجمہ

(۱۶۱) اور (وہ وقت یاد کرو) جب ان لوگوں سے یہ کہا گیا کہ اس قریہ (بیت المقدس) میں سکونت اختیار کرو اور ہر جگہ سے (اور ہر طرح سے) جیسا چاہو کھاؤ (اور فائدہ حاصل کرو) اور یہ کہو کہ بار الہا! ہمارے گناہوں کو گرا دے، اور دروازہ (بیت المقدس) میں تواضع و فروتنی کے ساتھ داخل ہو جاؤ، اگر ایسا کرو گے تو میں تمہارے گناہوں کو بخش دوں گا اور نیک کام کرنے والوں کا صلہ زیادہ عطا کروں گا۔

(۱۶۲) لیکن ان میں سے وہ لوگ جنہوں نے (اپنے اوپر) ظلم و ستم کیا تھا، انہوں نے اس بات (اور طے شدہ پروگراموں) کو الٹ پلٹ کر دیا اور جو بات ان سے کہی گئی تھی انہوں نے اس کے خلاف کیا، لہذا جو ستم انہوں نے کیا تھا ہم نے اس کی وجہ سے ان پر آسمان سے بلا نازل کی۔

پچھلی آیات کا تسلسل باقی رکھتے ہوئے، ان دو آیتوں میں بھی پروردگار عالم نے بنی اسرائیل کے لیے اپنی نعمتوں کا ذکر کیا ہے اور یہ بیان کیا ہے کہ انہوں نے اپنی سرکشی اور طغیان کے ذریعے کس طرح اس کا بدلہ دیا۔

پہلے ارشاد ہوتا ہے، اس وقت کو یاد کرو جب ان لوگوں سے کہا گیا کہ اس سر زمین (بیت المقدس) میں سکونت اختیار کرو اور وہاں کی بھرتی نعمتوں سے، ہر جگہ سے جس طرح چاہو استفادہ کرو (واذ قیل لہم اسکنوا ہذہ القریہ وکلوا منها حیث شئتم)۔ اور ہم نے ان سے کہا "خدا سے اپنے گناہوں کے بھڑنے اور اپنی خطاؤں کے بچنے جانے کی درخواست کرو اور بیت المقدس میں بڑی فروتنی کے ساتھ داخل ہو جاؤ (وقولوا حطۃ وادخلوا الباب سجداً)۔

پس اگر تم نے اس بات پر عمل کیا تو ہم تمہاری خطائیں بخش دیں گے اور تم میں سے جو

تیکو کار ہیں انہیں بہتر بدلہ عطا کریں گے" ( نغفر لکم خطیئاً تم سنزید المحسنین )۔

لیکن باوجودیکہ اللہ کی رحمت کے دروازے ان پر کھول دیئے گئے تھے اور انہیں اس بات کا موقع دیا گیا تھا کہ اگر وہ اس موقع سے استفادہ کریں تو اپنے گذشتہ اور آئندہ اعمال کی اصلاح کر لیں مگر بنی اسرائیل کے ظالموں نے نہ صرف یہ کہ اس موقع سے کوئی فائدہ نہ اٹھایا بلکہ انہوں نے فرمان پروردگار کے برعکس عمل کیا ( فبذل الذین ظلموا قولاً غیر الذمیٰ قیل لہم )۔

» آخر کار ان کی اس نافرمانی اور اپنی جانوں پر ستم کرنے کی وجہ سے ہم نے ان پر آسمان سے عذاب نازل کیا" ( فارسلنا علیہم رجلاً من السماء بما كانوا یظلمون )۔  
اس بات کی طرف بھی توجہ رکھنا چاہیے کہ ان دونوں آیتوں کا مضمون بھی تھوڑے سے اختلاف کے ساتھ سورہ بقرہ کی آیت ۵۸ اور ۵۹ میں آچکا ہے اور اس کی تفسیر بھی ہم شرح و بسط کے ساتھ وہاں بیان کر چکے ہیں یہ

دونوں مقامات پر جو فرق ہے وہ صرف اتنا ہے کہ یہاں آخر میں فرمایا گیا ہے : بما كانوا یظلمون ، اور وہاں ارشاد ہوا ہے : بما كانوا یفسقون ، اور شاید ان دونوں کا فرق اس وجہ سے ہو کہ گناہوں کے دو رخ ہوتے ہیں ، ایک وہ جس کا تعلق خدا سے ہوتا ہے دوسرا وہ جس کا تعلق خود انسان سے ہوتا ہے ۔ سورہ بقرہ کی آیت میں لفظ " فسق " استعمال کیا گیا ہے جس کا مفہوم ہے " پروردگار عالم کے فرمان سے خروج " جبکہ اس آیت میں " ظلم " سے تعبیر کر کے دوسرے رخ کی طرف اشارہ کیا گیا ہے ۔

### حطہ کیا ہے اور اس کے کیا معنی ہیں ؟

قابل توجہ بات یہ ہے کہ بنی اسرائیل کو یہ حکم ملا تھا کہ جب وہ بیت المقدس میں وارد ہوں تو ایک خالص اور واقعی توبہ کے ذریعہ جو لفظ " حطہ " کے اندر مضمون ہے اپنے دل و ذماغ کو گناہوں کی آلائش سے دھو ڈالیں اور اپنے گناہوں کی معافی مانگیں جو بیت المقدس پہنچنے سے پہلے انہوں نے خصوصاً اپنے اس عظیم پیغمبر حضرت موسیٰ علیہ السلام کو جو تکلیفیں پہنچائی تھیں ان سب کی خدا سے معافی طلب کریں ۔

کلمہ " حطہ " جو بیت المقدس پہنچنے کے وقت ان لوگوں کا نعرہ تھا " مثلنا حطہ " کا مخف

لے ملاحظہ ہو تفسیر نمونہ جلد اول ۔

تھا، جس کے معنی ہیں۔ ہم اپنے گناہوں کے بھڑنے کا سوال کرتے ہیں۔ کیونکہ۔ حطہ کے معنی کسی چیز کے اوپر سے نیچے کی طرف آنے کے ہیں۔

لیکن اس نعرہ کا مقصد صرف یہ نہ تھا کہ دوسرے نعروں کی طرح یہ بھی صرف زبان پر آکر رہ جائے اور دل کی گہرائیوں میں نہ اترے۔ نہیں، بلکہ مقصد یہ تھا کہ ان کی زبان ان کی روح اور ان کے تمام ذرات وجود کی ترجمان ہو لیکن جیسا کہ بعد والی آیت میں آیا ہے ان میں سے بہتوں نے اس اصلاحی نعرہ کو بھی مسخ کر دیا اور اسے ایک ناشائستہ شکل دے دی اور اسے مذاق اڑانے کا ذریعہ بنا لیا۔

۱۴۳) وَ سَأَلْتَهُمُ عَنِ الْقَرْيَةِ الَّتِي كَانَتْ حَاضِرَةَ الْبَحْرِ  
إِذْ يَعْدُونَ فِي السَّبْتِ إِذْ تَأْتِيهِمْ حِيتَانُهُمْ يَوْمَ سَبْتِهِمْ  
شُرْعًا وَيَوْمَ لَا يَسْبِتُونَ لَا تَأْتِيهِمْ كَذَلِكَ نَبْلُوهُمْ  
بِمَا كَانُوا يَفْسُقُونَ ۝

۱۴۴) وَإِذْ قَالَتْ أُمَّةٌ مِّنْهُمْ لِمَ تَعِظُونَ قَوْمًا لَّا اللَّهُ مَوْلَاهُمْ  
أَوْ مَعَدَّ بِهِمْ عَذَابًا شَدِيدًا قَالُوا مَعذِرَةٌ إِلَىٰ رَبِّكُمْ  
وَلَعَلَّهُمْ يَتَّقُونَ ۝

۱۴۵) فَلَمَّا نَسُوا مَا ذُكِّرُوا بِهِ أَنجَيْنَا الَّذِينَ يَنْهَوْنَ  
عَنِ السُّوءِ وَأَخَذْنَا الَّذِينَ ظَلَمُوا بِعَذَابٍ  
بِئْسَ بِمَا كَانُوا يَفْسُقُونَ ۝

۱۴۶) فَلَمَّا عَتَوْا عَنَّا مَانَهُوَّا عَنْهُ قُلْنَا لَهُمْ كُونُوا  
قِرَدَةً خَاسِئِينَ ۝

## ترجمہ

(۱۶۳) اور ان سے سوال کرو اس شہر کی سرگزشت کے متعلق جو سمندر کے کنارے پر آباد تھا (اور اس وقت کو یاد کرو جبکہ) وہ ہفتہ کے دن (خدا کے قانون کے خلاف) طغیان و سرکشی کرتے تھے، جس وقت ان کی مچھلیاں ہفتہ کے روز ظاہر ہوتی تھیں (جو ان کی چھٹی کا دن تھا) اس کے علاوہ دوسرے روز وہ ان کے پاس نہیں آتی تھیں اس طرح ہم نے ان کی آزمائش کی جس کے مقابلے میں وہ نافرمانی کرتے تھے۔

(۱۶۴) (اور اس وقت کو یاد کرو) جبکہ ان میں سے ایک گروہ نے یہ کہا کہ تم ان گنہگاروں کو کیوں موعظہ کرتے ہو جنہیں خدا آخر کار ہلاک کرنے والا ہے یا عذاب کرنے والا ہے، شدید عذاب کے ساتھ ان کو اپنے حال پر چھوڑ دو یہاں تک کہ وہ ہلاک ہو جائیں، انہوں نے کہا کہ یہ نصیحتیں تمہارے پروردگار کے سامنے اپنی ذمہ داری ادا کرنے کے لیے ہیں، علاوہ ازیں شاید وہ ان کی بنا پر (اپنے گناہوں سے باز آ جائیں) اور تقویٰ اختیار کریں۔

(۱۶۵) لیکن جب انہوں نے ان تمام نصیحتوں کو فراموش کر دیا جو انہیں وقتاً فوقتاً دی جاتی رہیں تو ہم نے ان لوگوں کو نجات دی جو (لوگوں کو برائی سے) منع کرتے رہے تھے اور جن لوگوں نے ستم کیا تھا انہیں ان کی نافرمانی کی وجہ سے شدید عذاب میں مبتلا کر دیا۔

(۱۶۶) جب ان لوگوں نے اس فرمان کے مقابلے میں سرکشی کی جو انہیں دیا گیا تھا تو ہم نے ان سے کہا کہ بندروں کی شکل میں ہو کر دُور ہو جاؤ۔

لے اگرچہ اس آیت میں "دُور ہو جاؤ" کے معنی میں کوئی لفظ نہیں ہے، لیکن مفردات راغب میں ہے "خسأت الکتب (باقی اگلے صفحہ پر)"

## تفسیر

### ایک عبرت انگیز سرگزشت

ان آیات میں بنی اسرائیل کی ایک اور پُر حوادث سرگزشت کا ذکر ہے۔ اس میں بنی اسرائیل کی اس جماعت کا تذکرہ ہے جو سمندر کے کنارے رہتی تھی۔ مگر یہ کہ ان آیات میں خطاب پیغمبر اکرم صلی اللہ علیہ وآلہ وسلم سے ہے اور ان سے کہا گیا ہے کہ تم اپنے زمانے کے یہودیوں سے ان لوگوں کے متعلق سوال کرو، مقصد یہ ہے کہ اس واقعے کی یاد ان کے ذہنوں میں سوال کے ذریعے تازہ کر دے تاکہ یہ اس سے عبرت حاصل کریں اور طغیان و سرکشی اور اس کے نتیجے میں انہیں جو سزا ملنے والی ہے اس سے اجتناب کریں۔

جیسا کہ اسلامی روایات سے معلوم ہوتا ہے یہ سرگزشت بظاہر ان یہودیوں کی ہے جو ایک سمندر (بظاہر بحیرہ احمر جو فلسطین کے پاس ہے) کے کنارے شہر "ایلہ" (جسے آج کل "ایلات" کہتے ہیں) میں رہتے تھے، ان کی آزمائش کے لیے اللہ نے انہیں حکم دیا تھا کہ ہفتہ کے روز پھلی کا شکار نہ کریں، سارے دنوں میں شکار کریں صرف ایک دن تعطیل کر دیا کریں لیکن ان لوگوں نے اس حکم کی صریحاً مخالفت کی جس کے نتیجے میں وہ دردناک عذاب میں مبتلا ہوئے جس کی تفصیل ان آیات میں بیان کی گئی ہے۔

پہلی آیت میں ارشاد ہوتا ہے: جو یہودی تمہارے زمانہ میں موجود ہیں ان سے اس شہر کے ماجرے کے متعلق سوال کرو جو سمندر کے کنارے آباد تھا" (واستلھم عن القریۃ الّتی كانت حاضرة البحر)۔

"اور انہیں وہ زمانہ یاد دلاؤ جبکہ وہ ہفتہ کے روز قانونِ الٰہی کی مخالفت کرتے تھے" (اذ یعدون فی السبت)۔

کیونکہ ہفتہ کے روز ان کی تعطیل کا دن تھا جس میں ان کو یہ حکم ملا تھا کہ اس روز وہ اپنا کاروبار ترک کر دیں اور عبادتِ خدا میں مشغول ہوں لیکن انہوں نے اس حکم کی طرف کوئی توجہ نہ دی۔ اس کے بعد قرآن کریم اس جملے کی جو اجمالی طور پر پہلے گزر چکا ہے اس طرح شرح کرتا ہے کہ یاد کرو۔ جب ہفتہ کے دن پھلیاں پانی کے اوپر ظاہر ہوتی تھیں اور دوسرے دنوں میں وہ کم دکھلائی دیتی تھیں" (اذ تأتیہم حیثانہم یوم سبتہم شرعاً)۔

بتیہ حاشیہ گذشتہ صفحہ، فحساً یعنی زجرتہ فائز جو۔ میں نے کتے کو ذلت کے ساتھ بھڑکا پس اس نے بھڑکا جانا قبول کیا یعنی بھاگ گیا لہذا یہاں پر اردو میں لازمی معنی یہ ہوں گے کہ: ذلت کی حالت میں بندروں کی شکل میں ہو کر دور ہو جاؤ۔ (مترجم)

”سبت“ کے معنی لغت میں استراحت کے لیے تعطیل کرنے کے ہیں اور یہ جو قرآن میں سورہ  
”سبائیں ہم پڑھتے ہیں :  
وَجَعَلْنَا نَوْمَكُمْ سُبَاتًا -

ہم نے تمہاری نیند کو استراحت کا سبب قرار دیا ہے -

اس سے بھی اسی مطلب کی طرف اشارہ مقصود ہے، چونکہ ہفتہ کے روز یہودیوں میں کاروبار  
بند ہو جاتا تھا اس لیے اس دن کو ”سبت“ کہا جانے لگا اور یہی نام آج تک باقی رہ گیا -  
یہ بات واضح ہے کہ جو لوگ سمندر کے کنارے زندگی بسر کرتے تھے ان کی خوراک اور آمدنی  
کا بڑا ذریعہ مچھلی کا شکار ہوتا تھا اور چونکہ ہفتہ کے روز مسلسل تعطیل ان کے درمیان رائج رہی تھی لہذا  
اس روز مچھلیاں امن محسوس کرتی تھیں اور وہ گروہ درگروہ پانی کی سطح پر ظاہر ہوتی تھیں لیکن دوسرے  
دنوں میں چونکہ ان کا شکار کیا جاتا تھا اس لیے وہ گہرے پانی میں بھاگ جاتی تھیں - بہر حال یہ کیفیت  
چاہے کسی فطری امر کے نتیجہ میں ہو یا کوئی خلاف معمول الہی بات ہو اس سے ان لوگوں کی آزمائش مطلقاً  
تھی جیسا کہ قرآن بیان کرتا ہے :

ہم نے اس طرح ان لوگوں کی آزمائش کی اس چیز کے ذریعے جس کی وہ مخالفت کرتے تھے  
(كذالك نبلوهم بما كانوا يفسقون) -

درحقیقت جملہ ”بما كانوا يفسقون“ کے ذریعے اس بات کی طرف اشارہ ہے کہ ان کی  
آزمائش اس چیز کے ذریعے کی گئی تھی جو انہیں اپنی طرف جذب کرتی تھی اور انہیں نافرمانی کی طرف  
دعوت دیتی تھی اور تمام آزمائشیں اسی طرح کی ہوتی ہیں کیونکہ آزمائش کا کام یہ ہے کہ وہ کشش گناہ  
کے مقابلہ میں لوگوں کی قوت مقابلہ کو معین کرے، اگر گناہ اپنے میں کوئی کشش نہ رکھے تو آزمائش کا  
کوئی مفہوم باقی نہیں رہتا -

جن وقت بنی اسرائیل اس بڑی آزمائش سے دوچار ہوتے جو ان کی زندگی کے ساتھ وابستہ تھی  
تو وہ تین گروہوں میں بٹ گئے :

اول : جن کی اکثریت تھی، وہ لوگ تھے جنہوں نے اس فرمان الہی کی مخالفت پر کمر باندھ لیا -  
دوم : جو حسب معمول ایک چھوٹی اقلیت پر مشتمل تھا وہ گروہ اول کے مقابلے میں امر بالمعروف  
اور نہی عن المنکر کی شرعی ذمہ داری ادا کرتا تھا -  
سوم : یہ وہ لوگ تھے جو ساکت اور غیر جانبدار تھے - یہ نہ تو گنہگاروں کے ساتھ تھے اور نہ  
انہیں گناہوں سے منع کرتے تھے -



دوسری زیر بحث آیت میں اس گروہ نے دوسرے گروہ سے جو گفتگو کی ہے اسے نقل کیا گیا ہے اس وقت کو یاد کرو جب ان میں سے ایک گروہ نے دوسرے سے کہا:

تم ان لوگوں کو کیوں وعظ و نصیحت کرتے ہو جنہیں آخر کار خدا ہلاک کرنے والا ہے یا دردناک عذاب میں مبتلا کرنے والا ہے (واذ قالت امة منهم لوعظون قوما اللہ مہلکم او معذبہم عذاباً شديداً)۔

انہوں نے جواب میں کہا: ہم اس لیے برائی سے منع کرتے ہیں کہ خدا کے سامنے اپنی ذمہ داری کو ادا کر دیں اور وہ اس بارے میں ہم سے کوئی باز پرس نہ کرے۔ علاوہ ازیں شاید ان کے دلوں میں ہماری باتوں کا کوئی اثر بھی ہو جائے اور وہ طفیان و سرکشی سے ماتھ اٹھالیں (قالوا معذرة الی ربکم ولعلہم یتقون)۔

مذکورہ بالا جملے سے یہ معلوم ہوتا ہے کہ نصیحت کرنے والے دو اغراض کے ماتحت یہ کام انجام دیتے تھے، ایک تو یہ کہ خدا کے سامنے وہ معذور قرار پا جائیں کہ انہوں نے اپنی ذمہ داری کو ادا کر دیا ہے۔ دوسرے یہ کہ شاید گناہگاروں کے دل میں یہ بات اتر جائے۔ اس کے معنی یہ ہیں کہ اگر احتمالِ تاثیر نہ بھی ہو تب بھی نصیحت کرنا چاہیے، جبکہ مشہور یہ ہے کہ امر بالمعروف اور نہی عن المنکر کی اولین شرط یہ ہے کہ احتمالِ تاثیر ہو۔

لیکن اس بات کی طرف توجہ رکھنا چاہیے کہ کبھی ایسا بھی ہوتا ہے کہ حقائق اور اپنی ذمہ داریوں کا بیان کرنا واجب ہو جاتا ہے چاہے تاثیر کا احتمال نہ بھی ہو۔ ایسا اس وقت ہوتا ہے جب حالت یہ ہو کہ اگر حکمِ الہی بیان نہ کیا جائے اور گناہ پر تنقید نہ کی جائے تو وہ حکمِ الہی نذر طاقِ نسیان کر دیا جائے گا اور اس کی جگہ بدعتیں لے لیں گی اور مصلحین کے سکوت کو ان کی رضامندی کی دلیل سمجھا جائے گا۔ اس موقع پر ضروری ہے کہ حکمِ خدا کو آشکارا طور پر ہر جگہ بیان کیا جائے چاہے گناہگاروں پر اس کا کوئی اثر نہ ہو۔

یہ نکتہ بھی قابلِ توجہ ہے کہ نہی کرنے والے یہ کہتے تھے: ہم چاہتے ہیں کہ تمہارے پروردگار کی بارگاہ میں ہم معذور سمجھے جائیں۔ اس سے اس بات کی طرف اشارہ مقصود ہے کہ تم بھی خدا کے سامنے مسئولیت رکھتے ہو یہ صرف ہماری شرعی ذمہ داری نہیں ہے بلکہ تمہاری ذمہ داری بھی ہے۔

ان لوگوں کو - امة منهم - سے جو تعبیر کیا گیا ہے اس سے ظاہر ہوتا ہے کہ گروہ دوم گروہ اول سے تعداد میں کم تھا کیونکہ پہلے گروہ کے لیے - قوما - کی تعبیر استعمال کی گئی ہے (بغیر کلمہ - منهم - کے) بعض روایات میں ہیں اس طرح ملتا ہے کہ اس شہر کی تعداد اسی ہزار سے زیادہ تھی جس میں سے ستر ہزار نے گناہ کا ارتکاب کیا تھا (تفسیر برہان جلد ۲ ص ۱۲۱)۔



اس کے بعد والی آیت کہتی ہے کہ : آخر کار دنیا پرستی نے ان پر غلبہ کیا۔ اور انہوں نے خدا کے فرمان کو فراموش کر دیا، اس وقت ہم نے ان لوگوں کو جو لوگوں کو گناہ سے منع کرتے تھے، نجات دی، لیکن گناہگاروں کو ان کے گناہ کے سبب سخت عذاب میں مبتلا کر دیا ( فلما نسوا ما ذکروا به انجینا الذین ینہون عن السوء واخذنا الذین ظلموا بعذاب بئیس بما کانوا یفسقون ) ۱۷

اس بات میں کوئی شبہ نہیں ہے کہ یہ " فراموشی " ایسی حقیقی فراموشی نہ تھی جو موجب عذر ہوتی ہے بلکہ اس سے مراد یہ ہے کہ انہوں نے خدائی فرمان سے اس طرح بے اعتنائی برتی جس سے معلوم ہوتا تھا کہ انہوں نے اسے بالکل فراموش کر دیا ہے۔

اس کے بعد انہیں سزا دیئے جانے کی کیفیت اس طرح بیان فرمائی گئی ہے : انہوں نے اس بات کے مقابلے میں سرکشی کی جس سے انہیں روکا گیا تھا (لذا) ہم نے ان سے کہا دھتکائے ہوئے بندروں کی شکل میں ہو جاؤ ( فلما عتوا عما نہوا عنه قلنا لہم کونوا قردة خاسئین ) ۱۸ ظاہر ہے کہ امر " کونوا " ( ہو جاؤ ) یہاں پر ایک فرمان تکوینی ہے جس کی طرف اس آیت میں اشارہ کیا گیا ہے :

اِنَّمَا اَمْرٌۢ اِذَا اَرَادَ شَيْئًا اَنْ یَقُولَ لَهُ کُنْ فِیْکُوْنُ (یسین - ۸۲)

## چند قابل توجہ باتیں

۱۔ بنی اسرائیل نے کس طرح گناہ کیا تھا؟ : اس امر میں کہ بنی اسرائیل نے کس وقت قانون شکنی کی، مفسرین کے درمیان بحث ہے۔ بعض روایات سے پتہ چلتا ہے کہ انہوں نے ایک حیلہ اختیار کیا، انہوں نے سمندر کے کنارے بہت سے حوض بنا لیے تھے اور انہیں نہروں کے ذریعے سمندر سے ملا دیا تھا۔ ہفتہ کے روز ان حوضوں کے راستے کھول دیتے تھے پانی کے ساتھ مچھلیاں ان حوضوں کے اندر آجاتی تھیں، غروب کے وقت جب واپس جانا چاہتی تھیں تو واپسی کا راستہ بند کر دیتے تھے، جب اتوار کا دن ہوتا تھا تو پھر ان کا شکار کر لیتے تھے اور یہ کہتے تھے کہ ہم نے ہفتہ کے روز شکار تھوڑی کیا ہے بلکہ ہم نے تو صرف انہیں حوضوں میں محصور کر لیا تھا اصل شکار تو اتوار کے

۱۷ لفظ " بئیس " کی اصل " باس " ہے جس کے معنی شدید ہیں۔

۱۸ لفظ " عتوا " کی اصل " عتو " ( بروزن غلو ) ہے جس کے معنی ہیں " نافرمانی "۔ جن مفسرین نے اس کے معنی " رکنے " کے کیے ہیں وہ اہل لغت کے اقوال کے خلاف ہے۔



روز ہوا ہے۔

بعض مفسرین نے یہ کہا ہے کہ وہ لوگ ہفتہ کے روز مچھلی پکڑنے کے کانٹوں کو دریا میں ڈال دیتے تھے اس کے بعد جب اس میں مچھلیاں پھنس جاتی تھیں تو دوسرے روز انہیں نکال لیتے تھے اور اس جیلہ سے ان کا شکار کرتے تھے۔

بعض روایات سے یہ بھی پتہ چلتا ہے کہ وہ بغیر کسی جیلہ کے بروز شنبہ بڑی ڈھٹائی کے ساتھ شکار میں مشغول ہوتے تھے۔

مکن ہے کہ یہ تمام روایات صحیح ہوں اس طرح کہ ابتدا میں حوضوں یا قلابوں کے ذریعے جیلے سے شکار کرتے ہوں، جب اس طرح سے ان کی نظر میں گناہ کی اہمیت کم ہو گئی ہو تو پھر انہوں نے اعلانیہ گناہ کرنا شروع کر دیا ہو اور ہفتہ کے دن کی حرمت کو ضائع کر کے مچھلی کی تجارت سے مالدار ہو گئے ہوں۔

۲۔ کن لوگوں کو عذاب سے نجات ملی؟؛ مذکورہ بالا آیات سے معلوم ہوتا ہے کہ ان کے تین گروہ تھے۔

۱۔ انہیں گناہ گار۔

۲۔ سکوت کرنے والے۔

۳۔ نصیحت کرنے والے۔

ان میں سے تیسرے گروہ کو عذاب الہی سے رہائی نصیب ہوئی اور جیسا کہ روایات سے معلوم ہوتا ہے کہ جب انہوں نے دیکھا کہ لوگ ان کی بات نہیں مانتے اور برابر گناہ میں مشغول ہیں تو انہیں دکھ ہوا اور انہوں نے کہا اب ہم شہر سے باہر چلے جاتے ہیں اب ہم تم لوگوں کے ساتھ نہیں رہیں گے چنانچہ وہ لوگ رات کے وقت شہر سے باہر جنگل میں چلے گئے اور ان کے جانے کے بعد عذاب خدا نازل ہو گیا جس نے باقی دونوں گروہوں کو اپنی لپیٹ میں لے لیا۔

بعض مفسرین نے جو یہ خیال کیا ہے کہ یہ عذاب صرف گناہ گار افراد پر نازل ہوا تھا اور جو لوگ خاموش تھے وہ بھی محفوظ رہ گئے تھے، بظاہر مذکورہ بالا آیات سے موافقت نہیں رکھتا۔

۳۔ کیا دونوں گروہوں کو ایک ہی طرح کی سزا ملی تھی؟؛ مذکورہ بالا

آیات سے ظاہر ہے کہ سزا ہونے کی سزا گناہ گاروں کے ساتھ مخصوص تھی کیونکہ ارشاد ہوتا ہے: فلما عتوا عما نہو عنہ... (جب انہوں نے اس چیز کے مقابلے میں سرکشی کی جس سے انہیں روکا گیا تھا...) لیکن اس کے ساتھ ہی دوسری آیات سے معلوم ہوتا ہے کہ عذاب سے نجات

۱۔ تفسیر مدہان جلد ۲ ص ۴۲، یہ بات ابن عباس سے تفسیر مجمع البیان میں بھی اس آیت کے ذیل میں نقل ہوئی ہے۔



پانے والے صرف وہ لوگ تھے جو بدکاروں کو برائی سے روکتے تھے، کیونکہ ارشاد ہوتا ہے:

انجینا الذین ینھون عن السوء۔

ہم نے ان لوگوں کو عذاب سے نجات دی جو برائی سے منع کرتے تھے۔ ان دونوں آیتوں کو ملانے سے یہ نتیجہ نکلتا ہے کہ سزا تو دونوں گروہوں کو ملی تھی لیکن مسخ کیے جانے کی سزا صرف گنہگاروں کو ملی تھی۔ جبکہ دوسرے لوگوں کی سزا احتمال کے طور پر صرف ان کی ہلاکت تھی اگرچہ گنہگار افراد بھی مسخ ہونے کے چند روز بعد مر گئے تھے۔

۴۔ یہ مسخ جسمانی تھا یا روحانی؟ "سرخ" یا دوسرے لفظوں میں "انسانی شکل کا کسی حیوان کی شکل میں تبدیل ہو جانا" مسلمہ طور پر ایک خلاف معمول اور خلاف طبیعت بات ہے۔ اگرچہ میوٹیشن (MUTATION) بعض حیوانات کا دوسرے حیوانات کی شکل اختیار کر لینا نادر طور پر دیکھا گیا ہے اور سائنس میں تکامل حیات کی بنیاد بھی اسی بات پر رکھی گئی ہے، لیکن میوٹیشن (MUTATION) جہاں دیکھا گیا ہے وہ بہت نادرالمواقع موارد ہیں، وہ بھی حیوانات کی جزوی صفات میں پایا جاتا ہے نہ کہ ان کی کلی صفات میں، یعنی ایسا ہرگز نہیں ہوا کہ میوٹیشن (MUTATION) کی وجہ سے ایک حیوان اپنی نوع مثلاً بندر سے بکری بن گیا ہو۔ ہاں یہ ممکن ہے کہ کسی حیوان کی خصوصیات دیگرگوں ہو جائیں، پھر یہ کہ یہ تبدیلی اس کی نسل میں پیدا ہوتی ہے نہ کہ جو حیوان پیدا ہو گیا ہے اس کی شکل یک بیک بدل گئی ہو، بنا بریں کسی انسان یا حیوان کی شکل کا بدل کر دوسری نوع اختیار کر لینا ایک خلاف معمول بات ہے۔

ہم نے بار بار یہ بات کہی ہے کہ کچھ مسائل ایسے بھی ہیں جو طبیعت اور عادت کے برخلاف واقع ہوتے ہیں جو کبھی تو پیغمبروں کے معجزوں کی صورت میں اور کبھی بعض خارق العادت کاموں کی صورت میں بعض انسانوں سے ظاہر ہوتے ہیں چاہے وہ انسان پیغمبر نہ بھی ہوں (ایسے افعال میں اور معجزات میں فرق ہوتا ہے) لہذا جب خارق العادت امور اور معجزات کے وقوع کو متنبول کر لیا جائے تو مسخ ہو جانا یا ایک انسان کا دوسرے انسان کی صورت اختیار کر لینا کوئی خلاف عقل بات نہیں ہے۔

جیسا کہ ہم نے اعجاز انبیاء کی بحث میں بیان کیا ہے کہ اس طرح کا خارق العادت واقعہ رونما ہونا نہ تو قانون علل و اسباب میں کوئی استثناء ہے اور نہ ہی عقل و خرد کے برخلاف، بلکہ اس میں صرف ایک "عادی" و طبیعی کلیہ کی شکست ہے جس کی نظیر ہم نے بعض استثنائی

۵۔ اگر بعض روایات سے اس کے برخلاف کوئی بات سامنے آتی ہے تو وہ جہاں آیت مذکورہ کے ظاہر کو دیکھتے ہوئے قابل اعتماد نہیں ہو سکتا وہاں سند کے لحاظ سے بھی اس کی تصدیق کی گئی ہے اس بات کا احتمال ہے کہ اس کے راوی سے غلطی ہو گئی ہو۔



انسانوں میں بار بار دیکھی ہے بلکہ

بنابریں اس بات میں کوئی مضائقہ نہیں کہ کلمہ "سخ" کا جو ظاہری مفہوم ہے اسی کو مانا جائے جو اس آیت میں بھی آیا ہے اور دیگر آیات میں بھی آیا ہے نیز دیگر مفسرین نے بھی زیادہ تر یہی معنی مراد لیے ہیں۔

لیکن بعض مفسرین جو اقلیت میں ہیں ان کا خیال ہے کہ سخ سے "سخ روحانی" اور صفات اخلاقی کی تبدیلی مراد ہے، اس کا مطلب یہ ہے کہ ان سرکش لوگوں میں بندر یا خنزیر کی صفات پیدا ہو گئی تھیں۔ مثلاً اندھی تقلید کرنا، شکم پرستی اور شہوت رانی جو ان جانوروں کی نمایاں صفات ہیں وہ ان میں نمایاں ہو گئی تھیں۔ مذکورہ احتمال ایک قدیمی مفسر "مجاہد" سے نقل کیا گیا ہے۔

بعض افراد نے یہ کہا ہے کہ "سخ" ہونا قانون تکال کے خلاف اور خلقت تدریجی سے پیچھے ہٹنا ہے، یہ خیال صحیح نہیں ہے، کیونکہ "قانون تکال" ان افراد سے مخصوص ہے جو راہ تکامل پر گامزن ہوں، نہ ان مخلوقات کے لیے جو اس جاہ سے منحرف ہو گئی ہوں۔ مثال کے طور پر یوں سمجھنا چاہیے کہ ایک سالم و تندرست انسان اپنے بچپن میں برابر نشوونما کرتا ہے، لیکن اگر اس کے بدن میں کوئی نقص پیدا ہو جائے تو ممکن ہے کہ نہ صرف اس کی نشوونما رک جائے بلکہ وہ عقب کی طرف پلٹ جائے اور اس کی ذہنی اور جسمانی ترقی تدریجاً ضائع ہو جائے۔ لیکن ہر حال میں یہ ملحوظ نظر رکھنا چاہیے کہ وہ سخ ہونا ہو یا جسمانی تغیر، یہ ان اعمال کی مناسبت سے ہو گا جنہیں یہ شخص گنہگار بجالاتا رہا ہے، یعنی چونکہ گنہگاروں میں کچھ افراد نے نفس پرستی اور شہوت رانی کے جذبہ سے متاثر ہو کر خدا کی نافرمانی کی، جبکہ دوسرے افراد وہ تھے جنہوں نے اندھی تقلید کی عادت کی بنا پر گناہ کیا لہذا سخ کیے جانے کے وقت ہر گز وہ اپنے اعمال کی مناسب شکل میں ظاہر ہوا۔

اگرچہ زیر بحث آیات میں صرف "قرودہ" (بندروں) کا ذکر آیا ہے اور "خنزیر" (سوروں) کا تذکرہ نہیں ہے لیکن سورہ ماندہ کی آیت ۶۰ میں کچھ ایسے لوگوں کا بھی تذکرہ ہے جن کی صورت سخ کے وقت مذکورہ بالا دونوں جانوروں (بندر اور سور) کی ہو گئی تھی۔ بعض مفسرین مثلاً ابن عباس

بعض معاصر اہل قلم نے مدارک اور حوالوں کا ذکر کرنے کے ساتھ ایسے استثنائی انسانوں یا جانوروں کے حالات پر کتاب لکھی ہے جو بہت دلچسپ ہے ان میں سے ایسے لوگوں کا تذکرہ ہے جو اپنی انگلیوں کے ذریعے تحریر کو پڑھ سکتے ہیں! یا ایک عورت جس نے دو مہینوں کے فاصلہ سے دوبارہ بچہ پیدا کیا اور ہر دفعہ دو جڑواں بچے پیدا ہوئے یا ایک ایسا بچہ متولد ہوا جس کا دل قفس سینہ کے اوپر تھا، یا ایک ایسی عورت جسے بچہ پیدا ہونے تک اپنے حاطہ ہونے کی کوئی اطلاع نہ تھی، اسی طرح کے دیگر خارق عادت واقعات مذکورہ بالا امور کے حوالوں کے لیے ملاحظہ کریں کتاب "آیا صحیح نزدیک نیست" ص ۵۲ تا ص ۵۶۔

کے قول کے مطابق یہ آیت بھی انہی اصحاب سبت کے بارے میں نازل ہوئی ہے یعنی شکم پرست اور بوالہوس بوڑھے خنزیر کی شکل میں اور اندھی تقلید کرنے والے جو ان بندروں کی شکل میں مسخ ہو گئے تھے۔

لیکن اس امر کی طرف بھی توجہ رکھنا چاہیے کہ روایات سے پتہ چلتا ہے کہ مسخ ہونے والے انسان صرف چند روز زندہ رہ کر مر گئے تھے اور ان کی نسل بھی دنیا میں باقی نہیں رہی تھی۔

۵۔ شریعت کی آڑ میں الٰہی فرمان کی خلاف ورزی : اگرچہ مذکورہ بالا آیات میں اصحاب سبت کی حیلہ گری کی جانب کوئی اشارہ نہیں کیا گیا ہے لیکن جیسا کہ ہم نے سابقاً اشارہ کیا کہ بہت سے مفسرین نے ان آیات کی شرح میں چھوٹے چھوٹے حوض بنانے یا ہفتہ کے دن دریا میں کانٹے ڈالنے کی داستان بیان کی ہے۔ نیز روایات اسلامی میں بھی یہ امر دکھلائی دیتا ہے۔ بنا بریں سزا اور کیفر جو اس شدت کے ساتھ ان لوگوں کو ملی اس سے ظاہر ہوتا ہے کہ حیلہ گری اور شریعت کی آڑ لینے کی وجہ سے حقیقت گناہ میں کوئی فرق نہیں پڑتا ہے گناہ بہر حال گناہ ہے چاہے وہ اعلانیہ طور پر کیا جائے یا شریعت کی آڑ لے کر کیا جائے۔

لہذا وہ لوگ جو اس خام خیال میں مبتلا ہیں کہ گناہ اور حرام فعل کو توڑ موڑ کر شریعت کی آڑ میں جائز کیا جاسکتا ہے وہ درحقیقت خود فریبی کے مرض میں مبتلا ہیں۔ بدبختی سے یہ حرکت بعض ایسے نادانوں میں دیکھی دیکھی گئی ہے جو اپنے کو دین کی طرف منسوب بھی کرتے ہیں، اور یہی بات ہے جس کی وجہ سے دین و مذہب کا چہرہ دور سے دیکھنے والوں کی نگاہ میں سخت بدناما معلوم ہوتا ہے۔ اس عمل میں ایک بہت بُرائی مذہب کے چہرہ کو بدنام کرنے کے علاوہ جو ہے وہ یہ ہے کہ اس سے دوسروں کی نظر میں گناہ حقیر ہو جاتا ہے جس کی وجہ سے دیگر افراد میں بھی اسے کرنے کی جرأت پیدا ہو جاتی ہے۔

نیج البلاغہ میں ہے کہ حضرت امیر المؤمنین علیہ السلام نے حضرت رسول اللہ صلی اللہ علیہ وآلہ وسلم سے یہ حدیث نقل کی ہے :

ایک روز ایسا بھی آئے گا جبکہ لوگوں کی آزمائش ان کے مالوں کے ذریعے سے کی جائے گی، یہ خدا پر احسان جتاتے ہیں کہ دیندار ہیں اور اس عالم میں وہ خدا کی رحمت کے امیدوار بھی ہیں اور اس کے عذاب سے خود کو امان میں سمجھتے ہیں۔

يستحلون حرامه بالشبهات الكاذبة والاهواء الساهية فيستحلون الخمر بالنبيذ والسحت بالهدية والربا بالبيع۔

یہ حرام خدا کو جھوٹے شبہات اور دہمیات انکار کے ذریعے حلال سمجھتے ہیں

شراب پر - نبیذہ رشوت پر - ہدیہ - اور ربا پر - بیع - کا لیبیل لگا کر اپنے اوپر حلال کر لیتے ہیں -

(نہج البلاغہ ۱۵۶ میں خطبہ کا آخری حصہ)

اس بات کی طرف توجہ کرنا چاہیے کہ اس قسم کی حیلہ گریوں کا باعث یا تو یہ تھا کہ وہ اپنے باطنی چہرہ کو افکار عمومی سے چھپانا چاہتے تھے یا وہ اس سے خود اپنے کو دھوکا دیتے تھے -

۶- آزمائش الہی کی مختلف شکلیں : یہ بات درست ہے کہ دریا کے ساحل پر رہنے والوں کے لیے مچھلی کا شکار کرنا کوئی بُرا کام نہیں ہے لیکن یہ بات ممکن ہے کہ کبھی خدا آزمائش کے طور پر کچھ لوگوں کو اس عمل سے منع کر دے تاکہ ان کی فداکاری کا حال معلوم ہو جائے ، یہ خدائی امتحان و آزمائش کی ایک شکل ہے - علاوہ ازیں روزِ شنبہ یہودیوں کے دین میں ایک مقدس دن تھا - اس دن شکار سے منع کرنے کا ایک مقصد یہ بھی تھا کہ وہ اس دن دنیاوی کاموں کی تعطیل کر کے پوری طرح سے خدا کی طرف متوجہ ہو جائیں اور اللہ کی عبادت کریں ، لیکن شہر " ایلہ " کے ساحل نشینوں نے ان تمام باتوں کو نظر انداز کر دیا اور کھلے دل کے ساتھ اللہ کے حکم کی خلاف ورزی کی جس کی وجہ سے انہیں ایسی سخت سزا ملی جو آئندہ آنے والوں کے لیے درس عبرت بن گئی -

۶

وَإِذْ تَأَذَّنَ رَبُّكَ لِيُبْعَثَنَّ عَلَيْهِمْ آلَ الْيَوْمِ  
الْقِيَمَةِ مَنْ يَسُومُهُمْ سُوءَ الْعَذَابِ ۗ إِنَّ رَبَّكَ لَسَرِيعُ  
الْعِقَابِ ۗ وَإِنَّهُ لَغَفُورٌ رَحِيمٌ ۝

۱۶۸ وَقَطَعْنَاهُمْ فِي الْأَرْضِ آمَمَّاءَ مِنْهُمْ الصَّالِحُونَ  
وَمِنْهُمْ دُونَ ذَلِكَ وَبَلَوْنَاهُمْ بِالْحَسَنَاتِ وَالسَّيِّئَاتِ  
لَعَلَّهُمْ يَرْجِعُونَ ۝

۱۷۰ - نبیذہ کے معنی یہ ہیں کہ تھوڑا خرما یا کھشش کسی برتن میں پانی کے ساتھ بھگو دیتے تھے ، اسے چند روز گزر جاتے تھے ، اس کے بعد وہ پانی صاف کر کے پیتے تھے ، اس کو اگرچہ شراب تو نہیں کہا جاسکتا تھا لیکن موسم کی گرمی کے اثر سے اس میں جو میٹھا مادہ تھا وہ ایک ہلکے - اٹکل - کی شکل میں تبدیل ہو جاتا تھا -



## ترجمہ

(۱۶۶) اور (اس وقت کو بھی یاد کر) جب تیرے پروردگار نے یہ خبر دی کہ وہ قیامت تک کے لیے ان پر ایسے لوگوں کو مسلط کر دے گا جو انہیں ہمیشہ سخت عذاب دیں گے، بے شک تیرا رب بہت جلد سزا دینے والا ہے اور (توبہ کرنے والوں کے لیے) بڑا بخشنے والا اور مہربان (بھی) ہے۔

(۱۶۸) اور ہم نے انہیں زمین پر مختلف گروہوں میں تقسیم کر دیا، ان میں کچھ گروہ نیکوکار اور کچھ اس کے علاوہ ہیں، اور ہم نے ان کی آزمائش کی نیکیوں اور بدیوں کے ذریعے کہ شاید وہ (ہماری طرف) پلٹیں۔

## تفسیر

## یودیوں کا پراگندہ ہونا

درحقیقت ان آیات میں قوم یہود کی ان دنیوی سزاؤں کا ایک حصہ بیان کیا گیا ہے جو انہیں اس وجہ سے دی گئیں کہ انہوں نے فرمان الہی کا مقابلہ اپنی نافرمانی اور سرکشی سے کیا، اور حق و عدالت کو اپنے پیروں تلے روند ڈالا

سب سے پہلے ارشاد ہوتا ہے: وہ وقت یاد کرو جب تمہارے پروردگار نے یہ خبر دی تھی کہ اس گنہگار قوم پر کچھ ایسے لوگوں کو مسلط کرے گا جو قیامت تک کے لیے انہیں عذاب دیتے رہیں (واذ تاذن ربك لیبعثن علیہم الی یوم القیامة من یسوء العذاب)۔

”تاذن“ اور ”اذن“ دونوں کے معنی اطلاع اور خبر دینے کے ہیں، نیز اس کے معنی قسم کھانے کے بھی ہیں اس صورت میں آیت کے معنی یہ ہوں گے کہ خدا نے یہ قسم کھائی ہے کہ وہ ان لوگوں پر ایسے لوگوں کو مسلط کرے گا جو قیامت تک کے لیے ان کو تکلیف و عذاب دیتے رہیں گے۔

اس آیت سے پتہ چلتا ہے کہ یہ سرکش گروہ قیامت تک راحت و آرام نہ پائے گا چاہے اپنے لیے ایک حکومت و سلطنت بنا لے، اس کے باوجود ہمیشہ اغیار کے دباؤ اور رنج و الم میں مبتلا رہے



گا الایہ کہ یہ قوم واقعا اپنا طریقہ کار بدلے اور ظلم و فساد سے اپنا ہاتھ روک لے۔  
آیت کے آخر میں اضافہ فرمایا گیا ہے: تمہارا پروردگار ایسا ہے کہ مستحقین عذاب کے لیے اس کی سزائیں بھی جلدی ہے، اور توبہ کرنے والوں کے لیے اس کی بخشش و مہربانی بھی (ان ربک لسریع العقاب وانہ لغفور رحیم)۔  
اس جملہ سے پتہ چلتا ہے کہ خداوند کریم نے ان کے لیے واپسی کا راستہ کھلا رکھا ہے تاکہ کسی کو یہ کہنے کا موقع نہ ملے کہ قسمت کے لکھے کی وجہ سے ان کی یہ حالت ہوئی کہ وہ بد بخت ہو کر الہی سزا کے مستوجب بنے۔

اس کے بعد کی آیت میں اس بات کی طرف اشارہ ہے کہ یہودی سارے جہاں میں کس طرح تتر بتر ہو گئے: ہم نے انہیں زمین میں تتر بتر کر دیا اور وہ مختلف گروہوں میں بٹ گئے ان میں سے بعض صالح و نیکو کار تھے اسی بنا پر جب انہوں نے حضرت رسول اللہ صلی اللہ علیہ وآلہ وسلم کے فرمان حق کو سنا تو وہ فوراً ایمان لے آئے اور بعض دیگر افراد ایسے (حق پرست) نہ تھے چنانچہ انہوں نے حق کی دعوت کو پس پشت ڈال دیا اور اپنی مادی زندگی کو اچھا بنانے کے لیے کسی عمل سے دریغ نہیں کیا (وقطعناہم فی الارض امما منہم الصالحون و منہم دون ذلک)۔

اس آیت میں یہ حقیقت دوبارہ ظہور پذیر ہو رہی ہے کہ اسلام کو نسل یہود سے کوئی دشمنی نہیں ہے اور نہ ہی اسلام انہیں ایک خاص مذہب یا خاص مکتب فکر رکھنے کی وجہ سے بڑا بھتا ہے بلکہ ان کی قدر و قیمت ان کے اعمال کے لحاظ سے دیکھی جاتی ہے۔

اس کے بعد مزید ارشاد ہوتا ہے: ہم نے مختلف ذریعوں سے نیکیوں اور بہائیوں کے ذریعے ان کا امتحان لیا کہ شاید وہ پلٹیں (وبلوناہم بالحنات والسنات لعلمہم یرجعون)۔  
مجھی ہم نے انہیں شوق دلایا اور انہیں خوشحالی اور نعمت میں رکھا تاکہ ان میں شکرگزاری کا احساس بیدار ہو اور وہ حق کی طرف پلٹ کر آجائیں، اور کبھی اس کے برخلاف انہیں سختیوں اور مصیبتوں میں مبتلا کیا تاکہ وہ غرور و تکبر کی سواری سے اتر آئیں اور اپنی کمزوری و ناتوانی کا احساس کریں اور بیدار ہوں اور خدا کی طرف پلٹیں، ان دونوں طریقوں کے استعمال کرنے کا مقصد صرف یہی تھا کہ ان کی اخلاقی تربیت ہو اور وہ حق کی جانب پلٹ کر آئیں۔

لہذا لفظ "حنات" ہر طرح کی نعمت، خوش حالی، آسائش اور آرام اپنے مفہوم میں لیے ہوئے ہے جبکہ لفظ "سنات" ہر طرح کی تکلیف اور سختی کا مفہوم لیے ہوئے ہے۔ لہذا ان دونوں لفظوں

کے معنی کو اچھائیوں اور برائیوں میں محدود کرنے کی کوئی وجہ نہیں معلوم ہوتی۔

- (۱۶۹) فَخَلَفَ مِنْ بَعْدِهِمْ خَلْفٌ وَرِثُوا الْكِتَابَ يَأْخُذُونَ  
عَرَضَ هَذَا الْأَدْفَىٰ وَيَقُولُونَ سَيُغْفِرُ لَنَا وَإِنَّا  
يَأْتِيهِمْ عَرَضٌ مِّثْلَهُ يَأْخُذُوهُ ۗ أَلَمْ يُؤْخَذْ عَلَيْهِمُ  
مِيثَاقُ الْكِتَابِ أَنْ لَا يَقُولُوا عَلَى اللَّهِ إِلَّا الْحَقَّ  
وَدَرَسُوا مَا فِيهِ ۗ وَالذَّارُ الْآخِرَةُ خَيْرٌ لِّلَّذِينَ يَتَّقُونَ ۗ  
أَفَلَا تَعْقِلُونَ ۝
- (۱۷۰) وَالَّذِينَ يُمَسِّكُونَ بِالْكِتَابِ وَأَقَامُوا الصَّلَاةَ ۗ إِنَّا لَا  
نُضِيعُ أَجْرَ الْمُصْلِحِينَ ۝

## ترجمہ

- (۱۶۹) ان کے بعد ان کے وہ فرزند ان کے جانشین ہوئے جو (آسمانی) کتاب  
(توریت) کے وارث بنے (لیکن ان کی یہ حالت ہے کہ) وہ اس دنیائے دنی کے  
مال و متاع کو اختیار کرتے ہیں (اور اسے الٰہی احکام پر ترجیح دیتے ہیں) اور یہ  
کہتے ہیں کہ (اگر ہم گنہگار ہیں تو) خدا ہمیں جلد ہی بخش دے گا (ہم اپنے کیے پر  
پشیمان ہیں) لیکن اگر اس کے بعد پہلے متاع کی مثل ان کے پاس آتا ہے تو اسے پھر  
لے لیتے ہیں (اور دوبارہ حکم خدا کو پس پشت ڈال دیتے ہیں) کیا ان سے (خدا کی)  
کتاب کا یہ پیمانہ نہیں لیا گیا ہے کہ خدا کی طرف کسی جھوٹ کو نسبت نہ دیں اور



سوائے حق کے کوئی بات نہ کہیں اور انہوں نے بار بار اسے پڑھا ہے اور ان لوگوں کے لیے جنہوں نے تقویٰ اختیار کیا آخرت کا گھر بہتر ہے۔

(۱۶۰) اور وہ لوگ جو کتاب (خدا) سے تمک اختیار کریں اور نماز پڑھیں (انہیں بڑا نعام ملے گا کیونکہ) ہم اصلاح کرنے والوں کی جزا صنائع نہیں کرتے۔

## تفسیر

گذشتہ آیات میں ان کے بزرگوں کا تذکرہ کیا گیا تھا لیکن مذکورہ بالا آیت میں ان کے فرزندوں اور ذریت کے بارے میں بحث کی گئی ہے۔

پہلے اس بات کی یاد دہانی کروائی گئی ہے کہ ان کے بعد ان کی اولاد ان کی جانشین ہوتی جنہوں نے اپنے اجداد سے کتاب توریت کی میراث پائی لیکن اس کے باوجود وہ اس دنیائے فرومایہ کے زیب و زین پر فریفتہ ہو گئے اور انہوں نے اپنے مادی فائدوں کے بدلے حق و ہدایت کو فروخت کر ڈالا۔ (فخلف من بعدہم خلف ورتثوا الكتاب یاخذون عرض هذا الادی)۔

”خلف“ (بروزن حرف) بعض مفسرین کا خیال ہے کہ یہ لفظ غیر صالح اولاد کے لیے استعمال ہوتا ہے، جبکہ ”خلف“ (بروزن شرف) کے معنی صالح و نیک اولاد کے ہیں۔

اس کے بعد مزید ارشاد ہوتا ہے کہ وہ لوگ جس وقت اس کشمکش میں مبتلا ہوتے ہیں کہ ایک طرف انہیں وجدان منع کرتا ہے اور دوسری طرف ان کے مادی منافع برائی کی طرف دعوت دیتے ہیں تو اس وقت وہ جھوٹی امیدوں کا سہارا لیتے ہیں اور یہ کہتے ہیں: اس وقت تو ہم اس منفعت کو جائز یا ناجائز جس طرح بھی ہو حاصل کر لیں، خدائے رحیم و مہربان ہمیں بخش دے گا (ویقولون سیغفر لنا)۔

اس جملے سے پتہ چلتا ہے کہ وہ لوگ اس قسم کے کام کرنے کے بعد زود گزر پشیمانی اور جھوٹی توبہ کی حالت میں مبتلا ہوتے تھے لیکن جیسا کہ قرآن کہتا ہے: ان کی یہ ندامت و پشیمانی ناپائیدار ہوتی تھی، اسی بنا پر۔ اگر اسی طرح کا فائدہ انہیں دوبارہ ملتا تھا تو اسے وہ حاصل کر لیتے تھے (وان یاہتم عرض مثلہ یاخذوہ)۔

۱۶۰ مجمع البیان و تفسیر ابوالفتوح رازی زیر بحث آیت کے ذیل میں۔



”عرض“ بردزن (غرض) کے معنی ایسی چیز کے ہیں جو عارضی، کم دوام اور ناپائیدار ہو، اسی وجہ سے یہ لفظ دنیائے مادی کی چیزوں پر بولا جاتا ہے کیونکہ یہ چیزیں ناپائیدار ہوتی ہیں حالانکہ ایک روز ایسا آنے والا ہے کہ ان کا حساب ہاتھ سے نکل جائے گا اور وہ روز انسان کے اختیار سے اس طرح دور ہو جائے گا کہ اس کے ذرا سے حصہ کے انتظار میں وہ ٹھنڈی آہ بھرے گا، اس کے علاوہ اس دنیا میں تمام نعمتیں ناپائیدار اور زوال پذیر ہیں۔

بہر حال اس جملے میں یہودیوں کی جماعت کی رشوت ستانی اور اس کی خاطر تحریف آیات آسمانی اور جو احکام ان کے مفادات سے مطابقت نہ رکھتے ان کی فراموشی کی طرف اشارہ ہے۔ اس بنا پر اس کے بعد ہی فرمایا گیا ہے: کیا ان لوگوں نے اپنی آسمانی کتاب توریت کے ذریعہ یہ عمد نہیں کیا تھا کہ خدا کی طرف جھوٹی بات کی نسبت نہیں دیں گے اور حق کے سوا کوئی بات نہیں کہیں گے (المریؤخذ علیہم میثاق الكتاب ان لا یقولوا علی اللہ الا الحق)۔

اس کے بعد فرمایا گیا ہے: اگر انہیں آیات الہی کا علم نہ ہوتا اور لاعلمی کی حالت میں حکم الہی کے خلاف یہ کام بجالاتے تو ممکن تھا کہ ان کے لیے عذر تراشی کی مجال ہوتی، لیکن قابل اشکال بات یہ ہے کہ ان لوگوں نے بارہا توریت کے مطالب کو دیکھا اور سمجھا تھا لیکن اس کے باوجود انہوں نے انہیں ضائع کر دیا اور اس کے احکام کو پس پشت ڈال دیا (و درسا ما فیہ)۔

”درس“ کے لغوی معنی کسی چیز کی تکرار کرنے کے ہیں، اسی لیے جو مطالب کسی استاد کے ذریعے حاصل کیے جائیں اور بار بار ان کی تکرار کی جائے انہیں ”درس“ کہا جاتا ہے۔ مکانات وغیرہ کی کنگی اور فرسودگی کو بھی جو ”درس یا اندراس“ کہتے ہیں اس کی وجہ بھی یہی ہے کہ ہواؤں اور بارشوں اور دیگر حوادث کے بار بار آنے کی وجہ سے عمارتیں کسے اور فرسودہ ہو جاتی ہیں۔

آخر کار فرمایا گیا ہے: یہ لوگ غلطی پر ہیں، یہ اعمال اور مال و متاع انہیں کوئی فائدہ نہیں پہنچائیں گے بلکہ ”آخرت کا گھر پرہیزگاروں کے لیے بہتر ہے“ (والدار الاخرة خیر للذین یتقون)۔ آیات اتنے واضح حقائق کو بھی نہیں سمجھتے ”افلأ تعقلون“۔

اس کے بعد قرآن مذکورہ بالا گروہ کے برخلاف ایک دوسرے گروہ کی طرف اشارہ کرتا ہے کہ وہ لوگ نہ صرف ہر قسم کی تحریف اور کتمان آیات سے پرہیز کرتے ہیں بلکہ ان کے ساتھ تمسک کرتے ہیں، اور ان پر حرف بحرف عمل بھی کرتے ہیں، قرآن نے اس گروہ کا نام ”مصلحانِ جہان“ رکھا ہے،

اس امر کی طرف توجہ رکھنا چاہیے کہ ”عرض“ (بردزن غرض) اور ”عرض“ (بردزن غرض) دو مختلف الفاظ ہیں جن کے معنی بھی مختلف ہیں کیونکہ پہلے لفظ کے معنی مادی دنیا کے ہر طرح کے سرمائے کے ہیں جبکہ دوسرے لفظ کے معنی نقد پیسہ کے ہیں۔

اور ان کے لیے اہم جزا کا وعدہ کیا ہے ان کے متعلق اس طرح فرماتا ہے: جو لوگ کتاب پر درودگار سے تمسک اختیار کرتے ہیں اور نماز کو قائم کرتے ہیں، ان کے لیے بڑی جزا ہے، کیونکہ ہم اصلاح کرنے والوں کا بدلہ ضائع نہیں کریں گے (والذین یمسکون بالکتاب و اقاموا الصلوٰۃ انا لانیضیع اجر المصلحین)۔

اس کتاب سے توریت مراد ہے یا قرآن کریم؟ مفسرین نے دونوں طرح کی تفسیریں کی ہیں لیکن اگر گذشتہ آیات کی جانب توجہ کی جائے تو اس سے یہ ظاہر ہوتا ہے کہ بنی اسرائیل کے اس گروہ کی طرف اشارہ کیا جا رہا ہے جنہوں نے اپنا حساب گمراہ لوگوں سے الگ کر لیا تھا، اس میں کوئی شک و شبہ نہیں کہ توریت داخیل سے تمسک کرنا، ان بشارتوں کو دیکھتے ہوئے جو ان دونوں کتابوں میں پیغمبر اسلام کے متعلق موجود ہیں، اس پیغمبر پر ایمان سے جدا نہ ہوگا۔

کلمہ "یمسکون" جس کے معنی تمسک کرنے کے ہیں اپنے دامن میں ایک جاذبِ نظر نکتہ لیے ہوئے ہے، کیونکہ "تمسک" کے معنی کسی چیز کو لینے اور اس کی حفاظت کی خاطر اس کے ساتھ چمٹ جانے کے ہیں۔ یہ اس کی حسی صورت ہے اور اس کی معنوی صورت یہ ہے کہ انسان اپنی پوری کوشش کے ساتھ کسی عقیدے یا نظام کا پابند ہو جائے اور اس کی بقا و حفاظت کے لیے اپنی پوری پوری کوشش صرف کر دے۔ اس بنا پر کتاب الہی سے تمسک کے یہ معنی نہیں ہیں کہ انسان قرآن یا توریت یا کسی دوسری کتاب کو اپنے ہاتھ میں مضبوطی کے ساتھ تھام لے اور اس کے صفحات یا اس کی جلد کی حفاظت میں اپنی پوری کوشش صرف کر دے، بلکہ حقیقی تمسک یہ ہے کہ اپنے نفس کو اس بات کی قطعی اجازت نہ دے کہ کسی پہلو سے اس کتاب کے فرامین کی مخالفت کی جائے بلکہ اس کے مفاہیم و احکام کے تحقق پانے اور عملی صورت اختیار کرنے میں اپنی جان و دل کے ساتھ کوشش کرے۔

ۛ

مذکورہ بالا آیات سے یہی پتہ چلتا ہے کہ روئے زمین پر اصلاح واقعی کتاب آسمانی سے تمسک کے بغیر ناممکن ہے۔ یہ تعبیر ایک مرتبہ اور اس حقیقت کو بیان کر رہی ہے کہ دین و مذہب ایک ایسا نظامِ عمل نہیں ہے جس کا تعلق محض آخرت یا عالمِ ماوراء الطبیعت سے ہو، بلکہ یہ ایک ایسا آئین ہے جس کا تعلق تمام نوبِ بشر کی زندگیوں سے ہے کیونکہ یہ مذہب ہی ہے جس کی وجہ سے تمام افرادِ انسانی میں عدالت، صلح، رفاہیت، آسائش اور آرام کے اصول رائج ہوتے ہیں بلکہ اصلاح کے تمام مفہوم میں جتنی چیزیں آسکتی ہیں وہ سب اس میں داخل ہیں۔

ہاں! یہ جو ہم دیکھتے ہیں کہ خدا کے تمام فرمانوں میں سے یہاں نماز ہی کا ذکر کیا گیا ہے وہ اس



وجہ سے ہے کہ ایک حقیقی نماز انسان کا اس کے رب سے رشتہ اس قدر مضبوط کر دیتی ہے کہ بندہ اپنے ہر کام کے وقت اپنے خدا کو ہمیشہ حاضر و ناظر اور اپنے اعمال کا نگران پاتا ہے، یہ نماز ہی کی صفت ہے جس کا ذکر دیگر آیات میں آیا ہے کہ نماز نہی عن المنکر کرتی ہے اس موضوع کا انسانی سوسائٹی اور اس کی اصلاح کے ساتھ جو ربط خاص ہے وہ محتاج بیان نہیں ہے۔

ۛ

جو کچھ بیان کیا گیا ہے اس سے معلوم ہوا کہ یہ نظام العمل صرف قوم یہود کے ساتھ مخصوص نہیں ہے بلکہ یہ ایک ایسا قانون ہے جو تمام امتوں اور ملتوں میں کار فرما ہے، اس بنا پر یہ کہنا درست ہے کہ جو لوگ حقائق کو چھپاتے ہیں اور ان میں تحریف اور تبدیلی کر کے اپنے لیے منافع ناپائیدار اور زود گزر منافع فراہم کرتے ہیں، اور جب اس عمل کے بڑے نتائج سامنے آتے ہیں تو وہ اپنے میں ایک جھوٹی توبہ کی حالت پیدا کرتے ہیں ایسی توبہ جو ذرا سی مادی منفعت کی چمک دمک سے یوں بہ جاتی ہے جس طرح گرمی کے سورج کے سامنے عتوڑی سی برف بہ جاتی ہے، ایسے لوگ درحقیقت معاشرے کی اصلاح کے مخالف ہیں۔ یہ اپنے ذاتی منافع پر اجتماعی منافع کو قربان کر دیتے ہیں۔ یہ عمل چاہے کسی یہودی سے سرزد ہو یا کسی مسیحی سے یا کسی مسلمان سے!

ۛ

(۱۷۱) وَإِذْ نَتَقْنَا الْجَبَلَ فَوْقَهُمْ كَأَنَّهُ ظُلَّةٌ وَظَنُّوا أَنَّهُ  
وَاقِعٌ بِهِمْ خُذُوا مَا آتَيْنَكُم بِقُوَّةٍ وَاذْكُرُوا مَا فِيهِ  
لَعَلَّكُمْ تَتَّقُونَ ۝

ترجمہ

(۱۷۱) اور (اس بات کو بھی یاد کرو) جب ہم نے پہاڑ کو ایک ساتبان کی طرح ان کے اوپر اس طرح سایہ فگن کیا کہ انہوں نے یہ گمان کیا کہ وہ عنقریب ان کے اوپر آ پڑے گا (اور اس حال میں ہم نے ان سے عہد لیا اور کہا) جو کچھ تمہیں (احکام و فرامین) کی صورت میں دیا گیا ہے اسے مضبوطی سے تھام لو اور جو کچھ اس میں ہے اسے یاد رکھو



(اور اس پر عمل کرو) تاکہ پرہیزگار بن جاؤ۔

## تفسیر

### قوم یمود کے بارے میں آخری بات

”نتقنا“ کی اصل ”نتق“ (بروزن قلع) ہے جس کے معنی کسی چیز کو کسی جگہ سے اٹھ کر کسی دوسری جگہ پھینک دینے کے ہیں۔ جن عورتوں کے ہاں زیادہ بچے ہوتے ہیں انہیں بھی ”ناق“ کہتے ہیں، کیونکہ وہ بچے کو اپنے رحم سے آسانی کے ساتھ جدا کر کے باہر ڈال دیتی ہے۔ یہودیوں کی سرگزشت جو اس سورہ میں بیان کی گئی ہے یہ آیت اس سلسلہ کی آخری کڑی ہے۔ اس میں یہودیوں کی ایک اور سرگزشت کی طرف اشارہ کیا گیا ہے۔ یہ ایک ایسی سرگزشت ہے جس میں ایک درس عبرت ہے اور ایک عہد و پیمان کا ذکر بھی۔ ارشاد ہوتا ہے: اور اس وقت کو یاد کرو جب ہم نے پہاڑ کو ان کے سر کے اوپر قرار دیا اس طرح جیسے ایک سائبان سایہ نکلن ہو (واذنتقنا الجبل فوقہم کانہ ظلۃ)۔

”اور اس طرح کہ انہیں لگتا تھا جیسے وہ ان کے سر پر گر پڑے گا“ وہ یہ دیکھ کر سرا سیمہ اور پریشان ہو گئے اور گر گرانے لگے (وظنوا انہ واقع بہم)۔ اس حال میں ہم نے ان سے کہا، ”ہم نے جو احکام تمہیں دینے ہیں انہیں مضبوطی سے مقام لو۔ رخذوا ما اتیناکم بقوة)۔

”اور جو کچھ ان احکام میں آیا ہے اسے ذہن نشین کر لو تاکہ پرہیزگار ہو جاؤ“ خدا کی سزا سے ڈرو اور اس (کتاب) میں ہم نے تم سے جو عہد و پیمان لیے ہیں ان پر عمل کرو (واذکروا ما فیہ لعلکم تتقون)۔

یہ آیت نیز سورہ بقرہ کی آیت ۶۳ متوڑے سے فرق کے ساتھ ایک ہی واقعہ کی طرف اشارہ کرتی ہیں جسے مشہور مختر علامہ طبری نے اپنی کتاب ”مجمع البیان“ میں ابن زید کے حوالے سے بیان کیا ہے۔ یہ واقعہ اس وقت پیش آیا جب حضرت موسیٰ کوہ طور سے پلٹ رہے تھے اور توریت کے احکام ان کے ساتھ تھے۔ انہوں نے جب اپنی قوم کو ان کی ذمہ داریوں اور حلال و حرام کے قوانین سے آگاہ کیا تو ان لوگوں نے یہ خیال کیا کہ ان تمام احکام پر عمل کرنا ایک بہت مشکل کام ہے۔ چنانچہ انہوں نے مخالفت پر کمر باندھی۔ اس موقع پر ایک پہاڑ سے ایک بہت بڑی چٹان اٹک ہو کر ہوا میں بلند ہوئی اور ان کے سروں پر آکر ٹھہر گئی۔ اس وقت وہ لوگ اتنے خوفزدہ

ہو گئے کہ انہوں نے حضرت موسیٰ کے سامنے گڑ گڑانا شروع کر دیا۔ حضرت موسیٰ نے اسی حال میں فرمایا: اگر تم ان احکام پر عمل کرنے کا عہد کر لو تو یہ خطرہ تم سے دور ہو جائے گا۔ یہ سنتے ہی انہوں نے قبول کر لیا اور سجدے میں گر پڑے اور وہ بلا ان سے دور ہو گئی۔

ۛ

یہاں پر دو سوال پیدا ہوتے ہیں جنہیں ہم نے سورہ بقرہ کی تفسیر میں ذکر کیا ہے اور ان کا جواب بھی دیا ہے، یہاں پر ہم ان کا خلاصہ پیش کرتے ہیں۔

پہلا سوال: کیا اس طرح کسی سے عہد لینا درست ہے؟ کیا اس میں جبر کا پہلو نہیں ہے؟  
جواب: یہ ہے کہ اس میں کوئی شک نہیں کہ اس میں جبر کا پہلو ضرور ہے لیکن یہ بات بھی مسلم ہے کہ جب ان سے خطرہ دور ہو گیا تو اختیار پلٹ آیا یعنی وہ باقی راستہ اپنی مرضی اور اختیار کے ساتھ طے کر سکتے تھے۔

اس کے علاوہ ایک جواب یہ بھی دیا جاسکتا ہے کہ عہد کے معاملے میں جبر و اکراہ لایعنی چیز ہے لیکن جو امور انسان کے فعل و عمل سے تعلق رکھتے ہیں اور ان میں نوع بشر کی خیر و سعادت ہے ان میں جبر و اکراہ کرنے میں کیا حرج ہے، اگر کسی کو نشہ پینے سے جبراً روکا جائے یا اسے کسی خطرناک راستے پر چلنے سے جبراً روک دیا جائے تو کیا یہ کوئی بُری بات ہے؟

دوسرا سوال: پہاڑ ان کے سروں پر کس طرح ٹھہرا رہا؟  
جواب: یہ ہے کہ بعض مفسرین کا خیال ہے کہ حکم خدا کی وجہ سے کوہ طور اپنی جگہ سے جدا ہو کر ان کے سروں پر سائبان کی طرح سایہ فگن ہو گیا تھا۔

بعض کا کہنا ہے کہ ایک شدید زلزلے کی وجہ سے پہاڑ اس طرح ہلا اور ٹیڑھا ہو گیا کہ جو لوگ اس پہاڑ کے دامن میں تھے ان کے سروں پر پہاڑ کی چوٹی کا سایہ پڑنے لگا۔

یہ احتمال بھی پایا جاتا ہے کہ اس پہاڑ سے ایک بہت بڑا پتھر اُگ ہو کر ذرا سی دیر کے لیے ان کے سروں پر ٹھہرا اور اس کے بعد وہ وہاں سے گزر گیا اور ایک طرف گر گیا۔  
بہر حال اس میں کوئی شک نہیں کہ یہ ایک خارق عادت اور غیر معمولی بات تھی طبیعت کو اس میں کوئی دخل نہ تھا۔

ایک دوسری بات جو اس آیت میں قابل توجہ ہے وہ یہ ہے کہ خدا نے یہ نہیں کہا کہ وہ پہاڑ ان کے سروں پر سائبان بن گیا بلکہ یہ فرمایا کہ: گویا سائبان بن گیا (کانہ ظلّة)۔

یہ تعبیر یا تو اس وجہ سے ہے کہ اگر کسی کے اوپر سائبان بنایا جاتا ہے تو وہ اس کی حفاظت کیلئے بر بنائے محبت بنایا جاتا ہے، جبکہ یہ سائبان بعنوان تہدید و خوف بنایا گیا تھا اور یا اس وجہ سے یہ





تفسیر ذکر کی گئی ہے کہ سابقان عام طور پر دائمی ہوتا ہے جبکہ یہ پھر ان کے سرور پر تھوڑے سے وقت کے لیے تھا۔

ہم نے پہلے بھی کہا ہے کہ قوم بنی اسرائیل کی سرگزشت اور ان کے گوناگوں واقعات ان کی تلخ دشیریں یادیں یہ سب کچھ اس سورۃ کے ذریعے اپنے اختتام کو پہنچ گئے اور یہ سرگزشت انبیاء کا آخری حصہ ہے جس کا اس سورہ میں ذکر کیا گیا ہے۔

انبیاء کے حالات کے اختتام پر اس آیت کا ذکر جبکہ آخری واقعہ اس قوم سے مربوط نہیں ہے۔ ممکن ہے اس وجہ سے ہو کہ ان تمام واقعات کا ذکر کرنے کا آخری مقصد یہ تھا کہ آیات الہی سے تمسک کیا جائے اور اللہ کے ساتھ کیے گئے عہد و پیمان پر عمل کر کے تقویٰ اور پرہیزگاری کی منزل تک پہنچا جائے جس کا ذکر اس آیت میں اور اس سے قبل کی آیت میں بھی کیا گیا ہے۔

مطلب یہ ہے کہ حضرت موسیٰ علیہ السلام کی ساری رسالت نیز دیگر انبیائے الہی کی باطل سے جنگیں، ان کا طرح طرح کے مصائب اور سختیوں کو برداشت کرنا، یہ سب کچھ اسی لیے تھا کہ فرمان خدا کا احترام کیا جائے اور اس کے نتیجے میں حق و عدالت اور طہارت و تقویٰ کے اصول تمام افراد بشر کے درمیان پورے طور سے رائج ہو جائیں اور لوگ اللہ کے سیدھے راستے پر چلنے لگیں۔

**تفسیر نمونہ کی چھٹی جلد تمام ہوتی۔**

چھٹی جلد۔ تفسیر نمونہ کا یہ ترجمہ بقلم سید طیب آغا جزائری

۱۹ جادی الاولیٰ ۱۴۰۵ھ کو تمام ہوا۔

وله اشكرك ذلک

❖ ❖ ❖



بِسْمِ اللّٰهِ الرَّحْمٰنِ الرَّحِیْمِ

ادارہ امامیہ قرأت کالج

## سرفکیٹیں تصحیح

میں نے قرآن پاک (تفسیر نمونہ جلد ۶) کے اس نسخہ کو  
حرف بحرف بغور پڑھا۔ میں تصدیق کرتا ہوں کہ متن میں کوئی  
اعرابی یا لفظی غلطی نہیں ہے۔ واللہ اعلم بالصواب۔

حافظ محمد طفیل (سلطان الافاضل)

مدرس / مینجر

امامیہ قرأت کالج

اندرون موچی دروازہ - لاہور

